

शान्तिनाम्नस्यैः पञ्चम्यायतिः ।

कथाएकः

(३३)

राजनिधण्टुसहितो वन्वन्तरीयनिधण्टुः ।

आनन्दाश्रमसंस्कृतग्रन्थावलिः ।

ग्रन्थाङ्कः ३३

राजनिघण्टुसहितो धन्वन्तरी-
यनिघण्टुः ।

एतत्पुस्तकं वे० शा० रा० रा० “ पुरंदरे ” इत्युष-
नामकैर्विठ्ठलात्मजैर्वैद्यनारायणशर्मभिः

संशोधितम् ।

तच्च

बी. ए. इत्युपपदधारिभिः

विनायक गणेश आपटे

इत्येतैः

पुण्याख्यपत्तने

आनन्दाश्रममुद्रणालये

आयसाक्षरैर्मुद्रयित्वा

प्रकाशितम् ।

द्वितीयेयमङ्कनावृत्तिः ।

शालिवाहनशकाब्दाः १८४७

ख्रिस्ताब्दाः १९२६

(अस्य सर्वेऽधिकारा राजशासनानुसारेण स्वायत्तीकृताः)

ॐ तत्सद्ब्रह्मणे नमः ।

प्रस्ताविकालेखः ।

धन्वन्तरीयनिघण्टुरित्यभिधोऽयं ग्रन्थोऽतीव प्राचीनश्चिकित्सकानामत्यन्तोपयोगी च । अत एव तं मुद्रितं कृत्वा प्रकाशं निनीष्वेव मे मनो बहुसमाः । परं सांसारिकैर्विधिव्यवसायैरेतादृशाश्चित्ताभिप्राय एतावत्कालं मनोरथमयः संजातः । एवं समतीतेषु दिनेषु संप्रत्ययं ग्रन्थो मुद्रितव्य इति मनसि स्पृहा भृशं समजायत । विधेः सुनियोगेनैष मे चित्ताभिप्रायोऽस्मन्मित्रवर्याणां वेदशास्त्रसंपन्नानां श्रीमतां ' इस्लामपुरकर ' इत्युपाधिधराणां पण्डितवामनशास्त्रिणां कर्णपथं समायातः । तैश्चायं ग्रन्थ आनन्दाश्रमे मुद्रणीय इति योजना कृता । अनन्तरं श्रीमद्भिः ' महादेव चिमणाजी आपटे ' इत्येतैः सम्यगनुज्ञातोऽहमेतस्य पूर्वस्थितस्य ग्रन्थस्य विरचनां कर्तुं समारब्धवान् ।

२. श्रीमद्भिः ' महादेव चिमणाजी आपटे ' इत्येतैरस्मदुपयोगार्थं धन्वन्तरीयनिघण्टोर्द्वादश पुस्तकानि दत्तानि । मम सकाशे ग्रन्थस्यास्य त्रीणि पुस्तकान्यासन् । एतेषां पुस्तकान्तराणां संमीलनादयं हस्तस्थितो ग्रन्थो धन्वन्तरीयनिघण्टुरित्यभिधः सुपरिणामः । अथ माघाख्ये मासे श्रीमद्भिः ' महादेव चिमणाजी आपटे ' इत्येतैः सह कदाचिदहं सुसंगतः । तस्मिन्समये प्रस्तुतो यथादृष्टो ' धन्वन्तरीयनिघण्टुः ' वैद्यानां सम्यगुपयोगार्थमलं न वेति तेषां संजातायां पृच्छायां मयाऽप्यनुवादः कृतो यथाऽस्य ग्रन्थस्यातितरां प्राचीनत्वादोषधीनां संप्रति भिन्ननामपर्यायत्वाच्च सांप्रतिकानां चिकित्सकानां पूर्णोपयोगार्थं न तावदयं ग्रन्थोऽलं भवत्यत एवैष ग्रन्थो ' नरहरपण्डित-विरचितराजनिघण्टुना ' यदि संयोजितस्तर्हि सम्यग्भविष्यतीति । श्रीमन्महादेव चिमणाजी आपटे इत्येतैरप्यस्मिन्प्रकाशं नीते मन्मनोगतेऽनुमोदितः । अनेनैव कारणेन ' धन्वन्तरीयनिघण्टू राजनिघण्टुसहितः ' इत्यस्याभिधानं कृत्वाऽयं ग्रन्थः संशोधितः । एवं ग्रन्थनिर्झरिण्योः संभेदं कृत्वैकौघभूता प्रवाहवेणिका प्रस्तुतग्रन्थरूपेण या मया कल्पिता तस्या विरचनाकर्माणि ये दुःसहाः श्रमास्त्रयोदशमासाभ्यधिककालपर्यन्तं व्यापृतेन मयाऽङ्गीकृतास्तेषां प्रतिमां लेखालेख्ये दर्शयितुं न तावच्छक्यम् । प्रत्ययान्तरार्थं यानि पुस्तकान्यानीतानि तेष्वतीवभेदो दृष्टः । सुचिरं तद्गतानां पाठान्तराणां विचार्यैकीकरणकर्माणि मयाऽऽत्मा संत्रासभाजनं कृतः । यदि तावन्मया मद्ध्ययनकर्माणि नियुक्तं मम पुस्तकं मम हस्ते संनिहितं नामविष्यतर्हि एतस्य सुपूर्णस्य ग्रन्थस्य ग्रथनशोधनकर्मासंभाव्यमभविष्यत् । परमीशकृपया सर्वान्प्रत्यूहान्सुदूरं प्राक्षिप्यैष ग्रन्थः सुपूर्णतां नीतः ।

३. यत्र यत्र पर्यायशब्दविषयकः संशयोऽभूत्तत्र तत्र सुश्रुतभावप्रकाशवाचस्प-
त्यशब्दरत्नाकरादीन्ग्रन्थविशेषान्समाश्रित्य तच्छेदः कृतः । अत एव तेषां ग्रन्थानां
कर्तृभृशं समानतोऽस्मि ।

४. संप्रति धन्वन्तरीयनिघण्टुमधिकृत्य किञ्चिद्भुक्तं सांप्रतमेव । अयं ग्रन्थो धन्वन्त-
र्यन्तेवासिना केनचिदपि च्छात्रेण ग्रथित इति वक्ष्यमाणश्लोकान्त्यार्धेन ध्वन्यते ।
एतच्चास्य ग्रन्थस्यानुक्रमणिकायां पष्ठवर्गस्यान्त्यश्लोकार्धम्—

‘ द्रव्यावलिः समादिष्टा धन्वन्तरिमुखोद्गता ’ इति ।

जीवत्स्वाधुर्वेदाचार्येषु धन्वन्तरिष्वस्य ग्रन्थस्य विरचना जातेत्युदितवचनात्सुनिश्चि-
तमेव । अपरं च । अस्य ग्रन्थस्य सुलभा श्लोकरचना सुश्रुतग्रन्थेनास्य सादृश्यं प्रकटी-
करोति । विक्रमसभास्थितेषु नवकविरत्नेषु ‘ धन्वन्तरिः ’ इति कविवर्योऽभूत्तेन धन्व-
न्तरीयनिघण्टुरयं प्रणीत इति केषांचिन्मतम् । किंतु धन्वन्तरिः साक्षादादिदेव इति
सुश्रुतेऽपि प्रथमाध्याये कथितम् ।

यथा—

‘ अहं हि धन्वन्तरिरादिदेवो जरारुजामृत्युहरोऽमराणाम् ।

शैलपङ्कजैरपरैरुपेतं प्राप्तोऽस्मि गां भूय इहोपदेष्टुम् ’ ॥ इति ।

सत्यां वस्तुस्थित्यामीदृश्यां धन्वन्तरीयनिघण्टुर्विक्रमकालीन इत्यसंभाव्यमेव ।

९. मम हस्ते संनिहितेषु सर्वेषु पुस्तकेषु पुस्तकद्वयं वर्जयित्वा धातूनां शोधनमा-
रणात्मकं प्रकरणं न संगृहीतम् । न च तद्राजनिघण्टावपि दृश्यते । अत एव यत्र
यत्र यस्य यस्य धातोर्नामगुणा लिखितास्तत्र तत्र तस्य तस्य धातोः शोधनमारणं
टिप्पण्यां दत्तम् ।

६. यैः सद्गृहस्थैर्धन्वन्तरीयनिघण्टुराजनिघण्टुवोः पुस्तकानि मद्रुपयोगार्थं दत्तानि
तेषामभिधानमालाऽनया भूमिकया सह सादरं संयोजितैव । मया स्वाध्ययनकर्मणि
नियुक्तं धन्वन्तरीयनिघण्टोः पुस्तकमधिकृत्यास्य ग्रन्थस्य मूलं कल्पितम् । तथैव मम
पितृव्यभ्रात्रोः पुरंदरोपाह्वयोर्वैद्यबल्लाळात्मजानन्तराघवाभिधानयोः ‘ १७७३ ’
इति शकाब्दे लिखितं पुस्तकं वे० शा० रा० ‘ आचार्योपाह्वगणेशात्मजानां रघु-
नाथशर्मणां ’ पुस्तकं तथैव ‘ महादेवात्मजश्रीकृष्ण ’ इत्येतेषां ‘ १९२१ ’ इति
शकाब्दे लिखितं पुस्तकं च मम हस्ते संनिहितमासीत् । सुपरिशुद्धं लिखितमकथित-
धातुशोधनमारणविषयमेतत्पुस्तकत्रयं भृशं ग्रन्थकर्मणि मद्रुपयोगार्थतां गतम् । एतस्मि-
न्पुस्तकत्रय एकार्थद्वयार्थव्यर्थादिवर्गो वर्तते । अन्येष्वत्र कथितेषु पुस्तकेष्वयमुद्दिष्टो
वर्गो नास्ति ।

७. अस्य ग्रन्थस्योद्घाटनमेवम्—

अस्मिन्ग्रन्थे गणद्रव्यावल्यां यानि यानि द्रव्याणि कथितानि तानि तानि स्थूलाय-
साक्षरैरादावर्धचन्द्ररेखावकाशास्थितक्रमसंख्याभिर्लिखितानि (?) । तथैव तेषामुपभेदा
मध्यमायसाक्षरैरन्ते क्रमसंख्याभिरेव दर्शिताः । यथा—‘ हरितालम् ’— ॥ २ ॥
इति । यानि द्रव्याणि गणद्रव्यावल्यां नोक्तानि परं च यस्मिन्वर्गे पुस्तकेषु दृश्यन्ते
तस्मिन्नेव वर्गे ‘ वर्गेतरप्रकरणे ’ दत्तानि । राजनिघण्टुस्थितद्रव्याणि धन्वन्तरीयनि-
घण्टौ तेषां वर्गानुसारेण यथायोग्यस्थले मया लिखितानि । अपरं च राजनिघण्टुस्थिता-
न्यवशिष्टद्रव्याण्यस्य ग्रन्थस्य परिशिष्टप्रकरणे यथावद्वर्गे लिखितानि ।

८. राजनिघण्टौ धन्वन्तरीयनिघण्टुस्थितानि यानि यानि वचनानि दृष्टानि तानि
तानि तत्र तत्रैवान्ते तारकितानि चिह्नैः (*) । परं च धन्वन्तरीयनिघण्टौ तानि समा-
लिख्याऽऽदिभागे चिह्नैस्तारकितानि ।

९. अस्य ग्रन्थस्यान्ते निघण्टुद्वयस्थनिखिलशब्दानामकारादिक्रमेण वर्णानुक्रमणिका
तथा संस्कृतमहाराष्ट्रीयकर्नाटकगुर्जरहिन्दील्याटिनाङ्ग्लबङ्गालीयभापासु द्रव्याभिधानानि
च वर्णानुक्रमेण संयोजितानि ।

१०. आदर्शपुस्तकवाचनेषु वेदमूर्तिवैद्यवासुदेवात्मजकेशवेन ‘आचार्योपाह्व-
चिन्तामण्यात्मजभास्करेण, च मम साहाय्यं कृतम् । अत एव तावप्यत्राहं संभा-
वयामि ।

११. अथ प्रस्तावनाया इतिकरणात्प्रागस्ति मे विज्ञप्तिर्यथा प्रमादाच्चमाद्वैयाकर-
णरीतिसंभ्रमाद्वा ग्रन्थस्थितान्दोषान्सर्वथा क्षन्तुमर्हन्त्येव दयार्द्रस्वान्ता विद्वज्जनास्त-
द्यथा श्रूयते—

“वैयाकरणकिरातादपशब्दमृगाः क्व यान्ति संत्रस्ताः ।

यदि नटगणकचिकित्सकवैतालिकवदनकन्दरा न स्युः” ॥ इति ।

तथा चायं ग्रन्थः शब्दकोशसंनिभोऽस्ति । अत एव श्रीतारानाथतर्कवाचस्पति-
भट्टाचार्यैः सम्यग्भाणितमस्ति ।

यथा—“बहुचिह्नं परित्यज्य गुणलेशजिघृक्षया ।

परिगृह्णन्त्वदो विज्ञा ऋजवो दम्भवर्जिताः” ॥

अपि च—“इन्द्रादयोऽपि यस्यान्तं न ययुः शब्दवारिधेः ।

प्रक्रियां तस्य कृत्स्नस्य क्षमो वक्तुं नरः कथम्” ॥ इति ।

अत एव सविनयं भवत्सकाशं वक्ष्यमाणा विज्ञप्तिः—

“यद्ययुक्तमिह प्रोक्तं प्रमादेन भ्रमेण वा ।

कृपया हि दयावन्तः सन्तः संशोधयन्तु तत्”॥ इत्यलम् ।


“पुण्यस्तम्भे स्थितिर्मूला यस्योपाधिः पुरंदरे ।

द्वितीयो विठलस्यायं वैद्यो नारायणः सुतः ॥ १ ॥

षट्पञ्चाशत्तमे वर्षे वयसः शोधनं कृतम् ।

ग्रन्थस्य कृपया कामाक्ष्याः सुसिद्धिं गतं च तत्” ॥२॥ इति ।

गुप्मदीयस्य—वैद्यस्य नारायणशर्मणः



आदर्शपुस्तकोल्लेखपत्रिका ।

अथानयोर्धन्वन्तरीयनिघण्टुराजनिघण्ट्वोः शोधनसमये येषां पुस्तकानि संस्करणार्थं गृहीतानि तेषां नामग्रामनिर्देशः पुस्तकानां संज्ञाश्च कृतज्ञतया प्रकाश्यन्ते—

(कं.) इति संज्ञितम्—पुस्तकं वे० शा० रा० रा० 'गोरे' इत्युपनामकानाम् "विठ्ठलात्मज नारायण शास्त्री हिन्दूलेकर" इत्येतेषामस्ति । अस्य लेखनशकाब्दाः १७०३ । अस्मिन्पुस्तके धातूनां शोधनमारणकर्म व्याख्यातम् । परं चैकार्थद्वयार्थादिवर्गो न दृश्यते ।

(ख.) इति संज्ञितम्—पुस्तकं बापट इत्युपनामकानां वे० शा० रा० रा० 'गोपालशास्त्रिणाम्' । १९३६ संवत्सरे मार्गशीर्षे मासे शुक्लपक्षे तृतीयायां रविवसरे (दमण)दवाणापूरनगरे साण्डोरकरेत्युपाह्वरणच्छोडात्मजशिवरामनाईक इत्येषामुपयोगार्थं 'माधवजी गणपति' इत्यनेन लिखितमेतत्पुस्तकम् । धातूनां शोधनं मारणं च नात्र व्याख्यातम् । तथैवैकार्थद्वयार्थादिवर्गोऽपि न दृश्यते ।

(ग.) इति संज्ञितम्—एतत्पुस्तकं 'कृष्णाजी विनायक बापट' इत्येतेषाम् । अस्ति तत्र लिखितं १७२९ संवत्सरे प्रभवे फाल्गुनशुद्धप्रातिपत्तिथौ रामचन्द्रसूनुना बल्लाळचक्रदेवेन लिखितमिति । अस्मिन्पुस्तके गणद्रव्यावलिस्तथैकार्थद्वयार्थादिवर्गो न दृश्यते । तद्वद्धातूनां शोधनं मारणं च न दृश्यते ।

(घ.) इति संज्ञितम्—आचार्योपनामकानां वे० रा० रा० 'कृष्णात्मजपुरुषोत्तम' इत्येषां पुस्तकमेतत् । लेखनकालः १७०३ । अस्मिन्पुस्तके धातुशोधनमारणादिकथनं न दत्तम् ।

(ङ.) इति संज्ञितम्—पुस्तकमेतत् 'आडघरे वैद्य' इत्येतेषाम् । शके १७७९ संवत्सरे माघे मासे शुक्लचतुर्थ्यां पुण्यपत्तने लिखितम् । अस्मिन्पुस्तके गणद्रव्यावलिस्तथैकार्थद्वयार्थादिवर्गो नास्ति । धातुशोधनमारणमास्मिन्पुस्तके दत्तम् ।

(च.) इति संज्ञितम्—वे० शा० रा० रा० 'गोपालशास्त्री बापट' इत्येते-

षाम् । गुडूच्यादिप्रथमवर्गपरिमितमेवैतत्पुस्तकम् । नास्त्य-
स्मिञ्शकलेखः ।

(छ.) इति संज्ञितम्—श्रीमन्महादेव चिमणाजी आपटे इत्येतैः ' वटोदर ' इत्याख्यराजधानीतः समानीतम् । शकदर्शनमस्मिन्न वर्तते । अस्य ग्रन्थस्य सप्तमाद्दुर्गात्पुरः कानिचित्पृष्ठानि गलितानि वर्तन्ते । द्विशतसंवत्सरावधिको लेखनकालो वर्तत इति लेखन-दर्शनेनानुमीयते । धातुशोधनमारणादिविषयोऽत्र न वर्तते ।

(ज.) इति संज्ञितम्—राजनिघण्टुपुस्तकम्—पुण्यपत्तनस्थानां माटे इत्युपाह्वानां वे० शा० रा. रा. कृष्णशास्त्री वैद्य इत्येतेषाम् । तत्र लेखनशको न वर्तते । तथाऽप्येतत्पुस्तकं पञ्चसप्ततिवर्षदेशयिं भवतीति मे मतिः । एतदप्यंशतो मदीयपुस्तकानुसारं । अस्मिन्पुस्तके नास्ति धातूनां शोधनमारणादिप्रकरणम् ।

(झ.) इति संज्ञितम्—आनन्दाश्रमस्थं संस्करणार्थं लिखितं पुस्तकम् ।

(ञ.) इति संज्ञितम्—धन्वन्तरीयनिघण्टुपुस्तकमेतत् रा० रा० " श्रीपतराव छत्रे वकील " इत्येतेषाम् ।

(ट.) इति संज्ञितम्—धन्वन्तरीयनिघण्टुपुस्तकमेतत्, खेडग्रामनिवासिनां रा० रा० ' नागुभाऊ वकील ' इत्येतेषाम् ।

(ठ.) इति संज्ञितम्—राजनिघण्टुपुस्तकम्, रा० रा० ' श्रीपतराव छत्रे वकील ' इत्येतेषाम् ।

(ड.) इति संज्ञितम्—राजनिघण्टुपुस्तकम्, रा० रा० ' नागुभाऊ वकील ' इत्येतेषाम् ।

(ढ.) इति संज्ञितम्—चिंचवडग्रामनिवासिनां चाफेकर इत्युपाह्वानां वे० शा० रा० रा० ' गणेश विनायक ' इत्येतेषाम् । राजनिघण्टुपुस्तकमेतत् ।

(ण.) इति संज्ञितम्—धन्वन्तरीयनिघण्टुपुस्तकमेतत्, चिंचवडग्रामनिवासिनां रा० रा० ' चाफेकर ' इत्येतेषाम् ।

(त.) इति संज्ञितम्—धन्वन्तरीयनिघण्टुपुस्तकमेतत्,—आनन्दाश्रमपुस्तकसंग्रहालय-स्थम् ।

समाप्तेयमादर्शपुस्तकोल्लेखपत्रिका ।

॥ श्रीः ॥

सपरिशिष्टधन्वन्तरीयनिघटुस्थवर्गाणाम्—

अनुक्रमः ।

मङ्गलाचरणम्	१	७ मूलकादिः सप्तमो वर्गः	३४७
• ग्रन्थस्य कारणम् ...	१	८ शाल्मल्यादिरष्टमो वर्गः ...	३५६
गणद्रव्यावलिः	२	९ प्रभद्रादिर्नवमो वर्गः	३६४
१ गुडूच्यादिः प्रथमो वर्गः ...	२	१० करविरादिर्दशमो वर्गः	३६८
२ शतपुष्पादिको द्वितीयो वर्गः	६९	११ आम्रादिरेकादशो वर्गः ...	३७३
३ चन्दनादिस्तृतीयो वर्गः ...	९३	१२ चन्दनादिर्द्वादशो वर्गः	३७५
४ करविरादिश्चतुर्थो वर्गः ...	१३४	१३ सुवर्णादिस्त्रयोदशो वर्गः ...	३७५
५ आम्रादिः पञ्चमो वर्गः	१६९	१४ पानीयादिश्चतुर्दशो वर्गः ...	३८१
६ सुवर्णादिः षष्ठो वर्गः	२०५	१५ क्षीरादिः पञ्चदशो वर्गः ...	३८४
७ मिश्रकादिः सप्तमो वर्गः	२९९	१६ शाल्यादिः षोडशो वर्गः	३८४
परिशिष्टम् ...	३१९	१७ मांसादिः सप्तदशो वर्गः	३९०
राजनिघण्ट्ववशिष्टद्रव्यावलिः	३१९	१८ मनुष्यादिरष्टादशो वर्गः ...	३९३
मङ्गलाचरणम्	३१९	१९ सिंहादिरेकोनविंशो वर्गः	४०२
प्रस्तावना	३१९	२० रोगादिर्विंशो वर्गः ...	४०८
१ अनुपादिः प्रथमो वर्गः	३२१	२१ सत्त्वादिरेकविंशो वर्गः ...	४१४
२ भूम्यादिर्द्वितीयो वर्गः ...	३२४	२२ मिश्रकादिर्द्वाविंशो वर्गः	४१९
३ गुडूच्यादिस्तृतीयो वर्गः ...	३२९	२३ एकार्थादिस्त्रयोविंशो वर्गः ...	४२१
४ शताह्लादिश्चतुर्थो वर्गः	३३४	धन्वन्तरीयोत्तरनिघण्टावेकार्थाद्यभि-	
५ पर्पटादिः पञ्चमो वर्गः	३४०	धानद्रव्यावलिः	४३५
६ पिप्यल्यादिः षष्ठो वर्गः	३४५		

इति वर्गानुक्रमः संपूर्णः ।

ॐ तत्सद्ब्रह्मणे नमः ।

अथ राजनिघण्टुसहितो धन्वन्तरीयनिघण्टुः ।

श्रीकामाक्ष्यै नमः । ॐ नमो विघ्नराजाय ।

अथ *धन्वन्तरीयनिघण्टुप्रारम्भः ।

तत्राऽऽदौ मङ्गलाचरणम् ।

नमामि धन्वन्तरिमादिदेवं सुरासुरैर्वन्दितपादपद्मम् ॥

लोके जरारुग्भयमृत्युनाशं धातारमीशं विविधौषधीनाम् ॥ १ ॥

ग्रन्थस्य कारणम् ।

अनेकदेशान्तरभाषितेषु सर्वेष्वथ प्राकृतसंस्कृतेषु ॥

गूढेष्वगूढेषु च नास्ति संख्या द्रव्याभिधानेषु तथौषधीषु ॥ २ ॥

प्रयोजनं यस्य तु यावदेव तावत्स गृह्णाति यथाऽम्बु कूपात् ॥

तथा निघण्टाम्बुनिधेरनन्ताद्गृह्णाम्यहं किञ्चिदिहैकदेशम् ॥ ३ ॥

नामोक्तमेकस्य तथौषधस्य नामापरस्यापि तदेव चोक्तम् ॥

शास्त्रेषु लोकेषु च यत्प्रसिद्धं न गृह्यतेऽसौ पुनरुक्तदोषः ॥ ४ ॥

तुल्याभिधानानि तु यानि शिष्टैर्द्रव्याणि योगे विनिवेशितानि ॥

अर्थाधिकारागमसंपदायैर्विभज्य तर्केण च तानि युञ्ज्यात् ॥ ५ ॥

किरातगोपालकतापसाद्या वनेचरास्तत्कुशलास्तथाऽन्ये ॥

विदन्ति नानाविधभेषजानां प्रमाणवर्णाकृतिनामजातीः ॥ ६ ॥

तैभ्यः सकाशादुपलभ्य वैद्यः पश्चाच्च शास्त्रेषु विमृश्य बुद्ध्या ॥

विकल्पयेद्द्रव्यरसप्रभावान्विपाकवीर्याणि तथा प्रयोगात् ॥ ७ ॥

प्रायो जनाः सन्ति वनेचरास्ते गोपादयः प्राकृतनीमसंज्ञाः ॥

• प्रयोजनार्था वचनप्रवृत्तिर्यस्मात्ततः प्राकृतमित्यदोषः ॥ ८ ॥

* “गुह्यच्यवृत्तिनिघण्टः” “द्रव्यावलिधन्वन्तरीयः” इत्येतौ क्वचित्पुस्तके पाठौ दृश्येते ।

१ घ. “रसादिते” । २ घ. च. यदौष” । ३ क. ख. ग. च. च । ४ क. ग. च. “वेदिता” ।
५ घ. “विचार्य त” । ६ ग. व. “पाधिक” । ७ क. घ. ततः । ८ क. ग. “श्वात्सुशा” । ख. “श्वात्-
स्वशा” । ९ क. च. “भाववा” । १० ग. जडाः । ११ छ. “मतज्ज्ञाः” । १२ ग. “नार्थं व” ।

एकं तु नाम प्रथितं बहूनामेकस्य नामानि तथा बहूनि ॥
 द्रव्यस्य जात्याकृतिवर्णधीर्यरसप्रभावादिगुणैर्भवन्ति ॥ ९ ॥
 नाम श्रुतं केनचिदेकमेव तेनैव जानाति स भेषजं तु ॥
 अन्यस्तथाऽन्येन तु वेत्ति नाम्ना तदेव चान्योऽथ परेण कश्चित् ॥ १० ॥
 बहून्यतः प्राकृतसंस्कृतानि नामानि विज्ञाय बहूश्च पृष्ठा ॥
 दृष्टा च संस्पृश्य च जातिलिङ्गैर्विद्याद्भिर्गभेषजमादरेण ॥ ११ ॥
 गोपालास्तापसा व्याधा ये चान्ये वनचारिणः ॥
 मूलजातिश्च ये तेभ्यो भेषजव्यक्तिरिष्यते ॥ १२ ॥
 अनामविन्मोहमुपैति वैद्यो न वेत्ति पश्यन्नपि भेषजानि ॥
 क्रियाक्रमो भेषजमूलमेव तद्भेषजं चापि निघण्टुमूलम् ॥ १३ ॥
 तस्मान्निघण्टुरित्येव नातिसंक्षेपविस्तरः ॥
 हिताय वैद्यपुत्राणां यथावत्संप्रकाश्यते ॥ १४ ॥
 द्रव्यावलिं विना वैद्यास्ते वैद्या हास्यभाजनम् ॥
 द्रव्यावलि(लय)भिधानानां तृतीयमपि लोचनम् ॥ १५ ॥
 द्रव्यावलिनिविष्टानां द्रव्याणां नामनिर्णयम् ॥
 लोकप्रसिद्धं वक्ष्यामि यथागमपरिस्फुटम् ॥ १६ ॥
 अनन्तपारस्य निगृह्य किञ्चित्सारं चिकित्सागमसागरस्य ॥
 उक्तो मया संप्रति कल्पयोगाद्द्रव्यावलीनामसमुच्चयोऽयम् ॥ १७ ॥
 विचार्य दोषौषधदेशकालं वपुर्वयः सात्म्यबलाग्निर्मात्रम् ॥
 विकारहेत्वाकृतिसाध्यताश्च ततश्चिकित्सेद्भिर्गमयार्तिम् ॥ १८ ॥
 ज्वराभिभूते षडहे व्यतीते विषकदोषे कृतलङ्घनोद्यैः ।
 यद्भेषजं वैद्यवरप्रयुक्तं निःसंशयं हन्त्यचिरेण रोगान् ॥ १९ ॥

अथ गणद्रव्यावलिः ।

तत्राऽऽदौ गुडूच्यादिः प्रथमो वर्गः ॥ १ ॥

गुडूच्यातिविषामूर्ध्वाभङ्गिष्ठाधन्वयासकैः । वासाखदिरनिम्बैश्च पिबेत्काथं तु
 वातिके ॥ १ ॥ किराततिक्तकटुकामुस्तापर्पटिकाम्बुभिः । पटौलद्विनिशाभ्यां च
 पिबेत्काथं तु पैत्तिके ॥ २ ॥ शठीपुष्करभागीभिः पाठाकट्फलदारुभिः । कत्तु-
 णेनाथ शृङ्ग्या च पिबेत्काथं कफज्वरे ॥ ३ ॥ पण्यौ बृहत्यौ गोकण्टो बिल्वोऽ-

शिमन्थनोऽरलुः । काश्मर्यः पाटला चेति संनिपातहरो गणः ॥ ४ ॥ जीवकर्ष-
भकौ मेदे काकोलयौ द्वे च योजिते । द्वे सुपण्यौ च जीवन्ती मधुकं रक्तपित्त-
नुत् ॥ ५ ॥ क्षेपकः— (रक्तपित्तहरो वृष्यो मधुरोऽयं गणः स्मृतः ।)
ऋद्धिर्विदार्यात्मगुप्ता शितिवाराश्मभेदकौ । श्रावण्यौ सारिवे चोभे वाकुची
रक्तवातनुत् ॥ ६ ॥ मदनेक्ष्वाकुजीमूतस्त्रपुसं कृतवेधनम् । धामार्गवोऽश्मन्तकश्च
कोविदारो विषाणिकः ॥ ७ ॥ शणपुष्पी तथा विम्बी स्निग्धस्विन्नवतां ततः ।
श्रेष्ठमेतत्प्रयोक्तव्यं वमनं श्लेष्मरोगिणाम् ॥ ८ ॥ त्रिफलाऽऽरग्वधो दन्ती
द्रवन्ती नीलिनी सुधा । रसुला काञ्चनक्षीरी त्रिवृता चेन्द्रवारुणी ॥ ९ ॥
विशाला त्रायमाणा च शङ्खिन्यङ्गोल एव च । श्रेष्ठं पित्तविकारेषु योज्यमेत-
द्विरेचनम् ॥ १० ॥ अपामार्गस्तेजवती तथा ज्योतिष्मतीफलम् । योज्यं नस्यं
कृतिव्याधौ शिरोरोगे च पानसे ॥ ११ ॥ रास्त्राऽश्वगन्धा वर्षाभूस्तथा सह-
चरो बला । प्रसारणीशतार्ध्यावेरण्डश्चापि सर्वतः ॥ १२ ॥ आस्थापनं कल्प-
मेतैस्तथा वातानुलोमनम् । तैलं कषायशोषैश्च गोक्षीरैः साधितं जयेत् ॥ १३ ॥
वातशोणितमर्शासि ज्वरमुन्मादमर्दितम् । कट्यूरूपाश्वपृष्ठार्तिशोषं शोफं
सर्वेषु ॥ १४ ॥

गुडूच्यादिरयं वर्गः प्रथमः परिकीर्तितः ॥

ऊर्ध्वाधोदोषहरणः सर्वामयविनाशनः ॥ १ ॥

॥ इति गुडूच्यादिः प्रथमो वर्गः ॥ १ ॥

अथ शतपुष्पादिद्वितीयो वर्गः ॥ २ ॥

शतपुष्पा मिशिर्वचा हपुषा कृमिहा तथा । रुवत्सकश्चेन्द्रयवा त्रिक्षारा
x लवणानि च ॥ १ ॥ हिङ्गुर्हिङ्गी शिवाटी च तुम्बूरुत्वक्फलानि च । एभिः
सुसाधितं सर्पिः पयसा योनिदोषनुत् ॥ २ ॥ मूत्रकृच्छ्रार्तिशूलघ्नं वन्ध्यानामपि
गर्भदम् । ग्रहण्यर्शःपाण्डुरोगप्लीहगुल्मोदरापहम् ॥ ३ ॥ रूक्षमैला केसरं त्वक्च
पत्रं तालिसकं तुगा । पृथ्वीका दाडिमं धान्यं जीरकं च द्विकार्पिकम् ॥ ४ ॥
पिप्पली पिप्पलीमूलं चव्यचित्रकनागरम् । मरीचं दीप्यकं चैव वृक्षार्मिलं
साल्मवेतसम् ॥ ५ ॥ अजमोदाजगन्धे च दार्धित्थं चेति कार्पिकम् । प्रदेयमिह

x 'चरके'— सौवर्चलं सैन्धवं च विडमोद्भिदमेव च ।

सामुद्रेण सङ्गतानि पञ्च स्थूलवणानि च ॥ १ ॥

१ ख. ग. योजयेत् २ क. घ. छ शूर्पण्यौ । ३ क. 'तीति च । यो' । घ. 'ती-
नुधैः । यो' । ४ व. 'वर्यो गन्धर्वाश्चापि सर्वतः । ५ छ. 'यपिष्टे च गो' । ६ क. साधनं च
यत् । ७ ख. 'वेदनम् । ८ क. ख. घ. द्वौ क्षारौ । ९ ख. मृहीका । १० च. 'मूलं चाऽऽम्ल-
वे' । ११ क. 'त्थं चार्धका' ।

शुद्धायाः शर्करायाश्चतुष्पलम् ॥ ६ ॥ चूर्णमग्निप्रसादं स्यात्परमं रुचिवर्धनम् ।
प्लिहकासामग्रार्शोसि श्वासं शूलं ज्वरं वपिम् ॥ ७ ॥ निहन्ति दीपयत्यग्निं
बलवर्णकरं परम् । वातानुलोमनं हृद्यं कण्ठजिह्वाविशोधनम् ॥ ८ ॥

शतपुष्पादिको वर्गो द्वितीयः पारिकीर्तितः ॥

कायाशिदीपनो बल्यो वक्त्रसौगन्ध्यतीक्ष्णकृत् ॥ २ ॥

॥ इति शतपुष्पादिर्द्वितीयो वर्गः ॥ २ ॥

अथ चन्दनादिस्तृतीयो वर्गः ॥ ३ ॥

चन्दनं कुङ्कुमोशीरं प्रियङ्गुस्तुण्डिरोचना । तुरुष्कागरुकस्तूर्यः कर्पूरो जाति-
पात्रिका ॥ १ ॥ जातिकङ्कोलपूगानां लवङ्गस्य फलानि च । नलिका नलदं कुष्ठं
हरेणुस्तगरं प्लवम् ॥ २ ॥ नखं व्याघ्रनखं स्पृक्का बोलो दमनकं मुरा । स्थौणे-
यकं चोरकं च शैलेयं त्वेलवालुकम् ॥ ३ ॥ सरलं सप्तपर्णं च लाक्षा तामल-
की तथा । लामज्जकं पञ्चकं च धातक्याः कुसुमानि च ॥ ४ ॥ प्रपौण्डरीकं
कर्चूरं समांशैः सममात्रिकैः । महासुगन्धमित्येतत्प्रस्थं तैलस्य साधयेत् ॥ ५ ॥
प्रस्वेदमलदौर्गन्ध्यकण्डुकुष्ठहरं परम् । अनेनाभ्यक्तगात्रस्तु वृद्धः सप्ततिकोऽपि
वा ॥ ६ ॥ युवा भवति शुक्राढ्यः स्त्रीणामत्यन्तवल्लभः । सुभगो दर्शनीयश्च
गच्छेच्च प्रमदाशतम् ॥ ७ ॥ बन्ध्याऽपि लभते गर्भं षण्ढोऽपि पुरुषायते ।
अपुत्रः पुत्रमाप्नोति जीवेच्च शरदां शतम् ॥ ८ ॥ मनःशिला ससिन्दूरं सोराष्ट्री
गन्धकद्वयम् । सैरिक्थकः सर्जरसः कासीसं पुरकुन्दरुः ॥ ९ ॥ श्राहः
सल्लिकाम्पिलं सकङ्कुष्ठमरुष्करम् । एभिर्गोमूत्रसंसिद्धं कटुतैलं विपाचयेत् ॥ १० ॥
पामाविचिचिकाद्रूक्ण्डुकुष्ठकृमिव्रणान् । अभ्यङ्गन्नाशयत्येव नाम्ना विद्रा-
विणं मतम् ॥ ११ ॥ तुत्थं तु ताप्यञ्जनघातुफेनैश्चक्षुष्यरीतीकतरोध्रशङ्खैः ।
नेत्रामयं काचमलार्तिकण्डूरुग्दाहतैर्मिथहरं परं च ॥ १२ ॥

चन्दनादिरयं वर्गस्तृतीयः पारिकीर्तितः ।

श्रीमतां भोगिनामर्हः प्रायो गन्धगुणाश्रयः ॥ ३ ॥

॥ इति चन्दनादिस्तृतीयो वर्गः ॥ ३ ॥

१ य. °प्रदं नाम पर° । २ छ °मं धीर्यव° । ३ क. °यं मेल° । ४ क. ख. ग. घ. °शैः
शाणमा° । ५ क. गन्धमारिका । ६ क. सतिक्तकः । ७ क. रा. ग. °सं पुरुकु° । ८ क. ग. प्राहस° ।
छ. प्राहः । ९ छ °नैः सल्लर्परीतिकव लोभ्रकृष्टैः । ने° । १० छ. नेत्राञ्जनं ।

अथ करवीरादिश्चतुर्थो वर्गः ॥ ४ ॥

करवीरस्त्वेडगजो धत्तूरो लाङ्गली तथा । भृङ्गार्कपुष्पकाकाहामूलकं
शिग्रुसर्षपौ ॥ १ ॥ भूतिः सुरसजम्बीरं कुठेरः सुमुखासुरी । एभिः सुतक्र-
सौवीरैर्दद्रुःपण्डलतां जयेत् ॥ २ ॥ सिध्मातिपामापिटकाकृमिकुष्ठानि नाश-
येत् । एभिर्गोमूत्रसंसिद्धं कटुतैलं विपाचयेत् ॥ ३ ॥ काण्डरीजलपिप्पलयौ
रसोनो गृञ्जनं तथा । पलाण्डुर्दुग्धमश्चैव योज्यं कृमिविनाशनम् ॥ ४ ॥ कदली-
सिन्दुवारौ च निर्गुण्डी गिरिकर्णिका । जन्तुकारा च पद्मा च वाराही मांसरो-
हिणी ॥ ५ ॥ वन्दकाऽऽदित्यकान्ता च नाकुलयौ वृद्धदारुकः । रक्तपाद्यौ
शङ्खपुष्पी तैन्दुली कासमर्दकः ॥ ६ ॥ पिष्टैस्तु वस्तमूत्रेण योज्यमेतद्भदे ज्वरे ।
नस्ये धूमप्रयोगेषु सर्वभूतग्रहापहम् ॥ ७ ॥ उन्मादमोहज्वरकृच्छ्रलूताजलाग्नि-
चोरोरगवृश्चिकादीन् । उपद्रवानेष विषाणि हन्ति स कृत्रिमस्थावरजङ्गमानि
॥ ८ ॥ ईक्षवस्त्रिविधाः काशो दर्भौ द्वौ च शरस्तथा । वंशो नलश्च दूर्वा च
श्वेतनीलारुणोत्पलम् ॥ ९ ॥ पद्मिनी पद्मबीजं च मृणालं मूलकेसरम् । एताद्वि
रक्तपित्तोत्थे विकारे परमं हितम् ॥ १० ॥

करवीरादिको वर्गश्चतुर्थः समुदाहृतः ॥

नानाव्याधिप्रशमनो नानाद्रव्यसमाश्रयः ॥ ४ ॥

॥ इति करवीरादिश्चतुर्थो वर्गः ॥ ४ ॥

अथाऽऽम्रादिः पञ्चमो वर्गः ॥ ५ ॥

आम्राम्रातकजम्बीरं नारङ्गं बीजपूरकम् । आम्लिकारुकभव्यानि तिन्दु-
कश्च विकङ्कतम् ॥ १ ॥ मधुकं पीलु खर्जूरं द्राक्षाक्षोडपरूपकम् । तूलं पालेवतं
तालं प्रियालं नारिकेरकम् ॥ २ ॥ वटाश्वत्थप्लक्षजम्बूदुम्बरं फल्गु क्षीरिणी ।
श्लेष्मातकः शमी कोलं करीरं करमर्दकम् ॥ ३ ॥ एषां फलानि हृद्यानि
यथाकालर्तुकानि च । समाहृत्य प्रयोज्यानि धूलवर्णाग्निवृद्धये ॥ ४ ॥ कदम्बौ
द्वौ करञ्जौ च शिरीषार्जुनवेतंसाम् । वरुणः शिशैपा सर्जः शाल्मली मुष्ककोऽ-
रिमः ॥ ५ ॥ एषां पयःप्रविष्टानि बलकलानि च योजयेत् । विसर्पव्रण-
रुग्दाहशोफार्तानां प्रशान्तये ॥ ६ ॥ मल्लिकामार्षिकाजातीवासन्तीग्रैष्मच-

१ क. भूनः सर^१ । छ भूतीसु^१ । २ क. 'रैरङ्गमुद्वर्तनं भवेत् । ३ क. तण्डुली । ४ छ. इक्षयः
क्षरकः शाको दर्भौ द्वौ द्वौ शरस्तथा । ५ क. ख. 'लं पद्मके' । ६ क. ख. 'न्दुकं सविकं तथा ।
७ क. 'केलकम् । ८ ख. 'म्बूतुम्बरं क्षीरणिस्तथा । ९ घ. बलवर्णकराणि च । १० घ. 'तपः ।
व^१ । ११ क. 'शपाः स^१ ।

म्पकाः । तरुण्यौ यूथिकाकुन्दाशतपत्रातिमुक्तकैः ॥ ७ ॥ वकुलः किणिरातश्च
तिलकाशोककिंशुकाः । पुष्पाण्येतानि धार्याणि वृक्षसौगन्ध्यमिच्छता ॥ ८ ॥*

आम्नादिरयमुद्दिष्टो वर्गश्चेत्स्तु पञ्चमः ॥

हर्षणो गन्धसौरभ्यफलत्वक्पुष्पसंश्रयः ॥ ९ ॥

॥ इत्याम्नादिः पञ्चमो वर्गः ॥ ॥

अथ सुवर्णादिः षष्ठो वर्गः ॥ ६ ॥

सुवर्णरौप्यताम्राणि त्रपु रीतिश्च सीसकम् । कांस्यं लोहं च योज्यानि गर-
दोषप्रशान्तये ॥ १ ॥ रसवैक्रान्तगारुत्मं हीरमुक्ताप्रवालकम् । क्षयं पाण्डु-
मतीसारं गरलादिविषं जयेत् ॥ २ ॥ शालिव्रीहियवा मुद्गा राजमापांश्च
कोद्रवाः । नीवारश्यामकौ कङ्कुर्वनमुद्गाढकी तथा ॥ ३ ॥ श्लेष्मपित्तहरा
ह्येताः शीतलाः शुक्रला अपि । तद्वन्मसूरिका हन्ति मसूरिं ग्रहणीं तथा ॥ ४ ॥
गोधूमधान्यमाषादिर्विज्ञेया गुरुशीतलाः । वृष्या मलकराः प्रोक्ताः स्निग्धवात-
विनाशनाः ॥ ५ ॥ चणका वर्तुलाः प्रोक्ता वातला रक्तपित्तहाः । कुलित्थाः
श्वासहिक्काशः कफशुक्रानिलापहाः ॥ ६ ॥ तैलं सर्पिः +पयस्तक्रं क्षौद्रं सूक्तं
सकाञ्जिकम् । सुरासवं ×मर्जिका च जलं च विविधं शुभम् ॥ ७ ॥ पानाय
परिषेकाय नस्यायाऽऽलोडनाय च । भेषजानां प्रयोज्यं स्यात्प्रयोगेषु यथा-
विधि ॥ ८ ॥ पुरुषस्त्रीवपुर्वाचावायुपित्तकफास्तथा । मोहं प्रकृतिरेतानि
शरीरे चैव तिष्ठति (?) ॥ ९ ॥ अस्थि मांसं वसा रक्तं शुक्रं मज्जास्तथा रसः ।
इमानि सप्त धातूनि ज्ञातव्यानि भिषग्वरैः ॥ १० ॥ हस्त्यश्वोष्ट्रखराजाविवृ-
कव्याघ्राश्च केसरी । वराहमृग इत्येषां मांसं योज्यं तु बृंहणम् ॥ ११ ॥
महिषोऽथ बलीवर्दो मत्स्यः कच्छप एव च । आमूषिकाविडालानां शृगालक-
पिवर्हिषाम् ॥ १२ ॥ शिलीमुखशुकस्यापि सारिकाचक्रवाकयोः । हंसकुक्कु-

* क. च. पुस्तकयोरिभौ श्लोकौ दृश्येते—

“वार्ताकं वास्तुहं चिह्नी राजाङ्गा भ्रमरत्वचा । सूरणं मधुकालुश्च रक्तालुश्चालुकाह्वयः ॥ १ ॥

दधिपुष्पी च सिंघाटमार्द्रकं वत्सनायकः । करहाटमठक्तश्च कर्कटं बालुकं तथा ॥ २ ॥

तथा च पुस्तकेऽयं विशेषः ।

“महा मधुकला चेति वार्ताकादिरयं गणः । ग्रहा(ह)ण्यर्शांसि विष्टम्भा ना(जा)शयत्याशु
योजितः ॥ १ ॥

+ ‘चरके’—अविक्षीरमजाक्षीरं गोक्षीरं मारिषं च यत् ॥

उप्रीणामथ नागीनां वडवायाः स्त्रियास्तथा ॥ १ ॥

× क्वचित् ‘मज्जिका’ इत्यपि पाठो दृश्यते ।

१ छ. योज्यानि । २ च. °णि पुष्पसौ° ।

टलावानां कोकिलोलूकभोगिनाम् ॥ १३ ॥ भेकादीनां च + विण्मूत्रैर्मदोत्व-
(दस्त्व)ग्रोमसंयुतैः । धूपं दद्याज्ज्वरार्तेभ्य उन्मत्तेभ्यो विशेषतः ॥ १४ ॥ अप-
स्माराभिभूतेभ्यो ग्रहार्तेभ्यस्तथैव च । प्राप्नुयादायुरारोग्यं बलवर्णं मनःस्थिरम्
॥ १५ ॥ योगानेतान्समाश्रित्य मांसद्रव्यसमाश्रयान् । द्रव्यावलिः समादिष्टा
धन्वन्तरिमुखोद्गता ॥ १६ ॥

सुवर्णादिरयं वर्गः षष्ठ उक्तो यथाक्रमम् ॥

धातुद्रव्यद्रवद्रव्यमांसद्रव्यसमाश्रयः ॥ ६ ॥

॥ इति सुवर्णादिः षष्ठो वर्गः ॥ ६ ॥

अथ मिश्रकादिः सप्तमो वर्गः ॥ ७ ॥

मिश्रको = व्यस्तरोगाणां विषाण्यष्टादशापि च । उपविषाणि सर्वाणि तथा
प्रशमनानि च ॥ १ ॥ क्षेपकम्—(एकार्थद्वयार्थत्रयार्थानि नानार्थानि तथैव च ।)
एतत्सर्वं समासेन वक्ष्याम्यत्र यथाक्रमम् । योगानेतान्प्रयुञ्जीत पुरुषे नित्यमा-
त्मवान् ॥ २ ॥ सत्सु पूजामवाप्नोति परत्रेह च विन्दति । शत्रयं च द्रव्याणां
त्रिसप्तत्यधिकोत्तरम् ॥ ३ ॥ हिताय वैद्यविदुषां द्रव्यावल्यां प्रकाशितम् ।
गणद्रव्यावली ह्युक्ता सं(स)योगा सहमात्रया । पर्यायनामान्युच्यन्ते गुडूच्यादे-
र्यथाक्रमम् ॥ ४ ॥

॥ इति मिश्रकादिः सप्तमो वर्गः ॥ ७ ॥

इति धन्वन्तरीये गणद्रव्यावली समाप्ता ।

अथ धन्वन्तरीयनिघण्टुः (राजनिघण्टुसहितः)

तत्र गुडूच्यादिः प्रथमो वर्गः ।

धन्वन्तरिपदद्वंद्वं नत्वा लोकहितार्थिनाम् ।

रसवीर्यविपाकादि द्रव्याणां कथयते मया ॥

(१) गुडूची ।

गुडूच्यमृतवल्ली च चिञ्जना छिन्नरुहाऽमृता । छिन्नोद्भवाऽमृतलता धारा

+ ' चरके :—अविमूत्रमजामूत्रं गोमूत्रं माहिषं तथा ।

हस्तिमूत्रमथोष्टस्य हयस्य च खरस्य च ॥ १ ॥

= ' मेदिन्याम् '—व्यस्तो व्याकुले व्यापिते वा ।

१ छ. 'तेभ्यो विशेषतः । प्रा° । २ छ. 'नःस्विनाम् । ३ छ. 'थानधम् । ४ छ. 'स्तयो-
गाश्च वि° । ५ छ. नन्दति । ६ छ. 'धपुत्राणां द्र° । ७ छ. ह्येषा सगुणोक्ता मयाऽधुना । ८ ।

वत्सादनी स्मृता ॥ १ ॥ सैवोक्ता सोमवल्ली च कुण्डली चक्रलक्षणा । प्रोक्ता नागकुमारी च च्छिन्नाङ्गी ज्वरनाशिनी ॥ २ ॥ जीवन्ती मधुपर्णी च तन्त्रिका देवनिर्मिता । वयस्था मण्डली सौम्या विशल्याऽमृतसंभवा ॥ ३ ॥ पिण्डामृता बहुच्छिन्ना सा चोक्ता कन्दरोहिणी । रसायनी मृत्तिका च चन्द्रहासा भिषि-
गिता ॥ ४ ॥ कन्या कन्दोद्भवा कन्दाऽमृतकन्दा गुडूचिका ।

गुणाः—गुडूची स्वरसे तिक्ता कपायोष्णा गुरुस्तथा । त्रिदोषजन्तुरक्तार्शः कुष्ठज्वरहरा परा ॥ ५ ॥ गुडूच्यायुष्प्रदा मेध्या तिक्ता संग्राहिणी बला । ज्वर-
तृप्पाण्डुवातासृक्छर्दिमेहत्रिदोषजित् ॥ ६ ॥ गुडूची कफवातघ्नी पित्तमेदोविशो-
षिणी । रक्तवातप्रशमनी कण्डूविसर्पनाशिनी ॥ ७ ॥ * कन्दोद्भवा गुडूची च कटूष्णा संनिपातहा । * विषघ्नी ज्वरभूतघ्नी वलीपलितनाशिनी ॥ ८ ॥
अन्यच्च—घृतेन वातं सगुडा विबन्धं पित्तं सिताढ्या मधुना कफं च ।
वातास्रमुग्रं रुबुतैलमिश्रा शुण्ठ्याऽऽत्मवातं शमयेद्गुडूची ॥ ९ ॥

राजनिघण्टौ गुडूच्यादिस्तृतीयो वर्गः—

ज्ञेया गुडूच्यमृतवल्ल्यमृता ज्वरारिः श्यामा वरा सुरकृता मधुपर्णिका च ।
छिन्नोद्भवाऽमृतलता च रसायनी च च्छिन्ना च सोमलतिकाऽमृतसंभवा च ॥
॥ १ ॥ वत्सादनी छिन्नरुहा विशल्या भिषक्प्रिया कुण्डलिनी वयस्था । जीव-
न्तिका नागकुमारीका च स्याच्छिन्निका सैव च चण्डहासा ॥ २ ॥ अन्या कन्दो-
द्भवा कन्दामृता पिण्डगुडूचिका । बहुच्छिन्ना बहुरुहा पिण्डालुः कन्दरोहिणी
॥ ३ ॥ पूर्वा चाब्धिकराक्षा स्यादुत्तरा लोकसंज्ञिका । गुडूच्योरुभयोरित्थमेक-
त्रिंशदिहाभिधाः ॥ ४ ॥

गुणाः—ज्ञेया गुडूची गुरुरुष्णधीर्या तिक्ता कपाया ज्वरनाशिनी च ।
दाहार्तिवृष्णावमिरक्तवातप्रमेहपाण्डुभ्रमहारिणी च ॥ ५ ॥ * * ॥ ६ ॥

(२) + अतिविषा । (उपविषम्)

अतिविषा शुक्लकन्दा ज्ञेया विश्वा च भङ्गुरा । श्यामकन्दा प्रतिविषा शृङ्गी
चोपविषा विषा ॥ १० ॥ आर्द्रा श्वेता विरूपा च विषदा पित्तवल्लभा । गुण-
प्रियाऽतिसारघ्नी बालानां रोगनाशिनी ॥ ११ ॥

गुणाः—* कटूष्णाऽतिविषा तिक्ता कफपित्तज्वरापहा । * आमातीसारका-
सघ्नी विषच्छर्दिविनाशिनी ॥ १२ ॥

+ अतिविषाशोधनम्—दोश्यां गोमयकाथे पचेदतिविषां तथा । सूर्यतापे भवेच्छुष्का
योजयेत्तां भिषग्वरः ॥

राजनिघण्टौ पिप्पल्यादिः षष्ठो वर्गः—

अतिविषा श्वेतकन्दा विश्वा शृङ्गी घ भङ्गुरा । विरूपा श्यामकन्दा च
विश्वरूपा महौषधी ॥ ७ ॥ वीरा प्रतिविषा चान्द्री विषा श्वेतवचा स्मृता ।
अरुणोपविषा चैव ज्ञेया सप्तदशाह्वया ॥ ८ ॥

गुणाः—* * ॥ ९ ॥

(३) मूर्वा ।

मूर्वा मधुरसा देवी पृथक्पर्णी त्रिपर्ण्यपि । देवश्रेणी स्वादुरसा स्निग्धपर्णी
च-मोरटा ॥ १३ ॥

गुणाः—मूर्वा स्वादुरसा चोष्णा हृद्रोगकफवातजित् । कुष्ठकण्डूवमीमेहविष-
मज्वरनाशिनी ॥ १४ ॥

राजनिघण्टौ गुडूच्यादिस्तृतीयो वर्गः—

मूर्वा दिव्यलताऽमरा मधुरसा देवी त्रिपर्णी मधुश्रेणी भिन्नदलाऽमरी मधु-
मती तिक्ता पृथक्पर्णिका । गोकर्णी लघुपर्णिका च दहनी तेजस्विनी मोरटा
देवश्रेणिमधुधूलिकामधुदलाः स्युः पीलुनी रक्तला ॥ १० ॥ सुखोषिता स्निग्ध-
पर्णी पीलुपर्णी मधुस्रवा । ज्वलनी गोपवल्ली चेत्यष्टाविंशतिसंज्ञिका ॥ ११ ॥

गुणाः—मूर्वा तिक्ता कषायोष्णा हृद्रोगकफवातहृत् । वमिप्रमेहकुष्ठारिर्विष-
मज्वरहारिणी ॥ १२ ॥

मोरटः (मूर्वाविशेषः) ॥ १ ॥

मोरटः कीर्णपुष्पश्च पीलुपुष्पो मधुस्रवः । तेजनी दीर्घमूला च पुरुषः क्षीर-
मोरटः ॥ १५ ॥

गुणाः—+ज्वरघ्नो मुखवैरस्यतृष्णादाहविनाशनः । कफपित्तहरश्चासौ विज्ञेयः
क्षीरमोरटः ॥ १६ ॥

राजनिघण्टौ गुडूच्यादिस्तृतीयो वर्गः—

मोरटः कीर्णपुष्पश्च पीलुपत्रो मधुस्रवः । घनमूलो दीर्घमूलः पुरुषः क्षीर-
मोरटः ॥ १३ ॥

गुणाः—मोरटः क्षीरबहुलो मधुरः सकषायकः । पित्तदाहज्वरान्हन्ति तृष्णो
बलविवर्धनः ॥ १४ ॥

+ अयं श्लोकः ग. ड. च. छ. पुस्तकेषु न दृश्यते ।

१ त. तिक्तरसा ।

(४) मञ्जिष्ठा ।

मञ्जिष्ठा कालमेषी च समङ्गा विकसाऽरुणा । मञ्जुका रक्तयष्टी च भाण्डी
योजनवल्लयपि ॥ १७ ॥ क्षेत्रिणी विजया रक्ता रक्ताङ्गी वस्त्रभूषणा । जिङ्गी
भण्डी तथा काला गण्डाली कालमेषिका ॥ १८ ॥

गुणाः—*मञ्जिष्ठा मधुरा स्वादे कषायोष्णा गुरुस्तथा । *कफोग्रव्रणमे-
हास्रविपनेत्रामयाञ्जयेत् ॥ १९ ॥

राजनिघण्टौ पिप्पल्यादिः षष्ठो वर्गः—

मञ्जिष्ठा हरिणी रक्ता गौरी योजनवल्लिका । समङ्गा विकसा पद्मा रोहिणी
कालमेषिका ॥ १५ ॥ भण्डी चित्रलता चित्रा चित्राङ्गी जननी च सा ।
मण्डूकपर्णी विजया मञ्जूषा रक्तयष्टिका ॥ १६ ॥ क्षेत्रिणी चैव रागाढ्या
भण्डीरी कोलभाण्डिका । अरुणा ज्वरहन्त्री च च्छन्ना नागकुमारिका ॥ १७ ॥
भाण्डारलतिका चैव रागाङ्गी वस्त्रभूषणा । सैकत्रिंशाह्या प्रोक्ता मञ्जिष्ठा च
भिषग्वरैः ॥ १८ ॥

गुणाः—* * ॥ १९ ॥

(५) धन्वयासः ।

* धन्वयासो दुरालम्भा ताम्रमूली च कच्छुरा । * दुरालम्भा च दुःस्पर्शा
यासो धन्वयवासकः ॥ २० ॥

गुणाः—दुरालम्भा स्वादुशीता तिक्ता दाहविनाशिनी । विपमज्वरतृच्छ-
दिमेहमोहविनाशिनी ॥ २१ ॥

राजनिघण्टौ गुडूच्यादिस्तृतीयो वर्गः—

प्रबोधनी सूक्ष्मदला विरूपा दुरभिग्रहा । दुर्लभा दुष्प्रधर्षा च स्याच्चतुर्दश-
संज्ञिका ॥ २० ॥ * * ॥

गुणाः—दुरालम्भा कटुस्तिक्ता सोष्णा क्षाराम्लिका तथा । मधुरा वात-
पित्तघ्नी ज्वरगुल्मप्रमेहजित् ॥ २१ ॥ अन्या क्षुद्रदुरालम्भा मरुस्था मरुसंभवा ।
विशारदाऽजभक्षा स्यादजादन्युष्टभक्षिका ॥ २२ ॥ कषाया फणिहृच्चैव ग्रार्हिणी
करभप्रिया । करभादनिका चेति विज्ञेया द्वादशाभिधा ॥ २३ ॥ दुरालम्भा
द्वितीया च गौल्याऽम्लज्वरकुष्ठनुत् । श्वासकासभ्रमघ्नी च पारदे शुद्धिकारिका
॥ २४ ॥

यासः (धन्वयासविशेषः) ॥ २ ॥

यासां यवासकोऽनन्तो बालपत्रोऽधिकण्टकः । दूरमूलः समुद्रान्तो दीर्घ-
मूलो मरुद्भवः ॥ २२ ॥

गुणाः—यवासकः स्वादुतिक्तो ज्वरतृड् रक्तपित्तनुत् ॥

राजनिघण्टौ गुडूच्यादिस्तृतीयो वर्गः—

यासो यवासो बहुकण्टकोऽल्पकः क्षुद्रेङ्गुदी रोदनिका च कच्छुरा । स्याद्वा-
लपत्रोऽधिककण्टकः खरः सुदूरमूलो विषकण्टकोऽपि सः ॥ २५ ॥ अनन्तस्ती-
क्ष्णकण्टश्च समुद्रान्तो मरुद्भवः । दीर्घमूलः सूक्ष्मपत्रो विषघ्नः कण्टकालुकः
॥ २६ ॥ त्रिपर्णिका च गान्धारी चैकविंशतिनामभिः ॥

गुणाः—यासो मधुरतिक्तोऽसौ शीतः पित्तार्तिदाहजित् । बलदीपनकृत्-
ष्णाकफच्छर्दिविसर्पजित् ॥ २७ ॥

(६) वासकः ।

वासकः सिंहपर्णी च वृषो वासांश्च सिंहिका । आटरूषः सिंहमुखी भिष-
ग्माताऽऽटरूषकः ॥ २३ ॥

गुणाः—आटरूषो हिमस्तिक्तः पित्तश्लेष्मास्रकासजित् । क्षयहृच्छर्दिकुष्ठघ्नो
ज्वरतृष्णाविनाशनः ॥ २४ ॥

राजनिघण्टौ शताह्लादिश्चतुर्थो वर्गः—

वासकः सिंहिका वासा भिषग्माता वसादनी । आटरूषः सिंहमुखी सिंही
कण्ठीरवी वृषः ॥ २८ ॥ शितपर्णी वाजिदन्ता नासा पञ्चमुखी तथा । सिंह-
पर्णी मृगेन्द्राणी नामान्यस्यास्तु षोडश ॥ २९ ॥

गुणाः—वासा तिक्ता कटुः शीता कासघ्नी रक्तपित्तजित् । कामलाकफवै-
कलयज्वरश्वासक्षयापहा ॥ ३० ॥

(७) खदिरः । (मृगंः, मृगशीर्षः)

खदिरो रक्तसारश्च गायत्री दन्तधावनः । कण्टकी बालपत्रश्च जिह्मशल्यः
क्षतक्षमः ॥ २५ ॥

गुणाः—खदिरः स्याद्रसे तिक्तो हिमपित्तकफास्रनुत् । कुष्ठामकासकण्डूति-
कृमिदोषहरः स्मृतः ॥ २६ ॥ खदिरः कृमिकुष्ठघ्नः कफरेतोविशोपणः ।

राजनिघण्टौ शाल्मल्यादिरष्टमो वर्गः—

खदिरो बालपत्रश्च खद्यपत्रिक्षितिक्षमाः । सुशल्यो वक्रकण्टश्च यज्ञाङ्गो

दन्तधावनः ॥ ३१ ॥ गायत्री जिह्वश्लयश्च कण्ठी सारद्रुमस्तथा । कुष्ठारि-
र्बहुसारश्च मेध्यः सप्तदशाह्वयः ॥ ३२ ॥

गुणाः—खदिरस्तु रसे तिक्तः शीतः पित्तकफापहः । पाचनः कुष्ठकासास्र-
शोफकण्डूव्रणापहः ॥ ३३ ॥

सोमवल्कः (खदिरविशेषः) ॥ ३ ॥

खदिरः श्वेतसारोऽन्यः सोमवल्कः पथिद्रुमः । श्यामसारो नेमिवृक्षः कार्मुकः
कुब्जकण्टकः ॥ २७ ॥

गुणाः—श्वेतस्तु खदिरस्तिक्तः शीतपित्तकफापहः । रक्तदोषहरश्चैव कण्डू-
कुष्ठविनाशनः ॥ २८ ॥

राजनिघण्टौ—खदिरः श्वेतसारोऽन्यः कार्मुकः कुब्जकण्टकः । सोम-
सारो नेमिवृक्षः सोमवल्कः पथिद्रुमः ॥ ३४ ॥

गुणाः—श्वेतस्तु खदिरस्तिक्तः कषायः कटुरुष्णकः । कण्डूतिभूतकुष्ठघ्नः
कफवातव्रणापहः ॥ ३५ ॥

(राजनिघण्टौ)—शाल्मल्यादिरष्टमो वर्गः—

ताम्रकण्टकः । (खदिरविशेषः) ॥४॥

सरक्तो रक्तसारश्च सुसारस्ताम्रकण्टकः । स प्रोक्तो बहुश्लयश्च याज्ञिकः
कुष्ठतोदनः ॥ ३६ ॥ यूपद्रुमोऽस्रखदिरोऽपरुश्च दशधा स्मृतः ।

गुणाः—कटूष्णो रक्तखदिरः कषायो गुरुतिक्तकः । आमवातास्रवातघ्नो
व्रणभूतज्वरापहः ॥ ३७ ॥

(राजनिघण्टौ)—शाल्मल्यादिरष्टमो वर्गः—

विट्खदिरः (खदिरविशेषः) (क्षुद्रखदिरः) ॥ ५ ॥

विट्खदिरः काम्भोजी कालस्कन्धश्च गोरदो मरुजः । पत्रतरुर्बहुसारः
संसारः खादिरो ग्रहैर्महासारः ॥ ३८ ॥

गुणाः—विट्खदिरः कटुरुष्णस्तिक्तो रक्तव्रणोत्थदोषहरः । कण्डूतिविष्वि-
सर्पज्वरकुष्ठोन्मादभूतघ्नः ॥ ३९ ॥

(राजनिघण्टौ)—शाल्मल्यादिरष्टमो वर्गः—

अरिः (खदिरविशेषः) ॥ ६ ॥

अरिः संदानिका दाला ज्ञेया खदिरपत्रिका ॥

गुणाः—अरिः कषायकटुका तिक्ता रक्तार्तिपित्तनुत् ॥ ४० ॥

(राजनिघण्टौ)—शाल्मल्यादिरष्टमो वर्गः—

खादिरः (खदिरनिर्यासः) ॥ ७ ॥

खादिरः खदिरोद्भूतस्तत्सारो रङ्गदः स्मृतः । ज्ञेयः खदिरसारश्च तथा रङ्गः षडाह्वयः ॥ ४१ ॥

गुणाः—कटुकः खादिरः सारस्तित्तोष्णः कफवातहृत् । व्रणकण्ठामयघ्नश्च हृत्त्रिकृद्दीपनः परः ॥ ४२ ॥

(८) निम्बः (उत्तराभाद्रपदा)

निम्बो नियमनो नेता पिचुमन्दः सुतित्तकः । अरिष्टः सर्वतोभद्रः प्रभद्रः पारिभद्रकः ॥ २९ ॥

गुणाः—निम्बस्तित्तरसः शीतो लघुः श्लेष्मास्रपित्तनुत् । कुष्ठकण्डूव्रणान्दहन्ति लेपाहारादिशीतलः ॥ ३० ॥ अपक्वं पाचयेच्छोफं व्रणं पक्वं विशोधयेत् ॥

राजनिघण्टौ प्रभद्रादिर्नवमो वर्गः—

अथ निगदितः प्रभद्रः पिचुमन्दः पारिभद्रको निम्बः । काकफलः कीरेष्ठो नेताऽरिष्टश्च सर्वतोभद्रः ॥ ४३ ॥ धमनो विशीर्षपर्णी पवनेष्टः पीतसारकः शीतः । वरतित्तोऽरिष्टफलो ज्येष्ठामालकश्च हिङ्गुनिर्यासः ॥ ४४ ॥ छर्दनश्चाग्निधमनो ज्ञेया नाम्नां तु विंशतिः ॥

गुणाः—प्रभद्रकः प्रभवति शीततित्तकः कफव्रणक्रिमिवमिशोफशान्तये । बलासभिद्बहुविषपित्तदोषजिद्विशेषतो हृदयविदाहशान्तिकृत् ॥ ४५ ॥

महानिम्बः (निम्बविशेषः) ॥ ८ ॥

महानिम्बः स्मृतोद्रेकी कार्मुको विषमुष्टिकः । केशमुष्टिर्निम्बैरको रम्यकोऽक्षीर एव च । ३१ ॥

गुणाः—महानिम्बो रसे तित्तः शीतपित्तकफापहः । कुष्ठरक्तविनाशी च विषूर्वी हन्ति शीतलः ॥ ३२ ॥

राजनिघण्टौ प्रभद्रादिर्नवमो वर्गः—

महानिम्बो मदोद्रेकः कार्मुकः केशमुष्टिकः । काकाण्डो रम्यकोऽक्षीरो महातित्तो हिमद्रुमः ॥ ४६ ॥

गुणाः—महानिम्बस्तु शिशिरः कषायः कटुतिक्तकः । अस्रदाहबलासघ्नो
विषमज्वरनाशनः ॥ ४७ ॥

(राजनिघण्टौ)—प्रभद्रादिर्नवमो वर्गः—

कैडर्यः (निम्बविशेषः) ॥ ९ ॥

कैडर्योऽन्यो महानिम्बो रामणो रमणस्तथा । गिरिनिम्बो महारिष्टः शुक्र-
शालः कफाह्वयः ॥ ४८ ॥

गुणाः—कैडर्यः कटुकस्तिक्तः कषायः शीतलो लघुः । संतापशोपकुष्ठासंक्रि-
मिभूतविषापहः ॥ ४९ ॥

(९) किराततिक्तः ।

किराततिक्तको हैमः काण्डस्तिक्तः किरातकः । भूनिम्बो नार्यतिक्तश्च
किरातो रामसेनकः ॥ ३३ ॥ कैडर्यः पित्तुमन्दश्च निम्बोऽरिष्टो वरत्वचः ।
छर्दिघ्नो हिङ्गुनिर्यासः प्रियशालश्च पार्वतः ॥ ३४ ॥ नेपालः कैथितश्चान्यो
जातिभेदो ज्वरान्तकः । महातिक्तश्च तिक्तश्च निद्रारिः संनिपातहा ॥ ३५ ॥

गुणाः—किरातको रसे तिक्तो रसः शीतो लघुस्तथा । श्लेष्मपित्तास्रशोफा-
दिकासतृष्णाज्वरापहः ॥ ३६ ॥

राजनिघण्टौ प्रभद्रादिर्नवमो वर्गः—

भूनिम्बो नार्यतिक्तः स्यात्कैरातो रामसेनकः । कैराततिक्तको हैमः काण्ड-
स्तिक्तः किरातकः ॥ ५० ॥

गुणाः—भूनिम्बो वातलस्तिक्तः कफपित्तज्वरापहः । व्रणसंरोपणः पथ्यः
कुष्ठकण्डूतिशोफनुत् ॥ ५१ ॥ नेपालनिम्बः—नेपालनिम्बो नैपालस्तृणनिम्बो
ज्वरान्तकः । नाडीतिक्तोऽर्धतिक्तश्च निद्रारिः संनिपातहा ॥ ५२ ॥

गुणाः—नेपालनिम्बः शीतोष्णो योगवाही लघुस्तथा । तिक्तोऽतिकफापि-
त्तास्रशोफतृष्णाज्वरापहः ॥ ५३ ॥

(१०) *कटुका ।

कटुका मत्स्यशकला मत्स्यपित्ता च रोहिणी । कृष्णभेदा काण्डरुहा नम्रा
कटुकरोहिणी ॥ ३७ ॥ अशोकरोहिणी तिक्ता चक्राङ्गी शकुलादनी । कटुरोहि-

* कटुकाशोधनम्—कटुकीमुष्णदुग्धेन प्रक्षाल्य ग्राहयेदपि ।

१ झ. 'सकृमि' । २ ख. ग. ड. 'श्च वैरा' ३ क. घ. ङ. च. कौण्डर्यः । ४ क. ख.
घ. ङ. च. पथिकश्चान्यो ।

प्यरिष्टा च प्रोक्ता तिक्तकरोहिणी ॥ ३८ ॥ आमघ्नी शतपर्वा च विप्राङ्गी
जननी जना ।

• गुणाः—कटुका पित्तजित्तिक्ता कटुः शीतास्रदाहजित् । बलासारोचकान्हन्ति
विषमज्वरनाशिनी ॥ ३९ ॥

राजनिघण्टौ पिप्पल्यादिः षष्ठो वर्गः—

• कटुका जननी तिक्ता रोहिणी तिक्तरोहिणी । चक्राङ्गी मत्स्यपित्ता च
बकुला शकुलादनी ॥ ५४ ॥ सादनी शतपर्वा स्याच्चक्राङ्गी मत्स्यभेदिनी ।
अशोकरोहिणी कृष्णा कृष्णभेदा महौषधी ॥ ५५ ॥ कट्व्यञ्जनी काण्डरुहा
कटुश्च कटुरोहिणी । केदारकटुकाऽरिष्टाऽप्यामघ्नी पञ्चविंशतिः ॥ ५६ ॥

गुणाः—कटुकाऽतिकटुस्तित्ता शीतपित्तास्रदोषजित् । बलासारोचकश्वास-
ज्वरहृद्रेचनी च सा ॥ ५७ ॥

(११) मुस्ता ।

मुस्ता चाम्बुधरो मेघो घनो राजकसेरुकः । भद्रमुस्तो वराहोऽब्दो गाङ्गेयः
कुरुविन्दकः ॥ ४० ॥ जीमूतोऽथ वृषध्वाङ्क्षी जलदोऽथ जलार्बहः । नादेयः
पिण्डमुस्तोऽन्यो नागरः परिकीर्तितः ॥ ४१ ॥

गुणाः—मुस्ता तिक्तकषायाऽग्निशिशिरा श्लेष्मरक्तजित् । पित्तज्वरातिसारघ्नी
तृष्णाकृमिविनाशिनी ॥ ४२ ॥

राजनिघण्टौ पिप्पल्यादिः षष्ठो वर्गः—

मुस्ता भद्रा वारिदाम्भोदमेघा जीमूतोऽब्दो नीरदोऽभ्रं घनश्च । गाङ्गेयं
स्याद्भद्रमुस्ता वराही गुण्डग्रन्थिर्भद्रकासी कसेरुः ॥ ५८ ॥ क्रोडेष्टा कुरुवि-
न्दाख्या सुगन्धिर्ग्रन्थिला हिमा । वन्या राजकसेरुश्च कैच्छोत्था पञ्चविंशतिः
॥ ५९ ॥

गुणाः—भद्रमुस्ता कषाया च तिक्ता शीता च पाचनी । पित्तज्वरकफघ्नी च
ज्ञेया संग्रहणी च सा ॥ ६० ॥ अपरा नागरमुस्ता नगरोत्था नागरादिघन-
संज्ञा । चक्राङ्गा नादेयी चूडाला पिण्डमुस्ता च ॥ ६१ ॥ शिशिरा च
वृषध्वाङ्क्षी कच्छरुहा चानुकेसरोच्चाटा । सा पूर्णकोष्ठसंज्ञा कलापिनी सागरे-
न्दुमिता ॥ ६२ ॥

गुणाः—तिक्ता नागरमुस्ता कटुः कषाया च शीतला कफनुत् । पित्तज्व-
रातिसाररुचितृष्णादाहनाशनी श्रमहृत् ॥ ६३ ॥

१ ग. ङ. च. छ. मुस्तमम्बु । २ क. ख. ग. घ. ङ. च. बलाहकः । ३ झ. कच्छन्योत्था ।

जलमुस्तम् (क्षुद्रमुस्ता) (मुस्ताविशेषः) ॥ १० ॥

जलमुस्तं दाशपुरं वानेयं परिपेलवम् । कैवर्तिमुस्तं शैवालं जलजं जावि-
ताह्वयम् ॥ ४३ ॥

गुणाः—जलजं तिक्तकटुकं कषायं कान्तिदं हिमम् । मेध्यं वातान्ध्यविसर्प-
कण्डूकुष्ठविषापहम् ॥ ४४ ॥

राजनिघण्टौ शाल्मल्यादिरष्टमो वर्गः—

शैवालं जलनीली स्याच्छैवलं जलजं च तत् ॥

गुणाः—शैवालं शीतलं स्निग्धं संतापत्रणनाशनम् ॥ ६४ ॥

(१२) पर्पटः ।

पर्पटः स्यात्पर्पटको वरतिक्तः सुतिक्तकः । रजो रेणुश्च पांशुश्च कवचो
वर्मकण्टकः ॥ ४५ ॥

गुणाः—*पर्पटः शीतलस्तिक्तः पित्तश्लेष्मज्वरापहः । *रक्तदाहारुचि-
ग्लानिमदभ्रमविनाशनः ॥ ४६ ॥

राजनिघण्टौ पर्पटादिः पञ्चमो वर्गः—

पर्पटश्चरको रेणुस्तृष्णारिः खरको रजः । शीतः शीतप्रियः पांशुः कल्पाङ्गी
वर्मकण्टकः ॥ ६५ ॥ कृशशाखः पर्पटकः सुतिक्तो रक्तपुष्पकः । पित्तारिः कटु-
पत्रश्च कवचोऽष्टादशाभिधः ॥ ६६ ॥ * * ॥ ६७ ॥

(१३) वालकम् ।

बालकं वारि तोयं च हीबेरं जलमम्बु घ । केश्यं वज्रमुदीच्यं च पिङ्गमाच-
मनं कचम् ॥ ४७ ॥

गुणाः—वालकं शीतलं तिक्तं पित्तश्लेष्मविसर्पजित् । कफासृक्कण्डुकुष्ठानि
ज्वरदाहौ च नाशयेत् ॥ ४८ ॥

राजनिघण्टौ करवीरादिर्दशमो वर्गः—

वालकं वारिपर्यायैरुक्तं हीबेरकं तथा । केश्यं वज्रमुदीच्यं च पिङ्गं च
ललनाप्रियम् ॥ ६८ ॥ वालं च कुन्तलोशीरं कचामोदं शशीन्दुधा ॥

गुणाः—वालकं शीतलं तिक्तं पित्तवान्तितृषापहम् ॥ ६९ ॥ ज्वरकुष्ठाति-
सारघ्नं केश्यं श्वित्रव्रणापनुत् ।

१ क. ख. ग. घ. ङ. °लमुस्तं तिक्तकटुक° । २ क. छ. घ. ङ. मेध्यवा° । ३ क. ख. ग.
घ. ङ. °तिक्तश्च नामतः । र° । ४ घ. ङ. पाण्डुश्च । ५ ग. ब्रह्मकण्टकः । त. कर्मकण्टकः ।

(१४) पटोलः । (पटोलम्)

पटोलः कुलकः प्रोक्तः पाण्डुकः कर्कशच्छदः ॥ ४९ ॥ राजीफलः पाण्डु-
फलो राजनामाऽमृताफलः ॥

गुणाः—वीर्यगर्भप्रतानश्च कुष्ठहा कासमुक्तिदः ॥ ५० ॥ पटोलं कटुकं तीक्ष्ण-
मुष्णं पित्तविरोधि च । कफासृक्कण्डुकुष्ठानि ज्वरदाहौ च नाशयेत् ॥ ५१ ॥

राजनिघण्टौ गुडूच्यादिस्तृतीयो वर्गः—

स्यात्पटोलः कटुफलः कुलकः कर्कशच्छदः । राजनामाऽमृतफलः पाण्डुः
पाण्डुफलो मतः ॥ ७३ ॥ बीजगर्भो नागफलः कुष्ठारिः कासमर्दनः । पञ्च-
राजिफलो ज्योत्स्नी कुष्ठघ्नः षोडशाह्वयः ॥ ७४ ॥

गुणाः—पटोलः कटुतिक्तोष्णो रक्तपित्तबलासजित् । कफकण्डूतिकुष्ठा-
सृग्ज्वरदाहार्तिनाशनः ॥ ७५ ॥

स्वादुपत्रफला (पटोलविशेषः) ॥ ११ ॥

पटोली स्याद्द्वितीयाऽन्या स्वादुपत्रफला च सा । पटोलायास्तु पर्यायैर्यो-
जयेद्भिर्षगुत्तमः ॥ ५२ ॥

गुणाः—पटोलपत्रं पित्तघ्नं वल्ली चास्य कफापहा । फलं त्रिदोषशमनं मूलं
चास्य विरेचयेत् ॥ ५३ ॥

राजनिघण्टौ मूलकादिः सप्तमो वर्गः—

ज्ञेया स्वादुपटोली च पटोली मण्डली च सा । पटोली मधुरादिः स्यात्प्रोक्ता
दीर्घपटोलिका ॥ ७६ ॥ स्निग्धपर्णी स्वादुपूर्वेः पर्यायैश्च पटोलिका ॥

गुणाः—पटोली स्वादुपित्तघ्नी रुचिकृज्ज्वरनाशिनी ॥ ७७ ॥ बलपुष्टिभरी
पथ्या ज्ञेया दीपनपाचनी । पटोलपत्रं पित्तघ्नं नालं तस्य कफापहम् ॥ ७८ ॥
फलं त्रिदोषशमनं मूलं चास्य विरेचनम् ॥

(१५) हरिद्रा ।

हरिद्रा पीतिका पिङ्गा रजनी रञ्जिनी निशा । गौरी वर्णवती पीता हरिता
वर्षर्णिनी ॥ ५४ ॥

हलदीका भद्रलता ज्ञेया वर्णविलासिनी । विषघ्नी च जयन्ती च दीर्घरङ्गा
तु रङ्गिणी ॥ ५५ ॥

१ ज. 'राजीफ । २ व. 'लारसा । ३ ख. व. 'षजोत्तमेः । ग. 'षजा वरः । ४.
'षग्वरैः । ४ क. ख. ग. व. ङ. 'रिद्रा व' । ५ क. हलादिना ।

गुणाः—हरिद्रा स्वरसे तिक्ता रूक्षोष्णा विर्षुकुष्ठनुत् । कण्डूमेहव्रणान्हन्ति
देहवर्णविधायिनी ॥ ५६ ॥ विशोधनी कृमिहरा पीनसारुचिनाशिनी ।

राजनिघण्टौ पिप्पल्यादिः षष्ठो वर्गः—

हरिद्रा हरिद्रञ्जनी स्वर्णवर्णा सुवर्णा शिवा वर्णिनी दीर्घरागा । हरिद्री च
पीता वराङ्गी च गौरी जनिष्ठा वरा वर्णदात्री पवित्रा ॥ ७९ ॥ हरिता रजनी-
नाम्नी विषघ्नी वरवर्णिनी । पिङ्गला वर्णिनी चैव मङ्गल्या मङ्गला च सा
॥ ८० ॥ लक्ष्मी भद्रा शिफा शोफा शोभना सुभगाह्वया । श्यामा जयन्तिकी
द्वे च त्रिंशन्नामविलासिनी ॥ ८१ ॥

गुणाः—हरिद्रा कटुतिक्तोष्णा कफवातास्रकुष्ठनुत् । मेहकण्डूव्रणान्हन्ति देह-
वर्णविधायिनी ॥ ८२ ॥

(१६) दारुहरिद्रा ।

अन्या दारुहरिद्रा च पीतद्रुः पीतचन्दनम् ॥ ५७ ॥ निर्दिष्टा काष्ठरजनी
सा च कालेयकं स्मृतम् । कालायकं दारुनिशा दर्वी पीताह्वपीतकम् ॥ ५८ ॥
कटकटेरी पर्जन्या पीतदारु पचंपचा । हेमवर्णवती पीता हेमकान्ता कुंसु-
म्भका ॥ ५९ ॥

गुणाः—तिक्ता दारुहरिद्रा स्याद्रूक्षोष्णा व्रणमेहजित् । कर्णनेत्रमुखोद्भूतां
रुजं कण्डूं च नाशयेत् ॥ ६० ॥

राजनिघण्टौ पिप्पल्यादिः षष्ठो वर्गः—

अन्या दारुहरिद्रा च दर्वी पीतद्रु पीतिका । कालेयकं पीतदारु स्थिररागा
च कामिनी ॥ ८३ ॥ कटकटेरी पर्जन्या पीतदारु निशा स्मृता । कालीयकं
कामवती दारुपीता पचंपचा ॥ ८४ ॥ स्यात्कर्कटकिनी ज्ञेया प्रोक्ता सप्तद-
शाह्वया ।

गुणाः—तिक्ता दारुहरिद्रा तु कटूष्णा व्रणमेहनुत् ॥ ८५ ॥ कण्डूविसर्पत्व-
ग्दोषविषकर्णाक्षिदोषनुत् ।

(१७) सठी । (सठी)

सठी सठी पलाशश्च ज्ञेया पृथुपलाशिका । सुगन्धमूला गन्धाली पङ्ग्रन्था
सुव्रता वधूः ॥ ६१ ॥ चन्द्राणी चन्द्रगन्धा च दुर्विधेयेतिसंज्ञिता ॥ ६२ ॥

गुणाः—सठी स्यात्तिक्ततीक्ष्णोष्णा संनिपातज्वरापहा ॥ ६३ ॥ कफोग्रव्र-
णकासघ्नी वक्त्रशुद्धिविधायिनी ।

१ क. घ. ड. °षमेहनु° । २ ड. °ण्डूकुष्ठव° । ३ झ. पित्ता । ४ झ. हरिद्रा । ५ क.
च. °यका स्मृता । ग. घ. °यकः स्मृतः । ६ क. घ. ड. च. °तका ॥ ५८ ॥ क° । ७ घ. ड.
च. कुसुम्भला ।

राजनिघण्टौ पिप्पल्यादिः षष्ठो वर्गः—

सटी सठी पलाशश्च षड्ग्रन्था सुव्रता वधूः । सुगन्धमूला गन्धाली शटिका
च पलाशिका ॥ ८६ ॥ सुभद्रा च तृणी दूर्वा गन्धा पृथुपलाशिका । सौम्या
हिमोद्भवा गन्धा वधूर्नागेन्दुसंमिता ॥ ८७ ॥

गुणाः—सटी सतिक्ताम्लरसा लघूष्णा रुचिप्रदा च ज्वरहारिणी च । कफा-
स्रकण्डूव्रणदोषहन्त्री वक्त्रामयध्वंसकरी च सोक्ता ॥ ८८ ॥

गन्धपलाशः । (शठीविशेषः) ॥ १२ ॥

अन्यो गन्धपलाशश्च स्थूलकास्तिककन्दकः ॥ ६४ ॥ तापसी ज्वलनी चैव
हारिद्रा पत्रकन्दका ।

गुणाः—कासश्वासहरां सिध्माज्वरशूलानिलापहा ॥ ६५ ॥ सटी स्वर्था
त्वधोमूला कषायकटुका सरा ।

राजनिघण्टौ पिप्पल्यादिः षष्ठो वर्गः—

अन्या तु गन्धपत्रा स्यात्स्थूलास्या तित्तकन्दका । वनजा सटिका वन्या
स्तवक्षीर्येकपत्रिका ॥ ८९ ॥ गन्धपीता पलाशान्ता गन्धाढ्या गन्धपत्रिका ।
दीर्घपत्रा गन्धानिशा वेदभूह्या सुपाकिनी ॥ ९० ॥

गुणाः—गन्धपत्रा कटुः स्वादुस्तीक्ष्णोष्णा कफवातजित् । कासच्छर्दिज्वरा-
न्हन्ति पित्तकोपं करोति च ॥ ९१ ॥

(१८) मूलम् ।

मूलं पुष्करमूलं च पौष्करं पुष्कराह्वयम् । काश्मीरं पुष्करजटा वीरं तत्फ-
लपत्रकम् ॥ ६६ ॥

गुणाः—तित्तं पुष्करमूलं तु कटूष्णं कफवातजित् । ज्वरारोचककासघ्नं
शोफाध्मानविनाशनम् ॥ ६७ ॥ श्वासं हिक्कां जयत्येव सेव्यमानं शनैः शनैः ।

राजनिघण्टौ पिप्पल्यादिः षष्ठो वर्गः—

मूलं पुष्करमूलं च पुष्करं पद्मपत्रकम् । पद्मं पुष्करजं बीजं पौष्करं पुष्करा-
ह्वयम् ॥ ९२ ॥ काश्मीरं ब्रह्मतीर्थं च श्वासारिमूलपुष्करम् । ज्ञेयं पञ्चदशाहं
च पुष्कराद्ये जटाशिफे ॥ ९३ ॥

गुणाः—पुष्करं कटु तित्तोष्णं कफवातज्वरापहम् । श्वासारोचककासघ्नं
शोफघ्नं पाण्डुनाशनम् ॥ ९४ ॥

१ क. ख. ग. च. अन्या गन्धपलाशी च स्थूलका तित्तकन्दका ॥ ६४ ॥ ता^३ । २ झ.
रा हिध्मा^३ । ३ झ. चिरं ।

(१९) भार्गी । (भार्ङ्गी)

भार्गी गर्दभशाकं च पद्मा ब्राह्मणयष्टिका । अङ्गारवल्ली फञ्जी च सैव
ब्रह्मसुवर्चसा ॥ ६८ ॥ शक्रमाता च कासघ्नी भृङ्गजा भार्गवा मता ।

गुणाः—भार्गी स्यात्स्वरसे तिक्ता चोष्णा श्वासकफापहा । गुल्मज्वरासृ-
ग्वातघ्नी यक्ष्माणं हन्ति पीनसम् ॥ ६९ ॥

राजनिघण्टौ पिप्पल्यादिः पष्ठो वर्गः—

भार्गी गर्दभशाकश्च फञ्जी चाङ्गारवल्लरी । वर्षा ब्राह्मणयष्टिश्च बर्वरो भृङ्गजा
च सा ॥ ९५ ॥ पद्मा यष्टिश्च भारङ्गी वातारिः कासजित्परम् । सुरूपा
भ्रमरेष्टा च शक्रमाता च षोडश ॥ ९६ ॥

गुणाः—भार्गी तु कटुतिक्तोष्णा कासश्वासविनाशनी । शोफत्रणक्रि-
मिघ्नी च दाहज्वरनिवारिणी ॥ ९७ ॥

(२०) पाठा ।

*पाठाऽम्बुष्टाऽम्बुष्टकी च प्राचीना पापचेलिका । वरतिक्ता बृहत्तिक्ता
पाठिका स्थापनी वृकी ॥ ७० ॥ मालती च वरा देवी त्रिवृत्ताऽन्या शुभा
मता ।

गुणाः—पाठा तिक्ता रसा वृष्या विषघ्नी कुष्ठकण्डुनुत् । छर्दिहृद्रोगज्वराजि-
त्रिदोषशमनी परा ॥ ७१ ॥ पाठाऽतिसारशूलघ्नी कफपित्तज्वरापहा ।

राजनिघण्टौ पिप्पल्यादिः पष्ठो वर्गः—

*पाठिका स्थापनी चैव श्रेयसी वृद्धिकर्णिका ॥ ९८ ॥ एकाष्टीला कुचैली
च दीपनी वरतिक्तका ।

तिक्तपुष्पा वरा तिक्ता दीपनी त्रिशिरा वृकी ॥ ९९ ॥ मालवी च वरा
देवी वृत्तपर्णी द्विवृद्धमिता ।

गुणाः—पाठा तिक्ता गुरूष्णा च वातपित्तज्वरापहा । भग्नसंधानकृत्पित्त-
दाहातीसारशूलहृत् ॥ १०० ॥

श्वासारिः (पाठाविशेषः) ॥ १३ ॥

श्वासारिः पद्मतीर्थं च पद्मं पुष्परसागरम् ।

गुणाः—वृक्षरोहं शूलहरं समूलं सुखसंभवम् ॥ ७२ ॥

१ झ. फाजी । २ क. छ. च. 'जीयं वर्चो बर्वरुकस्तथा ॥ ६' ॥ श. ३ झ. शुकमाता ।
४ झ. 'वाग्रणीः । ५ क. ख. भार्ङ्गी । ६ क. णवोलिहा । ७ झ. तिकापूषा बृहत्तिक्ता ।

(२१) कट्फलः ।

कट्फलः सोमवल्कश्च श्रीपर्णी कुमुदा तथा । महाकुम्भा च कुम्भीका भद्रा
भद्रवतीति च ॥ ७३ ॥

गुणाः—कट्फलः कफवातघ्नो गुल्ममेहाग्निदाहजित् ॥ रुचिष्यो ज्वरदु-
र्नामग्रहणीपाण्डुरोगहा ॥ ७४ ॥

अन्यच्च—फट्फलं च कषायं च कफधातुविकारजित् । हृल्लासमुखरोगघ्नं
कासश्वासज्वरापहम् ॥ ७५ ॥

राजनिघण्टौ शाल्मल्यादिरष्टमो वर्गः—

कुमुदा चोग्रगन्धश्च भद्रा रञ्जनकस्तथा । कुम्भी च लघुकाश्मर्यः श्रीपर्णी
च त्रिपञ्चधा ॥ १०१ ॥

गुणाः—कट्फलः कटुरुष्णश्च कासश्वासज्वरापहः । उग्रदाहहरो रुच्यो
मुखरोगशमप्रदः ॥ १०२ ॥

(२२) देवदारुः ।

देवदारु स्मृतं दारु सुराहं किलिमं च तत् । स्नेहविद्धं महादारु भद्रदा-
र्विन्द्रदारु च ॥ ७६ ॥ देवकाष्ठं भद्रकाष्ठं पूतिकाष्ठं सुदारु च । सुरदार्विन्द्र-
वृक्षश्च तथैवामरदारु च ॥ ७७ ॥

गुणाः—देवदारु रसे तिक्तं स्निग्धोष्णं श्लेष्मवातजित् । आमदोष-
विबन्धाध्मप्रमेहविनिवर्तकम् ॥ ७९ ॥ देवदार्वानिलं हन्ति स्निग्धोष्णं श्लेष्म-
पाकतः ।

राजनिघण्टौ चन्द्रनादिद्वादशो वर्गः—

देवदारु सुरदारु दारुकं स्निग्धदारुमरादिदारु च । भद्रदारु शिवदारु
शांभवं भूतहारि भवदारु रुद्रवत् ॥ १०३ ॥ देवकाष्ठं पूतिकाष्ठं भद्रकाष्ठं
सुकाष्ठकम् । अस्निग्धदारुकं चैव काष्ठदारु पडाह्वयम् ॥ १०४ ॥

गुणाः—देवकाष्ठं तु तिक्तोष्णं रूक्षं श्लेष्मानिलापहम् । भूतदोषापहं धत्ते
लिप्तमङ्गेषु कालिकम् ॥ १०५ ॥

(२३) कटूतृणम् ।

कटूतृणं सकलं भूतिर्भूतिदं रोहिषं तृणम् । ध्यामकं श्यामकं पौरं पाटलं
देवदंशकम् ॥ ८० ॥

गुणाः—कटूतृणं श्वासकासघ्नं हृद्रोगशमनं परम् । विपूच्यजर्णिशूलघ्नं कफ-
पित्तास्रनाशनम् ॥ ८१ ॥

१ च. 'श्रिमान्धाजि' । २ झ. 'किरिभि' । ३ क. 'ष्णं कफवा' । ४ क. च. 'वदण्डक' ।
५ क. ग. च. 'फणीहवातास' ।

राजनिघण्टौ शालमल्यादिरष्टमो वर्गः—

कुतूणं कत्तूणं भूतिभूतिकं रोहिषं तृणम् । श्यामकं ध्यामकं पूतिमुद्गलं वद-
दग्धकम् ॥ १०६ ॥

गुणाः—कुतूणं दशनामाढ्यं कटुतिक्तकफापहम् । शस्त्रशल्यादिदोषघ्नं बाल-
ग्रहविनाशनम् ॥ १०७ ॥ अन्यद्रोहिषकं दीर्घं दृढकाण्डो दृढच्छदम् । द्राघिष्टं
दीर्घनालश्च तिक्तसारश्च कुत्सितम् ॥ १०८ ॥

गुणाः—दीर्घरोहिषकं तिक्तं कटूष्णं कफवातजित् । भूतग्रहविषघ्नं च व्रण-
क्षतविरोपणम् ॥ १०९ ॥

कपटम् ॥ १४ ॥ (कटूष्णविशेषः)

कपटं च सुमङ्गल्यं चिडा गन्धवधूस्तथा । तरुणं तरुणी तारा वातभूतवि-
नाशनी ॥ ८२ ॥

गुणाः—कफवातहरा चोष्णा दीपनी रक्तपित्तजित् ।

गुण्डः ॥ १५ ॥ (कत्तूणविशेषः)

गुण्डो वृत्तगुणः शुण्डः शृङ्गभेदी भमूलकः । शुण्डं कुण्डं तृणशुण्डो वर्तुलः
पृथुकन्दकः ॥ ८३ ॥

गुणाः—कषायानुरसः स्वादुः शीतलो मूत्रकृच्छ्रहा । रक्तपित्तहरो गुण्डो
रजःशुक्रविशोधनः ॥ ८४ ॥

(२४) शृङ्गी ।

शृङ्गी कर्कटशृङ्गी च कुलीरा कर्कटाह्वया । कुलीरभृङ्गी चक्रा च महाघोषा
नवाङ्गिनी ॥ ८५ ॥ चन्द्रास्पदा विपाणी च शृङ्गी वनजमूर्धजा ।

गुणोः—तिक्ता कर्कटशृङ्गी च गुरुश्चोर्ध्वसमीरजित् ॥ ८६ ॥ कासश्वासा-
तियक्ष्मघ्नी वान्तितृष्णारुचीर्जयेत् ।

राजनिघण्टौ पिपल्यादिः षष्ठो वर्गः—

शृङ्गी कुलीरभृङ्गी स्याद्घोषा च वनमूर्धजा । चन्द्रा कर्कटशृङ्गी च महा-
घोषा च शृङ्गिका ॥ ११० ॥ कालिका चेन्दुखण्डा च लताङ्गी च विपा-
णिका । चक्रा च शिखरं चैव कर्कटाह्वा त्रिपञ्चधा ॥ १११ ॥

गुणाः—तिक्ता कर्कटशृङ्गी तु गुरुष्णानिलापहा । हिक्कातीसारकासघ्नी
श्वासपित्तास्रनाशिनी ॥ ११२ ॥

१ क. "ल्यं विडागन्धवतुस्त° । २ क. ड. च. तारौ । ३ क. ड. च. "तनिवारिणी ।
गु° । ४ क. ड. च. "णाः—कर्कटाह्वा ज्वरश्वासकासघ्नी तिक्तका हिमा । हिध्यातिसारपित्तास्रा-
नूर्ध्ववातारुची जये° ।

अजशृङ्गी (शृङ्गीविशेषः) ॥ १६ ॥

* अजशृङ्गी मेषशृङ्गी सर्पदंष्ट्रा च वर्तिका । द्वितीया दक्षिणावर्ता वृश्चिकाली विषाणिका ॥ ८७ ॥

गुणाः—अजशृङ्गी हिमा स्वादुः शोफतृष्णावमीर्जयेत् । चक्षुष्या स्वादुतृड्ढोगविपकासार्तिकुष्ठनुत् ॥ ८८ ॥

राजनिघण्टौ प्रभद्रादिर्नवमो वर्गः—

* चक्षुष्या तिक्तदुग्धा च पुत्रश्रेणी विषाणिका ॥ ११३ ॥

गुणाः—अजशृङ्गी कटुस्तिक्ता कफार्शःशूलशोफजित् । चक्षुष्या श्वासहृद्रोगविपकासार्तिकुष्ठजित् ॥ ११४ ॥

२५ शालिपर्णी ।

शालिपर्णी स्थिरा सौम्या त्रिपर्ण्यतिगुहा ध्रुवा ॥ ८७ ॥ विदारिगन्धाऽशुमती दीर्घमूला सुपत्रिका । शालिपर्णीविशेषः—आलकं पालकं दग्धं सबलं भूमिगन्धिकम् ॥ ८८ ॥ ज्वलनाभं विशुद्धं च गन्धं बोटं कुसुम्भकम् ।

गुणाः—शालिपर्णी रसे तिक्ता गुरूष्णा वातदोषजित् ॥ ८९ ॥ विषमज्वरमेहघ्नी शोफवातविनाशनी ।

राजनिघण्टौ शताह्लादिश्चतुर्थो वर्गः—

स्याच्छालिपर्णी सुदला सुपत्रिका स्थिरा च सौम्या कुमुदा गुहा ध्रुवा । विदारिगन्धाऽशुमती सुपर्णिका स्याद्दीर्घमूलाऽपि च दीर्घपत्रिका ॥ ११३ ॥ वातघ्नी पित्तला तन्वी सुधा सर्वानुकारिणी । शोफघ्नी सुभगा देवी निश्चला त्रीहिपर्णिका ॥ ११४ ॥ सुमूला च सुरूपा च सुपत्रा शुभपत्रिका । शालिपर्णी शालिदला स्यादूनत्रिशदाह्वया ॥ ११५ ॥

गुणाः—शालिपर्णी रसे तिक्ता गुरूष्णा वातदोषनुत् । विषमज्वरमेहार्शःशोफसंतापनाशिनी ॥ ११६ ॥

(२६) पृष्टिपर्णी ॥ (पृश्निपर्णी)

पृष्टिपर्णी पृथक्पर्णी कलशी धावनी गुहा । शृगालविन्नाऽङ्घ्रिवला पर्णी क्रोष्टुकपुच्छिका ॥ ९० ॥

पृष्टिपर्णीविशेषः—सर्वानुकारिणी तन्वी दीर्घपर्णी च पर्णिका । कुमुदाऽतिगुहा चैत्र विपघ्नी सैव कीर्तिता ॥ ९१ ॥

गुणाः—पृष्टिपर्णी रसे स्वादुर्लघूष्णाऽस्त्रिदोषजित् । कासश्वासप्रशमनी ज्वरतृड्ढाहनाशिनी ॥ ९२ ॥

राजनिघण्टौ शताह्वादिश्चतुर्थो वर्गः—

स्यात्पृश्निपर्णी कलशी महागुहा शृगालविन्ना धमनी च मेखला । लाङ्गू-
लिका क्रोष्टुकपुच्छिका गुहा शृगालिका सैव च सिंहपुच्छिका ॥ ११७ ॥
पृथक्पर्णी दीर्घपर्णी दीर्घा क्रोष्टुकमेखला । चित्रपर्ण्युपचित्रा च श्वपुच्छाऽष्टा-
दशाह्वया ॥ ११८ ॥

गुणाः—पृश्निपर्णी कटूष्णाम्ला तिक्तातीसारकासजित् । वातरोगज्वरोन्मा-
दव्रणदाहविनाशिनी ॥ ११९ ॥

(२७) बृहती ॥

बृहती सिंहिका क्रान्ता वार्ताकी राष्ट्रिका कुली । विषदा स्थूलकण्ठीकी
महती तु महोटिका ॥ ९३ ॥

गुणाः—सिंहिका कफवातघ्नी श्वासशूलज्वरापहा । छर्दिहृद्रोगमन्दाग्निमाम-
दोषांश्च नाशयेत् । बृहती ग्राहिणी सोष्णा वातघ्नी पाचनी तथा ॥ ९४ ॥

राजनिघण्टौ शताह्वादिश्चतुर्थो वर्गः—

बृहती महती क्रान्ता वार्ताकी सिंहिका कुली । राष्ट्रिका स्थूलकण्ठा च
भण्टाकी तु महोटिका ॥ १२० ॥ बहुपत्री कण्ठतनुः कण्ठालुः कटूफला तथा ।
डोरली वनवृन्ताकी नामान्यस्याश्चतुर्दश ॥ १२१ ॥

गुणाः—बृहती कटुतिक्तोष्णा वातजिज्ज्वरहारिणी । अरोचकामकासघ्नी
श्वासहृद्रोगनाशिनी ॥ १२२ ॥

सर्पतनुः (बृहतीविशेषः) ॥ १७ ॥

राजनिघण्टौ शताह्वादिश्चतुर्थो वर्गः—

बृहत्यन्या सर्पतनुः क्षविका पीततण्डुला । पुत्रप्रदा बहुफला गोधिनीति
षडाह्वया ॥ १२३ ॥

गुणाः—क्षविका बृहती तिक्ता कटुरूष्णा च तत्समा । युक्त्या द्रव्यवि-
शेषेण धारासंस्तम्भसिद्धिदा ॥ १२४ ॥

राजनिघण्टौ शताह्वादिश्चतुर्थो वर्गः—

श्वेतबृहती । (बृहतीविशेषः) ॥ १८ ॥

श्वेताऽन्या श्वेतबृहती ज्ञेया श्वेतमहोटिका । श्वेतसिंही श्वेतफला श्वेतवार्ता-
किनी च षट् ॥ १२५ ॥

गुणाः—विज्ञेया श्वेतबृहती वातश्लेष्मविनाशनी । रुच्या चाञ्जनयोगेन

नानानेत्रामयापहा ॥ ११९ ॥

(२८) कण्टकारी ।

कण्टकारी तु दुःस्पर्शा क्षुद्रा व्याघ्री निदिग्धिका । कण्टालिका कण्टकिनी
धावनी दुष्प्रधर्षिणी ॥ ९५ ॥

गुणाः—कण्टकारी कटुस्तिक्ता तथोष्णा श्वासकासजित् । अरुचिज्वरवाता-
मदोपहृद्गदनाशिनी ॥ ९६ ॥

राजनिघण्टौ शताह्वादिश्चतुर्थो वर्गः—

कण्टकारी कण्टकिनी दुःस्पर्शा दुष्प्रधर्षिणी । क्षुद्रा व्याघ्री निदिग्धा च
धावनी क्षुद्रकण्टिका ॥ १२० ॥ बहुकण्टा क्षुद्रकण्टा ज्ञेया क्षुद्रफला च सा ।
कण्टारिका चित्रफला स्याच्चतुर्दशसंज्ञिका ॥ १२१ ॥

गुणाः—कण्टकारी कटूष्णा च दीपनी श्वासकासजित् । प्रतिश्यायार्तिदो-
षघ्नी कफवातज्वरार्तिनुत् ॥ १२२ ॥

लक्ष्मणा (बृहतीविशेषः) ॥ १९ ॥

लक्ष्मणा क्षेत्रदूती च सितासिंही कुमर्तिका । सुश्वेता कण्टकारी च दुर्लभा
च महौषधी ॥ ९७ ॥

राजनिघण्टौ शताह्वादिश्चतुर्थो वर्गः—

सितकण्टारिका श्वेता क्षेत्रदूती च लक्ष्मणा । सितसिंही सितक्षुद्रा क्षुद्रवा-
र्ताकिनी सिता ॥ १२३ ॥ क्लिन्ना च कटुवार्ताकी क्षेत्रजा कपटेश्वरी । स्यान्निः-
स्नेहफला रामा सितकण्टा महौषधी ॥ १२४ ॥ गर्दभी चन्द्रिका चान्द्री चन्द्र-
पुष्पा प्रियंकरी । नाकुली दुर्लभा रास्त्रा द्विरेपा द्वादशाह्वया ॥ १२५ ॥

गुणाः—श्वेतकण्टारिका रुच्या कटूष्णा कफवातनुत् । चक्षुष्या दीपनी
ज्ञेया प्रोक्ता रसनियामिका ॥ १२६ ॥

कासघ्नी । (बृहतीविशेषः) ॥ २० ॥

कासघ्नी क्षुद्रमाता च कचिद्वार्ताकिनी विदुः । वनजा किञ्चिदाटव्या कपटा
कपटेश्वरी ॥ ९८ ॥ मलिना मलिनाङ्गी च कटुवार्ताकिनीति च । गर्दभी बहु-
वाहा च चन्द्रपुष्पा प्रियंकरी ॥ ९९ ॥

गुणाः—कण्टकारीद्वयं तिक्तं वातामकफकासजित् । फलानि क्षुद्रिकाणां तु
कटुतिक्तज्वरापहा ॥ १०० ॥ कण्डूकुष्ठकृमिघ्नानि कफवातहराणि च ।

वृन्ताकी । (बृहतीविशेषः) ॥ २१ ॥

वृन्ताकी वार्तिका वृन्ता भाण्टाकी भण्टिका मता ।

गुणाः—*वृन्ताकं स्वादु तीक्ष्णोष्णं कटुपाकमपित्तलम् । कफवातहरं हृद्यं दीपनं शुक्रलं लघु ॥ १०१ ॥

राजनिघण्टौ मूलकादिः सप्तमो वर्गः—

वार्ताकी कण्टवृन्ताकी कण्टालुः कण्टपत्रिका । निद्रालुर्मांसलफला वृन्ताकी च भहोटिका ॥ १२७ ॥ चित्रफला कण्टकिनी महती कटुफला च सा । मिश्र-वर्णफला नीला फला रक्तफला तथा ॥ १२८ ॥ शाकश्रेष्ठा वृत्तफला नृप-भियफलस्मृतिः ।

गुणाः—वार्ताकी कटुका रुच्या मधुरा पित्तनाशिनी । बलपुष्टिकरी हृद्या शुश्र्वातेषु निन्दिता ॥ १२९ ॥

(२९) गोक्षुरः ।

गोक्षुरः स्याद्गोक्षुरको भक्षकः स्वादुकण्टकः । गोकण्टको भक्षकः षडङ्गः कण्टकत्रिकः ॥ १०२ ॥ अन्यच्च—गोकण्टो गोक्षुरः कण्टी षडङ्गः क्षुरकः क्षुरः । त्रिकण्टकः कण्टफलः श्वदंष्ट्रो व्यालदंष्ट्रकः ॥ १०३ ॥

गुणाः—श्वदंष्ट्रो बृंहणो वृष्यस्त्रिदोषशमनोऽग्निकृत् । शूलहृद्रोगकृच्छ्रघ्नः प्रमे-हविनिवर्तकः ॥ १०४ ॥ अन्यच्च—गोक्षुरो मूत्रकृच्छ्रघ्नो वृष्यः स्वादुः समी-रजित् । शूलहृद्रोगशमनो बृंहणो मेहनाशनः ॥ १०५ ॥

राजनिघण्टौ गुडूच्यादिस्तृतीयो वर्गः—

स्याद्गोक्षुरो गोक्षुरकः क्षुराङ्गः श्वदंष्ट्रकः कण्टकभद्रकण्टकौ । स्याद्व्यालदंष्ट्रः क्षुरको महाङ्गे दुश्चक्रमश्च क्रमशो दशाक्षः ॥ १३० ॥ क्षुद्रोऽपरो गोक्षुरकस्त्रि-कण्टकः कण्टी षडङ्गे बहुकण्टकः क्षुरः । गोकण्टकः कण्टफलः पलंकपा क्षुद्रक्षुरो भक्षकश्चणद्रुमः ॥ १३१ ॥ स्थलशृङ्गाटकश्चैव वनशृङ्गाटकस्तथा । इक्षुगन्धः स्वादुकण्टः पर्यायाः षोडश स्मृताः ॥ १३२ ॥

गुणाः—स्यातामुभौ गोक्षुरकौ सुशीतलौ बलप्रदौ तौ मधुरौ च बृंहणौ । कृच्छ्राश्मरीमेहविदाहनाशनौ रसायनौ तत्र बृहद्गुणः परः १३३ ॥

(३०) विल्वः । (चित्रा)

विल्वः शलाटुः शाण्डिल्यो हृद्यगन्धो महाफलः । शैलूपः श्रीफलश्चाक्षः

* क पुस्तके—लवणमरिचचूर्णेनाऽऽवृणो रामठाढ्यं दहनवदनपक्कं जम्बुकान्तं निकान्तम् । हरति पवनद्रोषं श्लेष्महन्तु प्रसिद्धं जठरभरणमध्यं चारुभोज्यं भरित्थम् ॥

कंकटः पूतिमारुतः ॥ १०६ ॥ लक्ष्मीफलो गन्धगर्भः सत्यकर्मा वरारुहः ।

वातसारोऽरिमेदश्च कण्टको ह्यसिताननः ॥ १०७ ॥

गुणाः—विल्वमूलं त्रिदोषघ्नं छर्दिघ्नं मधुरं लघु । विल्वस्य च फलं चाम्लं
स्निग्धं संग्राहि दीपनम् ॥ १०८ ॥ कटुतिक्तकषायोष्णं तीक्ष्णं वातकफाप-
हम् । विद्यात्तदेव पक्वं तु मधुरानुरमं गुरु ॥ १०९ ॥ विदाहि विष्टम्भकरं
दोषेहृत्पूति मारुतम् ।

राजनिघण्टावाम्नादिरेकादशो वर्गः—

विल्वः शल्यो हृद्यगन्धः शलाटुः शाण्डिल्यः स्याच्छ्रीफलः कर्कटाहः ।
शैलूषः स्याच्छैवपत्रः शिवेष्टः पत्रश्रेष्ठो गन्धपत्रस्त्रिपत्रः ॥ १३४ ॥ लक्ष्मीफलो
गन्धफलो दुरारुहस्त्रिशाकपत्रस्त्रिशिखः शिवद्रुमः । सदाफलः सत्फलदः
सभूतिकः समीरसारः शिखिनेत्रसंज्ञितः ॥ १३५ ॥

गुणाः—विल्वस्तु मधुरो हृद्यः कषायः पित्तजिह्वुरः । कफज्वरातिसारघ्नो
रुचिकृद्दीपनः परः ॥ १३६ ॥ विल्वमूलं त्रिदोषघ्नं मधुरं लघु वातनुत् । फलं
तु कोमलं स्निग्धं गुरु संग्राहि दीपनम् ॥ १३७ ॥ तदेव पक्वं विज्ञेयं मधुरं
सरसं गुरु । कटुतिक्तकषायोष्णं संग्राहि च त्रिदोषजित् ॥ १३८ ॥

(३१) अग्निमन्थः ।

अग्निमन्थोऽग्निमथनस्तर्कारी विजयन्तिका । वह्निमन्थोऽरणी केतुः श्रीपर्णा
कर्णिका जया ॥ ११० ॥ नादेयी वह्निमथनो द्वितीयश्चाग्निमन्थनः । रक्ताङ्गने
मन्थनश्चैव सै चैवारणिको मर्तः ॥ १११ ॥ क्षुराग्निमन्थस्त्वपरः पूर्वनामनियो-
जितः । क्षुराग्निमन्थ इत्यादिनामानि परिचक्षते ॥ ११२ ॥

गुणाः—तर्कारी कटुका तिक्ता तथोष्णाऽनिलपाण्डुजित् । शोफश्लेष्माग्निमा-
न्ध्यामविवन्धांश्च विनाशयेत् ॥ ११३ ॥

राजनिघण्टौ प्रभद्रादिर्नवमो वर्गः—

अग्निमन्थोऽग्निमथनस्तर्कारी वैजयन्तिका । वह्निमन्थोऽरणी केतुः श्रीपर्णा
कर्णिका जया ॥ १३६ ॥ नादेयी विजयाऽनन्ता नदी यावच्चयोदश ॥

गुणाः—तर्कारी कटुरुष्णा च तिक्ताऽनिलकफापहा । शोफश्लेष्माग्निमान्धा-
शोविड्वन्धाध्माननाशनी ॥ १३७ ॥

राजनिघण्टौ प्रभद्रादिर्नवमो वर्गः—

१ क. च. 'र्मा सुदारु' । २ क. च. 'ण्टकाह्योऽसि' । ३ क. ख. च. 'व संपक्वं प' ।
४ ख. 'षकृद्दन्ति मा' । ५. च. 'षकृत्पू' । ६ क. स. 'वै वारुणिको तमः । क्षु' । ७. ५. 'ल' ।
'तः । द्वितीयः क्षु' ।

क्षुद्राग्निमन्थः । (अग्निमन्थविशेषः) ॥ २२ ॥

क्षुद्राग्निमन्थस्तपनो विजया गणकारिका । अरणिर्लघुमन्थश्च तेजोवृक्षस्तनु-
त्वचा ॥ १३८ ॥

गुणाः—अग्निमन्थद्वयं चैव तुल्यं वीर्यरसादिषु । तत्प्रयोगानुसारेण योजये-
त्स्वमनीषया ॥ १३९ ॥

(३२) स्योनाकः ।

स्योनाकः शुकनासश्च कटुङ्गोऽथ कटंभरः । मयूरजङ्घोऽरलुकः प्रियजीवः
कुटंनटः ॥ ११४ ॥ स प्रोक्तः पृथुशिवश्च टिण्टुको दीर्घवृन्तकः । भल्लकः
शिल्लको फल्गुवृत्तान्ताको जम्बुको मतः ॥ ११५ ॥

गुणाः—टिण्टुकः शिशिरस्तिक्तो वस्तिरोगहरः परः । पित्तश्लेष्मामवाताती-
सारकासारुचीर्जयेत् ॥ ११६ ॥

राजनिघण्टौ प्रभद्रादिर्नवमो वर्गः—

स्योनाकः शुकनासश्च कटुङ्गोऽथ कटंभरः । मयूरजङ्घोऽरलुकः प्रियजीवः
कुटंनटः ॥ १४० ॥ स्योनाकः पृथुशिवोऽन्यो भल्लको दीर्घवृन्तकः । पीत-
वृक्षश्च टेण्टूको भूतसारो सुन्दिद्रुमः ॥ १४१ ॥ निःसारः फल्गुवृन्तकः पूति-
पत्रो वसन्तकः । मण्डूकपर्णः पीताङ्गो जम्बूकः पीतपादकः ॥ १४२ ॥
वातारिः पीतकः शोणः कूटनश्च विरेचनः । भ्रमरेष्टो बहिर्जङ्घो नेत्रनेत्रमिता-
भिधः ॥ १४३ ॥

गुणाः—स्योनाकयुगुलं तिक्तं शीतलं च त्रिदोषजित् । पित्तश्लेष्मातिसारघ्नं
संनिपातज्वरापहम् ॥ १४४ ॥ तथाच—टेण्टूफलं कटूष्णं च कफवातहरं लघु ।
दीपनं पाचनं हृद्यं रुचिकृच्छ्रवणाम्लकम् ॥ १४५ ॥

(३४) काश्मर्यः ।

काश्मर्या काश्मरी हीरा काश्मर्यो मधुपर्णपि । श्रीपर्णी सर्वतोभद्रा गम्भारी
कृष्णवृन्तका ॥ ११७ ॥

गुणाः—*श्रीपर्णी स्वरसे तिक्ता गुरूष्णा रक्तपित्तजित् । त्रिदोषश्रमदाहा-
पित्तर्तिज्वरतृष्णाविपाञ्जयेत् ॥ ११८ ॥ अन्यच्च श्रीपर्णी स्वादुतिक्ता च रक्त-
पित्तज्वरापहा । काश्मर्यं कुसुमं वृष्यं बल्यं पित्तास्रनाशनम् ॥ ११९ ॥

* श्रीपर्णी स्वादुतिक्ता च रक्तपित्तज्वरापहा ।

काश्मर्यं कुसुमं वृष्यं बल्यं पित्तास्रनाशनम् ? ॥

१ ग. रल्लकुः । २ क. ख. ड. च गम्भारी ।

राजनिघण्टौ प्रभद्रादिर्नवमो वर्गः—

• स्यात्काश्मर्यः काश्मरी कृष्णवृन्ता हीरा भद्रा सर्वतोभद्रिका च । श्रीपर्णी
स्यात्सिन्धुपर्णी सुभद्रा कम्भारी सा कट्फला भद्रपर्णी ॥ १४६ ॥ कुमदा च
गोपभद्रा विदारिणी क्षीरिणी महाभद्रा । मधुपर्णी स्वभद्रा कृष्णा श्वेता च
रोहिणी गृष्टिः ॥ १४७ ॥ स्थूलत्वचा मधुमती सुफला मेदिनी महाकुमुदा ।
सुदृढत्वचा च कथिता विज्ञेया विंशतिर्नाम्नाम् ॥ १४८ ॥

• गुणाः—काश्मरी कटुका तिक्ता गुरूष्णा कफशोफनुत् । त्रिदोषविषदाहार्ति-
ज्वरतृष्णास्रदोषजित् ॥ १४९ ॥

(३४) पाटला (पाटली)

पाटलोक्ता तु कुम्भिका ताम्रपुष्पाऽम्बुवासिनी । स्थाली वसन्तदूती स्याद-
मोघा कालवृन्तिका ॥ १२० ॥

गुणाः—पाटलाऽपि रसे तिक्ता गुरूष्णा पवनास्रजित् । पित्तहिक्कावमीशोफ-
कफारोचकनाशिनी ॥ १२१ ॥

राजनिघण्टौ प्रभद्रादिर्नवमो वर्गः—

पाटली ताम्रपुष्पी च कुम्भिका रक्तपुष्पिका । वसन्तदूती चामोघा ताली च
विटवल्लभा ॥ १५० ॥ स्थिरगन्धाऽम्बुवासा च कालवृन्तान्दिभूह्वया ।

गुणाः—पाटली तु रसे तिक्ता कटूष्णा कफवातजित् । शोफाध्मानवमिश्वा-
सशमनी संनिपातनुत् ॥ १५१ ॥

काष्ठपाटला । (पाटलाविशेषः) ॥ २३ ॥

द्वितीया पाटला श्वेता निर्दिष्टा काष्ठपाटला । सा चैव श्वेतकुम्भीका कुवे-
राक्षी फलेरुहा ॥ १२२ ॥

गुणाः—* पाटलाया गुणस्तद्वर्तिकिञ्चिन्मारुतकृद्भवेत् ।

राजनिघण्टौ प्रभद्रादिर्नवमो वर्गः—

सितपाटलिका चान्या सितकुम्भी फलेरुहा । सिता मोघा कुबेराक्षी
सिताह्वा काष्ठपाटला ॥ १५२ ॥ पाटली धवला प्रोक्ता ज्ञेया वसुमिताह्वया ।

• गुणाः—सितपाटलिका तिक्ता गुरूष्णा वातदोषजित् । वमिहिक्काकफघ्नी
च श्रमशोषापहारिका ॥ १५३ ॥

* क. ख. ड. च. पुस्तकेऽपि श्लोको दृश्यते—

‘ पाटलायुगुलं हृद्यं सुगन्धं कफवातजित् ।

पाटलाया गुणस्तद्वर्तिकिञ्चिन्मारुतदोषजित् ’ ॥

१ ज. स्वयम् । २ ज. ‘ला सोमे’ ।

(३५) जीवकः ।

जीवकः शृङ्गकः क्ष्वेडो दीर्घायुः कूर्चशीर्षकः । ह्रस्वाङ्गो मधुरः स्वादुः
प्राणदश्चिरजीव्यपि ॥ १२३ ॥

गुणाः—जीवको मधुरः शीतो रक्तपित्तानिलाञ्जयेत् । दाहज्वरक्षयं हन्ति
कफशुक्रविवर्धनः ॥ १२४ ॥

राजनिघण्टौ पर्पटादिः पञ्चमो वर्गः—

जीवको जीवनो जीव्यः शृङ्गह्रः प्राणदः प्रियः । चिरजीवी च मधुरी
मङ्गल्यः कूर्मशीर्षकः ॥ १५४ ॥ ह्रस्वाङ्गो वृद्धिदश्चोक्तो ह्यायुष्माञ्जीवकस्तथा ।
दीर्घायुर्बलदश्चैव नामान्येतानि षोडश ॥ १५५ ॥

गुणाः—जीवको मधुरः शीतो रक्तपित्तानिलातीजित् । क्षयदाहज्वरान्हन्ति
शुक्रश्लेष्मविवर्धनः ॥ १५६ ॥

(३६) वृषभः (गौडे काश्मीरे च प्रसिद्धः)

ऋषभो दुर्धरो धीरो मातृको वृषभो वृषः । विषाणी ककुदिन्द्राक्षो बन्धुरो
गोपतिस्तथा ॥ १२५ ॥

गुणाः—ऋषभस्तु रसे स्वादुः पित्तरक्तसमीरहा । क्षयदाहज्वरं हन्ति
श्लेष्मशुक्रविवर्धनः ॥ १२६ ॥ हन्ति दाहास्रपित्तानि क्षयवातज्वरैः सह ॥

राजनिघण्टौ पर्पटादिः पञ्चमो वर्गः—

ऋषभो गोपतिर्धीरो वृषाणी धूर्धरो वृषः । ककुबान्पुङ्गवो वोढा शृङ्गी
धूर्यश्च भूपतिः ॥ १५७ ॥ कामी ऋक्षप्रियश्चोक्तो लाङ्गली गौश्च बन्धुरः ।
गोरक्षो वनवासी च ज्ञेयो विंशतिनामकः ॥ १५८ ॥

गुणाः—ऋषभो मधुरः शीतः पित्तरक्तविरेकनुत् । शुक्रश्लेष्मकरो दाहक्षय-
ज्वरहरश्च सः ॥ १५९ ॥

(३७) मेदा ।

मेदा ज्ञेया मणिच्छिद्रा शल्यपर्णी धराऽपि च । महामेदा देवमणिर्बमु-
च्छिद्रा प्रकीर्तिता ॥ १२७ ॥

गुणाः—मेदा स्वादुरसा शीता क्षयदाहज्वरापहा । सपित्तं च जयेत्कांसं
सकफं च विवर्धयेत् ॥ १२८ ॥ महामेदा हिमा स्वादुः कफपित्तविवर्धनी ।
हन्ति दाहास्रपित्तानि क्षयवातज्वरैः सह ॥ १२९ ॥

१ च. °णदः क्षीर° । २ क. ध. ड. च. धीरः श्री.मानृषभको वृषः । ३ क. ख. वृषाणी ।
४ क. ख. च. °ष्मवीर्यवि° । ५ क. ख. ड. च. °दादर्थं गुरु स्तन्यं वातपित्तहरं परम् । स° ।

राजनिघण्टौ पर्पटादिः पञ्चमो वर्गः—

मेदा वसा मणिच्छिद्रा जीवनी शल्यपर्णिका । नखच्छेद्या हिमा रङ्ग
मध्यदेशे प्रजायते ॥ १६० ॥ मेदःसारा स्वेहवमी मेदिनी मधुरा वरा ।
स्निग्धा मेदोद्रवा साध्वी शल्यदा बहुरन्ध्रिका ॥ १६१ ॥ स्यात्षोडशाभिधा
चैव युता पुरुषदन्तिका ।

गुणाः—मेदा तु मधुरा शीता पित्तदाहार्तिकासनुत् । राजयक्ष्मज्वर-
हरां वातदोषकरी च सा ॥ १६२ ॥ महामेदा वसुच्छिद्रा जीवनी पांशुरा-
गिणी । देवेषा सुरमेदा च दिव्या देवमणिस्तथा ॥ १६३ ॥ देवगन्धा महा-
च्छिद्रां ऋक्षार्हा रुद्रसंमिता । महामेदाभिधः कन्दो लताजातः सुपाण्डुरः ॥ १६४ ॥
मेदाऽपि शुक्लकन्दः स्यान्मेदो धातुमिव स्रवेत् ।

गुणाः—महामेदा हिमा रुच्या कफशुक्रप्रवृद्धिकृत् । हन्ति दाहास्रपित्तानि
क्षयं वातं ज्वरं च सा ॥ १६२ ॥

विजया । (मेदाविशेषः) ॥ २४ ॥

* विजया रञ्जिका भङ्गी तन्द्राकृद्बहुवादिनी । मादिनी मादिका मादुः प्रोक्ता
गञ्जाकिनिस्तथा ॥ १३० ॥

गुणाः—भङ्गी कफहरी तिक्ता ग्राहिणी पाचनी लघुः । तीक्ष्णोष्णा पित्तला
मोहमन्दवाग्बलिवर्धिनी ॥ १३१ ॥

(३८) काकोली ।

काकोली मधुरा शुक्ला क्षीरा ध्वांशोलिका स्मृता । वयस्था स्वादुमांसी च
वायसोली च कर्णिका ॥ १३२ ॥

गुणाः—काकोली स्वादुशीता च वातपित्तज्वरापहा । दाहघ्नी क्षयहन्त्री च
श्लेष्मशुक्रविवर्धिनी ॥ १३३ ॥

राजनिघण्टौ गुडूच्यादिस्तृतीयो वर्गः—

काकोली मधुरा काकी कालिका वायसोलिका । क्षीरा च ध्वांशिका वीरा
शुक्ला धीरा च मेदुरा ॥ १६६ ॥ ध्वांशोली स्वादुमांसी च वयस्था चैव
जीविनी । इत्येषा खलु काकोली ज्ञेया पञ्चदशाह्वया ॥ १६७ ॥

* विजयाशोधनम्—बुद्बुलत्वक्कषायेण भङ्गां संस्वेद्य शोषेत् । गोदुग्धभावनां दत्त्वा
शुष्कां सर्वत्र योजयेत् ॥ १ ॥

गुणाः—काकोली मधुरा स्निग्धा क्षयपित्तानिलार्तिनुत् । रक्तदाहज्वरघ्नी च
कफशुक्रविवर्धिनी ॥ १६८ ॥

(३९) क्षीरकाकोली ।

द्वितीया क्षीरकाकोली क्षीरशुक्ला पयस्विनी । वयस्था क्षीरमधुरा वीरा
क्षीरविषाणिका ॥ १३४ ॥

गुणाः—रुचिण्या कफपित्तास्रहृद्रोगशमनी मता । श्वासकासक्षयहरा वृष्या
बस्तिविशोधनी ॥ १३५ ॥

राजनिघण्टौ गुडूच्यादिस्तृतीयो वर्गः—

द्वितीया क्षीरकाकोली क्षीरशुक्ला पयस्विनी । पयस्या क्षीरमधुरा वीरा क्षीर-
विषाणिका । जीववल्ली जीवशुक्ला स्यादित्येषा नवाह्वया ॥ १६९ ॥ रसवीर्य-
विपाकेषु काकोल्या सदृशी च सा ।

(४०) माषपर्णी ।

माषपर्णी च काम्बोजी कृष्णवृन्ता महासहा । आर्द्रमाषा सिंहविन्ना मांस-
मासाऽश्वपुच्छिका ॥ १३६ ॥

गुणाः—माषपर्णी रसे तिक्ता शीतला रक्तपित्तजित् । कफपित्तशुक्रकरी
हन्ति दाहज्वरानिलान् ॥ १३७ ॥

राजनिघण्टौ गुडूच्यादिस्तृतीयो वर्गः—

माषपर्णी तु काम्बोजी कृष्णवृन्ता महासहा । आर्द्रमाषा मांसमासा मङ्गल्या
हयपुच्छिका ॥ १७० ॥ हंसमाषाऽश्वपुच्छा च पाण्डुरा माषपत्रिका । कल्याणी
वज्रमूली च शालिपर्णी विसारिणी ॥ १७१ ॥ आत्मोद्भवा बहुफला स्वयंभूः
सुलभा घना । इत्येषा माषपर्णी स्यादेकविंशतिनामिका ॥ १७२ ॥

गुणाः—माषपर्णी रसे तिक्ता वृष्या दाहज्वरापहा । शुक्रवृद्धिकरी बल्या
शीतला पुष्टिवर्धिनी ॥ १७३ ॥

(४१) मुद्गपर्णी ।

मुद्गपर्णी क्षुद्रसहा शिम्बी मार्जारगन्धिका । वनजा रिङ्गिणी ह्रस्वा शूर्पप-
र्ण्याद्युभे स्मृते ॥ १३८ ॥

गुणाः—मुद्गपर्णी हिमा स्वादुर्वातरक्तविनाशिनी । पित्तदाहज्वरान्हन्ति
कृमिघ्नी कफशुक्रनुत् ॥ १३९ ॥

राजनिघण्टौ गुडूच्यादिस्तृतीयो वर्गः—

मुद्गपर्णी क्षुद्रसहा शिम्बी मार्जारगन्धिका । वनजा रिङ्गिणी हस्वा शूर्प-
पर्णी कुरङ्गिका ॥ १७४ ॥ कांसिका काकमुद्रा च वनमुद्रा वनोद्भवा ।
अरण्यमुद्रा वन्येति ज्ञेया पञ्चदशाह्वया ॥ १७५ ॥

गुणाः—मुद्गपर्णी हिमा कासवातरक्तक्षयापहा । पित्तदाहज्वरान्हन्ति चक्षुष्या
शुक्रवृद्धिकृत् ॥ १७६ ॥

(४२) जीवन्ती ।

जीवन्ती जीवनीया च जीवनी जीववर्धनी । माङ्गल्यनामधेया च शाक-
श्रेष्ठा यशस्करी ॥ १४० ॥

गुणाः—चक्षुष्या सर्वदोषघ्नी जीवन्ती मधुरा हिमा । शाकानां प्रवरा यूनां
द्वितीया किञ्चिदेव तु ॥ १४१ ॥

राजनिघण्टौ गुडूच्यादिस्तृतीयो वर्गः—

जीवन्ती स्याज्जीवनी जीवनीया जीवा जीव्या जीवदा जीवदात्री । शाक-
श्रेष्ठा जीवभद्रा च भद्रा मङ्गल्या च क्षुद्रजीवा यशस्या ॥ १७७ ॥ शृङ्गाटी
जीवपृष्ठा च काञ्जिका शशशिम्बिका । सुपिङ्गलेति जीवन्ती ज्ञेया अष्टदशाभिधा
॥ १७८ ॥ जीवन्त्यन्या बृहत्पूर्वा पुत्रभद्रा प्रियंकरी । मधुरा जीवपृष्ठा च बृह-
ज्जीवा यशस्करी ॥ १७९ ॥

गुणाः—जीवन्ती मधुरा शीता रक्तपित्तानिलापहा । क्षयदाहज्वरान्हन्ति
कफवीर्यविवर्धिनी ॥ १८० ॥ एवमेव बृहत्पूर्वा रसवीर्यवलान्विता । भूतविद्रा-
वणी ज्ञेया वेगाद्रसनियाभिका ॥ १८१ ॥

(४३) मधुयष्टी ।

मधुयष्टी च यष्टी च यष्टीमधु मधुस्रवा । यष्टीकं मधुकं चैव यष्ट्याहं मधुय-
ष्टिका ॥ १४२ ॥

गुणाः—मधुयष्टिः स्वादुरसा शीतपित्तविनाशिनी । वृष्या शोषक्षयहरा विप-
च्छर्दिविनाशनी ॥ १४३ ॥

राजनिघण्टौ पिप्पल्यादिः षष्ठो वर्गः—

यष्टीमधुर्मधुयष्टी मधुवल्ली मधुस्रवा । मधुकं मधुका यष्टी यष्ट्याहं वसुसंभि-
तम् ॥ १८२ ॥

गुणाः—मधुरं यष्टिमधुकं किञ्चित्तित्तं च शीतलम् । चक्षुष्यं पित्तहृद्यं
शोषतृष्णाव्रणापहम् ॥ १८६ ॥

१ क. ड. च. 'ल्यमामधे' । २ म. 'सा शिशिरा पित्तना' ।

क्लीतनकम् । (मधुयष्टीविशेषः) ॥ २५ ॥

तल्लक्षणं क्लीतनकं क्लीतनं क्लीतिका च सा । स्थलजा जलजाऽन्या तु मधु-
पर्णी मधूलिका ॥ १४४ ॥

गुणाः—यष्टिकायुगुलं स्वादु तृष्णापित्तास्रजित्समम् ।

राजनिघण्टौ पिप्पल्यादिः षष्ठो वर्गः—

अन्यत्क्लीतनमुक्तं क्लीतनकं क्लीतनीयकं मधुकम् । मधुवल्ली च मधूलो मधुरं-
लता मधुरसाऽतिरसा ॥ १८४ ॥ शोषापहा च सौम्या स्थलजा जलजा च
सा द्विधाभूता । सामान्येन मतेयं द्वादशसंज्ञा बहुज्ञधिया ॥ १८५ ॥

गुणाः—क्लीतनं मधुरं रुच्यं बल्यं वृष्यं त्रणापहम् । शीतलं गुरु चक्षुष्यमै-
स्रपित्तापहं परम् ॥ १८६ ॥

(४४) ऋद्धिः ।

ऋद्धिर्वृद्धिः सुखं सिद्धी रथाङ्गं मङ्गलं वसु । ऋषिसृष्टा युगं योग्यं लक्ष्मीः
सर्वजनप्रिया ॥ १८५ ॥

गुणाः—ऋद्धिर्मधुरशीता स्यात्क्षयपित्तानिलाञ्जयेत् । रक्तदोषज्वरं हन्ति
वर्धनी कफशुक्रयोः ॥ १४६ ॥

राजनिघण्टौ पर्पटादिः पञ्चमो वर्गः—

ऋद्धिः सिद्धिः प्राणदा जीवदात्री सिद्धा योग्या चेतनीया रथाङ्गी । मङ्गल्या
स्याल्लोककान्ता यशस्या जीवश्रेष्ठा द्वादशाह्वा क्रमेण ॥ १८७ ॥ वृद्धिस्तुष्टिः
पुष्टिदा वृद्धिदात्री मङ्गल्या श्रीः संपदा श्रीर्जनेष्ठा । लक्ष्मीर्भूतिर्मुत्सुखं जीवभद्रा
ज्ञेया एवं विंशतिः सप्त चाऽऽह्वाः ॥ १८८ ॥ ऋद्धिर्वृद्धिश्च कन्दौ द्वौ भवतः
कोशयामले । श्वेतरोमान्वितः कन्दो लताजातः सरन्ध्रकः ॥ १८९ ॥ तूलग्र-
न्थिसमा ऋद्धिर्वाभावर्ताफला च सा । वृद्धिस्तु दक्षिणावर्तफला प्रोक्ता मह-
र्षिभिः ॥ १९० ॥

गुणाः—ऋद्धिर्वृद्धिश्च मधुरा सुस्निग्धा तिक्तशीतला । रुचिमेधाकरी
श्लेष्मकुष्ठकृमिहरा परा ॥ १९१ ॥ प्रयोगेष्वनयोरेकं यथालाभं प्रयोजयेत् ।
यत्र द्वयानुसृष्टिः स्याद्द्वयमप्यत्र योजयेत् ॥ १९२ ॥

(४५) विदारिका ।

विदारिका मता शुक्ला स्वादुकन्दा शृगालिका । वृष्यकन्दा विदारी च
वृष्यवल्ली विडालिका ॥ १४७ ॥

१ झ. 'रनामम' ; २ झ. द. 'मल्लपि' । ३ क. ड. च. 'पिश्रेष्ठा यु' । ४ झ.
वृक्षक' । ५ झ. वृक्षव' ।

गुणाः—विदारी शिशिरा स्वादुर्गुरुः स्निग्धा समीरजित् । पित्तास्रजित्था बलया वृष्या चैव प्रकीर्तिता ॥ १४८ ॥

राजनिघण्टौ मूलकादिः सप्तमो वर्गः—

विदारिका स्वादुकन्दा सिता शुक्ला शृगालिका । विदारी वृष्यकन्दा च विडाली वृष्यवल्लिका ॥ १९३ ॥ भूकूष्माण्डी स्वादुलता गजेशा वारिवल्लभा । ज्ञेया कन्दफला चेति मनुसंख्याह्वया मता ॥ १९४ ॥

गुणाः—विदारी मधुरा शीता गुरुः स्निग्धाऽस्रपित्तजित् । ज्ञेया च कफकृ-
त्पुष्टिवल्या वीर्यविवर्धनी ॥ १९५ ॥

क्षीरविदारी (विदारिकाविशेषः) ॥ २६ ॥

अन्या क्षीरविदारी स्यादिक्षुगन्धेक्षुवल्लयपि । क्षीरवल्ली क्षीरकन्दा क्षीर-
शुक्ला पयस्विनी ॥ १४९ ॥

गुणाः—विदारिकन्दो बल्यश्च वातपित्तहरश्च सः । मधुरो बृंहणो वृष्यः
शीतस्पर्शोऽतिमूत्रकः ॥ १५० ॥ स्तनदोषस्य हरणी गूढवृष्यविषूदनी ।

राजनिघण्टौ मूलकादिः सप्तमो वर्गः—

अन्या क्षीरविदारी स्यादिक्षुगन्धेक्षुवल्लरी । इक्षुवल्ली क्षीरकन्दः क्षीरवल्ली
पयस्विनी ॥ १९६ ॥ क्षीरशुक्ला क्षीरलता पयःकन्दा पयोलता । पयोविदारिका
चेति विज्ञेया द्वादशाह्वया ॥ १९७ ॥

गुणाः—ज्ञेया क्षीरविदारी च मधुराम्ला कषायका । तिक्ता च पित्तशू-
लघ्नी मूत्रमेहामयापहा ॥ १९८ ॥ क्षीरकन्दो द्विधा प्रोक्तो विनालस्तु सना-
लकः । विनालो रोगहर्ता स्याद्वयस्तम्भी सनालकः ॥ १९९ ॥

(४६) कपिकच्छूः ।

* कपिकच्छूरात्मगुप्ता स्वयंगुप्ता महर्षभी । * लाङ्गूली कण्डला चण्डा मर्कटी
दुरभिग्रहा ॥ १५१ ॥

गुणाः—कपिकच्छू रसे स्वादुस्तिक्ता शीताऽनिलापर्हा । वृष्या पित्तास्र-
हन्त्री च दुष्टव्रणविनाशिनी ॥ १५२ ॥

राजनिघण्टौ गुडूच्यादिस्तृतीयो वर्गः—

* * ॥ २०० ॥ कपिरोमफला गुप्ता दुःस्पर्शा कच्छूरा जया । प्रावृषेण्या
शूकशिम्बी बदरी गुरुरार्षभी ॥ २०१ ॥ शिम्बी चराहिका तीक्ष्णा रोमालुर्व-
नसूरिका । कीशरोमा रोमवल्ली स्यात्षड्विंशतिनामिका ॥ २०२ ॥

गुणाः—कपिकच्छूः स्वादुरसा वृष्या वातक्षयापहा । शीतपित्तास्रहन्त्री च विकृतत्रणनाशिनी ॥ ३० ॥

दधिपुष्पी । (कपिकच्छूविशेषः) ॥ २७ ॥

दधिपुष्पी तु खट्वाङ्गी खट्वा पर्यङ्कपादिका । वृषभी सा तु काकाण्डी ज्ञेया सूकरपादिका ॥ १५३ ॥

गुणाः—कफपित्तहरा गुर्वी रञ्जनी वातनाशिनी । उष्णवीर्या स्वादुरसा काकाण्डी माषवद्भवेत् ॥ १५४ ॥

राजनिघण्टौ मूलकादिः सप्तमो वर्गः—

दधिपुष्पी खट्वाङ्गी खट्वा पर्यङ्कपादिका कूपा । खट्वापादी वंश्या काकोली कौलपालिका नवधा ॥ २०४ ॥

गुणाः—दधिपुष्पी कटुमधुरा शिशिरा संतापपित्तदोषघ्नी । वातामयदोष-करी गुरुस्तथाऽरोचकघ्नी च ॥ २०५ ॥

(४७) शितिवारः । (शितिवारकः)

शितिवारः सूचिपत्रः सूच्याह्वः सुनिषण्णकः । श्रीवारकः शितिवरः स्वस्तिकः कुक्कुटः शिखी ॥ १५५ ॥

गुणाः—*सुनिषण्णोऽग्निक्वृद्ध्यो गुरुर्ग्राही त्रिदोषजित् । शितिवारस्तु संग्राही कषायः सर्वदोषजित् ॥ १५६ ॥

राजनिघण्टौ शताह्वादिश्चतुर्थो वर्गः—

शितावरी शितवरः सूच्याह्वः सूचिपत्रकः । श्रीवारकः । शिखी वञ्चूः स्वस्तिकः सुनिषण्णकः ॥ २०६ ॥ कुरुटः कुक्कुटः सूचिदलः श्वेताम्बरोऽपि सः । मेधाकृद्ब्राह्मकश्चेति ज्ञेयः पञ्चदशाह्वयः ॥ २०७ ॥

गुणाः—शितिवारस्तु संग्राही कषायोष्णस्त्रिदोषजित् । मेधारुचिप्रदो दाह-ज्वरहारी रसायनः ॥ २०८ ॥

(४८) पाषाणभेदकः ।

* पाषाणभेदकोऽश्मघ्नः शिलाभेदोऽश्मभेदकः । * स चैवोपलभेदश्च नगु-भिद्दृषदश्मजित् ॥ १५७ ॥

गुणाः—पाषाणभेदकः शूलकृच्छ्रमेहत्रिदोषजित् । हृद्रोगप्लीहगुल्माशोवस्तिशु-द्धिकरः परः ॥ १५८ ॥ अश्मभेदो हिमस्तिक्तः शर्कराशिशूलजित् ।

राजनिघण्टौ पर्पटादिः पञ्चमो वर्गः—

* छपुस्तकेऽर्थं चाथंश्लोकः—हृद्रोगप्लीहगुल्माशोवस्तिशुद्धिकरः परः ॥

* * ॥ १०९ ॥ श्वेता चोपलभेदी च नगजिच्छलगर्भजा ॥

गुणाः—पाषाणभेदी मधुरस्तिक्तो मेहविनाशनः । तृड्दाहमूत्रकृच्छ्रघ्नः शीत-
लश्राश्मरीहरः ॥ २१० ॥

राजनिघण्टौ पर्पटादिः पञ्चमो वर्गः—

वटपत्री (पाषाणभेदकविशेषः) ॥ २८ ॥

अन्या तु वटपत्री स्यादन्या चैरावती च सा । गोधावतीरावती च श्यामा
खट्वाङ्गनामिका ॥ २११ ॥

गुणाः—वटपत्री हिमा गौल्या मेहकृच्छ्रविनाशिनी । बलदा व्रणहन्त्री च
किञ्चिद्दीपनकारिणी ॥ २१२ ॥

राजनिघण्टौ पर्पटादिः पञ्चमो वर्गः—

श्वेतशिला (पाषाणभेदकविशेषः) ॥ २९ ॥

अन्या श्वेता शिलावल्का शिलजा शैलवल्कला । वल्कला शैलगर्भाह्वा
शिलात्वकसप्तनामिका ॥ २१३ ॥

गुणाः—शिलावल्कं हिमं स्वादु मेहकृच्छ्रविनाशनम् । मूत्रारोधाश्मरीशूलक्ष-
यपित्तापहारकम् ॥ २१४ ॥

राजनिघण्टौ पर्पटादिः पञ्चमो वर्गः—

चतुष्पत्री (पाषाणभेदकविशेषः) ॥ ३० ॥

क्षुद्रपाषाणभेदाऽन्या चतुष्पत्री च पार्वती । नागभूरश्मकेतुश्च गिरिभूः
कन्दरोद्भवा । २१५ ॥ शैलोद्भवा च गिरिजा नगजा च दशाह्वया ।

गुणाः—क्षुद्रपाषाणभेदा च व्रणकृच्छ्रश्मरीहरा ॥ २१६ ॥

(४९) श्रावणी ।

श्रावणी स्यान्मुण्डिनिका भिक्षुः श्रवणशीर्षिका । श्रावणाह्वा प्रव्रजिता
परिव्राजो तपोधना ॥ १५९ ॥ महाश्रावणिका मुण्डी लोमनीया तथाऽन्यथा ।
कदम्बपुष्पिका प्रोक्ता छिन्नग्रन्थिनिका च सा ॥ १६० ॥

गुणाः—मुण्डिका कटुतिक्ता स्यादनिलास्रविनाशिनी । आमारुचिघ्न्यपस्मा-
रगण्डश्लेष्मीपदनाशिनी ॥ १६१ ॥

राजनिघण्टौ पर्पटादिः पञ्चमो वर्गः—

श्रावणी स्यान्मुण्डिनिका भिक्षुः श्रवणशीर्षिका । श्रवणा च प्रव्रजिता परि-
व्राजो तपोधना ॥ २१७ ॥

गुणाः—श्रावणी तु कषाया स्यात्कटूष्णा कफपित्तनुत् । आमातीसारकां-
सघ्नी विषच्छर्दिविनाशिनी ॥ २१८ ॥ महाश्रावणिकाऽन्या सा महामुण्डी च
लोचनी । कदम्बपुष्पा विकचा क्रोडचोडा पलंकपा ॥ २१९ ॥ नदीकदम्बो
मुण्डारुया महामुण्डनिका च सा । लिन्ना ग्रन्थिनिका माता स्थविरा लोभनी
तथा ॥ २२० ॥ भूकदम्बो लम्बुजा स्यादित्येषा षोडशाह्वया ॥ २२१ ॥

गुणाः—महामुण्डोष्णतिक्ता च ईषद्रौल्या मरुच्छिदा । स्वरकट्टोचनी चैव
मेहकृच्च रसायनी ॥ २२२ ॥

(५०) सारिवा ।

* सारिवा शारदा गोपा गोपवल्ली प्रतानिका । * गोपकन्या लताऽऽ-
स्फोता श्वेतोक्ता काष्ठसारिवा ॥ १६१ ॥

(५१) कृष्णमूली ।

* सारिवाऽन्या कृष्णमूली कृष्णा चन्दनसारिवा * भद्रा चन्दनगोपा तु
चन्दना कृष्णवल्ल्यपि ॥ १६२ ॥

गुणाः—* सारिवे द्वे तु मधुरे कफवातास्रनाशने । * कुष्ठकण्डूज्वरहरे
मेहदुर्गन्धिनाशने ॥ १६३ ॥ कृष्णमूली तु संग्राहिशिशिरा कफपित्तजित् ।
तृष्णारुचिप्रशमनी रक्तपित्तहरा स्मृता ॥ १६४ ॥

राजनिघण्टौ चन्दनादिर्द्वादशो वर्गः—

॥ ** ॥ २२३ ॥ ** ॥ २२४ ॥ ** ॥ २२५ ॥

(५२) बाकुची ।

बाकुची सोमराजी तु सोमवल्ली सुवल्ल्यपि । अवल्लुजा कृष्णफला सैव
पूतिफला मता ॥ १६५ ॥ चन्द्रलेखेन्दुलेखा च शशिलेखा मता च सा ।
पूतिकर्णी कालमेषी दुर्गन्धा कुष्ठनाशिनी ॥ १६६ ॥

गुणाः—बाकुची शीतला तिक्ता श्लेष्मकुष्ठकृमीञ्जयेत् । रसार्थनोपयुक्ता
च रुचिमेधाविनाशिनी ॥ १६७ ॥ बाकुची कटुका पाके ग्राहिकुष्ठव्रणापहा ।

राजनिघण्टौ शताह्वादिश्चतुर्थो वर्गः—

बाकुची सोमराजी च सोमवल्ली सुवल्लिका । सिता सितावरी चन्द्रलेखा
चान्द्री च सुप्रभा ॥ २२६ ॥ कुष्ठहन्त्री च काम्बोजी प्रतिगन्धा च वल्लुजा ।

१ झ. मरुच्छवा । २ क. लताऽऽस्फोटा । ३ ग. व. 'ची स्याद्रसे ति' । ४ ग. घ.
'यनी च कुष्ठघ्नी मेधाग्निबलवर्धिनी ।

स्मृता चन्द्राभिधा राजी कालमाषी तथैन्दवी ॥ २२७ ॥ कुष्ठदोषापहा चैव
कान्तिदा वल्गुजा तथा । चन्द्राभिधा प्रभायुक्ता विंशतिः स्यात्तु नामतः
॥ २२८ ॥

गुणाः—बाकुची कटुतिक्तोष्णा कृमिकुष्ठकफापहा । त्वग्दोषविषकण्डूतिखर्जू-
प्रशमनी च सा ॥ २२९ ॥

(५३) मदनः ।

मदनः शल्यको राटः पिण्डी पिण्डीतकः फलः । तंगरः करहाटश्च च्छर्दनो
विषपुष्पकः ॥ १६८ ॥

गुणाः—मदनः कटुकास्तिकस्तथा चोष्णो व्रणापहः । श्लेष्मज्वरप्रतिश्या-
युगुल्मेषु विद्रधीषु च ॥ १६९ ॥ शोफस्यापि हरो वस्तौ वमने चेह शस्यते ।

राजनिघण्टौ शालमल्यादिरष्टमो वर्गः—

मदनः शल्यकैडर्यः पिण्डी धाराफलस्तथा । तरटः करहाटश्च राहुः पिण्डा-
तकः स्मृतः ॥ २३० ॥ घण्टालो मादनो हर्षो घण्टारूयो वस्तिरोधनः ॥ २३१ ॥
ग्रन्थिफलो गोलफलो मदनाह्वश्च विंशतिः ॥ २३२ ॥

गुणाः—मदनः कटुतिक्तोष्णः कफवातव्रणापहः । शोफदोषापहश्चैव वमने
च प्रशस्यते ॥ २३३ ॥

(५४) कटुकालाम्बुनी ।

कटुकालाम्बुनी तुम्बी लम्बा पिण्डफला च सा । इक्ष्वाकुः क्षत्रियवरा
तिक्तबीजा महाफला ॥ १७० ॥

गुणाः—कासश्वासच्छर्दिहरा विषार्ते कफकर्षिते । इक्ष्वाकुर्वमने शस्तः
प्रशाम्यति च मानवः ॥ १७१ ॥ कटुतुम्बी कटुस्तिक्ता वातकृच्छ्रासकास-
जित् । * कासघ्नी शोधनी शोफव्रणशूलविषापहा ॥ १७२ ॥ * द्वितीया
भिन्नविक्रान्ता गुर्बी रूक्षाऽतिशीतला ।

• राजनिघण्टौ गुडूच्यादिस्तृतीयो वर्गः—

कटुतुम्बी कटुफला तुम्बिनी कटुतुम्बिनी । बृहत्फला राजपुत्री तिक्तबीजा
च तुम्बिका ॥ २३४ ॥

गुणाः—कटुतुम्बी कटुस्तीक्ष्णा वान्तिकृच्छ्रासवातजित् ॥ * * ॥ २३५ ॥
राजनिघण्टौ मूलकादिः सप्तमो वर्गः—

गोरक्षतुम्बी (अलाम्बुनीविशेषः) ॥ ३१ ॥

गोरक्षतुम्बी गोरक्षी नवालाम्बुर्घटाभिधा । कुम्भालाम्बुर्घटालाम्बुः कुम्भ-
तुम्बी च सप्तधा ॥ २३६ ॥

गुणाः—कुम्भतुम्बी समधुरा शिशिरा पित्तहारिणी । गुरुः संतर्पणी रुच्या
वीर्यपुष्टिबलप्रदा ॥ २३७ ॥

राजनिघण्टौ मूलकादिः सप्तमो वर्गः—

क्षीरतुम्बी (अलाम्बुनीविशेषः) ॥ ३२ ॥

क्षीरतुम्बी दुग्धतुम्बी दीर्घवृत्तफलाभिधा । इक्ष्वाकुः क्षत्रियवरा दीर्घबीजा
महाफला ॥ २३८ ॥ क्षीरिणी दुग्धबीजा च दन्तबीजा पयस्विनी । महावल्ली
ह्यलाम्बुश्च श्रमघ्नी शरभूमिता ॥ २३९ ॥

गुणाः—तुम्बी सुमधुरा स्निग्धा पित्तघ्नी गर्भपोषकृत् । वृष्या वातप्रदा चैव
बलपुष्टिविबर्धनी ॥ २४० ॥

राजनिघण्टौ मूलकादिः सप्तमो वर्गः—

भूतुम्बी (अलाम्बुनीविशेषः ॥ ३३ ॥)

भूतुम्बी नागतुम्बी च चक्रचापसमुद्भवा । बल्मीकसंभवा देवी दिव्यतुम्बी
षडाह्वया ॥ २४१ ॥

गुणाः—भूतुम्बी कटुकोष्णा च संनिपातापहारिणी । दन्तार्गलादन्तरोध-
धनुर्वातादिदोषनुत् ॥ २४२ ॥

(५५) जीमूतकः ।

जीमूतको देवताडो वृत्तकोशो गरागरी । प्रोक्ताऽऽखुविषहा वेणी देवदाली
च ताडका ॥ १७३ ॥

गुणाः—जीमूतको ज्वरश्वासकासहिध्मारुचिक्षये । शोफपाण्डुविषद्वेषी गरेषु
बमने हितः ॥ १७४ ॥

राजनिघण्टौ गुडूच्यादिस्तृतीयो वर्गः—

जीमूतकः कण्टफला गरागरी वेणी सहा कोशफला च कटुफला । घोरा
कदम्बा विषहा च कर्कटी स्याद्देवदाली खलु सारमूषिका ॥ २४३ ॥ वृत्तकोशा
विषघ्नी च दाली लोमशपत्रिका । तुरङ्गिका च तर्कारी नाम्नामेकोनविंशतिः ॥
॥ २४४ ॥

गुणाः—देवदाली तु तिक्तोष्णा कटुः पाण्डुकफापहा । दुर्नामश्वासकासघ्नी
कामलाभूतनाशिनी ॥ २४५ ॥

(५६) त्रपुसम् ।

त्रपुसं कटुकं तिक्तं विपाण्डुर्हस्तिपर्णिनी । दीर्घपर्णी मूत्रफला लता कर्कटि-
काऽपि च ॥ १७५ ॥

गुणाः—त्रपुसं छर्दिहृत्प्रोक्तं मूत्रवास्तिविशोधनम् ।

राजनिघण्टौ मूलकादिः सप्तमो वर्गः—

त्रपुसी पीतपुष्पी कण्टालुस्त्रपुसकर्कटी । बहुफला कोशफला सा तुन्दिल-
फला मुनिः ॥ २४६ ॥

गुणाः—स्यात्रपुसीफलं रुच्यं मधुरं शिशीरं गुरु । भ्रमपित्तविदाहार्तिवा-
न्तिहृद्बहुमूत्रदम् ॥ २४७ ॥

उर्वारुः (त्रपुसविशेषः) ॥ ३४ ॥

* उर्वारुः कर्कटी प्रोक्ता व्यालपत्रा च लोमशा । *स्थूला तोयफला चैव
हस्तिदन्तफला मुनिः ॥ १७६ ॥

गुणाः—*उर्वारुकं पित्तहरं सुशीतलं मूत्रामयघ्नं मधुरं रुचिप्रदम् । *संता-
पमूर्च्छापहरं सुतृप्तिदं वातप्रकोपघ्नं घनं तु सेवितम् ॥ १७७ ॥

राजनिघण्टौ मूलकादिः सप्तमो वर्गः—

॥ * * ॥ २४८ ॥ * * ॥ २४९ ॥

वालुकम् (त्रपुसाविशेषः) ॥ ३५ ॥

वालुकं काण्डकं वालु तच्छीतं मधुरं गुरु ।

गुणाः—रक्तपित्तहरं भेदि लघूष्णं पक्वमशिकृत् ॥ १७८ ॥

राजनिघण्टौ मूलकादिः सप्तमो वर्गः—

अथ वालुकी बहुफला स्निग्धफला क्षेत्रकर्कटी क्षेत्ररुहा । मधुरफला शार-
दिका क्षुद्रेर्वारुश्च पीतपुष्पीका ॥ २५० ॥

गुणाः—वालुकी मधुरा शीताध्मानहृद्या श्रमापहा । पित्तप्रशमनी रुच्या
कुरुते कासपीनसौ ॥ २५१ ॥

राजनिघण्टौ मूलकादिः सप्तमो वर्गः—

कर्कटी (त्रपुसविशेषः) ॥ ३६ ॥

अथ कर्कटी कटुदला छर्दासनीका च पीतसा मूत्रफला । त्रपुसी च हस्ति
पर्णी लोमशकण्टा च मूत्रला नागमिता ॥ २५२ ॥

१ क. छर्दाफणी । ग. छर्दासनी । झ. छर्दासनी । २ ट. पाचहरं तु । ३ ट. बहुकण्टा ।

गुणाः—कर्कटी मधुरा शीता त्वक्त्तिका कफपित्तजित् । रक्तदोषकरा पक्वा
मूत्ररोधातिनाशनी ॥ २५३ ॥ मूत्रावरोधशमनं बहुमूत्रकारि कृच्छ्राश्मरीप्रश-
मनं विनिहन्ति पित्तम् । वान्तिश्रमघ्नबहुदाहनिवारि रुच्यं श्लेष्मापहं लघु च
कर्कटिकाफलं स्यात् ॥ २५४ ॥

राजनिघण्टौ मूलकादिः सप्तमो वर्गः—

षड्भुजा (त्रपुसविशेषः) ॥ ३७ ॥

अथ षड्भुजा मधुफला षडेखा वृत्तकर्कटी तिक्ता । तिक्तफला मधुपाका
वृत्तेर्वारुश्च षण्मुखा नवधा ॥ २५५ ॥

गुणाः—तिक्तं बाल्ये तदनु मधुरं किञ्चिदम्लं च पाके निष्पक्वं चेत्तदमृत-
समं तर्पणं पुष्टिदायि । वृष्यं दाहश्रमविशमनं मूत्रवृद्धिं च धत्ते पित्तोन्मादाप-
हरकफदं षड्भुजं वीर्यकारि ॥ २५६ ॥

शीर्णवृत्तम् (त्रपुसविशेषः) ॥ ३८ ॥

शीर्णवृत्तं चित्रफलं विचित्रं पीतवर्णकम् ।

गुणाः—शीर्णवृत्तं लघु स्वादु भेद्युष्णं वह्निपित्तकृत् ॥ १७९ ॥

राजनिघण्टौ मूलकादिः सप्तमो वर्गः—

मृगाक्षी (त्रपुसविशेषः) ॥ ३९ ॥

मृगाक्षी शतपुष्पा च मृगेर्वारुर्मृगादनी । चित्रवल्ली बहुफला कपिलाक्षी
मृगेक्षणा ॥ २५७ ॥ चिन्ना चित्रफला पथ्या विचिन्ना मृगचिर्भिता । मरुजा
कुम्भसी देवी कटूफला लघुचिर्भिता ॥ २५८ ॥ सेन्दिनी च महादेवी ज्ञेया
चैकोनविंशतिः ।

गुणाः—मृगाक्षी कटुका तिक्ता पाकेऽम्ला वातनाशनी । पित्तकृत्पीनस-
हरा दीपनी रुचिकृत्परा ॥ २५९ ॥

राजनिघण्टौ मूलकादिः सप्तमो वर्गः—

चीणाकर्कटी । (त्रपुसविशेषः) ॥ ४० ॥

चीणाकर्कटिका ज्ञेया बीजकर्कटिका तथा । सुदीर्घा राजिलफला बाणैः
कुलककर्कटी ॥ २६० ॥

गुणाः—चीणाकर्कटिका रुच्या शिशिरा पित्तनाशनी । मधुरा तृप्तिदा हृद्या
दाहशोषापहारिणी ॥ २६१ ॥

चिर्भटम् । (त्रपुसविशेषः) ॥ ४१ ॥

- चिर्भटं धेनुदुग्धं च ज्ञेयं गोरक्षकर्कटी ।
- गुणाः—चिर्भटं मधुरं रूक्षं गुरु पित्तकफापहम् ॥ १८० ॥
राजनिघण्टौ मूलकादिः सप्तमो वर्गः—

स्याच्चिर्भटा सुचित्रा चित्रफला क्षेत्रचिर्भटा पाण्डुफला । पथ्या च रोच-
नफला चिर्भटिका कर्कटी ग्रहसंख्या ॥ २६२ ॥

- गुणाः— बाल्ये तिक्ता चिर्भटा किञ्चिदम्ला गौल्योपेता दीपनी सा च पाके ।
शुष्का रूक्षा श्लेष्मवातारुचिघ्नी जाड्यघ्नी सा रोचनी दीपनी च ॥ २६३ ॥

राजनिघण्टौ गुडूच्यादिस्तृतीयो वर्गः—

गोपालकर्कटी । (त्रपुसविशेषः) ॥ ४२ ॥

गोपालकर्कटी वन्या गोपकर्कटिका तथा । क्षुद्रेर्वारुः क्षुद्रफला गोपाली
क्षुद्रचिर्भटा ॥ २६४ ॥

- गुणाः—गोपालकर्कटी शीता मधुरा पित्तनाशनी । मूत्रकृच्छ्राश्मरीमेहदाहशो-
षनिवर्तनी ॥ २६५ ॥

डङ्गरी । (त्रपुसविशेषः) ॥ ४३ ॥

*डङ्गरी डाङ्गरी चैव दीर्घोर्वारुश्च डङ्गरिः । *डाङ्गरी नागशुण्डी च गजद-
न्तफला मुनिः ॥ १८१ ॥

- गुणाः—*डङ्गरी शीतला रुच्या दाहपित्तास्रदाषजित् । *शोषहृत्तर्पणी
गौल्या जाड्यहा मूत्ररोधनुत् ॥ १८२ ॥

राजनिघण्टौ मूलकादिः सप्तमो वर्गः—

** ॥ २६६ ॥

गुणाः—** ॥ २६७ ॥

बालं डाङ्गरिकं फलं समुधुरं शीतं च पित्तापहं तृष्णादाहनिबर्हणं च रुचि-
कृत्संतर्पणं पुष्टिदम् । वीर्योन्मेषकरं बलप्रदमिदं भ्रान्तिश्रमध्वंसनं पक्वं चेत्कुरुते
तदेव मधुरं तृडदाहरक्तं गुरु ॥ २६८ ॥

कूष्माण्डिका । (त्रपुसविशेषः) ॥ ४४ ॥

कूष्माण्डिका कुम्भफला तथा स्थिरफला मता । कूष्माण्डी सोमसृष्टा च
पीतिका च बृहत्फला ॥ १८३ ॥

गुणाः—बल्लीफलानां प्रवरं कूष्माण्डं वातपित्तजित् । बस्तिशुद्धिकरं वृष्यं हृद्यं चेतोविकारजित् ॥ १८४ ॥

राजनिघण्टौ मूलकादिः सप्तमो वर्गः—

कर्कोटिका च कूष्माण्डी कुम्भाण्डी तु बृहत्फला । सुफला स्यात्कुम्भफला नागपुष्पफला मुनिः ॥ २६९ ॥

गुणाः—मूत्राघातहरं प्रमेहशमनं कृच्छ्राश्मरीच्छेदनं विण्मूत्रग्लपनं तृषार्तिशमनं जीर्णाङ्गपुष्टिप्रदम् । वृष्यं स्वादुतरं त्वरोचकहरं बल्यं च पित्तापहं कूष्माण्डं प्रवरं वदन्ति भिषजो बल्लीफलानां पुनः ॥ २७० ॥

राजनिघण्टौ मूलकादिः सप्तमो वर्गः—

मांसलफलः । (त्रपुसविशेषः) ॥ ४५ ॥

मांसलफलः कलिङ्गश्चित्रफलश्चित्रवल्लिकश्चित्रः । मधुरफलो वृत्तफलो घृणाफलो मांसलो नवधा ॥ २७१ ॥

गुणाः—कलिङ्गे मधुरः शीतः पित्तदाहश्रमापहः । वृष्यः संतर्पणो बल्यो वीर्यपुष्टिविवर्धनः ॥ २७२ ॥

वन्ध्यकर्कोटकी । (त्रपुसविशेषः) ॥ ४६ ॥

वन्ध्यकर्कोटकी देवी मनोज्ञा च कुमारिका । नागारिः सर्पदमनी विषकण्टकिनी तथा ॥ १८५ ॥ विज्ञेया नागदमनी सर्वभूतप्रमर्दिनी । व्याघ्रपादप्रजा चैव ज्ञेया योगीश्वरी तथा ॥ १८६ ॥

गुणाः—नागारिर्लूताविषजिद्धन्ति श्लेष्मविषद्वयम् ।

राजनिघण्टौ गुडूच्यादिस्तृतीयो वर्गः—

वन्ध्या देवी वन्ध्यकर्कोटकी स्यान्नागारातिर्नागहन्त्री मनोज्ञा । पथ्या दिव्या पुत्रदात्री सुकन्दा श्रीकन्दा सा कन्दबल्लीश्वरी च ॥ २७३ ॥ सुगन्धा सर्पदमनी विषकण्टकिनी वरा । कुमारी विषहन्त्री च नाम्नामित्यूनविंशतिः ॥ २७४ ॥

गुणाः—वन्ध्यकर्कोटकी तिक्ता कटूष्णा च कफापहा । स्थावरादिविषघ्नी च शस्यते सा रसायने ॥ २७५ ॥

कर्कोटकी । (त्रपुसविशेषः) ॥ ४७ ॥

कर्कोटकी स्वादुफला मनोज्ञा च कुमारिका । अवन्ध्या चैव देवी च विषप्रशमनी तथा ॥ १८७ ॥

गुणाः—कर्कोटकीयुगं तिक्तं हन्ति श्लेष्माविषद्वयम् । मधुना च शिरोरोगे कन्दस्तस्याः प्रशस्यते ॥ १८८ ॥

राजनिघण्टौ मूलकादिः सप्तमो वर्गः—

कर्कोटकी स्वादुफला मनोज्ञा च मनस्विनी । बोधना वन्ध्यकर्कोटी देवी कण्टफलाऽपि च ॥ २७६ ॥

गुणाः—कर्कोटकी कटूष्णा च तिक्ता विषविनाशनी । वातघ्नी पित्तहृच्चैव दीपनी रुचिकारिणी ॥ २७७ ॥

राजनिघण्टौ मूलकादिः सप्तमो वर्गः—

करका । (त्रपुसविशेषः) ॥ ४८ ॥

करका कारवल्ली च चीरिपत्रः करिल्लका । सूक्ष्मवल्ली कण्टफला पीतपुष्पाऽम्बुवल्लिका ॥ २७८ ॥

गुणाः—कारवल्ली सुतिक्तोष्णा दीपनी कफवातजित् । अरोचकहरा चैव रक्तदोषकरी च सा ॥ २७९ ॥

कुडुहुञ्ची । (त्रपुसविशेषः) ॥ ४९ ॥

कुडुहुञ्ची श्रीफलिका प्रतिपत्रफला च सा । शुभ्रवी कारवी चैव प्रोक्ता बहुफला तथा ॥ २८० ॥ क्षुद्रकारलिका प्रोक्ता ज्ञेया कन्दलता तथा । क्षुद्रादिकारवल्ली च प्रोक्ता सा च नवाह्वया ॥ २८१ ॥

गुणाः—कुडुहुञ्ची कटुरूष्णा तिक्ता रुचिकारिणी च दीपनदा । रक्तानिलदोषकरी पथ्याऽपि च सा फले प्रोक्ता ॥ २८२ ॥ कारलीकन्दमर्शोघ्नं मलरोधविशोधनम् । योनिनिर्गतदोषघ्नं गर्भस्रावविषापहम् ॥ २८३ ॥

(५७) धामार्गवः ।

धामार्गवः कोशफला राजकोशातकी तथा । कर्कोटकी पीतपुष्पा महाजाली निरुच्यते ॥ १८९ ॥ महाकोशातकी धन्या हस्तिघोषा महाफला ।

गुणाः—धामार्गवो गदेष्विष्टः स्थिरेषु च महत्सु च । कोशातकी सुतिक्तोष्णा पक्वामांशयशोधिनी ॥ १९० ॥ कासगुल्मोदरगरे वातश्लेष्माशयस्थिते । कफे च कण्ठवक्त्रस्थे कफसंचयनेषु च ॥ १९१ ॥ अन्या स्वादुस्त्रिदोषघ्नी ज्वरस्यान्ते हिता स्मृता ।

राजनिघण्टौ मूलकादिः सप्तमो वर्गः—

हस्तिकोशातकी त्वन्या बृहत्कोशातकी तथा । महाकोशातकी वृत्ता ग्राम्य-
कोशातकी शराः ॥ २८४ ॥

गुणाः—हस्तिकोशातकी स्निग्धा मधुराऽऽध्मानवातकृत् । वृष्या कृमिकरी
चैव व्रणसंरोपणी च सा ॥ २८५ ॥

कोशातकी (धामार्गवविशेषः) ॥ ५० ॥

कोशातकी कृतच्छिद्रा जालिनी कृतवेधनी । क्ष्वेडा सुतिक्ता घण्टाली
मृदङ्गफालिका मता ॥ १९२ ॥

गुणाः—क्ष्वेडस्तिक्तः कटुस्तीक्ष्णोऽपगाढश्च प्रशस्यते । कुष्ठपाण्डामयप्लीह-
शोफगुल्मगरादिषु ॥ १९३ ॥

राजनिघण्टौ गुडूच्यादिस्तृतीयो वर्गः—

कोशातकी कृतच्छिद्रा जालिनी कृतवेधना । क्ष्वेडा सुतिक्ता घण्टाली
मृदङ्गफालिनी तथा ॥ २८६ ॥

गुणाः—कोशातकी तु शिशिरा कटुकाऽल्पकषायका । पित्तवातकफघ्नी
च मलाध्मानविशोधिनी ॥ २८७ ॥

अन्यच्च—राजनिघण्टौ मूलकादिः सप्तमो वर्गः—

कोशातकी स्वादुफला सुपुष्पा कर्कोटकी स्यादपि पीतपुष्पा । धाराफला
दीर्घफला सुकोशा धामार्गवः स्यान्नवसंज्ञकोऽयम् ॥ २८८ ॥

गुणाः—धाराकोशातकी स्निग्धा मधुरा कफपित्तनुत् । ईषद्वातकरी पथ्या
रुचिकृद्बलवीर्यदा ॥ २८९ ॥

(५८) अश्मन्तकः ।

अश्मन्तकश्चन्द्रकस्तु कुशली चाम्लपत्रकः । श्लक्ष्णस्त्वग्वालुकापर्णः स्मृतो
यमलपत्रकः ॥ १९४ ॥

गुणाः—अश्मन्तकः कषायस्तु हिमः पित्तकफापहः । कषायः शीतसंग्राही
कफपित्तास्रदोषनुत् ॥ १९५ ॥

राजनिघण्टौ प्रभद्रादिर्नवमो वर्गः—

अश्मन्तकश्चन्द्रकश्च कुदालश्चाम्लपत्रकः । अश्मान्तश्चन्द्रकशफरी शिलान्तश्चा-
म्बुदः स्मृतः ॥ २९० ॥ पाषाणान्तक इत्युक्तो वह्निचन्द्रमिताह्वयः ॥ २९१ ॥

गुणाः—अश्मन्तकः स्यान्मधुरः कषायः सुशीतलः पित्तहरः प्रमेहजित् ।
विदाहतृष्णाविषमज्वरापहो विषार्तिविच्छर्दिहरश्च भूतजित् ॥ २९२ ॥

१ झ. °कश्चन्द्र° । त. °कश्चन्द्र° । २ क. ख. व. ड. च. °पत्रः स्मृ° । ३ ट. °श्चे-
न्द्रक° । ४ झ. °न्दुकुश्च ।

(५९) कोविदारः ।

कोविदारः काञ्चनारः कुद्दालः कुण्डली कुली । ताम्रपुष्पश्चमरिको महाय-
मलपत्रकः ॥ १९६ ॥

गुणाः—कोविदारः कषायस्तु संग्राही व्रणरोपणः । गण्डमालागुदभ्रंशशमनः
कुष्ठकेशहा ॥ १९७ ॥

राजनिघण्टौ करवीरादिर्दशमो वर्गः—

कोविदारः काञ्चनारः कुद्दालः कनकारकः । कान्तपुष्पश्च करकः कान्तारो
यमलच्छदः ॥ २९३ ॥ पीतपुष्पः सुवर्णारो गिरिजः काञ्चनारकः । युग्मपत्रो
महापुष्पः स्याच्चतुर्दशधाभिधः ॥ २९४ ॥

गुणाः—कोविदारः कषायः स्यात्संग्राही व्रणरोपणः । दीपनः कफवातघ्नो
मूत्रकृच्छ्रनिवर्हणः ॥ २९५ ॥

(६०) आवर्तकी । (विषाणिका)

आवर्तकी तिन्दुकिनी विभाण्डी पीतकीलका । चर्मरङ्ग पीतपुष्पा महा-
जाली निरुच्यते ॥ १९८ ॥

गुणाः—आवर्तकी च कुष्ठघ्नी सोर्ध्वाधोदोषनाशनी । कषाया शीतला वृष्या
त्रिदोषघ्न्यतिसारजित् ॥ १९९ ॥ शोफगुल्मोदरानाहकृमिजालविनाशिनी ।

राजनिघण्टौ गुडूच्यादिस्तृतीयो वर्गः—

आवर्तकी तिन्दुकिनी विभाण्डी विषाणिका रङ्गलता मनोज्ञा । सा रक्तपुष्पी
महदादिजाली सा पीतकीलाऽपि च चर्मरङ्गा ॥ २९६ ॥ वामावर्ता च संप्रोक्ता
भूसंख्या शशिसंयुता ।

गुणाः—आवर्तकी कषायाम्ला शीतला पित्तहारिणी ॥ २९७ ॥

(६१) शणपुष्पी । (षणपुष्पी, सणपुष्पी, खिलिहिला, शणबीजा)

शणपुष्पी बृहत्पुष्पी सा चोक्ता शणघण्टिका । महोशणो माल्यपुष्पी
वमनी कटुतिक्तका ॥ २०० ॥

गुणाः—शणपुष्पी रसे तिक्ता वमनी कफपित्तजित् । वातघ्नी कण्ठहृद्रोग-
मुखरोगविनाशिनी ॥ २०१ ॥

राजनिघण्टौ शताह्वादिश्चतुर्थो वर्गः—

१ झ. °दारोऽथ कुद्दालः कुम्भारः कु° । २ क. ड. °ष्पश्चाम° । ३ क. ड. च. षणपुष्पी ।
४ क. °क्ता षण° । ५ क. भ °हाशनो मा° ।

शणपुष्पी बृहत्पुष्पी शणिका शणघण्टिका । पीतपुष्पी स्थूलफला लोमशा
माल्यपुष्पिका ॥ २९८ ॥

गुणाः—शणपुष्पी रसे तिक्ता कषाया कफवातजित् । अजीर्णज्वरदोषघ्नी
वमनी रक्तदोषनुत् ॥ २९९ ॥

राजनिघण्टौ शताह्वादिश्वतुर्थो वर्गः—

सूक्ष्मपुष्पा (शणपुष्पीविशेषः) ॥ ५१ ॥

द्वितीयाऽन्या सूक्ष्मपुष्पा स्यात्क्षुद्रशणपुष्पिका । विष्टिका सूक्ष्मपर्णी च
बाणाह्वा सूक्ष्मघण्टिका ॥ ३०० ॥

गुणाः—शणपुष्पी क्षुद्रतिक्ता वैम्या रसनियामिका । तृतीयाऽन्या वृत्तपर्णी
श्वेतपुष्पा महासिता । सा महाश्वेतघण्टी च सा महाशणपुष्पिका ॥ ३०१ ॥
महाश्वेता कषायोष्णा शस्ता रसनियामिका ।

(६२) विम्बी ।

विम्बी रक्तफला तुण्डी तुण्डिकेरफला च सा । ओष्ठोपमफला गौह्ला
पीलुपर्णी च तुण्डिका ॥ २०२ ॥

गुणाः—तुण्डिका कफपित्तास्रशोफपाण्डुज्वरापहा । श्वासकासापहं स्तन्यं
फलं वातकफापहम् ॥ २०३ ॥ विम्बीफलं स्वादु शीतं स्तम्भनं लेखनं गुरु ।
पित्तास्रदाहशोफघ्नं वाताध्मानविवन्धकृत् ॥ २०४ ॥

राजनिघण्टौ गुडूच्यादिस्तृतीयो वर्गः—

तिक्ततुण्डी तु तिक्ताख्या कटुका कटुतुण्डिका । विम्बी च कटुतिक्तादि-
तुण्डीपर्यायगा च सा ॥ ३०२ ॥

गुणाः—कटुतुण्डी कटुस्तिक्ता कफवान्तिविषापहा । अरोचकास्रपित्तघ्नी
सदा पथ्या च रोचनी ॥ ३०३ ॥

राजनिघण्टौ मूलकादिः सप्तमो वर्गः—

अथ भवति मधुरबीम्बी मधुविम्बी स्वादुतुण्डिका तुण्डी । रक्तफला रुचि-
रफला सोष्णफला पीलुपर्णी च ॥ ३०४ ॥

गुणाः—विम्बी तु मधुरा शीता पित्तश्वासकफापहा । असृग्ज्वरहरा रम्या
कासजिद्गृहविम्बिका ॥ ३०५ ॥

१ ज. वन्या । २ क. ड. च. केशफ° । ३ क. ड. कोष्णा । ख. च. कोह्ला । ४ क.
ख. ड. च. °त्तास्रशो° । ५ क. °लं स्तन्यकरं स्वादुकासातिबुद्धिजित् । पि° ।

(६३) हरीतकी । (त्रिफलान्तर्गता)

*हरीतक्य+भया पथ्या प्रपथ्या पूतनाऽमृता । जयाऽव्यथा हैमवती वयस्था
चेतकी शिवा ॥ २०५ ॥ प्राणदा नन्दिनी चैव रोहिणी विजया च सा ॥

गुणाः—xकषायाऽम्ला च कटुका तिक्ता मधुरसान्विता । इति पञ्चरसा
पथ्या लवणेन विवर्जिता ॥ २०६ ॥ अम्लभावाज्जयेद्वातं पित्तं मधुरतिक्तकात् ।
कफं रूक्षकषायत्वाच्चिदोषघ्नी ततोऽभया ॥ २०७ ॥ प्रपथ्या लेखनी लघ्वी
मेध्या चक्षुर्हिता सदा । मेहकुष्ठव्रणच्छर्दिशोफवातास्रकृच्छ्रजित् ॥ २०८ ॥
वातानुलोमनी हृद्या सेन्द्रियाणां प्रसादनी । संतर्पणकृतान्‌रोगान्‌प्रायो हन्ति
हरीतकी ॥ २०९ ॥ तृष्णायां मुखशोषे च हनुस्तम्भे गलग्रहे । नवज्वरे तथा
क्षीणे गर्भिण्यां न प्रशस्यते ॥ २१० ॥ हरस्य भवने जाता हरीता च स्वभा-
वतः । सर्वरोगांश्च हरते तेन ख्याता हरीतकी ॥ २११ ॥

राजनिघण्टुवाग्नादिरेकादशो वर्गः—

* 'भावप्रकाशे'—सुधर्मायां गतो विष्णुः सुरासुरसमावृतः । पपौ सुधां स्वयं
तस्मात्पतिताः सप्त बिन्दवः ॥ १ ॥ ततो हरीतकी जाता सप्तवा लोमहर्षदा । अभया
चेतकी पथ्या पूतना च हरीतकी । जया हैमवती चैव प्रोक्ताः सप्त इमाः शिवाः ॥ २ ॥
+ 'अभया' व्यङ्गुला ज्ञेया सूक्ष्मवर्णा गुरुस्तथा । त्रिरेखा वर्तुला रूक्षा कफहृद्देवनी स्मृता ॥ ३ ॥
'चेतकी' पूर्वदेशे स्याद्द्विस्तव्याधिविनाशिनी । दशाङ्गुलैकरेखा च देवानामपि दुर्लभा ॥ ४ ॥
'पथ्या' मागधदेशे स्याद्द्विस्तव्याधिविनाशिनी । पचाङ्गुला चतूरेखा कीर्तिता च रसायनी ॥ ५ ॥
'पूतना' सप्तकोणान्ता सिंहलद्वीपजा मता । आयुष्या सा हरा शुभ्रा नामतश्च षडङ्गुला ॥ ६ ॥
'हरीतकी' वनोद्भूता सर्वोदरविनाशिनी । मूत्रकृच्छ्राश्मरीमेहवातपित्तकफापहा ॥ ७ ॥
'जया' सिन्धुद्भवा ज्ञेया गुल्मघ्नीहविनाशिनी । रक्तातिसारपित्तघ्नी दीपनी कफहृत्परा ॥ ८ ॥
क्षुद्रा 'हैमवती' प्रोक्ता बालव्याधिविनाशिनी । नेत्ररोगे प्रशस्ता च सर्वामयविनाशिनी ॥ ९ ॥

x 'आत्रेयसंहितायाम्' अभया द्व्यङ्गुला प्रोक्ता पूतना चतुरङ्गुला । सार्धाङ्गुला
च जीवन्ती चेतकी स्यात्षडङ्गुला ॥ १ ॥ चेतकी द्विविधा प्रोक्ता कृष्णा शुक्ला च
वर्णतः । षडङ्गुला हिता प्रोक्ता शुक्ला चैकाङ्गुला स्मृता ॥ २ ॥ श्रेष्ठा कृष्णा समा-
ख्याता रेचनार्थे जिगीषुणा । चेतकीवृक्षशाखायां यावत्तिष्ठन्ति तां पुनः ॥ ३ ॥ भिन्द-
न्ति पशुपक्ष्याद्या नराणां कोऽत्र विस्मयः । चेतकीं यावद्विधृत्य हस्ते तिष्ठति मानवः ॥ ४ ॥
तावद्भिनात्ति रोगांस्तु प्रभावान्नात्र संशयः । नृपाणां सुकुमाराणां तथा भेषजविद्विषां ॥ ५ ॥
कृशानां हितमेवं स्यात्सुखोपायविरेचनम् । हरीतकीं दरिद्राणामनपायरसायनम् ॥ ६ ॥
पथ्यस्यान्तेऽथवा चाऽऽदौ भक्षेच्चाऽऽमयनाशिनीम् ।

x 'ग्रन्थान्तरे'—ग्रीष्मे तुल्यगुडां ससैन्धवयुतां मेघाम्बुनद्धाम्बरे तुल्यां शर्कर-
या शरद्यमलया शुष्क्या तुषाराङ्गणे ॥ पिप्पल्या शिशिरे वसन्तसमये क्षौद्रेण संमि-
श्रितां राजन्प्राप्य हरीतकीमिव गदा नश्यन्तु ते शत्रवः ॥ १ ॥ हरीतकी रसायनी
समीररक्तनाशिनी । वरा स्वराशिदीपनी त्रिदोषशूलनाशिनी ॥ २ ॥

हरीतकी हैमवती जयाऽभया शिवाऽव्यथा चेतनिका च रोहिणी । पश्या
प्रपश्याऽपि च पूतनाऽमृता जीवप्रिया जीवनिका भिषग्वरा ॥ ३०६ ॥
जीवन्ती प्राणदा जीव्या कायस्था श्रेयसी च सा । देवी दिव्या च विजया
वह्निनेत्रमिताभिधा ॥ ३०७ ॥

गुणा—हरीतकी पञ्चरसा च रेचनी कोष्ठामयघ्नी लवणेन वर्जिता । रसा-
यनी नेत्ररुजापहारिणी त्वगामयघ्नी किल रोगवाहिनी ॥ ३०८ ॥ अन्यच्च—
बीजारिथितिका मधुरा तदन्तस्त्वग्भागतः सा कटुरुष्णवीर्या । मांसांशतश्चा-
म्लकपाययुक्ता हरीतकी पञ्चरसा स्मृतेयम् ॥ ३०९ ॥ हरीतकीभेदाः—हरीतक्य-
मृतोत्पन्ना सप्तभेदैरुदीरिता । तस्या नामानि वर्णाश्च वक्ष्याम्यथ यथाक्रमम् ।
॥ ३१० ॥ विजया रोहिणी चैव पूतना चामृताऽभया । जीवन्ती चेतनी
चेति नाम्ना सप्तविधा मता ॥ ३११ ॥ अलाबुनाभिर्विजया सुवृत्ता
रोहिणी मता । स्वल्पत्वक्पूतना ज्ञेया स्थूलमांसाऽमृता स्मृता ॥ ३१२ ॥
पञ्चास्रा चाभया ज्ञेया जीवन्ती स्वर्णवर्णभाक् । त्र्यस्रां तु चेतकीं
विद्यादित्यासां रूपलक्षणम् ॥ ३१३ ॥ विन्ध्याद्रौ विजया हिमाचलभवा
स्याच्चेतकी पूतना सिन्धौ स्यादथ रोहिणी तु विजया जाता प्रतिस्थानके ।
चम्पायाममृताऽभया च जनिता देशे सुराष्ट्राह्वये जीवन्ती च हरीतकी निग-
दिता सप्तभेदा बुधैः ॥ ३१४ ॥ सर्वप्रयोगे विजया च रोहिणी क्षतेषु लेपेषु
तु पूतनोदिता । विरेचने स्यादमृता गुणाधिका जीवन्तिका स्यादिह जीर्ण-
रोगजित् ॥ ३१५ ॥ स्याच्चेतकी सर्वरुजापहारिका नेत्रामयघ्नीमभयां वदन्ति ।
इत्थं यथायोगमियं प्रयोजिता ज्ञेया गुणाढ्या न कदाचिदन्यथा ॥ ३१६ ॥
चेतकी च धृता हस्ते याधत्तिष्ठति देहिनः । तावद्विरेचते वेगात्तत्प्रभावान्न
संशयः ॥ ३१७ ॥ सप्तानामपि जातीनां प्रधानं विजया स्मृता । सुखप्रयोग-
सुलभा सर्वव्याधिषु शस्यते ॥ ३१८ ॥ क्षिप्ताऽप्सु निमज्जति या सा ज्ञेया
गुणवती भिषग्वर्यैः । यस्या यस्या भूयो निमज्जनं सा गुणाढ्या स्यात् ॥ ३१९ ॥
हस्ते प्रसभं व्याधीन्भूयस्तरति यद्वपुः । हरीतकी तु सा प्रोक्ता तत्र कीर्त्ति-
वाचकः ॥ ३२० ॥ हरीतकी तु तृष्णायां हनुस्तम्भे ग्रलग्रहे । शोषे नवञ्चरे
जीर्णे गुर्विण्यां नैव शक्यते ॥ ३२१ ॥

(६४) विभीतकः (त्रिफलान्तर्गतः)

विभीतकः कर्षफलो वासन्तोऽक्षः कलिद्रुमः । संवर्तको भूतवासः कल्को
हार्यो बहेडकः ॥ २१२ ॥

गुणाः—विभीतकः कटुः पाके लघुवैस्वर्याजित्सरः । कासाक्षिवक्त्ररोगघ्नः
केशवृद्धिकरः परः ॥ २१३ ॥ अन्यच्च—विभीतकं कषायं च कृमिवैस्वर्याजि-
त्सरम् । चक्षुष्यं कटुरूक्षोष्णं पाके स्वादु कफास्रजित् ॥ २१४ ॥

राजनिघण्टावाम्नादिरेकादशो वर्गः—

विभीतकस्तैलफलो भूतवासः कल्किद्रुमः । संवर्तकस्तु वासन्तः कल्किवृक्षो
बहेडकः ॥ ३२२ ॥ हार्यः कर्षफलः कल्किधर्मघ्नोऽक्षोऽनिलघ्नकः । विभीत-
कश्च कासघ्नः स प्रोक्तः षोडशाह्वयः ॥ ३२३ ॥

गुणाः—विभीतकः कटुरितक्तः कषायोष्णः कफापहः । चक्षुष्यः पलितघ्नश्च
विपाके मधुरो लघुः ॥ ३२४ ॥

(६५) वयस्था (भरणी) (त्रिफलान्तर्गता)

वयस्थाऽऽमलकं वृष्यं जातीफलरसं शिवम् । धात्रीफलं श्रीफलं च तथाऽ-
मृतफलं स्मृतम् ॥ २१५ ॥

गुणाः—*कषायं कटु तिक्तोष्णं स्वादु चाऽऽमलकं हिमम् । रसं त्रिदोषह-
द्वृष्यं ज्वरघ्नं च रसायनम् ॥ २१६ ॥ हन्ति वान्तं तदम्लत्वात्पित्तं माधुर्यशै-
त्यतः । कफं रूक्षकषायत्वात्फलं धात्र्यास्त्रिदोषजित् ॥ २१७ ॥

राजनिघण्टावाम्नादिरेकादशो वर्गः—

आमलकी वयस्था च श्रीफला धात्रिका तथा । अमृता च शिवा शान्ता
शीताऽमृतफला तथा ॥ ३२५ ॥ जातीफला च धात्रेयी ज्ञेया धात्रीफला
तथा । वृष्या वृत्तफला चैव रोचनी च चतुर्दश ॥ ३२६ ॥

गुणाः—आमलकं कषायाम्लं मधुरं शिशिरं लघु । दाहपित्तवर्माहेशोफघ्नं
च रसायनम् ॥ ३२७ ॥ अन्यच्च—कटु मधुरकषायं किञ्चिदम्लं कफघ्नं रुचि-
करमतिशीतं हन्ति पित्तास्रतापम् । श्रमवमनविबन्धाध्मानविष्टम्भदोषप्रशमनम-
मृताभं चाऽऽमलक्याः फलं स्यात् ॥ ३२८ ॥

* ख. पुस्तके —

‘ आमलकं मधुराल्पकरं च वृष्टिकरं बहुशुक्रकरं च ।

शीतकरं सुपवित्रकरं च च्छर्दिहरं व्रणमेहहरं च ॥

शोषहरं बहुदोषहरं च मेहसमूत्रहरं च वरं च ।

केशकरं सुखरोगहरं च जीवितदीर्घकरं च वरं च ’ ॥

इति श्लोकद्वयमाधिकं दृश्यते ।

१ क. ङ. °लघुः शीतबलास्रजित् । का° । २ ग. °रः केशाक्षिकण्ठरोगघ्नः केशरङ्गकरः
सरः । अ° ।

प्राचीनामलकम् (वयस्थाविशेषः) ॥ ५२ ॥

प्राचीनामलकं प्राचीनारङ्गं रक्तकं मतम् ।

गुणाः—तत्पकं पित्तकफकृद्दुर्जरं गुरु वातजित् ॥ २१८ ॥

राजनिघण्टावाम्रादिरेकादशो वर्गः—

काष्ठधात्री । (वयस्थाविशेषः) ॥ ५३ ॥

अन्यत्राऽऽमलकं प्रोक्तं काष्ठधात्रीफलं तथा । क्षुद्रामलकमित्युक्तं क्षुद्रजाती-
फलं च तत् ॥ ३२९ ॥

गुणाः—काष्ठधात्रीफलं स्वादु कपायं कटुकं तथा । शीतं पित्तास्रदोषघ्नं
पूर्वोक्तमधिकं गुणैः ॥ ३३० ॥

राजनिघण्टावाम्रादिरेकादशो वर्गः—

कर्कटः । (वयस्थाविशेषः) ॥ ५४ ॥

कर्कटः कार्कटः कर्कः क्षुद्रधात्री च स स्मृतः । क्षुद्रामलकसंज्ञश्च प्रोक्तः कर्क-
फलश्च पट् ॥ ३३१ ॥

गुणाः—कार्कटं तु फलं रुच्यं कपायं दीपनं परम् । कफपित्तहरं ग्राहि
चक्षुष्यं लघु शीतलम् ॥ ३३२ ॥

(६६) आरग्वधः ।

आरग्वधो दीर्घफलो व्याधिहा चतुरङ्गुलः । आरेवतस्तथा कर्णी कर्णिका-
रोऽथ रेचनः ॥ २१९ ॥

गुणाः—आरग्वधो रसे तिक्तो गुरूष्णः कृमिशूलनुत् । कफोदरप्रमेहघ्नः
कृच्छ्रगुल्मत्रिदोषजित् ॥ २२० ॥

राजनिघण्टौ प्रभद्रादिर्नवमो वर्गः—

आरग्वधोऽन्यो मन्थानो रोचनश्चतुरङ्गुलः । हेमपुष्पो राजतरुः कण्डूघ्नश्च
ज्वरान्तकः ॥ ३३३ ॥ अरुजः स्वर्णपुष्पश्च स्वर्णद्रुः कुष्ठसूदनः । कर्णाभर-
णकः प्रोक्तो महाराजद्रुमः स्मृतः ॥ ३३४ ॥ कर्णिकारो महाद्रिः स्यात्प्रोक्त-
श्चैकोनविंशतिः ।

गुणाः—आरग्वधोऽतिमधुरः शीतः शूलापहारकः । ज्वरकण्डूकुष्ठमेहकफवि-
ष्टम्भनाशनः ॥ ३३५ ॥

कर्णिकारः (आरग्वधविशेषः) ॥ ५५ ॥

कर्णिकारो राजवृक्षः प्रग्रहः कृतमालकः । आरोग्यशिम्बी शम्याको व्याधि-
घातो व्यथान्तकः ॥ २२१ ॥

गुणाः—कृतमालो मधुः शीतः पित्तघ्नो मधुरः सरः । तत्फलं मधुरं बल्यं
वातपित्तामजित्सरम् ॥ २२२ ॥

राजनिघण्टौ प्रभद्रादिर्नवमो वर्गः—

अथ भवति कर्णिकारो राजतरुः प्रग्रहश्च कृतमालः । सुफलश्च परिव्याधो
व्याधिरिपुः पङ्क्तिर्बीजको वसुसंज्ञः ॥ ३३६ ॥

गुणाः—कर्णिकारो रसे तिक्तः कटूष्णः कफशूलहृत् । उदरकृमिमेहघ्नो व्रण-
गुल्मनिवारणः ॥ ३३७ ॥

(६७) दन्ती ।

दन्ती शीघ्रा निकुम्भा स्यादुर्पाचित्रा मकूलकः । तथोदुम्बरपर्णी च विशल्या
च गुणप्रिया ॥ २२३ ॥

गुणाः—दन्ती तीक्ष्णोष्णकटुका कफवातोदराञ्जयेत् । अर्शोव्रणाश्मरीशू-
लान्हन्ति दीपनशोधनी ॥ २२४ ॥

राजनिघण्टौ पिपल्यादिः षष्ठो वर्गः—

दन्ती शीघ्रा श्येनघण्टा निकुम्भी नागरफोता दन्तिनी चोपाचित्रा । भद्रा
रूक्षा रोचनी चानुकूला निःशल्या स्याद्वक्रदन्ता विशल्या ॥ ३३८ ॥ मधु-
पुष्पैरण्डफला भद्राण्येरण्डपात्रिका । उदुम्बरदला चैव तरुणी चाणुरेवती ॥ ३३९ ॥
विशोधनी च कुम्भी च ज्ञेया चाग्निकराह्वया ॥

गुणाः—दन्ती कटूष्णा शूलामत्वद्दोषशमनी च सा । अर्शोव्रणाश्मरीशू-
ल्यशोधनी दीपनी परा ॥ ३४० ॥

अरणी (दन्तीविशेषः) ॥ ५६ ॥

अरणी च वराङ्गी च तथैव च जयावहा । आवर्तकी केशरुहा तथैव
विषभद्रिका ॥ २२५ ॥

गुणाः—*दन्ती रसेषु तिक्तोष्णा शूलत्वद्दोषनाशिनी । कफवातोदरार्शांसि
हन्ति दीपनशोधनी ॥ २२६ ॥

* ग. पुस्तके—‘ दन्ती तीक्ष्णोष्णकटुका कफं चोदरं जयेत् ।

अर्शोव्रणाश्मरीशूलान्हन्ति दीपनपाचनी ’ ॥ इत्यर्थं श्लोको दृश्यते ।

राजनिघण्टौ पिप्पल्यादिः षष्ठो वर्गः—

अन्या दन्ती केशरुहा विषभद्रा जयावहा । आवर्तकी वराङ्गी च जयाङ्गा
भद्रदन्तिका ॥ ३४१ ॥

गुणाः—अन्या दन्ती कटूष्णा च रेचनी कृमिहा परा । शूलकुष्ठामदोपघ्नी
तन्द्रामयविनाशिनी ॥ ३४२ ॥

*रेचकः (दन्तीबीजम्) ॥ ५७ ॥

*रेचको जयपालश्च सारकस्तित्तिरीफलम् । दन्तीबीजं मलद्रावी निकुम्भो
बीजरेचकः ॥ २२७ ॥ कुम्भीबीजं निकुम्भा च बीजं तत्कुम्भिनीफलम् ॥

गुणाः—*जेपालः कटुरुष्णश्च कृमिहारी विरेचनः । *दीपनः कफवातघ्नो
जठरामयशोधनः ॥ २२८ ॥

राजनिघण्टौ पिप्पल्यादिः षष्ठो वर्गः—

*दन्तीबीजं मलद्रावि ज्ञेयं स्याद्धीजरेचनी ॥ ३४३ ॥ कुम्भीबीजं कुन्तिनी-
बीजसंज्ञं घण्टाबीजं दन्तिनीबीजमुक्तम् । बीजान्ताख्यं शोधनी चक्रदन्त्यो
वेदेन्द्राख्यं तन्निकुम्भश्च बीजम् ॥ ३४४ ॥

गुणाः—* * ॥ ३४५ ॥

(६८) द्रवन्ती ।

द्रवन्ती शम्बरी चित्रा न्यग्रोधा मूपिकाह्वया । प्रत्यक्श्रेणी विषा चण्डा
पुत्रैश्रेण्याखुपर्णिका ॥ २२९ ॥

गुणाः—द्रवन्ती ग्रहणीतृष्णात्रिदोषशमनी हिता । अभिच्छिन्नतनौ ग्रन्थ्यां
प्रमेहे जठरे गरे ॥ २३० ॥ कफपित्तामये पाण्डौ कृमिकोष्ठभगंदरे । द्रवन्ती
हृद्रोगहरा कफकृमिविनाशिनी ॥ २३१ ॥

राजनिघण्टौ पर्पटादिः पञ्चमो वर्गः—

द्रवन्ती शम्बरी चित्रा न्यग्रोधी शतमूलिका । प्रत्यक्श्रेणी वृषा चण्डा

*जयपालशोधनम्—वस्त्रे बद्ध्वा तु जेपालं गोमयस्थोदके न्यसेत् । पाचयेद्याममात्रं
तु जेपालः शुद्धतां व्रजेत् ॥ १ ॥ अन्यच्च—जेपालं निस्तुषं कृत्वा दुग्धे दोलायुते
पचेत् । अन्तर्जिह्वां परित्यज्य युञ्जीयाद्रसकर्माणि ॥ २ ॥ अन्यच्च—जेपालो रहितस्त्व-
गङ्कुररसज्ञाभिर्मले माहिषे निक्षिप्तसह्यहमुष्णतोयविमलः खल्वे सवासोर्दितः । लिप्तो नूतन-
खर्परेषु विगतस्नेहो रजःसंनिभो निम्बस्याम्बुनि भावितश्च बहुशः शुद्धो गुणाढ्यो भवेत् ॥ ३ ॥

१ इ. मूलका° । २ क. घ. ड. च. °त्रशङ्ग्याखु° ।

पत्रश्रेण्याखुकर्णिका ॥ ३४६ ॥ मूषकाह्लादिका कर्णी प्रतिपर्णी शिफा च सा ।

सहस्रमूली विक्रान्ता ज्ञेया स्याच्चतुरेकधा ॥ ३४७ ॥

• गुणाः—द्रवन्ती मधुरा शीता रसबन्धकरी परा । ज्वरघ्नी कृमिहा शूलश-
मनी च रसायनी ॥ ३४८ ॥

(६९) नीलिनी ।

नीलिनी नीलिका काला ग्राम्या तूणीविशोधनी । तुत्था श्रीफलिका मोचा
भारवाही च रञ्जनी ॥ २३२ ॥ + अन्यच्च—उपभूतः केशरुहः सहदेवोऽग्रप-
त्रकः । कीर्तनी विजया राज्ञी तथैव च जयावहा ॥ २३३ ॥

गुणाः—नीली तिक्ता रसे चोष्णा कटिवातकफापहा । केश्या विषोदरं
हन्ति वातासूक्कृमिनाशिनी ॥ २३४ ॥

राजनिघण्टौ शताह्लादिश्वतुर्थो वर्गः—

नीली नीला नीलिनी नीलपत्री तुत्था राज्ञी नीलिका नीलपुष्पी । काली
श्यामा शोधनी श्रीफला च ग्राम्या भद्रा भारवाही च मोचा ॥ ३४९ ॥
कृष्णा व्यञ्जनकेशी च रञ्जनी च महाफला । आसिता क्लीतनी नीलकेशी
चारटिका मता ॥ ३५० ॥ रन्धपुष्पा श्यामालिका रङ्गपत्री महाबला । स्थिर-
रङ्गा रङ्गपुष्पी स्यादेकविंशदाह्वया ॥ ३५१ ॥

गुणाः—नीली तु कटुतिक्तोष्णा केश्या कासकफामनुत् । मरुद्विषोदरव्या-
धिगुल्मजन्तुज्वरापहा ॥ ३५२ ॥

राजनिघण्टौ शताह्लादिश्वतुर्थो वर्गः—

महानीली (नीलिनीविशेषः) ॥ ५८ ॥

अन्या चैव महानीली अमला राजनीलिका । तुत्था श्रीफलिका मेला
केशार्हा भृशपत्रिका ॥ ३५३ ॥

गुणाः—महानीली गुणाढ्या स्याद्रङ्गश्रेष्ठा सुवीर्यदा । पूर्वोक्तनीलिकाऽऽ-
देश्या सगुणा सर्वकर्मसु ॥ ३५४ ॥

(७०) = स्नुक् ।

स्नुक् स्नुही च महावृक्षो गुडा निह्लिशपत्रकः । समन्तदुग्धा गण्डीरः
सीहुण्डो वज्रकण्टकः ॥ २३५ ॥

+ कपुस्तके—द्वितीया शरपुङ्खा च शताह्ला शतपत्रिका । रक्तापहा रक्तहारी द्वितीया नीलि-
संभवा ॥

गुणाः—नीलिका फलजन्तुधी विषजित्तिक्ता शुचिः । हृद्दोगवातगुल्मेषु पीहरोगे च योजयेत
इति पाठो दृश्यते ।

= स्नुक्क्षीरशोधनं पञ्चगव्येषु कार्यम् ।

१ क. ख. ग. ड. च. मेला ।

गुणाः—निहुडैङ्गे रसे तिक्तो गुरूष्णः कफवातजित् । दुष्टव्रणाश्मरीं हन्ति
तथा वातविशोधनः ॥ २३६ ॥ स्नुहीक्षीरं विपाध्मानं गुल्मोदरहरं परम् ।
स्नुही रसेषु तिक्ता च गुरूष्णा कफवातजित् ॥ २३७ ॥

राजनिघण्टौ शाल्मल्यादिरष्टमो वर्गः—

स्नुही सुधा महावृक्षः क्षीरी निस्त्रिंशत्त्रिका । शाखाकण्ठश्च गुण्डारुयः
सेहुण्डो वज्रकण्ठकः ॥ ३५५ ॥ बहुशाखो वज्रवृक्षो वातारिः क्षीरकाण्डकः ।
भद्रो व्याघ्रनखश्चैव नेत्रारिर्दण्डवृक्षकः ॥ ३५६ ॥ समन्तदुग्धो गण्डीरो ज्ञेयः
स्नुक्चेति विंशतिः ।

गुणाः—स्नुहिरूष्णा पित्तदाहकुष्ठवातप्रमेहनुत् । क्षीरं वातविपाध्मानगुल्मो-
दरहरं परम् ॥ ३५७ ॥ स्नुहिरन्या त्रिधारा स्यात्तिस्रो धारास्तु यत्र सा ।
पूर्वोक्तगुणवत्येषा विशेषाद्रससिद्धिदा ॥ ३५८ ॥

(७१) सातला ।

* सातला सप्तला सारी विन्दुला विमलाऽमला । बहुफेना चर्मकषा फेना
दीप्ता मरालिका ॥ २३८ ॥

गुणाः—सातला शोधनी तिक्ता कफपित्तास्रदोषनुत् । शोफोदरौध्मानहरा
किञ्चिन्मारुतकृतद्भवेत् ॥ २३९ ॥

राजनिघण्टौ शताह्लादिश्चतुर्थो वर्गः—

* बहुफेना चर्मकषा फेना दीप्ता विषाणिका ॥ ३५९ ॥

स्वर्णपुष्पी चित्रघना स्यात्त्रयोदशनामिका ।

गुणाः—सातला कफपित्तघ्नी लघुतिक्तकषायिका । विसर्पकुष्ठविस्फोटव्रण-
शोफनिकृन्तनी ॥ ३६० ॥

(७२) क्षीरिणी ।

क्षीरिणी काञ्चनक्षीरी कटुपर्णी च घर्षिणी । तिक्तदुग्धा हैमवती हेमदुग्धा
हिमावती ॥ २४० ॥

गुणाः—तिक्ता तु काञ्चनक्षीरी पित्तकृमिविषापहा । शोधनी दोषसंघातश-
मनी रक्तपित्तजित् ॥ २४१ ॥

राजनिघण्टौ पर्पटादिः पञ्चमो वर्गः—

क्षीरिणी काञ्चनक्षीरी कर्षणी कटुपर्णिका । तिक्तदुग्धा हैमवती हिमदुग्धा हिमावती ॥ ३६२ ॥ हिमाद्रिजा पीतदुग्धा यवचित्रा हिमोद्भवा । हैमी च हिमजा चेति चतुरेकगुणाह्वया ॥ ३६३ ॥

गुणाः—क्षीरिणी कटुतिक्ता च रेचनी शोफतापनुत् । कृमिदोषकफघ्नी च पित्तज्वरहरा च सा ॥ ३६४ ॥

सर्वक्षीरी (क्षीरिणीविशेषः) ॥ ५९ ॥

सर्वक्षीरी स्वर्णदुग्धा सुवर्णक्षीरिकाऽपि च । हेमाह्वा कनकक्षीरी हेमक्षीरी च काञ्चनी ॥ ३४२ ॥

गुणाः—क्षीरिणीयुगुलं तिक्तं कृमिपित्तकफापहम् ।

राजनिघण्टौ पर्पटादिः पञ्चमो वर्गः—

स्वर्णक्षीरी स्वर्णदुग्धा स्वर्णाह्वा रुक्मिणी तथा । सुवर्णा हेमदुग्धी च हेमक्षीरी च काञ्चनी ॥ ३६५ ॥

गुणाः—स्वर्णक्षीरी हिमा तिक्ता कृमिपित्तकफापहा । मूत्रकृच्छ्राश्मरीशोफदाहज्वरहरा परा ॥ ३६६ ॥

(७३) श्यामा ।

श्यामा त्रिवृन्मालविका मसूरविदला च सा । कालार्धचन्द्रा कालिन्दी सुषेणी कालमेष्यपि ॥ २४३ ॥

गुणाः—त्रिवृता कटुरुष्णा तु कृमिश्लेष्मोदरज्वरान् । शोफपाण्डुमयल्लीहान्दन्ति श्रेष्ठा विरेचने ॥ २४४ ॥

राजनिघण्टौ पिप्पल्यादिः षष्ठो वर्गः—

उक्ता त्रिवृन्मालविका मसूरा श्यामार्धचन्द्रा विदला सुषेणी । कालिन्दिका सैव तु कालमेषी काली त्रिवेलाऽवनिचन्द्रसंज्ञा ॥ ३६७ ॥

गुणाः—त्रिवृत्तिक्ता कटूष्णा च कृमिश्लेष्मोदरार्तिजित् । कुष्ठकण्डूव्रणान्दन्ति प्रशस्ता च विरेचने ॥ ३६८ ॥

शुक्रभाण्डी (श्यामाविशेषः) ॥ ६० ॥

शुक्रभाण्डी त्रिभण्डी स्यात्काकाक्षी सरला त्रिवृत् । सर्वानुभूतिस्त्रिपुटा त्र्यस्रा कुमुदगन्धिनी ॥ २४५ ॥

१ क. ड. °का मता । हे° । २ क. हेमाह्वा । ३ क. °लपुण्यपि । ४ क. व. शुक्रभाण्डी । ५ क. ड. च. रसना । ६ क. ख. ड. च कोटरवासिनी ।

गुणाः—कषाया मधुरा चोष्णा विपाके कटुका त्रिवृत् । कफपित्तप्रशमनी
रूक्षा चानलकोपनी ॥ २४६ ॥ कफपित्तहरा रूक्षा मधुरा बहुरेचनी । वातकृ-
त्कटुका पाके कषाया त्रिवृताऽरुणा ॥ २४७ ॥

राजनिघण्टौ पिप्पल्यादिः षष्ठो वर्गः—

रक्ताऽन्यापि च कालिन्दी त्रिपुटा ताम्रपुष्पिका । कुलवर्णा मसूरी चाध्य-
मृता कासनाशिका ॥ ३६९ ॥

गुणाः—रक्ता त्रिवृद्रसे तिक्ता कटूष्णा रेचनी च सा । ग्रहणी मलविष्टम्भ-
हारिणी हितकारिणी ॥ ३७० ॥

(७४) ऐन्द्री ।

ऐन्द्रीन्द्रवारुणीन्द्राह्वाऽथेन्द्रवारुर्मृगादनी । गवादनी क्षुद्रफला वृषभाक्षी
गवाक्ष्यपि ॥ २४८ ॥

गुणाः—इन्द्रवारुणिकाऽत्युष्णा रेचनी कटुका तथा । कृमिश्लेष्मत्रणान्हन्ति
हन्ति सर्वोदराण्यपि ॥ २४९ ॥

राजनिघण्टौ गुडूच्यादिस्तृतीयो वर्गः—

ऐन्द्रीन्द्रवारुण्यरुणा मृगादनी गवादनी क्षुद्रसहेन्द्रचिभिटा । सूर्या विपघ्नी
गुणकर्णिकाऽमरा माता सुवर्णा सुफला च तारका ॥ ३७१ ॥ वृषभाक्षी
गवाक्षी च पीतपुष्पीन्द्रवल्लरी । हेमपुष्पी क्षुद्रफला वारुणी बालकप्रिया
॥ ३७२ ॥ रक्तेर्वारुर्विषलता शक्रवल्ली विपापहा । अमृता विषवल्ली च ज्ञेयो-
नत्रिंशदाह्वया ॥ ३७३ ॥

गुणाः—इन्द्रवारुणिका तिक्ता कटुः शीता च रेचनी । गुल्मपित्तोदरश्ले-
ष्मकृमिकुष्ठज्वरापहा ॥ ३७४ ॥

(७५) विशाला ।

अन्येन्द्रवारुणी प्रोक्ता विशाला च महाफला । आत्मरक्षा चित्रफला
त्रपुसी त्रपुसा च सा ॥ २५० ॥

गुणाः—इन्द्रवारुद्वयं तिक्तं कटु पाके रसे लघु । वीर्योष्णं कामलापित्तक-
फश्लीपदनाशनम् ॥ २५१ ॥

राजनिघण्टौ गुडूच्यादिस्तृतीयो वर्गः—

महेन्द्रवारुणी रम्या चित्रवल्ली महाफला । सा माहेन्द्री चित्रफला त्रपुसी
त्रपुसा च सा ॥ ३७५ ॥ आत्मरक्षा विशाला च दीर्घवल्ली बृहत्फला ।
स्याद्बृहद्दारुणी सौम्या नामान्यस्याश्चतुर्दश ॥ ३७६ ॥

गुणाः— महेन्द्रवारुणी ज्ञेया पूर्वोक्तगुणभागिनी । रसे वीर्ये विपाके च किञ्चि-
द्विषा गुणाधिका ॥ ३७७ ॥

श्वेतपुष्पी । (विशालाविशेषः) ॥ ६१ ॥

श्वेतपुष्पी मृगाक्षी च मृगेर्वारुमृगादनी । हस्तिदन्ती नागदन्ती वारुणी
गजचिर्भटा ॥ २५२ ॥

गुणाः—कण्ठरोगापचिश्वासकासप्लीहकफोदरम् । मूढगर्भं च हरति कुष्ठदुष्ट-
व्रणाञ्जयेत् ॥ २५३ ॥

(७६) त्रायमाणा ।

त्रायमाणा कृतत्राणा त्रायन्ती त्रायमाणका । बलदेवा बलभद्रा वार्षिकं
गिरिजानुजा ॥ २५४ ॥

गुणाः—त्रायन्ती कफपित्तास्रगुल्मज्वरहरा मता । उष्णा कटुकषाया च सूति-
काशूलनाशिनी ॥ २५५ ॥ रक्तपित्तश्रमच्छर्दिविषघ्नी तिक्तवल्कला ।

राजिघण्टौ पर्पटादिः पञ्चमो वर्गः—

त्रायमाणा कृतत्राणा त्रायन्ती त्रायमाणिका । बलभद्रा सुकामा च वार्षिकी
गिरिजानुजा ॥ ३७८ ॥ माङ्गल्याह्वा देवबला पालिनी भयनाशिनी । अत्रनी
रक्षणी त्राणा विज्ञेया षोडशाह्वया ॥ ३७९ ॥

गुणाः—भ्रमतृष्णाक्षयग्लानिविषच्छर्दिविनाशनी ।

(७७) यवतिक्ता ।

यवतिक्ता शङ्खिनी तु दृढपादा विसर्पिणी । नाकुली चाक्षपीडा च नेत्र-
मीला यशस्करी ॥ २५६ ॥

गुणाः—*शङ्खिनी कटुतिक्ताम्ला गुरुः स्निग्धा विशोधनी । त्रिदोषशमनी
कुष्ठश्वयथूदरनाशनी ॥ २५७ ॥

राजनिघण्टौ गुडूच्यादिस्तृतीयो वर्गः—

यवतिक्ता महातिक्ता दृढपादा विसर्पिणी । नाकुली नेत्रमीला च शङ्खिनी
पत्रतण्डुली ॥ ३८० ॥ तण्डुली चाक्षपीडा च सूक्ष्मपुष्पी यशस्विनी । माहे-
श्वरी तिक्तयवा यावी तिक्तेति षोडश ॥ ३८१ ॥

* ख पुस्तके—‘ यवतिक्ता सुतिक्ता च देशघ्नी दीपनी मता ।

शङ्खिनी च रसे तिक्ता मेध्या कृमिविषापहा ’ इति पाठो दृश्यते ।

१ ज. °चिदेषा । २ ग. छ. च. °रोगोप° । ३ छ. °हगरोद° । ४ झ. मूलगर्भापहरणी
कु° । ५ ग. छ. °द्वगर्भापहरणी कु° । ६ छ. च. गिरिसानुगम् । झ. गिरिसानुजम् ।

गुणाः—यवतिक्ता सतिक्ताऽम्ला दीपनी रुचिकृत्परा । कृमिकुष्ठविषामास्र-
दोषघ्नी रेचनी च सा ॥ ३८२ ॥

(७८) अङ्कोटः ।

अङ्कोटोऽङ्कोलको रेची निर्दिष्टो दीर्घकीलकः । पीतसारस्ताम्रफलो गन्ध-
पुष्पो निकोचकः ॥ २५८ ॥

गुणाः—अङ्कोलः स्निग्धतीक्ष्णोष्णः कटुको वातनाशनः । कुक्कुराखुविषं
हन्ति ग्रहजन्तुविषापहः ॥ २५९ ॥ भूतहृद्विषहृच्चैव कण्ठशूलस्य शोधनः ।

राजनिघण्टौ प्रभद्रादिर्नवमो वर्गः—

अङ्कोलः कोटरो रेची गूढपत्रो निकोचकः । गुप्तस्नेहः पीतसारो मदनो
गूढमल्लिका ॥ ३८३ ॥ पीतस्ताम्रफलो ज्ञेयो दीर्घकालो गुणलघुकः ।
कोलको लम्बकर्णश्च गन्धपुष्पश्च रोचनः ॥ ३८४ ॥ विज्ञानतैलगर्भश्च स्मृति-
संख्याभिधः स्मृतः ।

गुणाः—अङ्कोलः कटुकः स्निग्धो विषलूतादिदोषनुत् । कफानिलहरः सूतः
शुद्धिकृद्रेचनीयकः ॥ ३८५ ॥

(७९) अपामार्गः ।

अपामार्गस्तु शिखरी प्रत्यक्पुष्पी मयूरकः । अधःशैल्योऽथ किणिही दुर्गहः
खरमञ्जरी ॥ २६० ॥ स चैवाक्तः शैखरिको मर्कटी दुरभिग्रहः । पराक्पुष्पी
वशीरश्च कण्ठी मर्कटपिप्पली ॥ २६१ ॥

गुणाः—* अपामार्गस्तु तिक्तोष्णः कटुश्च कफनाशनः । * अर्शःकण्डू-
रामघ्नो रक्तहृद्ग्राहिवान्तिकृत् ॥ २६२ ॥

राजनिघण्टौ शताह्वादिश्चतुर्थो वर्गः—

अपामार्गस्तु शिखरी किणिही खरमञ्जरी । दुर्ग्रहश्चाप्यधःशैल्यः प्रत्यक्पुष्पी
मयूरकः ॥ ३८६ ॥ कण्डकण्ठः शैखरिको मर्कटी दुरभिग्रहः । वशीरश्च परा-
क्पुष्पी कण्ठी मर्कटपिप्पली ॥ ३८७ ॥ कटुर्माञ्जरिको नन्दी क्षवकः पङ्क्ति-
कण्टकः । मालाकण्ठश्च कुब्जश्च त्रयोविंशतिनामकः ॥ ३८८ ॥

गुणाः—* * ॥ ३८९ ॥

रक्तपुष्पः (अपामार्गविशेषः) ॥ ६२ ॥

अन्यो रक्तो रक्तपुष्पो वशीरः कपिपिप्पली । क्षुद्रापामार्गको रक्तः
ख्यातको रक्तपूर्वकः ॥ २६३ ॥

गुणाः—अपामार्गोऽरुणो वातविष्टम्भी कफनाशनः । रक्तापामार्गकः शीतः
कटुकः कफवार्तनुत् ॥ २६४ ॥ * व्रणकण्डूविषघ्नश्च संग्राही वान्तिकृत्परः ।
अपामार्गः कटुस्तिक्तस्तीक्ष्णोष्णः कफनाशनः ॥ २६५ ॥ सिध्मोदरापचीमेह-
कण्डूशोघ्नश्च वान्तिकृत् ।

राजनिघण्टौ शताह्वादिश्वतुर्थो वर्गः—

अन्यो रक्तो ह्यपामार्गः क्षुद्रापामार्गकस्तथा । आघट्टको दुग्धानिका रक्तवि-
न्द्वल्पपत्रिका ॥ ३९० ॥

गुणाः—रक्तोऽपामार्गकः शीतः कटुकः कफवातनुत् । * ॥ ३९१ ॥

(८०) तेजस्विनी ।

तेजस्विनी तेजवती तेजोह्वा तेजनीति च । अश्वघ्नी वल्कला शीता पारि-
जाता महौजसी ॥ २६६ ॥

गुणैः—तेजोह्वा श्लेष्मवातघ्नी रुच्या दीपनपाचनी ॥

राजनिघण्टौ गुडूच्यादिस्तृतीयो वर्गः—

तेजोवती बहुरसा कनकप्रभाऽन्या तीक्ष्णा सुवर्णनकुली लवणाग्निदीप्ता । तेज-
स्विनी सुरलताऽग्निफलाऽग्निगर्भा स्यात्कङ्कुणी तदनु शैलसुता सुतैला ॥ ३९२ ॥
सुवेगा वायसी तीव्रा काकाण्डी वायसादनी । गीर्लता श्रीफली सौम्या ब्राह्मी
लवणकिंशुका ॥ ३९३ ॥ पारावतपदी पीता पीततैला यशस्विनी । मेध्या
मेधाविनी धीरा स्यादेकत्रिंशदाह्वया ॥ ३९४ ॥

(८१) ज्योतिष्मती ।

ज्योतिष्मती तु कटुभी सुवर्णलतिकेति च । ज्योतिष्कायाऽग्निभासा च लव-
णोक्ता च दुर्जरा ॥ २६७ ॥

गुणाः—कटुभी तिक्ततीक्ष्णोक्ष्णा कफजिच्च विरेचनी । मेधाकरी वर्णकरी
व्रण्या जठरनाशिनी ॥ २६८ ॥ ज्योतिष्मती कटुस्तिक्ता सरा कफसमीरजित् ।
अत्युष्णा वमनी तीक्ष्णा वह्निबुद्धिस्मृतिप्रदा ॥ २६९ ॥

राजनिघण्टौ गुडूच्यादिस्तृतीयो वर्गः—

ज्योतिष्मती स्वर्णलताऽनलप्रभा ज्योतिर्लता सा कटुभी सुपिङ्गला । दीप्ता
च मेध्या मतिदा च दुर्जरा सरस्वती स्यादमृतार्कसंख्यया ॥ ३९५ ॥

गुणाः—ज्योतिष्मती तिक्तरसा च रूक्षा किञ्चित्कटुर्वातकफापहा च । दाह-
प्रदा दीपनकृच्च मेध्या प्रज्ञां च पुष्णाति तथा द्वितीया ॥ ३९६ ॥

१ क. ड. च. तजित् । २ ग. तेजोका । ३ ख. अस्वप्ना । ४ क. ड. च. णाः—
वातश्लेष्महरा कण्ठ्या रु । ५ क. ड. दुर्भरा । ग. दुर्लभा ।

(८२) राष्णा (रास्ता)

* रास्ना युक्तरसा रस्या श्रेयसी रसना रसा । सुगन्धमूलाऽतिरसा सैव पुत्तिरसा स्मृता ॥ २७० ॥

गुणाः—रास्ना तिक्तोष्णगुर्वी स्याद्विषवातास्रकासजित् । शोफवातोदरश्लेष्मशमन्यामस्य पाचनी ॥ ३७१ ॥

राजनिघण्टौ पिप्पल्यादिः षष्ठो वर्गः—

* सुगन्धिमूला सुरसा रसाढ्याऽतिरसा दश ॥ ३९७ ॥

गुणाः—रास्ना तु त्रिविधा प्रोक्ता मूलं पत्रं तृणं तथा । ज्ञेये मूलदले श्रेष्ठे तृणरास्ना च मध्यमा ॥ ३९८ ॥ रास्ना गुरुश्च तिक्तोष्णा विषवातास्रकासजित् । शोफकम्पोदरश्लेष्मशमनी पाचनी च सा ॥ ३९९ ॥

(८३) अश्वगन्धा ।

अश्वगन्धा वाजिगन्धा कञ्चुकाऽश्वावरोहकः । वाराहकर्णी तुरगी बल्या वाजिकरी स्मृता ॥ २७२ ॥

गुणाः—अश्वगन्धा कपायोष्णा तिक्ता वातकफापहा । विषत्रणक्षयान्हन्ति कान्तिवीर्यबलप्रदा ॥ २७३ ॥

राजनिघण्टौ शताह्लादिश्चतुर्थो वर्गः—

अश्वगन्धा वाजिगन्धा कम्बुकाष्ठा वराहिका । वराहकर्णी तुरगी वनजा वाजिनी हयी ॥ ४०० ॥ पुष्टिदा बलदा पुण्या हयगन्धा च पीवरा । पलाशपर्णी वातघ्नी श्यामला कामरूपिणी ॥ ४०१ ॥ कालप्रियकरी बल्या गन्धपत्री हयप्रिया । वराहपत्री विज्ञेया त्रयोविंशतिनामिका ॥ ४०२ ॥

गुणाः—अश्वगन्धा कटूष्णा स्यात्तिक्ता च मद्गन्धिका । बल्या वातहरा हन्ति कासश्वासक्षयत्रणान् ॥ ४०३ ॥

(८४) पुनर्नवा ।

पुनर्नवा विशाखश्च कठिलः शशिवाटिका । वृश्चीरः क्षुद्रवर्षाभूर्दीर्घपत्रः कठिलकः ॥ २७४ ॥

गुणाः—पुनर्नवा भवेदुष्णा तिक्ता रूक्षा कफापहा । सशोफपाण्डुहृद्रोगकासोरक्षतशूलनुत् ॥ २७५ ॥

१ क. ग. घ. ङ. च. मता । २ क. ङ. °र्वी च विष° । ३ छ. वृश्चिकः । ४ च. कुठिलकः ।
५. कपिलकः ।

राजनिघण्टौ पर्पटादिः पञ्चमो वर्गः—

पुनर्नवा विशाखश्च कठिलः शशिवाटिका । पृथ्वी च सितवर्षाभूर्दीर्घपत्रः
कठिलकः ॥ ४०४ ॥

गुणाः—श्वेता पुनर्नवा सोष्णा तिक्ता कफविषापहा । कासहृद्रोगशूलास्रपा-
ण्डुशोफानिलार्तिनुत् ॥ ४०५ ॥

क्रूरः (पुनर्नवाविशेषः) ६३ ॥

पुनर्नवोऽपरः क्रूरः सद्योमण्डलपत्रकः । श्वेतमूलो वर्षकेतुर्महावर्षाभुरु-
च्यते ॥ २७६ ॥

गुणाः—रक्ता पुनर्नवा तिक्ता सारिणी शोफनाशिनी । रक्तप्रदरदोषघ्नी
पाण्डुपित्तप्रमर्दनी ॥ २७७ ॥

राजनिघण्टौ पर्पटादिः पञ्चमो वर्गः—

पुनर्नवाऽन्या रक्ताख्या क्रूरा मण्डलपत्रिका । रक्तकाण्डा वर्षकेतुर्लोहिता
रक्तपत्रिका ॥ ४०६ ॥ वैशाखी रक्तवर्षाभूः शोफघ्नी रक्तपुष्पिका । विक्र-
स्वरा विषघ्नी च प्रावृषेण्या च सारिणी ॥ ४०७ ॥ वर्षाभवः शोणपत्रो भौमः
संमीलितद्रुमः । पुनर्नवो नवो नव्यः स्याच्च विंशतिसंज्ञया ॥ ४०८ ॥

गुणाः—रक्ता पुनर्नवा तिक्ता सारिणी शोफनाशिनी । रक्तप्रदरदोषघ्नी
पाण्डुपित्तप्रमर्दनी ॥ ४०९ ॥

राजनिघण्टौ पर्पटादिः पञ्चमो वर्गः—

नीलपुनर्नवः (पुनर्नवाविशेषः) ॥ ६४ ॥

नीला पुनर्नवा नीला श्यामा नीलपुनर्नवा । कृष्णाख्या नीलवर्षाभूर्नीला
दिस्वाभिधान्विता ॥ ४१० ॥

गुणाः—नीला पुनर्नवा तिक्ता कटूष्णा च रसायनी । हृद्रोगपाण्डुश्वयथुश्वा-
सवातकफापहा ॥ ४११ ॥

(८५) सैरेयकः ।

सैरेयकः सहचरः सैरेयश्च सहाचरः । पीतो रक्तोऽथ नीलश्च कुसुमैस्तं
विभावयेत् ॥ २७८ ॥ पीतः कुरण्टको ज्ञेयो रक्तः कुरवकः स्मृतः ।

गुणाः—कुरण्टको हिमस्तिक्तः शोफतृष्णाविदाहनुत् । केश्यो वृष्योऽथ
षल्यश्च त्रिदोषशमनो मतः ॥ २७९ ॥

राजनिघण्टौ करवीरादिर्दशमो वर्गः—

अथ रक्ताम्लानः स्याद्रक्तसहाख्यः स चापरिम्लानः । रक्ताम्लान्तकोऽपि च रक्तप्रसवश्च कुरबकश्चैव ॥ ४१२ ॥ रामालिङ्गनकामो रागप्रसवो मधूत्सवः प्रसवः । सुभगो भसलानन्दः स्यादित्ययमिन्दुचन्द्रमितः ॥ ४१३ ॥

गुणाः—उष्णः कटुः कुरबको वातामयशोफनाशनो ज्वरनुत् । आध्मानशूलकासश्वासातिप्रशमनो वर्ण्यः ॥ ४१४ ॥ पीतः स किङ्किरातः पीताम्लानः कुरण्टकः कनकः । पीतकुरबः सुपीतः स पीतकुसुमश्च सप्तसंज्ञः स्यात् ॥ ४१५ ॥

गुणाः—किङ्किरातः कषायोष्णस्तिक्तश्च कफवातजित् । दीपनः शोफकण्डूतिरक्तत्वग्दोषनाशनः ॥ ४१६ ॥ नीलपुष्पा तु सा दासी नीलाम्लानस्तु च्छादनः । बला चाऽऽर्तगला चैव नीलपुष्पा च पङ्क्तिः ॥ ४१७ ॥

गुणाः—आर्तगला कटुस्तिक्ता कफमारुतशूलनुत् । कण्डूकुष्ठत्रणान्हन्ति शोफत्वग्दोषनाशनी ॥ ४१८ ॥ अन्यच्च कुण्टः कुरण्टो झिण्टी सा वन्या सहचरी तु सा पीता । शोणी कुरबकनाम्नी कण्टकिनी शोणझिण्टिका चैव ॥ ४१९ ॥ साऽन्या तु नीलझिण्टी नीलकुरण्टश्च नीलकुसुमा च । बाणो बाणा दासी कण्टाऽऽर्तगला च सप्तसंज्ञा स्यात् ॥ ४२० ॥

गुणाः—झिण्टिकाः कटुकास्तिक्ता दन्तामयशान्तिदाश्च शूलघ्न्यः । वातकफशोफकासत्वग्दोषविनाशकारिण्यः ॥ ४२१ ॥

(८६) बला ।

बला भद्रौदनी वाटी समङ्गन खरयष्टिका । महासमङ्गौदनिका शीतपाक्योदनाह्वया ॥ २८० ॥

गुणाः—बला स्निग्धा हिमा स्वादुर्वृष्या बल्या त्रिदोषनुत् । रक्तपित्तक्षयं हन्ति बलौजो वर्धयत्यपि ॥ २८१ ॥

राजनिघण्टौ शताह्वादिश्चतुर्थो वर्गः—

बला समङ्गौदनिका च भद्रा भद्रौदनी स्यात्खरकाष्टिका च । कल्याणिनी भद्रबला च मोटा वाटी बलाह्वयेति दशाह्वया स्यात् ॥ ४२२ ॥

गुणाः—बलाऽतितिक्ता मधुरा पित्तातिसारनाशनी । बलवीर्यप्रदा पुष्टिकफरौगविशोधनी ॥ ४२३ ॥

१ ज. 'स्तुषाद' । २ ज. ट कण्टः । ३ ट. कुरण्टो । ४ क. च. 'क्षतं ह' । ५ ज. रोधवि' ।

महाबला (बलाविशेषः) ॥ ६५ ॥

महाबला वर्षपुष्पी तथा वाच्यायनी स्मृता । सहदेवा देवसहा पीतपुष्पी बृह-
त्फला ॥ २८२ ॥

गुणाः—महाबला तु हृद्रोगवातार्शःशोफनाशनी । शुक्रवृद्धिकरी हन्याद्विषमं
च ज्वरं नृणाम् ॥ २८३ ॥

- राजनिघण्टौ शताह्लादिश्वतुर्थो वर्गः—

महाबला ज्येष्ठबला कटंभरा केशारुहा केसरिका मृगादनी । स्याद्वर्षपु-
ष्पाऽपि च केशवर्धनी पुरासिनी देवसहा च सारिणी ॥ ४२४ ॥ सहदेवी
पीतपुष्पी देवार्हा गन्धवल्लरी । मृगा मृगरसा चेति ज्ञेया सप्तदशाह्वया ॥ ४२५ ॥

गुणाः—महाबला तु हृद्रोगवातार्शःशोफनाशनी । शुक्रवृद्धिकरी बल्या विष-
मज्वरहारिणी ॥ ४२६ ॥

गाङ्गेरुकी (बलाविशेषः) ॥ ६६ ॥

गाङ्गेरुकी नागबला खरगन्धिनिका झषा । विश्वदेवा तथाऽरिष्ठा खण्डा
ह्रस्वगवेधुका ॥ २८४ ॥

गुणाः—गाङ्गेरुकी मधुराम्ला कषायोष्णा गुरुस्तथा । कटुस्तिक्ता च
वातघ्नी त्रणपित्तविकारजित् ॥ २८५ ॥

राजनिघण्टौ शताह्लादिश्वतुर्थो वर्गः—

भद्रौदनी नागबला खरगन्धा चतुष्फला । महोदया महाशाखा महापत्रा
महाफला ॥ ४२७ ॥ विश्वदेवा तथाऽरिष्ठा खर्वा ह्रस्वगवेधुका । देवदण्डा महा-
दण्डा घण्टेत्याह्लास्तु षोडश ॥ ४२८ ॥

गुणाः—मधुराम्ला नागबला कषायोष्णा गुरुस्तथा । कण्डूतिकुष्ठवातघ्नी
त्रणपित्तविकारजित् ॥ ४२९ ॥

बलिका (बलाविशेषः) ॥ ६७ ॥

बलिकाऽतिबला प्रोक्ता वाच्यपुष्पी च कङ्कता । वृष्या प्रोक्ता वृष्यगन्धा
सैव भूरिबला मता ॥ २८६ ॥

गुणाः—वातपित्तापहं ग्राहि बलयं वृष्यं बलात्रयम् ।

राजनिघण्टौ शताह्लादिश्वतुर्थो वर्गः—

बलिकाऽतिबला बल्या विकङ्कता वाच्यपुष्पिका घण्टा । शीता च शीत-
पुष्पा भूरिबला वृष्यगन्धिका दशधा ॥ ४३० ॥

गुणाः— तिक्ता कटुश्चातिबला वातघ्नी कृमिनाशनी । दाहतृष्णाविपच्छर्दि-
क्रेदोपशपनी परा ॥ ४३१ ॥

बला (बलाविशेषः) ॥ ६८ ॥

बला चातिबला चैव महाबलबला बला । अन्या राजबला चेति बलायाः
पञ्चकं मतम् ॥ २८७ ॥

गुणाः— तत्पित्तवातजिह्वाहि बलयं वृष्यं च कृच्छ्रजित् । स्निग्धं मधुरमायुष्यं
वातासृग्दरनाशनम् ॥ २८८ ॥

राजनिघण्टौ शताह्लादिश्चतुर्थो वर्गः—

महासमङ्गनैदनिका बलाह्वया वृक्षारुहा वृद्धिबलाऽक्षतण्डुला । भुजंगजिह्वाऽपि
च शीतपाकिनी शीताबला शीतवरा बलोत्तरा ॥ ४३२ ॥ बलया स्वरहटी
चैव व्यालजिह्वा त्रिपञ्चधा ।

गुणाः— महासमङ्गा मधुरा अम्ला चैव त्रिदोषहा । युक्त्या बुधैः प्रयो-
क्तव्या ज्वरदाहविनाशिनी ॥ ४३३ ॥

(८७) प्रसारणी ।

प्रसारणी सुप्रसरा सरणी सारणी च सा । चारुपर्णी राजबला भद्रपर्णी
प्रतानिका ॥ २८९ ॥

गुणाः— प्रसारणी गुरुस्तिक्ता सरा संधानकृन्मता । त्रिदोषशमनी वृष्या
तेजःकान्तिबलप्रदा ॥ २९० ॥

राजनिघण्टौ पर्पटादिः पञ्चमो वर्गः—

प्रसारिणी सुप्रसरा सारणी सरणी सरा । चारुपर्णी राजबला भद्रपर्णी
प्रतानिका ॥ ४३४ ॥ प्रबला राजपर्णी च बलया भद्रबला तथा । चन्द्रवल्ली
प्रभद्रा च ज्ञेया पञ्चदशाह्वया ॥ ४३५ ॥

गुणाः— प्रसारिणी गुरूष्णा च तिक्ता वातविनाशिनी । अर्शःश्वयथुहन्त्री च
मलविष्टम्भहारिणी ॥ ४३६ ॥

(८८) शतावरी ।

शतावरी शतपर्दी पीवरीन्दीवरी वरी । ऋष्यप्रोक्ता द्वीपिशत्रुद्वीपिका चोर्ध्व-
कण्टिका ॥ २९१ ॥

गुणाः— शतावरी हिमा तिक्ता रसै स्वादुः क्षयास्रजित् । घातपित्तहरा
वृष्या रसायनवरा स्मृता ॥ २९२ ॥

राजनिघण्टौ शताह्वादिश्चतुर्थो वर्गः—

शतावरी शतपदी पीवरीन्दीवरी वरी । ऋष्यप्रोक्ता द्वीपिशत्रुद्वीपिकाऽमरक-
ण्टिका ॥ ४३७ ॥ सूक्ष्मपत्रा सुपत्रा च बहुमूला शताह्वया । नारायणी
स्वादुरसा शताह्वा लघुपर्णिका ॥ ४३८ ॥ आत्मशल्या जटामूला शतवीर्या
महौदनी । मधुरा शतमूला च केशिका शतनेत्रिका ॥ ४३९ ॥ विश्वाख्या
वैष्णवी काष्णी वासुदेवी वरीयसी । दुर्मरा तैजवल्ली च स्यान्नयस्त्रिंशदा-
ह्वया ॥ ४४० ॥

सहस्रवीर्या (शतावरीविशेषः) ॥ ६९ ॥

सहस्रवीर्या भीरुश्च रङ्गिणी बहुपत्रिका । महापुरुषदन्ता च शतावयूर्ध्व-
कण्टिका ॥ २९३ ॥

गुणाः—सहस्रवीर्या मेध्या तु हृद्या वृष्या रसायनी । शीतवीर्या निहन्त्यर्शो-
ग्रहणीनयनामयान् ॥ २९४ ॥ तदङ्कुरस्त्रिदोषघ्नो लघुरशःक्षयापहः ।

राजनिघण्टौ शताह्वादिचतुर्थो वर्गः—

महाशतावरी वीरा तुङ्गिनी बहुपत्रिका । सहस्रवीर्या सुरसा महापुरुषद-
न्तिका ॥ ४४१ ॥ ऊर्ध्वकण्टा महावीर्या फणिजिह्वा महाशना । शतवीर्या
सुवीर्या च नामान्यस्यास्त्रयोदश ॥ ४४२ ॥

गुणाः—शतावरी हिमे वृष्ये मधुरे पित्तजित्परे । कफवातहरे तिक्ते महा-
श्रेष्ठे रसायने ॥ ४४३ ॥ शतावरीद्वयं वृष्यं मधुरं पित्तजिद्धिमम् । महती कफ-
वातघ्नी तिक्ता श्रेष्ठा रसायने ॥ ४४४ ॥ कफपित्तहरास्तित्तास्तस्या एवाङ्कुराः
स्मृताः ।

(८९) एरण्डः ।

एरण्डस्तरुणः शुक्लश्चित्रो गन्धर्वहस्तकः । पश्चाद्गुलो वर्धमान आमण्डो
दीर्घदण्डकः ॥ २९५ ॥ रक्तोऽपरो हस्तिकर्णो व्याघ्रो व्याघ्रदलो रुबुः ।
रुबुको हस्तिकर्णो च चञ्चुकोत्तानपत्रकः ॥ २९६ ॥

गुणाः—* एरण्डोऽपि रसे तिक्तः स्वादूष्णोऽनिलनाशनः । उदावर्तघ्नीह-
गुल्मवस्तिशूलान्त्रवृद्धिनुत् ॥ २९७ ॥ गुरुर्वातप्रशमनो विकाराञ्छौणितान-

* क. ड. पुस्तकयोः—

‘ तैलमैरण्डजं बल्यं गुरुष्णं मधुरं सारम् ।

तीक्ष्णोष्णं पिच्छिलं विश्रं रक्तैरण्डोद्भवं भृशम् ’ ॥ इति श्लोको दृश्यते ।

१ ख. ड. अ. ण. तुङ्गिनी । २ अ. झ. ढ. ऊर्ध्वगन्दा । ३ क. घ. हस्तपर्णो ।

अयेत् । फलं स्वादु च सक्षारं लघूष्णं भेदि वातजित् ॥ २९८ ॥ एरण्डयुगुलं
वृष्यं स्वादु पित्तसमीरजित् ।

राजनिघण्टौ शाल्मल्यादिरष्टमो वर्गः—

श्वेतैरण्डः सितैरण्डश्चित्रो गन्धर्वहस्तकः । आमण्डस्तरुणः शुक्रो वातारि-
दीर्घदण्डकः ॥ ४४५ ॥ पञ्चाङ्गुलो वर्धमानो रुबुको द्वादशाह्वयः । रक्तैरण्डोऽ-
परो व्याघ्रो हस्तिकर्णो रुबुस्तथा । उरुबूको नागकर्णश्चरुत्तानपत्रकः
॥ ४४६ ॥ करपर्णो याचनकः स्निग्धो व्याघ्रदलस्तथा । तत्करश्चित्रवी-
जश्च ह्रस्वैरण्डस्त्रिपञ्चधा ॥ ४४७ ॥

गुणाः— श्वेतैरण्डः स कटुकरसास्तिक्त उष्णः कफार्तिध्वंसं धत्ते ज्वरहरम-
रुत्कासहारी रसार्हः । रक्तैरण्डः श्वयथुपचनः शान्तिरक्तार्तिपाण्डुभ्रान्तिश्वा-
सज्वरकफहरोऽरोचकघ्नो लघुश्च ॥ ४४८ ॥

राजनिघण्टौ शाल्मल्यादिरष्टमो वर्गः—

स्थूलैरण्डः (एरण्डविशेषः) ॥ ७० ॥

स्थूलैरण्डो महैरण्डो महापञ्चाङ्गुलादिकः ।

गुणाः—स्थूलैरण्डो गुणाढ्यः स्याद्रसवीर्यविपक्तिषु ॥ ४४९ ॥

वर्गेतरदेतदधोगतम्—

॥ १ ॥ + + वृषमेधा ।

वृषमेधा च मेषान्त्रिर्वस्तान्त्रिश्लगलान्त्रिका ।

गुणाः— वृषगन्धा रसे तिक्ता कषाया मधुराः कटुः । विपाकशमनी शीता
लघ्वी मारुतकोपनी ॥ १ ॥

राजनिघण्टौ गुडूच्यादिस्तृतीयो वर्गः—

वस्तान्त्री वृषगन्धारुया मेषान्त्री वृत्तपत्रिका । अजान्त्री बोकडी चैव
स्यादित्येषा पडाह्वया ॥ २ ॥

गुणाः—वस्तान्त्री स्यात्कटुरसा कासदोषविनाशिनी । बीजदा गर्भजननी
कीर्तिता भिषगुत्तमैः ॥ ३ ॥

गुडूच्यादिरयं वर्गः प्रथमः परिकीर्तितः ।

ऊर्ध्वाधोदोषहरणः सर्वामयविनाशनः ॥

इति रसवीर्यविपाकसहिते राजनिघण्टुयुतधन्वन्तरीयनिघण्टौ गुडूच्यादिः
प्रथमो वर्गः ॥ १ ॥

+ + अस्या वृषमेधायास्तथाऽरिमेव वर्गे पूर्वं गतायाः (२४) चतुर्विंशतिसंख्यामि-
तायाः शृङ्गाश्च परस्परसंबन्धादत्र वर्गान्ते संगृहीता ।

अथ राजनिघण्टुसहितधन्वन्तरीयनिघण्टौ द्वितीयः शतपुष्पादिको वर्गः ।

(१) शतपुष्पा ।

शतपुष्पा मिशिर्घोषा पीतिका माधवी शिफा । अतिच्छत्रा त्ववाक्पुष्पी
शताह्वा कारवी स्मृता ॥ १ ॥

गुणाः—शताह्वा कटुका तिक्ता स्निग्धाष्णा श्लेष्मवातजित् । ज्वरनेत्रव्रणा-
न्हन्ति बस्तिकर्मणि शस्यते ॥ २ ॥ शतपुष्पादलं चोक्तं वृष्यं मधुरगुल्मजित् ।
वातघ्नं दीपनं स्तन्यं कफकृद्रुचिदायकम् ॥ ३ ॥

राजनिघण्टौ शताह्वादिश्चतुर्थो वर्गः—

शताह्वा शतपुष्पा च मिसिर्घोषा च पीतिका । अतिच्छत्राऽप्यवाक्पुष्पी
माधवी कारवी शिफा ॥ १ ॥ संघातपत्रिका छत्रा वज्रपुष्पा सुपुष्पिका । शत-
प्रसूना बहुला पुष्पाह्वा शतपत्रिका ॥ २ ॥ वनपुष्पा भूरिपुष्पा सुगन्धा
सूक्ष्मपत्रिका । गन्धारिकाऽतिच्छत्रा च चतुर्विंशतिनामिका ॥ ३ ॥

गुणाः—शताह्वा तु कटुस्तिक्ता स्निग्धा श्लेष्मातिसारनुत् । ज्वरनेत्रव्रणघ्नी
च बस्तिकर्मणि शस्यते ॥ ४ ॥

(२) मिश्रेया ।

मिश्रेया तालपर्णी तु तालपत्री मिशिस्तथा । शालेयः स च शालीनो नाम्ना
शीतशिवो मतः ॥ ४ ॥

गुणाः—तिक्ता स्वादुहिमा वृष्या दुर्नाभक्षयजिन्मिशी । क्षतक्षीणहिता बल्या
वातपित्तास्रदोषजित् ॥ ५ ॥

राजनिघण्टौ शताह्वादिश्चतुर्थो वर्गः—

मिश्रेया तालपर्णी च तालपत्रा मिशिस्तथा । शालेया स्याच्छीतशिवा
शालीना वनजा च सा ॥ ५ ॥ अवाक्पुष्पी मधुरिका छत्रा संहितपुष्पिका ।
सुपुष्पा सुरसा वन्या ज्ञेया पञ्चदशाह्वया ॥ ६ ॥

गुणाः—मिश्रेया मधुरा स्निग्धा कटुः कफहरा, परा । वातपित्तोत्थदोषघ्नी
प्लीहजन्तुविनाशिनी ॥ ७ ॥

१ क. °षा पौति° । ख. °षा शोफिना । ग. ड. °षा पीति° । २ ग. मागधी । ३ ख.
°फा । अतिच्छत्रा ह्यत्रा° । ४ ड. °न्यं पित्तकृ° । ५ ग. षतुत् ।

(३) वचा ।

वचोग्रगन्धा गोलोमी जटिलोग्रा च लोमशा । अन्या श्वेतवचा मेध्या षड्-
ग्रन्था हैमवत्यपि ॥ ६ ॥

गुणाः—वमनी कटुतिक्तोष्णा वातश्लेष्मरुजापहा । कण्ठ्या च मेध्या कृमि-
हृद्विबन्धाध्मानशूलनुत् ॥ ७ ॥ वचाद्वयं तु कटुकं रूक्षोष्णं मलमूत्रलम् ।
दीपनं कफवातघ्नं मेध्यापुष्पं च पाचनम् ॥ ८ ॥ जन्तुघ्नं चोग्रगन्धं स्याल्लघु
कण्ठास्यरोगजित् ।

राजनिघण्टौ पिप्पल्यादिः षष्ठो वर्गः—

वचोग्रगन्धा गोलोमी जटिलोग्रा च लोमशा । रक्षोघ्नी विजया भद्रा मङ्ग-
ल्येति दशाह्वया ॥ ८ ॥

गुणाः—वचा तिक्ता कटूष्णा च कफामग्रन्थिशोफनुत् । वातज्वरातिसारघ्नी
वान्तिकृन्मादभूतनुत् ॥ ९ ॥

राजनिघण्टौ पिप्पल्यादिः षष्ठो वर्गः—

मेध्या (वचाविशेषः) ॥ १ ॥

मेध्या श्वेतवचा त्वन्या षड्ग्रन्था दीर्घपत्रिका । तीक्ष्णगन्धा हैमवती मङ्ग-
ल्या विजया च सा ॥ १० ॥

गुणाः—श्वेतवचाऽतिगुणाह्वया मतिमेधायुःसमृद्धिदा कफनुत् । वृष्या च
वातभूतक्रिमिदोषघ्नी च दीपनी च वचा ॥ ११ ॥

(४) हपुषा ।

हपुषा विपुषा विश्रा विश्रगन्धाऽतिगन्धिका । अपरा चाश्वत्थफला कञ्छुध्मा
ध्वाङ्क्षनाशिनी ॥ ९ ॥

गुणाः—हपुषा कटुतिक्तोष्णा गुरुर्वातबलासजित् । अर्शांसि गुल्मशूलानि
हन्ति जन्तूदरैः सह ॥ १० ॥ प्लीहोदरविबन्धघ्नी शूलगुल्मार्शसां हिता ।

राजनिघण्टौ शताह्वादिश्चतुर्थो वर्गः—

हपुषा विपुषा विश्रा विश्रगन्धा विगन्धिका । अन्या चासौ स्वल्पफला
कञ्छुघ्नी ध्वाङ्क्षनाशिनी ॥ १२ ॥ प्लीहशत्रुर्विषघ्नी च कफघ्नी चापराजिता ।
पूर्वा तु पञ्चनाम्नी स्यादपरा सप्तधाभिधा ॥ १३ ॥

गुणाः—हपुषा कटुतिक्तोष्णा गुरुः श्लेष्मबलासजित् । प्रदरोदरविड्वन्ध-
शूलगुल्मार्शसां हरा ॥ १४ ॥

(५) विडङ्गा ।

विडङ्गं जन्तुहन्त्री च कृमिघ्नी चित्रतण्डुला । तण्डुली कृमिहाऽमोघा कैरला
मृगगामिनी ॥ ११ ॥

गुणाः—रूक्षोष्णं कटुकं पाके लघु वातकफापहम् । ईषत्तिकं विषान्हन्ति
विडङ्गं कृमिनाशनम् ॥ १२ ॥

राजनिघण्टौ पिपल्यादिः षष्ठो वर्गः—

विडङ्गा कृमिर्हा चित्रतण्डुला तण्डुलीयका । वातारिस्तण्डुला प्रोक्ता ज-
न्तुघ्नी मृगगामिनी ॥ १५ ॥ कैरली गह्वराऽमोघा कषाली चित्रतण्डुला । वरा
सुचित्रबीजा च जन्तुहन्त्री च षोडश ॥ १६ ॥

गुणाः—विडङ्गा कटुरुष्णा च लघुर्वातकफार्तिनुत् । अग्निमान्द्यारुचिभ्रान्ति-
कृमिदोषविनाशिनी ॥ १७ ॥

(६) कुटजः ।

कुटजः कौटजः कौटो वत्सको गिरिमल्लिका । कलिङ्गे मल्लिकापुष्प इन्द्र-
वृक्षोऽथ वृक्षकः ॥ १३ ॥

गुणाः—कुटजः कटुजस्तित्तः कषायो रूक्षशीतलः । कुष्ठातीसारपित्तास्र-
गुदजानि विनाशयेत् ॥ १४ ॥

राजनिघण्टौ प्रभद्रादिर्नवमो वर्गः—

कुटजः कौटजः शक्रो वत्सको गिरिमल्लिका । कलिङ्गे मल्लिकापुष्पः प्रावृष्यः
शक्रपादपः ॥ १८ ॥ वरतित्तो यवफलः संग्राही पाण्डुरद्रुमः । प्रावृषेण्यो महा-
गन्धः स स्यात्पञ्चदशाभिधः ॥ १९ ॥

गुणाः—कुटजः कटुतिक्तोष्णः कषायश्चातिसारजित् । तत्रासितोऽस्रपित्तघ्न-
स्त्वग्दोषार्शोनिघ्नन्तनः ॥ २० ॥

(७) इन्द्रयवः ।

फलानि तस्येन्द्रयवाः शक्राह्वाः स्युः कलिङ्गकाः । तथा वत्सकबीजानि
प्रोक्ता भद्रयवास्तथा ॥ १५ ॥ बल्लजं गह्वरं चैव सा चोक्ता कृष्णतण्डुला ।

गुणाः—शक्राह्वाः कटुतिक्तोष्णास्त्रिदोषघ्नाश्च दीपनाः । रक्ताशंस्यतिसारं
च घ्नन्ति शूलवमीस्तथा ॥ १६ ॥

१ झ. कटूष्णं । २ ट. °हा चैत्रा त° । ३ ग. °दजो गिरिजो वत्सव° । ४ क. ख. व.
ङ. °को हिमम° । ५ यो गुरुशी° । ६ क. ङ. विशोधयेत् ।

राजनिघण्टौ प्रभद्रादिर्नवमो वर्गः—

इन्द्रयवा तु शक्राह्वा शक्रबीजानि वत्सकः । तथा वत्सकबीजानि भद्रजा
कुटजाफलम् ॥ २१ ॥ ज्ञेया भद्रयवा चैवं बीजान्ता कुटजाभिधा । तथा कलिः
ङ्गबीजानि पर्यायैर्दशधाभिधा ॥ २२ ॥

गुणाः—इन्द्रयवा कटुस्तिक्ता शीता कफवातरक्तपित्तहरा । दाहातिसारश-
मनी नानाज्वरदोषशूलमूलघ्नी ॥ २३ ॥

(८) यवक्षारः (त्रिक्षारान्तर्गतः)

यवक्षारः स्मृतः पाक्यो यवजो यावशूकजः । यवाह्वः शूकजो यव्यो याव-
शूको यवाग्रजः ॥ १७ ॥

गुणाः—यवक्षारः कटूष्णश्च कफवातोदरार्तिजित् । आमशूलाश्मरीकृच्छ्रवि-
पदोषहरः सैरः ॥ १८ ॥ उष्णो विरूक्षणस्तीक्ष्णो दीपनः कफवातजित् । पित्तान-
स्रदूपणो हृद्यो यवजः क्षार उच्यते ॥ १९ ॥

राजनिघण्टौ पिप्पल्यादिः षष्ठो वर्गः—

यवक्षारः स्मृतः पाक्यो यवजो यवसूचकः । यवशूको यवाह्वश्च यवापत्यं
यवाग्रजः ॥ २४ ॥

गुणाः—यवक्षारः कटूष्णश्च कफवातोदरार्तिनुत् । आमशूलाश्मरीकृच्छ्र-
विपदोषहरः सरः ॥ २५ ॥

(९) सर्जिक्षारः (त्रिक्षारान्तर्गतः)

क्षारोऽन्यः सर्जिकाक्षारः सर्जिकाऽथ सुवर्चिका । सुवर्चिकः सुवर्चोऽथ
सुखवर्चः स एव च ॥ २० ॥

गुणाः—सर्जिकोष्णा कटुः क्षाररसा वातकफौ जयेत् । गुल्माध्मानकृमी-
न्मान्द्यमेदोजठरनाशिनी ॥ २१ ॥

राजनिघण्टौ पिप्पल्यादिः षष्ठो वर्गः—

सर्जिक्षारः सर्जिकश्च क्षारसर्जिं सुखार्जिकः । सुवर्चिकः सुवर्ची च
सुखवर्चा वसूपमः ॥ २६ ॥

गुणाः—सर्जिकः कटुरूष्णश्च तीक्ष्णो वातकफार्तिनुत् । गुल्माध्मानकृमी-
न्हन्ति व्रणजाठरदोषनुत् ॥ २७ ॥

१ क. ड. °वजः शूकजः स्मृतः । थ° । २ ड. परः । ३ क. ख. ग. स उच्यते । गुं ।

(१०) *टङ्कणः (त्रिक्षारान्तर्गतः)

• टङ्कणष्टङ्कणक्षारो मालतीरससंभवः । द्रावी द्रावणकश्चैव लोहानां शुद्धि-
कारकः ॥ २२ ॥

• गुणाः—कथितष्टङ्कणक्षारः कटूष्णः कफनाशनः । स्थावरादिविषघ्नश्च कास-
श्वासापहारकः ॥ २३ ॥ विरूक्षणोऽनिलहरः श्लेष्महा पित्तदूषणः । अग्निदी-
प्तिकरस्तीक्ष्णष्टङ्कणक्षार उच्यते ॥ २४ ॥

• राजनिघण्टौ पिप्पल्यादिः षष्ठो वर्गः—

टङ्कणष्टङ्कणक्षारो रङ्गक्षारो रसाधिकः । लोहद्रावी रसघ्नश्च सुभगो रङ्गदश्च
सः ॥ २८ ॥ वर्तुलं कणकक्षारं मलिनं धातुवल्लभम् । त्रयोदशाह्वयश्चात्र कथितं
तु भिषग्वरैः ॥ २९ ॥

गुणाः—कथितष्टङ्कणक्षारः कटूष्णः कफनाशनः । स्थावरादिविषघ्नश्च कास-
श्वासापहारकः ॥ ३० ॥

राजनिघण्टौ पिप्पल्यादिः षष्ठो वर्गः—

टङ्कणम् (टङ्कणभेदः) ॥ २ ॥

द्वितीयं टङ्कणं श्वेतं श्वेतकं श्वेतटङ्कणम् । लोहशुद्धिकरं सिन्धुमालतीतीरसं-
भवम् ॥ ३१ ॥ शिवं च द्रावकं प्रोक्तं शितक्षारं दशाभिधम् ॥

गुणाः—सुश्वेतं टङ्कणं स्निग्धं कटूष्णं कफवातनुत् । आमक्षयापहृच्छ्वासविष-
कासमलापहम् ॥ ३२ ॥

(११) सैन्धवम् ।

सैन्धवं सिन्धु सिन्धूत्थं नादेयं सिन्धुजं शिवम् । शुद्धं शीतशिवं चान्यन्म-
णिमन्थं शिलात्मकम् ॥ २५ ॥

गुणाः—सैन्धवं शिशिरं स्निग्धं लघु स्वादु त्रिदोषजित् । हृद्यं हृन्नेत्ररोगघ्नं
व्रणारोचकनाशनम् ॥ २६ ॥ सैन्धवं स्वादु चक्षुष्यं वृष्यं रोचनदीपनम् ।
अविदाहि विबन्धघ्नं सुखदं स्यात्त्रिदोषजित् ॥ २७ ॥

राजनिघण्टौ पिप्पल्यादिः षष्ठो वर्गः—

सैन्धवं स्याच्छीतशिवं नादेयं सिन्धुजं शिवम् । शुद्धं शिवात्मजं पथ्यं
मणिमन्थं नवाभिधम् ॥ ३३ ॥

* टङ्कणशोधनम्—टङ्कणं वाह्नियोगेन स्फुटितं शुद्धतां व्रजेत् । टङ्कणोऽग्निकरो रूक्षः कफ-
घ्नो वातपित्तकृत् ॥ १ ॥

१ घ. ंवः । सौभाग्यद्रावकं । २ ज. शितक्षारं । ३ क. ख. घ शिवात्मजम् । ग. शिलालकम् ।

गुणाः—सन्धवं लवणं वृष्यं चक्षुष्यं रुचिदीपनम् । त्रिदोषशमनं पूतं व्रण-
दोषविवन्धजित् ॥ ३४ ॥ सन्धवं द्विविधं ज्ञेयं शीतं रक्तमिति क्रमात् । रस-
वीर्यविपाकेषु गुणाढ्यं पूतनं शिवम् ॥ ३५ ॥

(१२) विडम् (विडम्)

विडं कृत्रिमकं धूर्तं क्षारं द्रावणमासुरम् । सुपाक्यं खण्डलवणं कृतकं चेति
नामतः ॥ २८ ॥

गुणाः—सक्षारं बीपनं^३ शूलहृद्रोगकफनाशनम् । रोचनं तीक्ष्णमुष्णं च विडं
वातानुलोमनम् ॥ २९ ॥

राजनिघण्टौ पिप्पल्यादिः षष्ठो वर्गः—

विडं द्राविडकं खण्डं कृतकं क्षारमासुरम् । सुपाक्यं खण्डलवणं धूर्तं
कृत्रिमकं दश ॥ ३६ ॥

गुणाः—विडमुष्णं च लवणं दीपनं वातनाशनम् । रुच्यं चाजीर्णशूलघ्नं
गुल्ममेहविनाशनम् ॥ ३७ ॥

(१३) अक्षम् ।

अक्षं सौवर्चलं प्रोक्तं रुच्यकं हृद्यगन्धकम् । तिलकं कृष्णलवणं तत्काल-
लवणं स्मृतम् ॥ ३० ॥

गुणाः—लघु सौवर्चलं पाके वीर्योष्णं विषदं कटु । गुल्मशूलविवन्धघ्नं हृद्यं
सुराभि रोचनम् ॥ ३१ ॥

राजनिघण्टौ पिप्पल्यादिः षष्ठो वर्गः—

सौवर्चलं तु रुच्यकं तिलकं हृद्यगन्धकम् । अक्षं च कृष्णलवणं रूच्यकं
द्राविकं तथा ॥ ३८ ॥

गुणाः—सौवर्चलं लघु क्षारं कटूष्णं गुल्मजन्तुजित् । ऊर्ध्ववातामशूलार्ति-
विवन्धारोचकाञ्जयेत् ॥ ३९ ॥

(१४) उद्भिदम् (औद्भिदम्)

* औद्भिदं पांशुलवणं रोमकं वसुकं वसु । उखरं फांसवक्षारमौर्वं सार्वगुणं
तथा ॥ ३२ ॥

* आयुर्वेदविज्ञाने—औद्भिदं पांशुलवणं यज्जातं भूमितः स्वयम् ।

१ ख. म. छ. द्राविडमा° । २ ख. कृत्रिमं । ३ ग. छ. झ. °नं सूक्ष्मं ह° । ४ ड.
रेचनम् । ५ ज. रुच्यं काद्रवि° । ६ इ. उद्भिदं । ७ क. ख. ड. °र्वं सर्वगुणोत्तरम् । गु° ।

गुणाः—लघु तीक्ष्णोष्णमुक्तेदि सूक्ष्मं वातानुलोमनम् । सतिक्तं कटुकं क्षारं विद्याल्लवणमौद्भिदम् ॥ ३३ ॥ पांशुजं तिक्तमत्युग्रं व्यवायि कटु प्राचितम् ।

राजनिघण्टौ पिप्पल्यादिः षष्ठो वर्गः—

रोमकमौद्भिदमुक्तं वसुकं वसु पांशुलवणमूर्खरजम् । पांसवमूर्खरमूर्खिण-
मूर्खं सार्वसहं रुद्रैः ॥ ४० ॥

गुणाः—रोमकं तीक्ष्णमत्युष्णं कटु तिक्तं च दीपनम् । दाहशोपकरं ग्राहि
पित्तकोपकरं परम् ॥ ४१ ॥

(१५) सामुद्रलवणम् ।

सामुद्रलवणं प्राहुः क्षारं च शिशिरं तथा । समुद्रजं सागरजं लवणो-
दधिसंभवम् ॥ ३४ ॥

गुणाः—सामुद्रलवणं पाके नात्युष्णमाविदाहि च । भेदनं स्निग्धमीषच्च
शूलघ्नं नातिपित्तलम् ॥ ३५ ॥

राजनिघण्टौ पिप्पल्यादिः षष्ठो वर्गः—

सामुद्रकं तु सामुद्रं समुद्रलवणं शिवम् । वंशिरं सागरोत्थं च शिशिरं
लवणाब्धिजम् ॥ ४२ ॥

गुणाः—सामुद्रं लघु हृद्यं च पलितास्रदपित्तदम् । विदाहि कफवातघ्नं
दीपनं रुचिकृत्परम् ॥ ४३ ॥

राजनिघण्टौ पिप्पल्यादिः षष्ठो वर्गः—

नीलकाचोद्भवम् । (लवणविशेषः) ॥ ३ ॥

नीलकाचोद्भवं काचतिलकं काचसंभवम् । काचसौवर्चलं कृष्णलवणं
पाकयजं स्मृतम् ॥ ४४ ॥ काचोत्थं हृद्यगन्धं च तत्काललवणं तथा । कुरुविन्दं
काचमलं कृत्रिमं च चतुर्दश ॥ ४५ ॥

गुणाः—काचादिलवणं रुच्यमीषत्क्षारं च पित्तलम् । दाहकं कफवातघ्नं
दीपनं गुल्मशूलहृत् ॥ ४६ ॥

राजनिघण्टौ पिप्पल्यादिः षष्ठो वर्गः—

गाढलवणम् (लवणविशेषः) ॥ ४ ॥

गाढादिलवणं शुभ्रं पृथ्वीजं गडदेशजम् । गडोत्थं च महारम्भं साम्भरं
सम्भरोद्भवम् ॥ ४७ ॥

गुणाः—गडोत्थं तूष्णलवणमीषदम्भलं मलापहम् । दीपनं कफवातघ्नवर्शोष्णं
कोष्ठशोधनम् ॥ ४८ ॥

राजनिघण्टौ पिप्पल्यादिः षष्ठो वर्गः—

द्रौणेयम् (लवणविशेषः) ॥ ५ ॥

द्रौणेयं वार्धेयं द्रोणीजं वारिजं च वार्धिभवम् । द्रोणीलवणं द्रौणं त्रिकूट-
लवणं च वसुसंज्ञम् ॥ ४९ ॥

गुणाः—द्रौणेयं लवणं पाके नात्युष्णमविदाहि च । भेदनं स्निग्धमीषच्च
शूलघ्नं चाल्पपित्तलम् ॥ ५० ॥

राजनिघण्टौ पिप्पल्यादिः षष्ठो वर्गः—

औपरकम् (लवणविशेषः) ॥ ६ ॥

औपरकं सार्वगुणं सार्वरसं सर्वलवणमूखरजम् । साम्भारं बहुलवणं मेलक-
लवणं च मिश्रकं नवधा ॥ ५१ ॥

गुणाः—औपरं तु कटु क्षारं तिक्तं वातकफापहम् । विदाहि पित्तकृद्द्राहि
मूत्रसंशोषकारि च ॥ ५२ ॥

राजनिघण्टौ पिप्पल्यादिः षष्ठो वर्गः—

लवणारम् (लवणविशेषः) ॥ ७ ॥

लवणारं लवणोत्थं लवणासुरजं च लवणभेदश्च । जलजं लवणक्षारं लवणं
च क्षारलवणं च ॥ ५३ ॥

गुणाः—लोणारक्षारमत्युष्णं तीक्ष्णं पित्तप्रवृद्धिदम् । क्षारं लवणमीषच्च
वातगुल्फादिदोषनुत् ॥ ५४ ॥

राजनिघण्टौ पिप्पल्यादिः षष्ठो वर्गः—

वज्रकम् । (लवणविशेषः) ॥ ८ ॥

वज्रकं वज्रकक्षारं क्षारश्रेष्ठं विदारकम् । सारं चन्दनसारं च धूमोत्थं धूमजं
गजा ॥ ५५ ॥

गुणाः—वज्रकं क्षारमत्युष्णं तीक्ष्णं क्षारं च रौचनम् । गुल्फोदरातिविष्टम्भ-
शूलप्रशमनं सरम् ॥ ५६ ॥

राजनिघण्टौ पिप्पल्यादिः षष्ठो वर्गः—

सर्वक्षारः । (लवणविशेषः) ॥ ९ ॥

सर्वक्षारो बहुक्षारः समूहक्षारकस्तथा । स्तोमक्षारो महाक्षारो मलारिः क्षार-
मेलकः ॥ ५७ ॥

गुणाः—सर्वक्षारो ह्यतिक्षारश्चक्षुष्यो बस्तिशोधनः । गुदावर्तकृमिघ्नश्च मलव-
स्त्रविशोधनः ॥ ५८ ॥

(१६) * हिङ्गु ।

हिङ्गु रामठमत्युग्रं जन्तुघ्नं भूतनाशनम् । अगूढगन्धं बाह्लीकं जरणं सूपधू-
पनम् ॥ ३६ ॥

गुणाः—हिङ्गुगूष्णं कटुकं हृद्यं सरं वातकफौ कृमीन् । हन्ति गुल्मोदराध्मा-
नबन्धशूलहृदामयान् ॥ ३७ ॥

राजनिघण्टौ पिप्पल्यादिः षष्ठो वर्गः—

हिङ्गुगूष्णं भूतारिर्बाह्लीकं जन्तुनाशनम् । शूलगुल्मादिरक्षोघ्नमुग्रवीर्यं च
रामठम् ॥ ५९ ॥

अगूढगन्धं जरणं भेदनं सूपधूपनम् । दीप्तं सहस्रवेधीति ज्ञेयं पञ्चदशा-
भिधम् ॥ ६० ॥

गुणाः—हृद्यं हिङ्गु कटूष्णं च कृमिवातकफापहम् । विबन्धाध्मानशूलघ्नं
चक्षुष्यं गुल्मनाशनम् ॥ ६१ ॥

(१७) हिङ्गुपत्री (हिङ्गी)

हिङ्गुपत्री तु कबरी पृथ्वीका पृथुला पृथुः । बाष्पिका दीर्घिका तन्वी
बिल्विका दारुपत्रिका ॥ ३८ ॥

गुणाः—बाष्पिका कटुतीक्ष्णोष्णा हृद्या वातकफापहा । कृमिप्लीहविबन्धा-
शोर्गुल्महृद्भस्तिशूलनुत् ॥ ३९ ॥

राजनिघण्टौ पिप्पल्यादिः षष्ठो वर्गः—

पृथ्वीका हिङ्गुपत्री च कबरी दीर्घिका पृथुः । तन्वी च दारुपत्री च बिल्वी
बाष्पी नवाह्वया ॥ ६२ ॥

गुणाः—हिङ्गुपत्री कटुस्तीक्ष्णा तिक्तोष्णा कफवातनुत् । आमकृमिहरा
रुच्या पथ्या दीपनपाचनी ॥ ६३ ॥

(१८) नाडीहिङ्गु ।

नाडीहिङ्गु पलाशां तु जन्तुका रामठी च सा । वंशपत्री वेणुपत्री पिण्डाहिङ्गु
शिवाटिका ॥ ४० ॥

* हिङ्गुशोधनम्—अङ्गारस्थे लोहपात्रे सघृते रामठं क्षिपेत् ।

चालयेत्किञ्चिदारक्तवर्णं योगेषु योजयेत् ॥ १ ॥

गुणाः—नाडीहिङ्गु कटूष्णं च कफवातातिशान्तिकृत् । विष्टम्भनविबन्धाम-
दोपघ्नं दीपनं परम् ॥ ४१ ॥

राजनिघण्टौ पिप्पल्यादिः षष्ठो वर्गः—

नाडीहिङ्गु पलाशाख्या जन्तुका रामठी च सा । वंशपत्री च पिण्डाह्वा-
सुवीर्या हिङ्गुनाडिका ॥ ६४ ॥

गुणाः—नाडीहिङ्गु कटूष्णं च कफवातातिशान्तिकृत् । विष्टाविबन्धदोपघ्न-
मानाहामयहारि च ॥ ६५ ॥

(१९) तुम्बुरुः ।

* तुम्बुरुः सौरभः सौरो वनजः सानुजो द्विजः । * तीक्ष्णवलकस्तीक्ष्णफ-
लस्तीक्ष्णपत्रो महामुनिः ॥ ४२ ॥

गुणाः—तुम्बुरुः कटुतीक्ष्णोष्णः कफमारुतशूलजित् । अपतन्द्रोदराधमान-
कृमिघ्नो वह्निदीपनः ॥ ४३ ॥

राजनिघण्टावाम्रादिकेकादशो वर्गः—

* * ॥ ६६ ॥ स्फुटफलः सुगन्धिश्च स प्रोक्तो द्वादशाह्वयः ।

गुणाः—तुम्बुरुर्मधुरस्तिक्तः कटूष्णः कफवातनुत् । शूलगुल्मोदराधमानकृ-
मिघ्नो वह्निदीपनः ॥ ६७ ॥

(२०) सूक्ष्मैला ।

सूक्ष्मैला द्राविडी तुत्या कोरङ्गी बहुला त्रुटिः । एला कपोतवर्णा च चन्द्र-
बाला च निष्कुटी ॥ ४४ ॥

गुणाः—सूक्ष्मैला मूत्रकृच्छ्रघ्नी श्वासकासक्षये हिता । सूक्ष्मैला शीतला
स्वादुहृद्या रोचनदीपनी ॥ ४५ ॥

राजनिघण्टौ पिप्पल्यादिः षष्ठो वर्गः—

एला बहुलगन्धैन्द्री द्राविडी निष्कुटिस्रुटिः । कपोतवर्णा गौराङ्गी बाला
बलवती हिमा ॥ ६८ ॥ चन्द्रिका चोषकुञ्ची च सूक्ष्मसागरगामिनी । गर्भारि-
गन्धफलिका कायस्थाऽष्टादशाह्वया ॥ ६९ ॥

भद्रैला (एलाविशेषः) ॥ १० ॥

भद्रैला बृहदेला तु त्रिपुटा त्रिपुटोद्भवा । स्थूलैला त्वक्सुगन्धा च पृथ्वीका
कन्यका पुटा ॥ ४६ ॥

गुणाः—एला तिक्ता च लघ्वी स्यात्कफवातविपत्रणान् । वस्तिकण्डुरुजो
हन्ति मुखमस्तकशोधिनी ॥ ४७ ॥

राजनिघण्टौ पिप्पल्यादिः षष्ठो वर्गः—

• स्थूलैला बृहदेला त्रिपुटा त्रिदिवोज्जवा च भद्रैला । सुरभित्वक् च भहैला
पृथ्वी कन्या कुमारिका चैन्द्री ॥ ७० ॥ कायस्था गोपुटा कान्ता घृताची
गर्भसंभवा । इन्द्राणी दिव्यगन्धा च विज्ञेयाष्टादशाह्वया ॥ ७१ ॥

एलाद्वयगुणाः—एलाद्वयं शीतलतिक्तमुक्तं सुगन्धि पित्तार्तिकफापहारि ।
करोति हृद्रोगमलार्तिवस्तिपुंस्त्वघ्नमत्र स्थधिरा गुणाढ्या ॥ ७२ ॥

(२१) नागपुष्पम् (अनुराधा)

नागपुष्पं मतं नागं केसरं नागकेसरम् । चाम्पेयं नागकिञ्जल्कं कनकं हेम
काञ्चनम् ॥ ४८ ॥

गुणाः—नागकेसरमल्पोष्णं लघु तिक्तं कफापहम् । वस्तिरुग्विषवातास्र-
कण्डूघ्नं शौफनाशनम् ॥ ४९ ॥

राजनिघण्टौ पिप्पल्यादिः षष्ठो वर्गः—

किञ्जल्कं कनकाहं च केसरं नागकेसरम् । चाम्पेयं नागकिञ्जल्कं नागीयं
काञ्चनं तथा ॥ ७३ ॥ सुवर्णं हेमकिञ्जल्कं स्वमं हेम च पिञ्जरम् । फणिप-
न्नगयोगादिकेसरं पञ्चभूह्वयम् ॥ ७४ ॥

गुणाः—नागकेसरमल्पोष्णं लघु तिक्तं कफापहम् । वस्तिवातामयघ्नं च
कण्ठशीर्षरुजापहम् ॥ ७५ ॥

(२२) त्वक् ।

त्वचं वराङ्गं भृङ्गं त्वक्चोचं शकलमुत्कटम् । सैहलं लाटपर्णं च मुखशोधयं
घनप्रियम् ॥ ५० ॥

गुणाः—वराङ्गं लघु तीक्ष्णोष्णं कफवातविपापहम् । कण्ठवक्त्ररुजो हन्ति
शिरोरुग्वास्तिशोधनम् ॥ ५१ ॥

राजनिघण्टौ पिप्पल्यादिः षष्ठो वर्गः—

त्वचं त्वग्बलकलं भृङ्गं वराङ्गं मुखशोधनम् । शकलं सैहलं वन्यं सुरसं
रामवल्लभम् ॥ ७६ ॥ उत्कटं बहुगन्धं च विज्जुलं च वनप्रियम् । लाटपर्णं
गन्धवलकं वरं शीतं वसुक्षिती ॥ ७७ ॥

गुणाः—त्वचं तु कटुकं शीतं कफकासविनाशनम् । शुक्लागशमनं चैव कण्ठ-
शुद्धिकरं लघु ॥ ७८ ॥

१ क. घ. ड. 'मत्स्युष्णं' । २ क. शापनाशनम् । झ. शीर्षिचकम् । ३ क. ड. 'ध्यं वरं
प्रि' । ४ क. ग. ड. कफव' ।

(२३) तमालपत्रम् (पत्रजम्)

तमालपत्रं पत्रं स्यात्पलाशं छदनं दलम् । रामं तापसजं वासो गोपनं वस्त्र-
मंशुकम् ॥ ५२ ॥

गुणाः—पत्रकं कफवाताशोहृल्लासारोचकापहम् ।

राजनिघण्टौ पिप्पल्यादिः षष्ठो वर्गः—

पत्रं तमालपत्रं च पत्रकं छदनं दलम् । पलाशमंशुकं वासस्तापसं सुकुमार-
कम् ॥ ७९ ॥ वस्त्रं तमालकं रामं गोपनं वसनं तथा । तमालं सुरभिगन्धं ज्ञेयं
सप्तदशाह्वयम् ॥ ८० ॥

गुणाः—पत्रकं लघु तिक्तोष्णं कफवातविपापहम् । वस्तिकण्डूतिदोषघ्नं मुख-
मस्तकशोधनम् ॥ ८१ ॥

(२४) तालीसकम् ।

तालीसकं तु तालीसं पत्रं तालीसपत्रकम् । नीलमामलकीपत्रं पत्राढ्यं च
शुक्रोदरम् ॥ ५३ ॥

गुणाः—तालीसं श्वासकासघ्नं दीपनं श्लेष्मपित्तजित् । मुखरोगहरं हृद्यं
सुपत्रं पत्रसंवृतम् ॥ ५४ ॥

राजनिघण्टौ पिप्पल्यादिः षष्ठो वर्गः—

तालीसपत्रं तालीसं पत्राख्यं च शुक्रोदरम् । धात्रीपत्रं चार्कवेधं करिपत्रं
घनच्छदम् ॥ ८२ ॥ नीलं नीलाम्बरं तालं तालीपत्रं तैलाह्वयम् । तालीसप-
त्रकस्येति नामान्याहुश्चतुर्दश ॥ ८३ ॥

गुणाः—तालीसपत्रं तिक्तोष्णं मधुरं कफवातनुत् । कासहिकाक्षयश्वासच्छ-
दिर्दोषविनाशकृत् ॥ ८४ ॥

(२५) वंशरोचना ।

स्याद्वंशरोचना वांशी तुङ्गक्षीरी तुगा शुभा । त्वक्क्षीरी वंशजा शुभ्रा वंश-
क्षीरी च वैष्णवी ॥ ५५ ॥ वंशक्षीरी स्मृता वंश्या यवजा यवसंभवा । गोधूम-
संभवा चान्या षष्टितण्डुलजोद्भवा ॥ ५६ ॥

गुणाः—कषाया मधुरा तिक्ता कासघ्नी वंशलोचना । मूत्रकृच्छ्रक्षयश्वास-
हिता बल्या च बृहणी ॥ ५७ ॥

राजनिघण्टौ पिप्पल्यादिः षष्ठो वर्गः—

१ झ. गोपानां । २ ड. °ष्मवातजि° । ३ च. ट. लताह्वयं । ४ झ. तुङ्गक्षी° । ५ क. ड.
वैष्णवी ।

स्याद्वंशरोचना वांशी तुङ्गक्षीरी तुगा शुभा । त्वक्क्षीरी वंशगा शुक्रा वंश-
क्षीरी च वैणवी ॥ ८५ ॥ त्वक्सारा कर्मरी श्वेता वंशकपूररोचना । तुङ्ग
रोचनिका पिङ्ग नवेन्दुर्वंशशर्करा ॥ ८६ ॥

गुणाः—स्याद्वंशरोचना रूक्षा कषाया मधुरा हिमा । रक्तशुद्धिकरी ताप-
पित्तोद्रेकहरा शुभा ॥ ८७ ॥

पलाशगन्धा (वंशरोचनाविशेषः) ॥ ११ ॥

अन्या पलाशगन्धा च तवक्षीरी प्रकीर्तिता ।

गुणाः—त्वक्क्षीरी मधुरा रूक्षा कषायाऽस्त्रारुचित्रणान् । पित्तश्वासक्षया-
न्हन्ति कासदाहनिषूदनी ॥ ५८ ॥ तुगा क्षीरी क्षयश्वासकासघ्नी मधुरा हिमा ।

राजनिघण्टौ पिप्पल्यादिः षष्ठो वर्गः—

तवक्षीरं पयःक्षीरं यवजं गवयोद्भवम् । अन्यद्गोधूमजं चान्यत्पिष्टिकातण्डु-
लोद्भवम् ॥ ८८ ॥ अन्यच्च तालसंभूतं तालक्षीरादिनामकम् । वनगोक्षीरजं
श्रेष्ठमभावेऽन्यदुदीरितम् ॥ ८९ ॥

गुणाः—तवक्षीरं तु मधुरं शिशिरं दाहपित्तनुत् । क्षयकासकफश्वासनाशनं
चास्रदोषनुत् ॥ ९० ॥

(२६) उपकुञ्ची ।

उपकुञ्चा चोपकुञ्ची कालिका चोपकालिका । सुषवी कुञ्चिका कुञ्ची
पृथ्वीका स्थूलजीरकः ॥ ५९ ॥

गुणाः—पृथ्वीका कटुका पाके रुच्या पित्ताग्निदीपनी । श्लेष्माध्मानहरा
जीर्णा जन्तुघ्नी च प्रकीर्तिता ॥ ६० ॥

राजनिघण्टौ पिप्पल्यादिः षष्ठो वर्गः—

दीप्योपकुञ्चिका काली पृथ्वी स्थूलकणा पृथुः । मनोज्ञा जारणी जीर्णा
तरुणः स्थूलजीरकः ॥ ९१ ॥ सुषवी कारवी ज्ञेया पृथ्वीका च चतुर्दश ।

गुणाः—पृथ्वीका कटुतिक्तोष्णा वातगुल्मामदोषनुत् । श्लेष्माध्मानहरा
जीर्णा जन्तुघ्नी दीपनी परा ॥ ९२ ॥

(२७) दाडिमः ।

दाडिमो दाडिमीसारः कुट्टिमः फलैशाडवः । स्वादूम्लो रक्तबीजश्च करकः
शुकवल्लभः ॥ ६१ ॥

१ झ. °कुञ्चीकोप° । २ फ. ड. °वी कारवी कु° । ३ क. ड. °लकाण्डवः । ग. °ललाण्डवः ।

गुणाः—स्निग्धोष्णं दाडिमं हृद्यं कफपित्तविरोधि च । द्विविधं तच्च विज्ञेयं
मधुरं चाम्लमेव च ॥ ६२ ॥

राजनिघण्टावाम्नादिरेकादशो वर्गः—

दाडिमो दाडिमीसारः कुट्टिमः फलशाडवः । करको रक्तबीजश्च सुफलो
दन्तबीजकः ॥ ९३ ॥ मधुबीजः कुचफलो रोचनः शुकवल्लभः । मणिबीज-
स्तथा वल्कफलो वृत्तफलश्च सः ॥ ९४ ॥ सुनीलो नीलपत्रश्च ज्ञेयः सप्त-
दशाह्वयः ।

गुणाः—दाडिमं मधुरमम्लकषायं कासवातकफपित्तविनाशि । ग्राहि दीपन-
करं च लघूष्णं शीतलं श्रमहरं रुचिदायि ॥ ९५ ॥ दाडिमं द्विविधमीरितमायै-
रम्लमेकमपरं मधुरं च । तत्र वातकफहारि किलाम्लं तापहारि मधुरं लघु
प्रथमम् ॥ ९६ ॥ ग्रथान्तरे—अलमं कषायं मधुरं वातघ्नं ग्राहि दीपनम् ।

(२८) धान्यकम् ।

धान्यकं धान्यका धान्या धानी धानेयकं तथा । कुस्तुबुरुश्चालका च
छत्रधान्यं वितुन्नकम् ॥ ६३ ॥

गुणाः—आर्द्रा कुस्तुम्बुरुः कुर्यात्स्वादुः सौगन्ध्यहृद्यताम् । सा शुष्का मधुरा
पाके स्निग्धा तृड्द्राहनाशिनी ॥ ६४ ॥ धान्यकं कासतृट्छर्दिज्वरहृच्चक्षुषो
हितम् । कषायं तिक्तमधुरं हृद्यं रोचनदीपनम् ॥ ६५ ॥

राजनिघण्टौ पिप्पल्यादिः षष्ठो वर्गः—

धान्यकं धान्यजं धान्यं धानेयं धनिकं तथा । कुस्तुम्बुरुश्चावलिका छत्र-
धान्यं वितुन्नकम् ॥ ९७ ॥ सुगन्धिः शाकयोग्यश्च सूक्ष्मपत्रो जनप्रियः ।
धान्यबीजो बीजधान्यं वेधकं षोडशाह्वयम् ॥ ९८ ॥

गुणाः—धान्यकं मधुरं शीतं कषायं पित्तनाशनम् । ज्वरकासतृषाछर्दि-
कफहारि च दीपनम् ॥ ९९ ॥

(२९) जीरकम् ।

जीरकं दीर्घकं हृद्यमजाजी दीप्यमागधम् । मनोज्ञं वरुणं रुच्यं पीताभं
पूज्यमानकम् ॥ ६६ ॥

गुणाः—जीरकं कटु रूक्षं च वातहृदीपनं परम् । गुल्माधमानातिसारघ्नं
ग्रहणीकृमिहृत्परम् ॥ ६७ ॥

राजनिघण्टौ पिप्पल्यादिः षष्ठो वर्गः—

जीरको जरणो जीरो जीर्णो दीप्यश्च दीपकः । अजाजिको वह्निशङ्खो माग-
धश्च नवाह्वयः ॥ १०० ॥

गुणाः—जीरकः कटुरुष्णश्च वातहृद्दीपनः परः । गुल्माध्मानातिसारघ्नो
ग्रहणीकृमिहृत्परः ॥ १०१ ॥

शुकुः (जीरकविशेषः) ॥ १२ ॥

शुक्लाजाजी कणा ख्याता दीर्घकः कणजीरकः । स्तन्यो दीर्घकणा गौर-
जीरको दीर्घजीरकः ॥ ६८ ॥

गुणाः—गौराजाजी हिमा रुच्या कटुर्मधुरदीपनी । कृमिघ्ना विषहन्त्री च
चक्षुष्याऽऽध्माननाशिनी ॥ ६९ ॥

राजनिघण्टौ पिप्पल्यादिः षष्ठो वर्गः—

गौरादिजीरकस्त्वन्योऽजाजी स्याच्छ्लेतजीरकः । कणाह्वा कणजीर्णा च
कणा दीप्यः सितादिकः ॥ १०२ ॥ ज्ञेया दीर्घकणा चैव सिताजाजी नवाह्वया ।

गुणाः—गौराजाजी हिमा रुच्या कटुर्मधुरदीपनी । कृमिघ्नी विषहन्त्री च
चक्षुष्याऽऽध्माननाशिनी ॥ १०३ ॥

कृष्णः (जीरकविशेषः) ॥ १३ ॥

कृष्णाजाजी तु जरणा सुगन्धः कणजीरकः । काश्मीरजीरका वर्षा कालिः
स्यात्कालपेशिका ॥ ७० ॥

गुणाः—जरणा कटुरुष्णा च कफशोफनिकृन्तनी । रुच्या जीर्णज्वरघ्नी च
चक्षुष्या ग्राहिणी परा ॥ ७१ ॥

राजनिघण्टौ पिप्पल्यादिः षष्ठो वर्गः—

कृष्णा तु जरणा काली बहुगन्धा च भेदिनी । कटुभेदिनिका रुच्या नीला
नीलकणा स्मृता ॥ १०४ ॥ काश्मीरजीरका वर्षा काली स्याद्द्वन्तशोधनी ।
कालमेधी सुगन्धा च विज्ञेया षोडशाभिधा ॥ १०५ ॥

गुणाः—जरणा कटुरुष्णा च कफशोफनिकृन्तनी । रुच्या जीर्णज्वरघ्नी च
चक्षुष्या ग्राहिणी परा ॥ १०६ ॥

बृहत्पाली (जीरकविशेषः) ॥ १४ ॥

बृहत्पाली सूक्ष्मपत्रा वन्यजीरः कणा तथा ।

गुणाः—वन्यजीरः कटुः शीतो व्रणहा पञ्चनामकः ॥ ७२ ॥

राजनिघण्टौ पिप्पल्यादिः षष्ठो वर्गः—

बृहत्पाली क्षुद्रपत्रोऽरण्यजीरः कणा तथा ।

गुणाः—वनजीरः कटुः शीतो व्रणहा पञ्चनामकः ॥ १०७ ॥ जीरकादि-

गुणाः—जीरकाः कटुकाः पाके कृमिघ्ना वह्निदीपनाः । जीर्णज्वरहरा रुच्या
व्रणहाध्माननाशनाः ॥ १०८ ॥

(३०) पिप्पली ।

पिप्पली मागधी कृष्णा चपला तीक्ष्णतण्डुला । उपकुल्या कणा श्यामा
कोला शौण्डी तथोषणा ॥ ७३ ॥

गुणाः—पिप्पली कटुका स्वादुर्हिमा स्निग्धा त्रिदोषजित् । तृडूज्वरोदरज-
न्त्वामनाशनी च रसायनी ॥ ७४ ॥

राजनिघण्टौ पिप्पल्यादिः षष्ठो वर्गः—

पिप्पली कृकरा शौण्डी चपला मागधी कणा । कटुबीजा च कोरङ्गी वैदेही
तिक्ततण्डुला ॥ १०९ ॥ श्यामा दन्तफला कृष्णा कोला च मगधोद्भवा ।
उषणा चोपकुल्या च स्मृत्याह्वा तीक्ष्णतण्डुला ॥ ११० ॥

गुणाः—पिप्पली ज्वरहा वृष्या स्निग्धोष्णा कटुतिक्तका । दीपनी मारुत-
श्वासकासश्लेष्मक्षयापहा ॥ १११ ॥

(३१) मूलम् ।

मूलं च पिप्पलीमूलं ग्रन्थिकं चविकाशिरः । कोलमूलं कटुग्रन्थि सर्वग्रन्थि-
कमूषणम् ॥ ७५ ॥

गुणाः—कटूष्णं पिप्पलीमूलं श्लेष्मसंघातनाशनम् । वार्तोच्छित्तिकरं हन्ति
कूर्मान्वह्निप्रदीप्तिकृत् ॥ ७६ ॥

राजनिघण्टौ पिप्पल्यादिः षष्ठो वर्गः—

ग्रन्थिकं पिप्पलीमूलं मूलं तु चविकाशिरः । कोलमूलं कटुग्रन्थि कटुमूलं
कटूषणम् ॥ ११२ ॥ सर्वग्रन्थि च पत्राढ्यं विरूपं शोणसंभवम् । सुग्रन्थि
ग्रन्थिलं चैव पर्यायाः स्युश्चतुर्दश ॥ ११३ ॥

गुणाः—कटूष्णं पिप्पलीमूलं श्लेष्मकृमिविनाशनम् । दीपनं वातरोगघ्नं रोचनं
पित्तकोपनम् ॥ ११४ ॥

१ ख. ग. °कं वटिका° । २ ख. ग. °रः । कौल° । ३ ग. कणाम्° । ४ क. ऊ. °तोप-
शमनं ह° । ५ क. °मीनमिप° । ६ ट. वटिकाशिरः ।

(३२) चविका ।

चविका कोलवल्ली च चव्यं चविकमेव च ।

गुणाः—चव्यं च कटुकोष्णं स्याज्जन्तुहृद्दीपनं परम् । कफोद्रेकहरं वातप्रको-
पशमनं भवेत् ॥ ७७ ॥

राजनिघण्टौ पिप्पल्यादिः षष्ठो वर्गः—

चव्यकं चविका चव्यं वशिरो गन्धनाकुली । वल्ली च कोलवल्ली च कोलं
क्रुकरमस्तकम् ॥ ११५ ॥ तीक्ष्णा करिकणा वल्ली कृकरो द्वादशाभिधा ।

गुणाः—चव्यं स्यादुष्णकटुकं लघु रोचनदीपनम् ॥ ११६ ॥ जन्तूद्रेकापहं
कासश्वासशूलार्तिकृन्तनम् ।

श्रेयसी (हस्तिपिप्पली) (चविकाविशेषः) ॥ १५ ॥

तस्याः (चविकायाः) फलं विनिर्दिष्टं श्रेयसी गजपिप्पली । अन्यच्च—
तत्फलं श्रेयसी हस्तिमगधा गजपिप्पली । गजकृष्णा करिकणेभकणा द्विप-
पिप्पली ॥ ७८ ॥

गुणाः—गजपिप्पलिका स्वादुः कटुरुष्णा च कीर्तिता । बलासं हन्ति वातेन
सार्धं जन्तुजयप्रदा ॥ ७९ ॥

राजनिघण्टौ पिप्पल्यादिः षष्ठो वर्गः—

गजोषणा चव्यफला चव्यजा गजपिप्पली । श्रेयसी छिद्रवैदेही दीर्घग्रन्थिश्च
तैजसी ॥ ११७ ॥ वर्तुली स्थूलवैदेही ज्ञेया चेति दशाभिधा ।

गुणाः—गजोषणा कटूष्णा च रूक्षा मलविशोषणी ॥ ११८ ॥ बलासवा-
तहन्त्री च स्तन्यवर्णविवर्धिनी ।

राजनिघण्टौ पिप्पल्यादिः षष्ठो वर्गः—

सैहली (पिप्पलीविशेषः) ॥ १६ ॥

सैहली सर्पदण्डा च सर्पाङ्गी ब्रह्मभूमिजा । पार्वती शैलजामूलं लम्बबीजा
तथोत्कटा ॥ ११९ ॥ अद्रिजा सिंहलस्था च लम्बदन्ता च जीवला । जीवला
जीवनेत्रा च कुँरवी षोडशाह्वया ॥ १२० ॥

गुणाः—सैहली कटुरुष्णा च जन्तुघ्नी दीपनी परा । कफश्वाससमीरार्तिश-
मनी कोष्ठशोधनी ॥ १२१ ॥

१ ज. ट. कुटलमन्तकम् । ट. कटुलमस्तकम् । २ झ. करिणिका । ३ ट. जीवाली ।
४ ज. ट. कुनखी ।

राजनिघण्टौ पिप्पल्यादिः षष्ठो वर्गः—

वनादिपिप्पली (पिप्पलीविशेषः) ॥ १७ ॥

वनादिपिप्पल्यभिधानयुक्तं सूक्ष्मादिपिप्पल्यभिधानमेतत् । क्षुद्रादिपिप्पल्य-
भिधानयोज्यं वनाभिधापूर्वकणाभिधानम् ॥ १२२ ॥

गुणाः—वनपिप्पलिका चोष्णा तीक्ष्णा रुच्या च दीपनी । आमा भवेद्गु-
णाढ्या तु शुष्का स्वल्पगुणा स्मृता ॥ १२३ ॥

(३३) चित्रकः (चित्रकम्)

चित्रको दहनो व्यालः पाठिनो दारुणोऽग्निकः । ज्योतिष्को वल्लरी वह्निः
पाली पाठी कटुः शिखी ॥ ८० ॥ कृष्णारुणोऽनलो द्वीपी चित्रभानुश्च पावकः ।

गुणाः—चित्रकोऽग्निसमः पाके कटुकः कफशोफजित् । वातोदरार्शोग्रहणी-
क्षयपाण्डुविनाशनः ॥ ८१ ॥

राजनिघण्टौ पिप्पल्यादिः षष्ठो वर्गः—

चित्रकोऽग्निश्च शार्दूलश्चित्रः पाली कटुः शिखी । कृशानुर्दहनो व्यालो
ज्योतिष्कः पालकस्तथा ॥ १२४ ॥ अनलो दारुणो वह्निः पावकः शबल-
स्तथा । पाठी द्वीपी च चित्राङ्गो ज्ञेयः शूरश्च त्रिंशतिः ॥ १२५ ॥

गुणाः—चित्रकोऽग्निसमः पाके कटुः शोफकफापहः । वातोदरार्शोग्रहणी-
कृमिकण्डूतिनाशनः ॥ १२६ ॥

राजनिघण्टौ पिप्पल्यादिः षष्ठो वर्गः—

कालः (चित्रकविशेषः) ॥ १८ ॥

कालो व्यालः कालमूलोऽतिदीप्यो मार्जारोऽग्निर्दाहकः पावकश्च । चित्राङ्गोऽयं
रक्तचित्रो महाङ्गः स्याद्द्राह्वश्चित्रकोऽन्यो गुणाढ्यः ॥ १२७ ॥

गुणाः—स्थूलकायकरो रुच्यः कुष्ठघ्नो रक्तचित्रकः । रसे नियामको लोहे
वेधकश्च रसायनः ॥ १२८ ॥

(३४) शुण्ठी ।

* शुण्ठी महौषधं विश्वं नागरं विश्वभेषजम् । विश्वौषधं शृङ्गवेरं कटुभद्रं
तथाऽऽर्द्रकम् ॥ ८२ ॥

१ झ. °द्रा च पि° । २ झ. ढ. °योग्यं व° । ३ ग. घ. पाठीरो । ४ ग. छ. °तिष्क-
श्चरुणो वह्निः । ५ ग. पाठी पाठिः शठः शिखी । ६ क. व. ड. °त् । प्लीहोद्° । ७ ख. ङ.
°णीकृमिकण्डु° । ८ ज. °श्चित्रपाली कुठः शि° ।

गुणाः—*स्निग्धोष्णा कटुका शुण्ठी वृष्या शोफकफारुचीन् । हन्ति वातो-
दस्व्वासपाण्डूं श्लीपदनाशिनी ॥ ८३ ॥

राजनिघण्टौ पिप्पल्यादिः षष्ठो वर्गः—

* । विश्वौषधं कटुग्रन्थि कटुभद्रं कटूषणम् ॥ १२९ ॥ सौपर्णं शृङ्गवेरं च
कफारिश्चाऽऽद्रकं स्मृतम् । शोषणं नागराहं च विज्ञेयं षोडशाह्वयम् ॥ १३० ॥

गुणाः—शुण्ठी कटूष्णा स्निग्धा च कफशोफानिलापहा । शूलबन्धोदरा-
ध्मोनश्वासश्लीपदहारिणी ॥ १३१ ॥

आर्द्रकम् (शुण्ठीविशेषः) ॥ १९ ॥

आर्द्रकं गुल्ममूलं च मूलजं कन्दलं वरम् । शृङ्गवेरं महीजं च सैकतेष्टमनूप-
जम् ॥ ८४ ॥ आपाकशाकमार्द्राख्यं राहुच्छत्रं सुशाककम् । शार्ङ्गं स्यादाद्र-
शाकं च सच्छाकं मुनिभूह्वयम् ॥ ८५ ॥

गुणाः—*कटूष्णमार्द्रकं हृद्यं विपाके शीतलं लघु । *दीपनं रुचिदं शोफ-
कफकण्ठामयापहम् ॥ ८६ ॥ कफानिलहरं स्वर्थं विबन्धानाहशूलजित् । कटूष्णं
रोचनं वृष्यं हृद्यं चैवाऽऽद्रकं स्मृतम् ॥ ८७ ॥

राजनिघण्टौ पिप्पल्यादिः षष्ठो वर्गः—

आर्द्रकं गुल्ममूलं च मूलजं कन्दलं वरम् । शृङ्गवेरं महीजं च सैकतेष्टमनूप-
जम् ॥ १३२ ॥ अपाकशाकं चाऽऽद्राख्यं राहुच्छत्रं सुशाककम् । शार्ङ्गं
स्यादाद्रशाकश्च सुशाकं मुनिभूह्वयम् ॥ १३३ ॥

गुणाः— * * ॥ १३४ ॥

(३५) मरिचम् ।

मरिचं पैलितं श्यामं वल्लीजं कृष्णमूषणम् । यवनेष्टं शिरोवृत्तं कोलकं धर्मप-
त्तनम् ॥ ८८ ॥

गुणाः—मरिचं कटु तिक्तोष्णं पित्तकृच्छ्लेष्मनाशनम् । वायुं निवारयत्येव
जन्तुसंताननाशनम् ॥ ८९ ॥

* ख. पुस्तक इमे श्लोका वृश्यन्ते—

‘शुण्ठी स्यात्कफवातघ्नी कटुवृष्याऽऽमपाचनी । विपाके कटुतिक्तोष्णा स्वादुः स्निग्धाऽभिकृत्सरा ॥

नागरं कफवातघ्नं विपाके मधुरं कटु । स्निग्धोष्णं रोचनं हृद्यं सस्नेहं लघु दीपनम् ॥

प्रातरुन्थाय कोष्णेन वारिणा परिकीर्तितम् । मन्दाग्निदीपनं मुख्यं यत्पिबेद्विश्वभषेजम् ॥

वातशूले विबन्धे च समदोषे च मार्दवे । नागराम्बु सदा पथ्यं जीर्णाजीर्णविशङ्कितः ’ ॥

१ ट °र्द्रजं स्मृ° । २ ग. ड. मलिनं । ३ झ. चर्मपत्रकम् ।

राजनिघण्टौ पिप्पल्यादिः षष्ठो वर्गः—

मरिचं पलितं श्यामं कोलं वल्लीजमूषणम् । यवनेष्टं वृत्तफलं शाकाङ्गं धर्म-
पत्तनम् ॥ १३५ ॥ कटुकं च शिरोवृत्तं वीरं कफविरोधि च । रूक्षं सर्वहितं
कृष्णं सप्तभूख्यं निरूपितम् ॥ १३६ ॥

गुणाः—मरिचं कटु तिक्तोष्णं लघुश्लेष्मविनाशनम् । समीरकृमिहृद्रोगहरं च
रुचिकारकम् ॥ १३७ ॥

मरीचम् (मरीचविशेषः) ॥ २० ॥

मरीचं शुभ्रमरिचं बीजं शिग्रोस्तु शिग्रुजम् ॥

गुणाः—नात्युष्णं नातिरूक्षं च वीर्यतो मरिचं सितम् । पित्तकोपकरं तीक्ष्णं
रूक्षं रोचनदीपनम् ॥ ९० ॥ रसे पाके च कटुकं कफघ्नं मरिचं लघु ।

राजनिघण्टौ पिप्पल्यादिः षष्ठो वर्गः—

सितमरिचं तु सिताख्यं सितवल्लीजं च बालकं बहुलम् । धवलं चन्द्रकमेत-
न्मुनिनाम गुणाधिकं च वश्यकरम् ॥ १३८ ॥

गुणाः—कटूष्णं श्वेतमरिचं विषघ्नं भूतनाशनम् । अवृष्यं दृष्टिरोगघ्नं युक्त्या
चैव रसायनम् ॥ १३९ ॥

(३६) यवानी (दीप्यकम्)

यवानी दीपको दीप्यो यवसाहो यवाग्रजः । यवानिकोग्रगन्धा च दीपनी-
या च दीपनी ॥ ९१ ॥

गुणाः—यवानी कटुतिक्तोष्णा वातश्लेष्मद्विजामयान् । हन्ति गुल्मोदरं
शूलं दीपयत्याशु चानलम् ॥ ९२ ॥

राजनिघण्टौ पिप्पल्यादिः षष्ठो वर्गः—

यवानी दीप्यको दीप्यो यवसाहो यवाग्रजः । दीपनी चोग्रगन्धा च वाता-
रिभूकदम्बकः ॥ १४० ॥ यवजो दीपनीयश्च शूलहन्त्री यवानिका । उग्रा च
तीव्रगन्धा च ज्ञेया पञ्चदशाह्वया ॥ १४१ ॥

गुणाः—यवानी कटुतिक्तोष्णा वातार्शःश्लेष्मनाशनी । शूलाध्मानकृमि-
च्छर्दिमर्दनी दीपनी परा ॥ १४२ ॥

यवानिका (यवानीविशेषः) ॥ २१ ॥

यवानिका यवानी स्याच्चौहारो जन्तुनाशनः ।

गुणाः—चौहारस्तद्गुणः प्रोक्तो विशेषात्कृमिनाशनः ॥ ९३ ॥

यवानी (यवानीविशेषः) ॥ २२ ॥

यवानी यावनी तीव्रा तुरुष्को मदकारिणी ।

गुणाः—यवानी यावनी रूक्षा ग्राहिणी मादिनी कटुः ॥ ९४ ॥

(३७) वृक्षाम्लम् ।

वृक्षाम्लं तित्तिडीकं च शाकाम्लं रक्तपूरकम् । अम्लवृक्षोऽम्लशाखः स्याद-
शरोऽम्लमहीरुहः ॥ ९५ ॥

गुणाः—तित्तिडीकं च वातघ्नं ग्राह्युष्णं रुचिकृलघु ।

राजनिघण्टौ पिप्पल्यादिः षष्ठो वर्गः—

वृक्षाम्लमम्लशाकं स्याच्चक्राम्लं तित्तिडीफलम् । शाकाम्लमम्लपूरं च
पूराम्लं रक्तपूरकम् ॥ १४३ ॥ चूडाम्लबीजाम्लफलाम्लकं स्यादम्लादिवृ-
क्षाम्लफलं रसाम्लम् । श्रेष्ठाम्लमत्यम्लमथाम्लबीजं फलं च चुक्रादि गजेन्दु-
संख्यम् ॥ १४४ ॥

गुणाः—वृक्षाम्लमम्लं कटुकं कषायं सोष्णं कफार्शोघ्नमुदीरयन्ति । तृष्णा-
समीरोदरहृद्गदादिगुल्मातिसारव्रणदोषनाशि ॥ १४५ ॥

(३८) अम्लः (अम्लवेतसम्)

अम्लोऽम्लवेतसो भीमो रसाम्लो वीरवेतसः । रक्तस्रावी वेतसाम्लः शत-
वेधी च भेदकः ॥ ९६ ॥

गुणाः—कषायं कटुरुक्षोष्णमम्लवेतसकं विदुः । तृट्कफानिलजन्त्वर्शोहृद्भा-
धाश्मरिगुल्मजित् ॥ ९७ ॥

राजनिघण्टौ पिप्पल्यादिः षष्ठो वर्गः—

अम्लोऽम्लवेतसो वेधी रसाम्लो वीरवेतसः । वेतसाम्लश्चाम्लसारः शत-
वेधी च वेधकः ॥ १४६ ॥ भीमश्च भेदनो भेदी राजाम्लश्चाम्लभेदनः । अम्ला-
ङ्कुशो रक्तसारः फलाम्लश्चाम्लनायकः ॥ १४७ ॥ सहस्रवेधी वीराम्लो
गुम्लकेतुर्धराभिधः । शङ्खमांसादिद्रावी स्याद्विधा चैवाम्लवेतसः ॥ १४८ ॥

गुणाः—अम्लवेतसमत्यम्लं कषायोष्णं च वातजित् । कफार्शःश्रमगुल्मघ्न-
मरोचकहरं परम् ॥ १४९ ॥

(३९) अजमोदा ।

अजमोदा वस्तमोदा दीप्यको लोचमर्कटः । खराह्वा कारवी बलिर्मोदा
हस्तिमयूरिका ॥ ९८ ॥

गुणाः—अजमोदा च शूलघ्नी तिक्तोष्णा कफवातजित् । हिकाध्मानारुचिं हन्ति कृभिजिद्वह्निदीपनी ॥ ९९ ॥

राजनिघण्टौ पिप्पल्यादिः षष्ठो वर्गः—

अजमोदा खराह्वा च वस्तमोदा च मर्कटी । मोदा गन्धदला हस्तिकारवी गन्धपत्रिका ॥ १५० ॥ मायूरी शिखिमोदा च मोदाढ्या वह्निदीपिका । ब्रह्मकोशी विशाली च हृद्यगन्धोग्रगन्धिका ॥ १५१ ॥ मोदिनी फलमुख्या च विंशत्याख्यासुवाचिका ।

गुणाः—अजमोदा कटुरुष्णा रूक्षा कफवातहारिणी रुचिकृत् । स्थूलाध्मानारोचकजठरामयनाशनी चैव ॥ १५२ ॥

(४०) अजगन्धा ।

अजगन्धा खरपुष्पा वस्तगन्धा विगन्धिका । कारवी बर्बरा गन्धा तुङ्गी पूतिमयूरिका ॥ १०० ॥

गुणाः—अजगन्धा वातहरा वीर्योष्णा तु ज्वरापहा । गुल्माष्टीलाकफानाहशूलजिद्वह्निद्विक्त्परा ॥ १०१ ॥

राजनिघण्टौ शताह्वादिश्चतुर्थो वर्गः—

अजगन्धा वस्तगन्धा सुरपुष्पा विगन्धिका । उग्रगन्धा ब्रह्मगर्भा ब्राह्मी पूतिमयूरिका ॥ १५३ ॥

गुणाः—अजगन्धा कटूष्णा स्याद्वातगुल्मोदरापहा । कर्णत्रणार्तिशूलघ्नी पीता चेदञ्जने हिता ॥ १५४ ॥

(४१) कपित्थः ।

कपित्थोऽथ दधित्थस्तु ग्राही गन्धफलश्च सः । अक्षसस्यो दधिफलश्चिरपाकी कपिप्रियः ॥ १०२ ॥

गुणाः—*कपित्थमाममस्वर्यं कफघ्नं ग्राहि वातलम् । *कफानिलहरं पक्वं मधुराम्लरसं गुरु ॥ १०३ ॥ श्वासकासारुचिहरं तृष्णाघ्नं कण्ठशोधनम् ॥

राजनिघण्टावज्रादिरेकादशो वर्गः—

मालूरस्तु कपित्थो मङ्गल्यो नीलमल्लिका च दधि । ग्राहिफलश्चिरपाकी ग्रन्थिफलः करभवल्लभश्चैव ॥ १५५ ॥ दन्तशठः कठिनफलः करण्डफलकश्च सप्तदशसंज्ञः ।

गुणाः—कपित्थो मधुराम्लश्च कषायस्तित्तशीतलः । वृष्यः पित्तानिलं

१ छ. 'वी तूग्रगन्धा च तु' । २ ड. 'ही पत्रः सुपत्रकः । अ' । ३ क. ख. 'क्षशाको द' ।

हन्ति संग्राही व्रणनाशनः ॥ १५६ ॥ अन्यच्च—आमं कण्ठरुजं कपित्थमधिकं जिह्वाजडत्वावहं तद्दोषत्रयवर्धनं विषहरं संग्राहकं रोचकम् । पक्वं श्वासवमिश्रम-
कृमहरं हिध्मा(क्का)पनोदक्षमं सर्वं ग्राहि रुचिप्रदं च कथितं सेव्यं ततः सर्वदा
॥ १५७ ॥ * * ॥ १५८ ॥

(४२) शर्करा ।

शर्करोक्ता तु मीनाण्डी श्वेता मत्स्यण्डिका सिता । अहिच्छत्रा तु सिकता शुद्धा शुभ्रा सितोपला ॥ १०४ ॥

गुणाः—शर्करा शीतवीर्या तु सर्वदाहविनाशनी । रक्तपित्तप्रशमनी छर्दि-
मूर्च्छातृषापहा ॥ १०५ ॥

राजनिघण्टौ पानीयादिश्वतुर्दशो वर्गः—

शर्करोक्ता तु मीनाण्डी श्वेता मत्स्यण्डिका च सा । अहिच्छत्रा तु सिकता सिता चैव गुडोद्भवा ॥ १५९ ॥

गुणाः—शर्करा मधुरा शीता पित्तदाहश्रमापहा । रक्तदोषहरा भ्रान्तिकृमि-
कोपप्रणाशिनी ॥ १६० ॥

मधुशर्करा (शर्कराविशेषः) ॥ २३ ॥

शर्कराऽन्या मधुभवा माधवी मधुशर्करा । माक्षीकशर्करा प्रोक्ता शर्करा मद-
नोद्भवा ॥ १०६ ॥ यवासशर्करा चान्या निर्दिष्टा यावशर्करा । स्वेदनी ह्लादनी रूक्षा कषाया स्वादुपाकिका ॥ १०७ ॥

गुणाः—यवासशर्करा शीता रसे स्वादुर्ज(ज्व)रास्रजित् । शर्करा मधुसंभूता छर्द्यतीसारनाशिनी ॥ १०८ ॥

राजनिघण्टौ पानीयादिश्वतुर्दशो वर्गः—

सिताऽन्या शर्करजा माधवी मधुशर्करा । माक्षीकशर्करा प्रोक्ता सिताख-
ण्डश्च खण्डकः ॥ १६१ ॥

गुणाः—सिताखण्डोऽतिमधुरश्चक्षुष्यश्छर्दिनाशनः । कुष्ठव्रणकफश्वासहिक्का-
पित्तास्रदोषनुत् ॥ १६२ ॥

राजनिघण्टौ पानीयादिश्वतुर्दशो वर्गः—

यावनाली (शर्कराविशेषः) ॥ २४ ॥

यावनाली हिमोत्पन्ना हिमानी हिमशर्करा । क्षुद्रशर्करिका क्षुद्रा गुडजा जल-
बिन्दुजा ॥ १६३ ॥

गुणाः—हिमजा शर्करा गौल्या सोष्णा तिक्ताऽतिपिच्छला । वातघ्नी
सारिका रुच्या दाहपित्तास्रदायिनी ॥ १६४ ॥

राजनिघण्टौ पानीयादिश्वतुर्दशो वर्गः—

तवराजशर्करा (शर्कराविशेषः) ॥ २५ ॥

यवासशर्करा त्वन्या सुधा मोदकमोदकः । तवराजः खण्डसारः खण्डजा
खण्डमोदकः ॥ १६५ ॥

गुणाः—तवराजोऽतिमधुरः पित्तश्रमतृषापहः । वृष्यो विदाहमूर्च्छार्तिभ्रा-
न्तिशान्तिकरः सरः ॥ १६६ ॥

साधारणशर्करागुणाः—स्निग्धा पुण्ड्रकशर्करा हितकरी क्षीणे क्षयेऽरोचके
चक्षुष्या बलवर्धिनी सुमधुरा रूक्षा च वंशेक्षुजा । वृष्या तृप्तिबलप्रदा श्रमहरा
श्यामेक्षुजा शीतला स्निग्धा कान्तिकरी रसालजनिता रक्तेक्षुजा पित्तजित् १६७

राजनिघण्टौ पानीयादिश्वतुर्दशो वर्गः—

माध्वी सिता । (शर्कराविशेषः) ॥ २६ ॥

माध्वी सिता मधूत्पन्ना मधुजा मधुशर्करा । माक्षीकशर्करा चैपा क्षौद्रजा
क्षौद्रशर्करा ॥ १६८ ॥

गुणाः—यद्गुणं यन्मधु प्रोक्तं तद्गुणा तस्य शर्करा । विशेषाद्बलवृष्यं च
तर्पणं क्षीणदेहिनाम् ॥ १६९ ॥

॥ १ ॥ * ×नवसारः ।

करीरपीलुकाष्टेषु पच्यमानेषु चोद्भवः । क्षारोऽसौ नवसारः स्याच्चूलिका-
लवणाभिधः ॥ १ ॥ इष्टिकादहने जातं पाण्डुरं लवणं हि तत् । तदुक्तं नव-
साराख्यं चूलिकालवणं च तत् ॥ २ ॥

गुणाः—वज्रकक्षारमत्युग्रं तीक्ष्णं क्षारं च लोचनम् । गुल्मोदरं च विष्टम्भं
शूलप्रशमनं सरम् ॥ ३ ॥ ग्रन्थान्तरे—रसेन्द्रजारणं लोहद्रावणं जठराग्निकृत् ।
गुल्मप्लीहास्यशोषघ्नं भुक्तमांसादिजारणम् ॥ ४ ॥ बिडाख्यं श्वित्रदोषघ्नं चूलि-
कालवणं मतम् ।

शतपुष्पादिको वर्गो द्वितीयः परिकीर्तितः ।

कायाग्निदीपनो बल्यो वक्त्रसौगन्ध्यतीक्ष्णकृत् ॥

इति रसवीर्यविपाकसहिते राजनिघण्टुयुतधन्वन्तरीयनिघण्टौ

शतपुष्पादिद्वितीयो वर्गः ॥ २ ॥

* नवसारस्य शुद्धिः— “नवसारो भवेच्छुद्धश्चूर्णतोये विपाचितः ।

दोलायन्त्रेण यत्नेन भिषग्भिर्योगसिद्धये ” ॥

× नवसारस्यापि वर्गान्तेऽत्र संग्रहणं त्रिंशत्संख्येयत्वादेव ।

अथ चन्दनादिस्तृतीयो वर्गः ।

—xox—

(१) चन्दनम् ।

चन्दनं गन्धसारं च महार्हं श्वेतचन्दनम् । भद्रश्रीस्तु मलयजं गोशीर्षं तिल-
पर्णकम् ॥ १ ॥

गुणाः—*श्रीखण्डं शीतलं स्वादु तिक्तं पित्तविनाशनम् । रक्तप्रसादनं
वृष्यमन्तर्दाहापहारकम् ॥ २ ॥ पित्तास्रविषतृद्दाहकृमिघ्नं गुरु रूक्षणम् । सर्वं
सतिक्तमधुरं चन्दनं शिशिरं परम् ॥ ३ ॥

राजनिघण्टौ चन्दनादिर्द्वादशो वर्गः—

श्रीखण्डं चन्दनं प्रोक्तं महार्हं श्वेतचन्दनम् । गोशीर्षं तिलपर्णं च मङ्गल्यं
मलयोद्भवम् ॥ १ ॥ गन्धराजं सुगन्धं च सर्पावासं च शीतलम् ॥ २ ॥
गन्धाढ्यं गन्धसारं च भद्रश्रीर्भोगिवल्लभम् । बावनं मलयेजं च शीतगन्धोऽङ्क-
भूह्वयम् ॥ ३ ॥

गुणाः— श्रीखण्डं कटुतिक्तशीतलगुणं स्वादे कषायं कियत्पित्तभ्रान्तिवामि-
ज्वरक्रिमितृषासंतापशान्तिप्रदम् । वृष्यं वक्त्ररुजापहं प्रतनुते कान्ति तनोर्दे-
हिनां लिप्तं सुप्तमनोजसिन्धुरमदारम्भादिसंरम्भदम् ॥ ४ ॥ श्रेष्ठं कोटरकर्परो-
पकलितं सुग्रन्थि सद्गौरवं छेदे रक्तमयं तथा च विमलं पीतं च यद्धर्षणे ।
स्वादस्तिक्तकटुः सुगन्धबहलं शीतं यदल्पं गुणे क्षीणं चार्धगुणान्वितं तु कथितं
तच्चन्दनं मध्यमम् ॥ ५ ॥

अन्यच्च— चन्दनं द्विविधं प्रोक्तं वेदसुकडिसंज्ञकम् । वेदं तु सार्द्रविच्छेदं स्वयं
शुष्कं तु सुकडि ॥ ६ ॥ मलयाद्रिसमीपस्थाः पर्वता वेदसंज्ञकाः । तज्जातं
चन्दनं यत्तु वेदवाच्यं क्वचिन्मते ॥ ७ ॥

गुणाः—वेदचन्दनमतीव शीतलं दाहपित्तशमनं ज्वरापहम् । छर्दिमोहतृषि-
कुष्ठतैमिरात्कासरक्तशमनं च तिक्तकम् ॥ ८ ॥ सुकडिचन्दनं तिक्तं कृच्छ्रपित्ता-
स्रदाहनुत् । शैत्यसुगन्धदं चाऽऽर्द्रं शुष्कं लेपे तदन्यथा ॥ ९ ॥

* ग्रन्थान्तरे—

‘ चन्दनं सुशिशिरं च विषघ्नं रक्तपित्तशमनं च सुगन्धि ।
तिक्तकं नयनयोर्हितमन्यच्छीतलं मृदु गुरु व्रणशोधि ’ ॥

रक्तचन्दनम् । (चन्दनविशेषः) ॥ १ ॥

रक्तचन्दनमप्यन्यलोहितं हरिचन्दनम् । रक्तसारं ताम्रसारं निर्दिष्टं क्षुद्र-
चन्दनम् ॥ ४ ॥

गुणाः—*रक्तचन्दनमप्याहू रक्षोघ्नं तिक्तशीतलम् । रक्तोद्रेकहरं हन्ति
पित्तकोपं सुदारुणम् ॥ ५ ॥

राजनिघण्टौ चन्दनादिर्द्वादशो वर्गः—

रक्तचन्दनमिदं च लोहितं शोणितं च हरिचन्दनं हिमम् । रक्तसारमथ
ताम्रसारकं क्षुद्रचन्दनमथार्कचन्दनम् ॥ १० ॥

गुणाः—रक्तचन्दनमतीव शीतलं तिक्तमीक्षणगदास्रदोषनुत् । भूतापित्तकफ-
काससज्वरभ्रान्तिजन्तुवर्मिजित्पापहम् ॥ ११ ॥

कुचन्दनम् । (चन्दनविशेषः) ॥ २ ॥

कुचन्दनं पतङ्गं च रक्तकाष्ठं सुरङ्गकम् । पत्राङ्गं पट्टरागं च पट्टरञ्जनमेव
च ॥ ६ ॥

गुणाः—+स्वादु पाकरसे शीतं पतङ्गं नातिशीतलम् । कुचन्दनं तु तिक्तं
स्यात्सुगन्धि व्रणरोपणम् ॥ ७ ॥

राजनिघण्टौ चन्दनादिर्द्वादशो वर्गः—

पतङ्गं चैव पत्राङ्गं रङ्गकाष्ठं सुरङ्गदम् । पत्राढ्यं पत्ररङ्गं च भार्यावृक्षश्च
रक्तकः ॥ १२ ॥ लोहितं रक्तकाष्ठं च रागकाष्ठं कुचन्दनम् । पट्टरञ्जनकं चैव
सुरङ्गं च चतुर्दश ॥ १३ ॥

गुणाः—पत्राङ्गं कटुकं रूक्षमम्लं शीतं तु गौलयकम् । वातपित्तज्वरघ्नं च
विस्फोटोन्मादभूतहृत् ॥ १४ ॥

* क. पुस्तकेऽयं श्लोको दृश्यते—

‘ रक्तचन्दनमेवं स्याद्रूप्योष्णं शीतलं मृदु ।

चक्षुष्यं रक्तपित्तघ्नं वर्ण्यं लोहितचन्दनम् ॥

+ ग. पुस्तकेऽयं श्लोकविशेषो दृश्यते—

‘ स्वादु पाके रसे शीतं श्लेष्मलं नातिपित्तलम् ।

वातसाधारणे प्रोक्तं मुखरोगेषु शस्यते ’ ॥

१ छ. °प्याहूः स्वादु तिक्तं तु शी° । २ ट. °मिहृत्° । ३ क. ख. घ. ङ. पदर° । ४ ख.
°णाः—पतङ्गं मधुरं वर्ण्यं तिक्तं पित्तकफापहम् । कु° ।

कालीयकम् । (चन्दनविशेषः) ॥ ३ ॥

कालीयकं पतङ्गं स्यात्तथा नारायणप्रियम् । मलयोत्थं पीतकाष्ठं चतुर्थं
हरिचन्दनम् ॥ ८ ॥

गुणाः—कालीयकं पवित्राढ्यं शीतलं रक्तपित्तजित् ।

राजनिघण्टौ चन्दनादिद्वादशो वर्गः—

पीतगन्धं तु कालीयं पीतकं माधवप्रियम् । कालीयकं पीतकाष्ठं बर्बरं पीत-
चन्दनम् ॥ १५ ॥

गुणाः—पीतं च शीतलं तिक्तं कुष्ठश्लेष्मानिलापहम् । कण्डूविचर्चिकादद्गु-
कृमिहृत्कान्तिदं परम् ॥ १६ ॥

बर्बरिकम् । (चन्दनविशेषः) ॥ ४ ॥

अथ बर्बरिकं श्वेतं निर्गन्धं बर्बरोद्भवम् ।

गुणाः—पित्तासृक्कफदाहघ्नं कृमिघ्नं गुरु रूक्षणम् ॥ ९ ॥

राजनिघण्टौ चन्दनादिद्वादशो वर्गः—

बर्बरोत्थं बर्बरकं श्वेतबर्बरकं तथा । शीतं सुगन्धि पित्तारिः सुरभिश्चेति
सप्तधा ॥ १७ ॥

गुणाः—बर्बरं शीतलं तिक्तं कफमारुतपित्तजित् । कुष्ठकण्डूव्रणान्हन्ति
विशेषाद्रक्तदोषजित् ॥ १८ ॥

राजनिघण्टौ चन्दनादिद्वादशो वर्गः—

हरिचन्दनम् । (चन्दनविशेषः) ॥ ५ ॥

हरिचन्दनं सुरार्हं हरिगन्धं चन्द्रचन्दनं दिव्यम् । दिविजं च महागन्धं
नन्दनजं लोहितं च नवसंज्ञम् ॥ १९ ॥

गुणाः—हरिचन्दनं तु दिव्यं तिक्तहिमं तद्दिह दुर्लभं मनुजैः । पित्तादोष-
विलेपि च दक्षुश्रमशोषमान्द्यतापहरम् ॥ २० ॥

चन्दनसामान्यगुणाः—सर्वाण्येतानि तुल्यानि रसतो वीर्यतस्तथा । गन्धेन तु
विशेषः स्यात्पूर्वं श्रेष्ठतमं गुणैः ॥ १० ॥ अन्यच्च—चन्दनानि समानानि रसतो
वीर्यतस्तथा । भिद्यन्ते किंतु गन्धेन तत्राऽऽद्यं गुणवत्तरम् ॥ ११ ॥

(२) कुङ्कुमम् ।

कुङ्कुमं रुधिरं रक्तमसृगस्रं च पीतकम् । काश्मीरं चारु बाह्लीकं संकोचं
पिशुनं वरम् ॥ १२ ॥

गुणाः—+ कुङ्कुमं कटुकं तिक्तमुष्णं श्लेष्मसमीरजित् । व्रणदृष्टिशिरोरोगवि-
पहत्कायकान्तिकृत् ॥ १३ ॥

राजनिघण्टौ चन्दनादिर्द्वादशो वर्गः—

ज्ञेयं कुङ्कुममग्निशेखरमसृक्काश्मीरजं पीतकं काश्मीरं रुधिरं वरं च पिशुनं
रक्तं शठं शोणितम् । बाह्लीकं घुसृणं तरेण्यमरुणं कालेयकं जागुडं कान्तं वह्नि
शिखं च केसरवरं गौरं कराक्षीरितम् ॥ २१ ॥

गुणाः—कुङ्कुमं सुरभि तिक्तकटूष्णं कासवातकफकण्ठरुजाघ्नम् । मूर्धशूल-
विपदोपनाशनं रोचनं च तनुकान्तिकारकम् ॥ २२ ॥

राजनिघण्टौ चन्दनादिर्द्वादशो वर्गः—

तृणकुङ्कुमम् (कुङ्कुमविशेषः) ॥ ६ ॥

तृणकुङ्कुमं तृणास्रं गन्धितृणं शोणितं च तृणपुष्पम् । गन्धाधिकं तृणोत्थं
तृणगौरं लोहितं च नवसंज्ञम् ॥ २३ ॥

गुणाः—तृणकुङ्कुमं कटूष्णं कफमारुतशोफनुत् । कण्डूतिपामाकुष्ठामदोषघ्नं
भास्वरं परम् ॥ २४ ॥

(३) उशीरम् ।

उशीरं च मृणालं स्यादभयं समगन्धिकम् । रणप्रियं वीरतरं वीरं वीर-
णमूलकम् ॥ १४ ॥ अन्यच्च—उशीरं वीरणीमूलं बालकं तृणवालुकम् ।

गुणाः—उशीरं शीतलं तिक्तं दाहकान्तिहरं च तत् । वातघ्नं ज्वरतृणमेह-
नुद्रक्तं हन्ति योगतः ॥ १५ ॥ उशीरं स्वेददौर्गन्ध्यपित्तघ्नं स्निग्धतिक्तकम् ।

राजनिघण्टौ चन्दनादिर्द्वादशो वर्गः—

उशीरममृणालं स्याज्जलवासं हरिप्रियम् । मृणालमभयं वीरं वीरणं समग-

+ख पुस्तकेऽयं श्लोको दृश्यते—

‘ सेव्यं पित्तास्रतृड्दाहस्वेददुर्गन्धिनाशनम् ।

वातघ्नं कुङ्कुमं प्रोक्तं स्वादु पित्तविरोधकृत् ’ ॥

तथाच ग. पुस्तके श्लोकौ दृश्येते—

‘ कुङ्कुमं च भवेत्स्वादु विपाके शीतलं हिमम् ।

तथा श्लेष्महरं प्रोक्तं नातिपित्तकरं भवेत् ॥

कुङ्कुमं कटु तिक्तोष्णं वातश्लेष्मरुजं जयेत् ।

शिरोर्तिव्रणरोगघ्नं विषनुत्कायकान्तिदम् ’ ॥

न्धिकम् ॥ २५ ॥ रणप्रियं वारितरं शिशिरं शितिमूलकम् । वैणागमूलकं चैव
जलामोदं सुगन्धिकम् ॥ २६ ॥ सुगन्धिमूलकं शुभ्रं बालकं वसुभूह्वयम् ।

गुणाः—उशीरं शीतलं तिक्तं दाहश्रमहरं परम् । पित्तज्वरार्तिशमनं जल-
सौगन्ध्यदायकम् ॥ २७ ॥

(४) प्रियङ्गुः ।

प्रियङ्गुः प्रियवल्ली च फलिनी कङ्कुनी प्रिया । वृत्ता गोवन्दनी श्यामा
कारम्भा वर्णभेदिनी ॥ १६ ॥

गुणाः—प्रियङ्गुः शीतला तिक्ता मोहदाहविनाशिनी । ज्वरवान्तिहरा रक्त-
मुद्रिक्तं च प्रसादयेत् ॥ १७ ॥

राजनिघण्टौ चन्दनादिर्द्वादशो वर्गः—

प्रियङ्गुः फलिनी श्यामा प्रियवल्ली फलप्रिया । गौरी गोवन्दनी वृत्ता
कारम्भा कङ्कुङ्कुनी ॥ २८ ॥ भङ्गुरा गौरवल्ली च सुभगा पर्णभेदिनी ।
शुभा पीता च मङ्गल्या श्रेयसी चाङ्गभूमिता ॥ २९ ॥

गुणाः—प्रियङ्गुः शीतला तिक्ता दाहपित्तास्रदोषजित् । वान्तिभ्रान्तिज्व-
रहरा वक्त्रजाड्यविनाशिनी ॥ ३० ॥

(५) तूणिः ।

तूणिस्तूणीकमापीतस्तूणिकः कनकस्तथा । कुठेरकः कान्तलको नन्दिवृक्षो-
ऽथ नन्दिकः ॥ १८ ॥

गुणाः—तूणी त्रिदोषहृद्यकण्डूकुष्ठव्रणापहः । गण्डमालापहरणः संनिपा-
तनिकृन्तनः ॥ १९ ॥

राजनिघण्टौ चन्दनादिर्द्वादशो वर्गः—

तूणीकस्तूणिकस्तूणी पीतकः कच्छपस्तथा । नन्दी कुठेरकः कान्तो नन्दिवृक्षो
नवाह्वयः ॥ ३१ ॥

गुणाः—नन्दिवृक्षः कटुस्तिक्तः पीतस्तिक्तास्रदाहजित् । शिरोर्तिश्वेतकुष्ठघ्नः
सुगन्धिः पुष्टिवीर्यदः ॥ ३२ ॥

१ झ. वेणीगं मू° । २ क. ख. ग. ड. भेदनी । ३ झ. °मुद्रकं । ४ क. ड. तूणिस्तूणी
कणः पीततूणिकः कच्छकस्तथा । कुठीर° ।

(६) रोचना ।

रोचना पिङ्गला पिङ्गा मेध्या गौरी च गोमती । माङ्गल्या वन्दनीयाऽग्र्या
पावनी रुचिरा रुचिः ॥ २० ॥

गुणाः—रोचना पाचनी शीता विषनेत्ररुजो जयेत् । सौभाग्यकरणी भूत-
ग्रहदोषं च नाशयेत् ॥ २१ ॥

राजनिघण्टौ चन्दनादिर्द्वादशो वर्गः—

गोरोचना रुचिः शोभा रुचिरा रोचनी शुभा । गौरी च रोचना पिङ्गा
मङ्गल्या पिङ्गला शिवा ॥ ३३ ॥ पीता च गोमती गव्या वन्दनीया च
काञ्चनी । मेध्या मनोरमा श्यामा रामा भूमिकराह्वया ॥ ३४ ॥

गुणाः—गोरोचना च शिशिरा विषदोषहन्ती रुच्या च पाचनकरी कृमि-
कुष्ठहन्त्री । भूतग्रहोपशमनं कुरुते च पथ्या शृङ्गारमङ्गलकरी जनमोहिनी च
॥ ३५ ॥

(७) तुरुष्कः ।

तुरुष्को यावनः कल्कः पिण्याकः पिण्डितः कपिः । कपिजः कृत्रिमो धूम्रो
धूम्रवर्णश्च सिंहकः ॥ २२ ॥ सुगन्धिः कृतकश्चैव युक्तियुक्तश्च पिण्डकः । कपि-
तैलमिति ख्यातं तथा पिङ्गलनामकम् ॥ २३ ॥

गुणाः—तुरुष्कः कटुतिक्तोष्णः स्निग्धो वातबलासजित् । स्वादुश्च कटुकः
पाके सुरभिर्देवताप्रियः ॥ २४ ॥

राजनिघण्टौ चन्दनादिर्द्वादशो वर्गः—

तुरुष्को यावनो धूम्रो धूम्रवर्णः सुगन्धिकः । सिंहकः सिंहसारश्च पीत-
सारः कपिस्तथा ॥ ३६ ॥ पिण्याकः कपिजः कल्कः पिण्डितः पिण्डकः ।
करेवरः कृत्रिमको लेपनो मुनिभूद्वयः ॥ ३७ ॥

गुणाः—तुरुष्कः सुरभिस्तित्तः कटुस्निग्धश्च कुष्ठजित् । कफपित्ताश्मरीमू-
त्राघातभूतज्वरार्तिजित् ॥ ३८ ॥

(८) अगरु (आर्द्रा)

अगरु प्रवरं लोहं कृमिजग्धमनार्थकम् । कृष्णागरु स्यादगरु योगजं विश्वधू-
पकम् ॥ २५ ॥

गुणाः—कटु तिक्तोष्णमगरु स्निग्धं वातकफापहम् । श्रुतिनेत्ररुजं हन्ति
मङ्गल्यं कुष्ठनुत्परम् ॥ २६ ॥

राजनिघण्टौ चन्दनादिद्वादशो वर्गः—

स्वादुस्त्वगरुसारः स्यात्सुधूम्यो गन्धधूमजः ॥

गुणाः—स्वादुः कटुकषायोष्णः सधूमामोदवातजित् ॥ ३९ ॥

कालेयकम् (अगरुविशेषः) ॥ ७ ॥

कालेयकं ससारं च पतिवर्णं च शब्दतः ।

गुणाः—वर्णप्रसादनं चैव लघुचन्दनमेव च ॥ २७ ॥

राजनिघण्टौ चन्दनादिद्वादशो वर्गः—

कृष्णागरु स्यादगुरु शृङ्गारं विश्वरूपकम् । शीर्षं कालागरु केश्यं वसुकं
कृष्णकाष्ठकम् ॥ ४० ॥ धूपार्हं वल्लरं गन्धराजकं द्वादशाह्वयम् ।

गुणाः—कृष्णागरु कटूष्णं च तिक्तं लेपे च शीतलम् । पाने पित्तहरं
किञ्चिद्भिदोषघ्नमुदाहृतम् ॥ ४१ ॥

राजनिघण्टौ चन्दनादिद्वादशो वर्गः—

काष्ठागरु (अगरुविशेषः) ॥ ८ ॥

अन्यागरु पीतकं च लोहं वर्णप्रसादनम् । अनार्यकमसारं च कृमिजग्धं च
काष्ठकम् ॥ ४२ ॥

गुणाः—काष्ठागरु कष्टूष्णं च लेपे रूक्षं कफापहम् ।

राजनिघण्टौ चन्दनादिद्वादशो वर्गः—

दाहागरु (अगरुविशेषः) ॥ ९ ॥

दाहागरु दहनागरु दाहककाष्ठं च वह्निकाष्ठं च । धूपागरु तैलागरु पुरं च
पुरमथनवल्लभं चैव ॥ ४३ ॥

गुणाः—दाहागरु कटुकोष्णं केशानां वर्धनं च वर्ण्यं च । अपनयाति केश-
दोषानातनुते संततं च सौगन्ध्यम् ॥ ४४ ॥

राजनिघण्टौ चन्दनादिद्वादशो वर्गः—

मङ्गल्या (अगरुविशेषः) ॥ १० ॥

मङ्गल्या मल्लिका गन्धमङ्गलाऽगरुवाचका ।

गुणाः—मङ्गल्या गुरुशिशिरा गन्धाढ्या योगवाहिका ॥ ४५ ॥

(९) कस्तूरिका ।

कस्तूरिका मृगमदो मृगनाभिर्मृगाण्डजा मार्जारी वेधमुख्या च मदनी
गन्धचेलिका ॥ २८ ॥

गुणाः—कस्तूरिका रसे तिक्ता कटुः श्लेष्मानिलापहो । विषघ्नी दोषशमनी
मुखशोषहरा परा ॥ २९ ॥ अन्यच्च—कस्तूरी सुरभिस्तित्ता चक्षुष्या मुख-
रोगजित् । किलासकफदौर्गन्धैवातालक्ष्मीमलापहा ॥ ३० ॥

राजनिघण्टौ चन्दनादिर्द्वादशो वर्गः—

कस्तूरी मृगनाभिस्तु मदनी गन्धचेलिका । वेधमुख्या च मार्जाली सुभगा
बहुगन्धदा ॥ ४६ ॥ सहस्रवेधी श्यामा स्यात्कामानन्दा मृगाण्डजा । कुरङ्ग-
नाभी ललिता मदो मृगमदस्तथा ॥ ४७ ॥ श्यामली काममोदी च विज्ञेयाऽष्टा-
दशाह्वया ॥ कस्तूरीविशेषः—कपिला पिङ्गला कृष्णा कस्तूरी त्रिविधा क्रमात् ।
नेपालेऽपि च काश्मीरे कामरूपे च जायते ॥ ४८ ॥ साऽप्येका खरिका ततश्च
तिलका ज्ञेया कुलित्थाऽपरा पिण्डाऽन्याऽपि च नायिकेति च परा या पञ्चभेदा-
भिधा । सा शुद्धा मृगनाभितः क्रमवशादेवा क्षितीशोचिता पक्षत्यादिदिनत्रयेषु
जनिता कस्तूरिका स्तूयते ॥ ४९ ॥ चूर्णाकृतिस्तु खरिका तिलका तिलाभा
कौलत्थबीजसदृशी च कुलित्थका च । स्थूला ततः कियदियं किल पिण्डिकाख्या
तस्याश्च किञ्चिदधिका यदि नायिका सा ॥ ५० ॥ कस्तूरीलक्षणम्—स्वादे
तिक्ता पिञ्जरा केतकीनां गन्धं धत्ते लाघवं तोलने च । याऽप्सु न्यस्ता नैव
वैवर्ण्यमीयात्कस्तूरी सा राजभोग्या प्रशस्ता ॥ ५१ ॥ अपि च—या गन्धं
केतकीनामपहरति मदं सिन्धुराणां च धत्ते स्वादे तिक्ता कटुर्या लघुरथ तुलिता
मर्दिता चिक्कणा स्यात् । दाहं या नैति वह्नौ शिमिशिमिति चिरं चर्मगन्धा
हुताशे सा कस्तूरी प्रशस्ता वरमृगतनुजा राजते राजभोग्या ॥ ५२ ॥ अन्यच्च
कस्तूरीलक्षणम्—बाले जरति च हरिणे क्षीणे रोगिणि च मन्दगन्धयुता । का-
मातुरे च तरुणे कस्तूरी बहलपरिमला भवति ॥ ५३ ॥ कृत्रिमकस्तूरीलक्षणम्—
या स्निग्धा धूमगन्धा वहति विनिहिता पीततां पाथसोऽतर्निःशेषं या निविष्टा
भवति हुतवहे भस्मसादेव सद्यः । या च न्यस्ता तुलायां कलयति गुरुतां म-
र्दिता रूक्षतां च ज्ञेया कस्तूरिकेयं खलु कृतमतिभिः कृत्रिमा नैव सेव्या ॥ ५४ ॥

गुणाः—कस्तूरीप्रशंसा—शुद्धो वा मलिनोऽस्तु वा मृगमदः किं जातमे-

१ घ. गन्धमु? । २ म. "हो" । ३ क्वचसौरभ्यजननी ह्यवा वस्तिविशोधिनी । अ° । ३ ज.
°न्ध्यगन्धाल° ।

तावता कोऽप्यस्यानवाधिश्चमत्कृतिनिधिः सौरभ्यमेको गुणः । येनासौ स्मरम-
ण्डनैकवसतिर्भाले कपोले गले दोर्मूले कुचमण्डले च कुरुते सङ्गं कुरङ्गी-
दृशाम् ॥ ५५ ॥

(१०) कर्पूरः ।

कर्पूरः शीतलरजः शीताभ्रः स्फटिको हिमः । चन्द्रस्तुषारस्तुहिनः शशी-
न्दुर्हिमवालुकः ॥ ३१ ॥

गुणाः—कर्पूरं कटु तिक्तं च मधुरं शिशिरं विदुः । तृणमेदोविषदोषघ्नं
चक्षुष्यं मदकारकम् ॥ ३२ ॥

राजनिघण्टौ चन्दनादिर्द्वादशो वर्गः—

कर्पूरो घनसारकः सितकरः शीतः शशाङ्कः शिला शीतांशुर्हिमवालुका
हिमकरः शीतप्रभः शांभवः । शुभ्रांशुः स्फटिकाभ्रसारमिहिकाताराभ्रचन्द्रेन्द-
वश्चन्द्रालोकतुषारगौरकुमुदान्येकादशाऽऽह्वा द्विघाः ॥ ५६ ॥ कर्पूरभेदाः—
पोतासो भमिसेनस्तदनु शितकरः शंकरावाससंज्ञः प्रांशुः पिञ्जोऽब्दसारस्तदनु
हिमयुता वालुका जूटिका च । पश्चादस्यास्तुषारस्तदुपरि सहिमः शीतलः पंक्ति-
काऽन्या कर्पूरस्येति भेदा गुणरसमहसां वैद्यदृश्येन दृश्याः ॥ ५७ ॥


गुणाः—कर्पूरः शिशिरस्तिक्तः स्निग्धश्चोष्णोऽस्रदाहदः । चिरस्थो दाह-
दोषघ्नः स धौतः शुभकृत्परः ॥ ५८ ॥ कर्पूरलक्षणानि—शिरो मध्यं तलं चेति
कर्पूरस्त्रिविधः स्मृतः । शिरस्तम्भाग्रसंजातं मध्यं पर्णतले तलम् ॥ ५९ ॥
भास्वद्विशदपुलकं शिरोजातं तु मध्यमम् । सामान्यपुलकं स्वच्छं तले चूर्णं
तु गौरकम् ॥ ६० ॥ स्तम्भगर्भस्थितं श्रेष्ठं स्तम्भबाह्ये च मध्यमम् । स्वच्छ-
मीषद्धरिद्राभं शुभं तन्मध्यमं स्मृतम् ॥ ६१ ॥ सुहृदं शुभ्ररूक्षं च पुलकं बाह्यजं
वदेत् । अपि च—स्वच्छं भृङ्गारपत्रं लघुतरविशदं तोलने तिक्तकं चेत्स्वादे शैत्यं
सुहृद्यं बहलपरिमलामोदसौरभ्यदायि । निःस्नेहं दार्ढ्यपत्रं शुभतरमिति चेद्राज-
योग्यं प्रशस्तं कर्पूरं चान्यथा चेद्बहुतरमशने स्फोटदायि व्रणाय ॥ ६२ ॥

राजनिघण्टौ चन्दनादिर्द्वादशो वर्गः—

चीनकः (कर्पूरविशेषः) ॥ ११ ॥

चीनकश्चीनकर्पूरः कृत्रिमो धवलः पटुः । मेघसारस्तुषारश्च द्वीपकर्पूरजः
स्मृतः ॥ ६३ ॥

१ क. दिशः । २ ज. पश्चि काऽन्या । ट. पश्चिका । ३ क. ट. रशमने ४ ज. ट. 'अ द्विप'



गुणाः—चीनकः कटुतिक्तोष्ण ईषच्छीतः कफापहः । कण्ठदोषहरो मेध्यः
पाचनः कृमिनाशनः ॥ ६४ ॥

(११) जातिपत्री (जातिपत्रिका)

जातिपत्री जातिकोशा सुमनःपत्रिकाऽपि च । मालतीपत्रिका चैव प्रोक्ता
सा मलनाशिनी ॥ ३३ ॥

गुणाः—जातिपत्री कटूष्णा स्यात्सुरभिः कफनाशिनी । वक्त्रदौर्गन्ध्यह-
द्वर्ष्या विषहृत्कायशान्तिदा ॥ ३४ ॥

राजनिघण्टौ चन्दनादिर्द्वादशो वर्गः—

जातिपत्री जातिकोशः सुमनःपत्रिकाऽपि सा । मालतीपत्रिका पञ्चनाम्नी
सौमनसायिनी ॥ ६५ ॥

गुणाः—जातिपत्री कटुस्तिक्ता सुरभिः कफनाशिनी । वक्त्रवैशद्यजननी
जाड्यदोषनिकृन्तनी ॥ ६६ ॥

(१२) जातीफलम् । (जातिः)

*जातीफलं जातिसस्यं शालूकं मालतीफलम् । भेदशौण्डं जातिशृङ्गं पुटं
सौमनसं फलम् ॥ ३५ ॥

गुणाः—*जातीफलं कषायोष्णं कटु कण्ठामयार्तिजित् । *वातातिसारमे-
हघ्नं लघु वृष्यं च दीपनम् ॥ ३६ ॥

राजनिघण्टौ चन्दनादिर्द्वादशो वर्गः—

* । मज्जासारं जातिसारं पुटं च सुमनःफलम् ॥ ६७ ॥

गुणाः—* * ॥ ६८ ॥

(१३) कङ्कौलकम् । (कङ्कौलः)

*कङ्कौलकं कृतफलं कौलकं कटुकं फलम् । चूर्णं कन्दफलं द्वीपं मारीचं
माधवोचितम् ॥ ३७ ॥

गुणाः—कङ्कौलं कटु तिक्तोष्णं वक्त्रवैरस्यनाशनम् । मुखजाड्यहरं रुच्यं
वातश्लेष्महरं परम् ॥ ३८ ॥

राजनिघण्टौ चन्दनादिर्द्वादशो वर्गः—

* । विद्वेष्यं स्थूलमरिचं कङ्कौलं माधवोचितम् ॥ ६९ ॥ कङ्कौलं कटुफलं
प्रोक्तं मारीचं रुद्रसंमितम् ।

१ ख. ग. छ. °का सौमनसायनी । २ क. ख. म. घ. ङ. कटुस्तिक्ता सुर° । ३ क.
°क्त्रवैगन्ध्य° । ४ ग. मज्जासारं ।

गुणाः—कङ्कोलं कटु तिक्तोष्णं वक्त्रजाड्यहरं परम् । दीपनं पाचनं रुच्यं
कफवातनिकृन्तनम् ॥ ७० ॥

(१४) पूगफलम् । (पूगम्)

स्यात्पूगफलमुद्वेगं स्रंसि घोण्टाफलं स्मृतम् । चिकणं चिकणा चिक्रा गुर्वाकः
खपुरं च तत् ॥ ३९ ॥

गुणाः—भेदि संमोहकृत्पूगं कषायं स्वादु रोचनम् । कफपित्तहरं रूक्षं वक्त्र-
क्लेदमलापहम् ॥ ४० ॥

राजनिघण्टावाम्रादिरेकादशो वर्गः—

पूगस्तु पूगवृक्षश्च क्रमुको दीर्घपादपः । वल्कतरुर्दृढवल्कश्चिकणश्च मुनि-
ह्वयः ॥ ७१ ॥

गुणाः—पूगवृक्षस्य निर्यासो हिमः संमोहनो गुरुः । विपाके सोष्णकक्षारः
साम्लो वातघ्नपित्तलः ॥ ७२ ॥ विशेषश्च—पूगं तु चिकणी चिक्रा चिकणं
श्लक्ष्णकं तथा । उद्वेगं क्रमुकफलं ज्ञेयं पूगफलं वसु ॥ ७३ ॥

गुणाः—सैरी च मधुरा रुच्या कषायाम्ला कटुस्तथा । पथ्या च कफवा-
तघ्नी सारिका मुखदोषनुत् ॥ ७४ ॥ तैल्वनं मधुरं रुच्यं कण्ठशुद्धिकरं लघु ।
त्रिदोषशमनं दीप्यं रसालं पाचनं समम् ॥ ७५ ॥ गौल्यं गुहागरं श्लक्ष्णं
कषायं कटु पाचनम् । विष्टम्भजठराध्मानहरणं द्रावकं लघु ॥ ७६ ॥

घोण्टा कटुकषायोष्णा कठिना रुचिकारिणी । मलविष्टम्भशमनी पित्तह-
र्दीपनी च सा ॥ ७७ ॥ पूगीफलं चेडैलसंज्ञकं यत्तत्कोङ्कोणेषु प्रथितं सुगन्धि ।
श्लेष्मापहं दीपनपाचनं च बलप्रदं पुष्टिकरं रसाढ्यम् ॥ ७८ ॥ यत्कोङ्कोणे
वेल्लिगुणाभिधानकं ग्रामोद्भवं पूगफलं त्रिदोषनुत् । आमापहं रोचनरुच्यपाचनं
विष्टम्भतुन्दामयहारि दीपनम् ॥ ७९ ॥ चन्द्रापुरोद्भवं पूगं कफघ्नं मलशोधनम् ।
कटु स्वादु कषायं च रुच्यं दीपनपाचनम् ॥ ८० ॥ आन्ध्रदेशोद्भवं पूगं कषायं
मधुरं रसे । वातजिद्वक्त्रजाड्यघ्नभीषदम्लं कफापहम् ॥ ८१ ॥ पूगीफलविशेष-
गुणाः—पूगं संमोहकृत्सर्वं कषायं स्वादु रेचनम् । त्रिदोषशमनं रुच्यं वक्त्र-
क्लेदमलापहम् ॥ ८२ ॥ अपि च—आमं पूगं कषायं मुखमलशमनं कण्ठशुद्धिं
विधत्ते रक्तामश्लेष्मपित्तप्रशमनमुदराध्मानहारं सरं च । शुष्कं कण्ठामयघ्नं रुचि-
करमुदितं पाचनं रेचनं स्यात्तत्पर्णेनायुतं चेज्झटिति वितनुते पाण्डुवातं च
शोषम् ॥ ८३ ॥

१ ख. ग. झ. श्यावफलं । २ च. ट. खेरी । ३ ट. °डलिसं । ४ ट. °भदामामं ।

५ य. चन्द्रपु । ६ अ. शोफम् ।

(१५) लवङ्गम् ।

लवङ्गं देवकुसुमं भृङ्गारं शिखरं लवम् । दिव्यं चन्दनपुष्पं च श्रीपुष्पं वारिसंभवम् ॥ ४१ ॥

गुणाः—लवङ्गं कुसुमं हृद्यं शीतलं पित्तनाशनम् । चक्षुष्यं विषहृद्ध्यं माङ्गल्यं मूर्धरोगहृत् ॥ ४२ ॥

राजनिघण्टौ चन्दनादिद्वादशो वर्गः—

लवङ्गकलिका दिव्यं लवङ्गं शेखरं लवम् । श्रीपुष्पं देवकुसुमं रुचिरं वारिसंभवम् ॥ ८४ ॥ तीक्ष्णपुष्पं तु भृङ्गाङ्गी गीर्वाणकुसुमं तथा । पुष्पकं चन्दनादि स्याज्ज्ञेयं च द्वादशाह्वयम् ॥ ८५ ॥

गुणाः—लवङ्गं शीतलं तिक्तं चक्षुष्यं भुक्तरोचनम् । वातपित्तकफघ्नं च तीक्ष्णं मूर्धरुजापहम् ॥ ८६ ॥

अपि च—लवङ्गं सोष्णकं तीक्ष्णं विपाके मधुरं हिमम् । वातपित्तकफामघ्नं क्षयकासास्रदोषनुत् ॥ ८७ ॥

(१६) नलिका ।

नलिका विद्रुमलता कपोतचरणा नली । सुषिरा धमनी शून्या निर्मथ्या नर्तकी नटी ॥ ४३ ॥

गुणाः—नलिका रक्तपित्तघ्नी चक्षुष्या विषनाशिनी । नलिका वातला तिक्ता गुधी च मधुरा हिमा ॥ ४४ ॥

राजनिघण्टौ चन्दनादिद्वादशो वर्गः—

नलिका विद्रुमलतिका कपोतबाणा नली च निर्मथ्या । सुषिरा धमनी स्तुत्या रक्तदला नर्तकी नटी रुद्राः ॥ ८८ ॥

गुणाः—नलिका तिक्तकटुका तीक्ष्णा च मधुरा हिमा । कृभिवातोदरार्त्य-शःशूलघ्नी मलशोधिनी ॥ ८९ ॥

(१७) मांसी (नलदम्)

मांसी कृष्णजटा हिंसा नलदा जटिला मिशी । जटा च पिशिता पेशी क्रव्यादी च तपस्विनी ॥ ४५ ॥

गुणाः—मांसी स्वादुकषाया स्यात्कफपित्तास्रनाशिनी । विपमारुतहृद्ध्यया त्वचाकान्तिप्रसादनी ॥ ४६ ॥

१ क. ख. ड. शृङ्गारं । २ क. ख. ड. शिशिरं । छ. शेखरं । ३ ज. ष्यं भक्तं । ४ ड. रामार्शः ।

राजनिघण्टौ चन्दनादिद्वादशो वर्गः—

मांसी तु जटिला मांसी क्रव्यादी पिशिता मिशी । केशनी च जटा हिंसा
जटामांसी च मांसिनी ॥ ९० ॥ जटाला नलदा मेषा तामसी चक्रवर्तिनी ।
माता भूतजटा चैव जननी च जटावती ॥ ९१ ॥ मृगभक्षाऽपि चेत्येता एक-
विंशतिधाऽभिधाः ।

गुणाः—सुरभिस्तु जटामांसी कषाया कटुशीतला । कफहृद्भूतदाहघ्नी पित्तघ्नी
मोदकान्तिकृत् ॥ ९२ ॥

गन्धमांसी (मांसीविशेषः) ॥ १२ ॥

द्वितीया गन्धमांसी स्यात्केशी भूतजटा स्मृता । पिशाची पूतना केशी
भूतकेशी च लोमशा ॥ ४७ ॥

गुणाः—मांसीद्वयं कषायं च वर्ण्यं पित्तकफापहम् । रक्षोघ्नं च सुगन्धि स्या-
द्वातघ्नं केश्यमुत्तमम् ॥ ४८ ॥

राजनिघण्टौ चन्दनादिद्वादशो वर्गः—

द्वितीया गन्धमांसी च केशी भूतजटा स्मृता । पिशाची पूतना चैव भूत-
केशी च लोमशा ॥ ९३ ॥ जटाला लघुमांसी च ख्याता अङ्गमिताह्वया ।

गुणाः—गन्धमांसी तिक्तशीता कफकण्ठामयापहा । रक्तपित्तहरा वर्ण्या
विषभूतज्वरापहा ॥ ९४ ॥

राजनिघण्टौ चन्दनादिद्वादशो वर्गः—

आकाशमांसी (मांसीविशेषः) ॥ १३ ॥

आकाशमांसी सूक्ष्माऽन्या निरालम्बा खसंभवा । सेवाली सूक्ष्मपत्री च गौरी
पर्वतवासिनी ॥ ९५ ॥

गुणाः—अभ्रमांसी हिमा शोफत्रणनाडीरुजापहा । लूतागर्दभजालादिहारिणी
वर्णकारिणी ॥ ९६ ॥

(१८) कुष्ठम् ।

कुष्ठं रोगोऽगदो व्याधिरुत्पलं पाकलं रुजा । वाप्यं वानीरजं रामं कौबेरं
पारिभद्रकम् ॥ ४९ ॥

गुणाः—कुष्ठं कटूष्णं तिक्तं स्यात्कफमारुतैरक्तजित् । त्रिदोषविषकण्डूंश्च
कुष्ठरोगांश्च नाशयेत् ॥ ५० ॥

राजनिघण्टौ चन्दनादिर्द्वादशो वर्गः—

कुष्ठं रुजाऽगदो व्याधिरामयं पारिभद्रकम् । रामं वानीरजं वाप्यं ज्ञेयं त्वग्ंशो-
षमुत्पलम् ॥ ९७ ॥ कुत्सं च पाटवं चैव पद्मकं मनुसंज्ञकम् ॥

गुणाः—कुष्ठं कटूष्णं तिक्तं स्यात्कफमारुतकुष्ठजित् । विसर्पविषकण्डूतिखर्जू-
दद्रुघ्नकान्तिकृत् ॥ ९८ ॥

(१९) रेणुका ।

रेणुका राजपुत्री च नन्दिनी कपिला द्विजा । कपिलोला पाण्डुपत्नी स्मृता
कौन्ती हरेणुका ॥ ९९ ॥

गुणाः—*रेणुका शिशिराऽत्यन्ता तृष्णां कण्डूं च नाशयेत् । विषघ्नी दाह-
दौर्बल्यमुन्मूलयति योजिता ॥ ९९ ॥

राजनिघण्टौ पिप्पल्यादिः षष्ठो वर्गः—

रेणुका कपिला कान्ता नन्दिनी महिला द्विजा । राजपुत्री हिमा रेणुः
पाण्डुपुत्री हरेणुका ॥ ९९ ॥ सुपर्णा शिशिरा शान्ता कौन्ती वृत्ता च धर्मिणी ।
कपिलोला हैमवती पाण्डुपत्नी च विंशतिः ॥ १०० ॥

गुणाः—रेणुका तु कटुः शीता खर्जूकण्डूतिहारिणी । तृष्णादाहविषघ्नी च
मुखवैमल्यकारिणी ॥ १०१ ॥

(२०) तगरम् ।

तगरं कुटिलं वक्रं दीनं जिह्वं नतं शठम् । कालानुसार्यमनूजु कुञ्चितं
नहुषं नृपम् ॥ १०२ ॥

गुणाः—तगरं स्यात्कषायोष्णं स्निग्धं दोषत्रयप्रणुत् । दृक्शीर्षविषदोषघ्नं
भूतापस्मारनाशनम् ॥ १०३ ॥

राजनिघण्टौ करवीरादिर्दशमो वर्गः—

तगरं कुटिलं वक्रं विनम्रं कुञ्चितं नतम् । शठं च नहुषाख्यं च दद्रुहस्तं च
वर्हणम् ॥ १०२ ॥ पिण्डीतगरकं चैव पार्थिवं राजहर्षणम् । कालानुसारकं
क्षत्रं दीनं जिह्वं मुनीन्दुघा ॥ १०३ ॥

* ग. पुस्तकेऽयं क्षेपकः श्लोको दृश्यते—

‘ कौन्ती तिक्ता हिमा तृष्णाविषकुष्ठं कफं जयेत् ।

पित्तहा वातकोपा च केवला मुखशोधिनी ’ ॥

१ ज. °त्सं चापा° । ट. °त्सं चापाटलं चै° । २ छ. भस्मगन्धा । ३ क. ग. घ. ङ.
°ण्डुपुत्री स्मृ° । ४ क. °बल्यं गुल्माञ्जय° । ५ झ. °त् । इच्छीर्ष° ।

गुणाः—तगरं शीतलं तिक्तं दृष्टिदोषविनाशनम् । विषार्तिशमनं पथ्यं भूतो
न्मादभयापहम् ॥ १०४ ॥

(२१) परिपेष्टम् (परिप्लवम्)

परिपेष्टं प्लवं वन्यं गोपुटं स्यात्कुटन्नटम् । सितपुष्पं दासपुंरं गोनर्दं जीर्ण-
पुष्पकम् ॥ ५५ ॥

गुणाः—परिप्लवं सुगन्धिं स्यात्प्रस्वेदमलकण्डुजित् । जयेद्वातकफौ चापि
मेध्यं कान्तिप्रदं भवेत् ॥ ५६ ॥ अन्यच्च—परिप्लवं वातकफौ जयेन्मेध्यं च
कान्तिदम् । कफतृष्णाहरं प्रोक्तमस्रपित्तविनाशनम् ॥ ५७ ॥

राजनिघण्टौ शालमल्यादिरष्टमो वर्गः—

परिपेष्टं प्लवं धान्यं गोपुटं स्यात्कुटन्नटम् । सितपुष्पं दासपुंरं गोनर्दं जीर्ण-
बुधकम् ॥ १०५ ॥

गुणाः—परिपेष्टं कटूष्णं च कफमारुतनाशनम् । व्रणदाहामशूलघ्नं रक्तदोष-
हरं परम् ॥ १०६ ॥

(२२) नखम् ।

नखः कररुहः शिल्पी करजोऽथ खुरः शफः । शुक्तिः शङ्खश्चलः कौशी
हनुर्नागहनुः सहः ॥ ५८ ॥

गुणाः—नखः कटुकमुष्णं च विषं हन्ति प्रयोजितम् । कुष्ठानि सादयत्येव
कफं खण्डयति क्षणात् ॥ ५९ ॥

राजनिघण्टौ चन्दनादिर्द्वादशो वर्गः—

नखः कररुहः शिल्पी शुक्तिशङ्खः खुरः शफः । बलः कौशी च करजो
हनुर्नागहनुस्तथा ॥ १०७ ॥ पाणिजो बदरीपत्रो धूप्यः पण्यविलासिनी ।
संधिनालः पाणिरुहः स्यादष्टादशसंज्ञकः ॥ १०८ ॥

गुणाः—नखः स्यादुष्णकटुको विषं हन्ति प्रयोजितः । कुष्ठकण्डूव्रणघ्नश्च
भूतविद्रावणः परः ॥ १०९ ॥

(२३) व्याघ्रनखम् ।

नखमन्यद्व्याघ्रनखं पुटं व्याघ्रायुधं मतम् । अस्त्रं व्याघ्रतलं पादं कूटस्थं
वैज्रकारकम् ॥ ६० ॥

गुणाः—*ग्रहभूतोपशमनं पवित्रं द्वीपिजं नखम् । *व्याघ्रनखस्तु तिक्तोष्णः
कषायः कफवातजित् ॥ ६१ ॥ कण्डुकुष्ठव्रणघ्नश्च वर्ण्यः सौगन्ध्यदः परः ।

१ क. °पुटं गो° । २ झ. °ष्णाकरं । ३ क. ड. कौशी । ४ क. ख. ड. चक्रनायकम् ।

राजनिघण्टौ चन्दनादिर्द्वादशो वर्गः—

नखोऽन्यः स्याद्बलनखः कूटस्थश्चक्रनायकः । चक्री चक्रनखस्त्रयस्रः कालो
व्याघ्रनखः स्मृतः ॥ ११० ॥ द्वीपिनखो व्यालनखः खपुटो व्यालपाणिजः ।
व्यालायुधो व्यालबलो व्यालखड्गश्च षोडश ॥ १११ ॥

गुणाः—* * ॥ ११२ ॥

(२४) स्पृका ।

स्पृकाऽसृग्ब्राह्मणी देवी मालाली कोटिका मता । पञ्चमुष्टिर्देवपुत्री निर्मालया
पिशुना वधुः ॥ ६२ ॥

गुणाः—स्पृका शीता सुगन्धा स्यात्तृष्णां मुष्णाति योजिता । विषं हन्ति
हिनस्त्येव दाहं देहसमुद्भवम् ॥ ६३ ॥ स्पृका सुगन्धा कुष्ठघ्नी दौर्गन्ध्यस्वे-
दनाशिनी ।

राजनिघण्टौ चन्दनादिर्द्वादशो वर्गः—

स्पृका च देवी पिशुना वधुश्च कोटिर्मुनुर्ब्राह्मणिका सुगन्धा । समुद्रकान्ता
कुटिला तथा च मालालिका भूतलिका च लघ्वी ॥ ११३ ॥ निर्मालया सुकु-
मारा च मालाली देवपुत्रिका । पञ्चगुप्तिरसृक्प्रोक्ता नखपुष्पी च विंशतिः
॥ ११४ ॥

गुणाः—स्पृका कटुकषाया च तिक्ता श्लेष्मार्तिकासजित् । श्लेष्ममेहाश्मरी-
कृच्छ्रनाशनी च सुगन्धदा ॥ ११५ ॥

(२५) + बोलम् । (बोलः)

बोलं गन्धरसं पिण्डं निर्लोहं बर्बरं रसम् । गोपकं नालिकं पौरं रसं गन्ध-
रसं विदुः ॥ ६२ ॥

गुणाः—बोलं तिक्तं हिमं रक्तमुद्रिक्तं हन्ति योगतः । कफपित्तामयान्हन्ति
प्रदरादिरुजापहम् ॥ ६३ ॥

राजनिघण्टौ पिप्पल्यादिः षष्ठो वर्गः—

बोलं रक्तापहं मुण्डं सुरसं पिण्डकं विषम् । निर्लोहं बर्बरं पिण्डं सौरभं
रक्तगन्धकम् ॥ ११६ ॥ रसगन्धं महागन्धं विश्वं च शुभगन्धकम् । विश्वगन्धं
गन्धरसं व्रणारिः स्मृतिसंज्ञकम् ॥ ११७ ॥

+ बोलस्य शुद्धिर्जम्बीरनीरेण कङ्कुष्ठवज्जेया ।

१ क. पौमतं । ग. गोमतं । ण. सौगन्धीनालकं । २ क. ड. °लं तु कटुतिकोष्णं कषायं
रक्तदोषनुत् । क° ।

• गुणाः—बोर्लं तु कटु तिक्तोष्णं कषायं रक्तदोषनुत् । कफपित्तामयान्हन्ति
प्रदरादिरुजापहम् ॥ ११८ ॥

(२६) दमनम् । (दमनः, दमनकम्)

दमनः पाण्डुरागः स्याद्दान्तो गन्धोत्कटा मुनिः । पुण्डरीको ब्रह्मजटा
तपस्वी ऋषिपुत्रकः ॥ ६४ ॥

गुणाः—दमनः स्याद्रसे तिक्तो विषघ्नो भूतदोषनुत् । त्रिदोषशमनो हृद्यः
कण्डूकुष्ठापहः स्मृतः ॥ ६५ ॥

राजनिघण्टौ करवीरादिर्दशमो वर्गः

अथ दमनकस्तु दमनो दान्तो गन्धोत्कटो मुनिर्जटिलः । दण्डी च पाण्डु-
रागो ब्रह्मजटा पुण्डरीकश्च ॥ ११९ ॥ तापसपत्रः पत्री पवित्रको देवशेख-
रश्चैव । कुलपत्रश्च विनीतस्तपस्विपत्रश्च सप्तधात्रीकः ॥ १२० ॥

गुणाः—दमनः शीतलतिक्तः कषायकटुकश्च कुष्ठदोषहरः । द्वंद्वत्रिदोषशमनो
विषविस्फोटविकारहरणः स्यात् ॥ १२१ ॥

दमः (दमनविशेषः) ॥ १४ ॥

दमनोऽन्यो दमः शान्त ऋषिर्दमवशान्वितः क्षमाशान्तिपरः साधुः साधुकः
साधुगन्धिकः ॥ ६६ ॥

राजनिघण्टौ करवीरादिर्दशमो वर्गः—

अन्यश्च वन्यदमनो वनादिनामा च दमनपर्यायः ।

गुणाः—वीर्यस्तम्भनकारी बलदायी चाऽऽमदोषहारी च ॥ १२२ ॥

(२७) मुरा ।

मुरा गन्धवती दैत्या गन्धाढ्या गन्धमालिनी । सुरभिर्भूरिगन्धा च कुटी
गन्धकुटी स्मृता ॥ ६७ ॥

गुणाः—+ मुराऽत्यन्तं भवेच्छीता तिक्ता सुरभिगन्धिनी । क्षिणोति क्षतपु-
ञ्जांश्च पित्तशान्तिं नियच्छति ॥ ६८ ॥

राजनिघण्टौ चन्दनादिर्द्वादशो वर्गः—

मुरा गन्धवती दैत्या गन्धाढ्या गन्धमादनी । सुरभिर्भूरिगन्धा च कुटी
गन्धकुटी तथा ॥ १२३ ॥

+ क ड. पुस्तकयोः श्लोःविशेषोऽयं दृश्यते—

‘मुरा तिक्ता कटुः शीता कषाया कफवातजित् ।

श्वासास्त्रविषदाहार्तिश्रममूर्छातृषापहा ’ ॥

गुणाः—मुरा तिक्ता कटुः शीता कषाया कफपित्तहृत् । श्वासासृग्विषदा-
हार्तिभ्रममूर्च्छातृषापहा ॥ १२४ ॥

(२८) स्थौणेयकम् (स्थौणेयम्)

स्थौणेयकं बर्हिचूडं शुकपुच्छं शुकच्छदम् । विकर्णं शुकबर्हं च हरितं शीर्ण-
रोमकम् ॥ ६९ ॥

गुणाः—स्थौणेयं कफवातघ्नं सुगन्धि कटु तिक्तकम् । पित्तप्रकोपशमनं बल-
पुष्टिविवर्धनम् ॥ ७० ॥

राजनिघण्टौ चन्दनादिर्द्वादशो वर्गः—

स्थौणेयकं बर्हिशिखं शुकच्छदं मयूरचूडं शुकपुच्छकं तथा । विकीर्णरोमापि
च कीरवर्णकं विकर्णसंज्ञं हरितं नवाह्वयम् ॥ १२५ ॥

गुणाः—स्थौणेयं कफपित्तघ्नं सुगन्धि कटुतिक्तकम् । पित्तप्रकोपशमनं बल-
पुष्टिविवर्धनम् ॥ १२६ ॥

(२९) चोरकः (चोरकम्)

*चोरकः शङ्खितश्चण्डा दुष्पत्रः क्षेमको रिपुः । गणहासः कोपनकः कितवः
फलचोरकः ॥ ७१ ॥

गुणाः—चोरकः शिशिरोऽत्यन्तं विषरक्तान्तकारकः कुष्ठकण्डूव्रणान्हन्ति
क्षणाद्दोषान्प्रयोगतः ॥ ७२ ॥ चोरकश्चोग्रगन्धश्च तिक्तः कृमिसमीरजित् ।

राजनिघण्टौ चन्दनादिर्द्वादशो वर्गः—

* । चपलः कितवो धूर्तः पटुर्नीचो निशाचरः ॥ १२७ ॥ गणहासः कोप-
नकश्चौरकः फलरोचकः । दुष्कुलो ग्रन्थिलश्चैव सुग्रन्थिः पर्णचोरकः ॥ १२८ ॥
ग्रन्थिपर्णो ग्रन्थिदलो ग्रन्थिपत्रस्त्रिनेत्रधा ।

गुणाः—चोरकस्तीव्रगन्धोष्णस्तिक्तो वातकफापहः । नासामुखरुजाजीर्ण-
कृमिदोषविनाशनः ॥ १२९ ॥

(३०) शैलेयम् ।

शैलेयं पलितं वृद्धं जीर्णं कालानुसार्यकम् । स्थविरं च शिलादद्रुः शिला-
पुष्पं शिलोद्भवम् ॥ ७३ ॥

गुणाः—शैलेयकं हिमं प्रोक्तं दाहजिद्विषनाशनम् । रक्तदोषहरं चैव कण्डू-
निर्मूलनं स्मृतम् ॥ ७४ ॥ शैलेयं तिक्तकं शीतं सुगन्धि कफपित्तजित् ।
दाहतृष्णावमिश्वासत्रणदोषविनाशनम् ॥ ७५ ॥

राजनिघण्टौ चन्दनादिर्द्वादशो वर्गः—

शैलेयं शिलजं वृद्धं शिलापुष्पं शिलोद्भवम् । स्थविरं पलितं जीर्णं तथा
कालानुसार्यकम् ॥ १३० ॥ शिलोत्थं च शिलादद्रुः शैलजं गिरिपुष्पकम् ।
शिलाप्रमूनं सुभगं शैलकं षोडशाह्वयम् ॥ १३१ ॥

गुणाः—शैलेयं शिशिरं तिक्तं सुगन्धि कफपित्तजित् । दाहतृष्णावमिश्वास-
व्रणदोषविनाशनम् ॥ १३२ ॥

(३१) एलावालुकम् ।

* एलावालुकमालूकं वालुकं हरिवालुकम् । एलवालुकं कपित्थं स्याद्दुर्वर्णं
प्रसरं दृढम् ॥ ७६ ॥

गुणाः—एलावालुः सुगन्धिः स्याच्छीतोऽत्यन्तं प्रकीर्तितः । विषविध्वं-
सनोऽत्युग्रः कण्डूकुष्ठव्रणान्तकृत् ॥ ७७ ॥ *

राजनिघण्टौ शताह्वादिश्चतुर्थो वर्गः—

* । एलवालुकं कपित्थं च दुर्वर्णं प्रसरं दृढम् ॥ १३३ ॥ एलागन्धिकमेलाह्वं
गुप्तगन्धि सुगन्धिकम् । एलाफलं च विज्ञेयं द्विसप्ताह्वयमुच्यते ॥ १३४ ॥

गुणाः—एलावालुकमत्युग्रं कषायं कफवातनुत् । मूर्च्छार्तिज्वरदाहांश्च नाशये-
द्रोचनं परम् ॥ १३५ ॥

(३२) सरलः (सरलम्)

सरलः पूतिकाष्ठं च चिडा पित्तद्रुमो मतः । दीपवृक्षः स्निग्धदारुः प्रोक्तो
मारीचपत्रकः ॥ ७८ ॥

गुणाः—सरलः स्निग्धतिक्तोष्णः कफमारुतनाशनः । वक्त्रस्रावस्वरभ्रंशने-
त्ररोगव्रणान्तकृत् ॥ ७९ ॥

राजनिघण्टौ चन्दनादिर्द्वादशो वर्गः—

सरलस्तु पूतिकाष्ठं तुम्बी पीतद्रुसुत्थितोपतरुः । स स्निग्धदारुसंज्ञः स्निग्धो
मारीचपत्रको नवधा ॥ १३६ ॥

गुणाः—सरलः कटुतिक्तोष्णः कफवातविनाशनः । त्वग्दोषशोफकण्डूति-
व्रणघ्नः कोष्ठशुद्धिदः ॥ १३७ ॥

* क. ख. ग. ड. पुस्तकेषु श्लोकविशेषः—

‘ एलावालुकमत्युग्रं शोधनं कफवातजित् ।

मूर्च्छार्तिज्वरदाहांश्च नाशयेद्भोचनं परम् ’ ॥

१ क. ख. ड. °त्थं च दुर्वर्णम् । २ क. ख. ड. °फवातविना° ।

(३३) सप्तपर्णः ।

सप्तपर्णः शुक्तिपर्णश्छत्रपर्णः सुपर्णकः । सप्तच्छदो गूढपुष्पस्तथा शाल्म-
लिपत्रकः ॥ ८० ॥

गुणाः—त्रिदोषशमनो हृद्यः सुरभिर्दीपनः सरः । शूलगुल्मकृमीन्कुष्ठं हन्ति
शाल्मलिपत्रकः ॥ ८१ ॥

राजनिघण्टौ चन्दनादिर्द्वादशो वर्गः—

सप्तवर्णः पत्रवर्णः शुक्तिपर्णः सुपर्णकः । सप्तच्छदो गुच्छपुष्पोऽयुग्मपर्णो
मुनिच्छदः ॥ १३८ ॥ बृहत्त्वग्बहुपर्णश्च तथा शाल्मलिपत्रकः । मद्गन्धो
गन्धिपर्णो विज्ञेयो वह्निभूमितः ॥ १३९ ॥

गुणाः—सप्तपर्णस्तु तिक्तोष्णस्त्रिदोषघ्नश्च दीपनः । मद्गन्धो निरुन्धेऽयं
व्रणरक्तामयक्रिमीन् ॥ १४० ॥

(३४) लाक्षा ।

लाक्षा पलंकषा रक्ता दीप्तिश्च कृमिजा जतु । क्षतघ्नी रङ्गमाता च द्रुमव्या-
धिरलक्तकः ॥ ८२ ॥

गुणाः—लाक्षा तिक्ता कषायोष्णा स्निग्धा शोणितपित्तनुत् । कृमिश्लेष्म-
घ्नान्हन्ति भूतज्वरार्तिनाशिनी ॥ ८३ ॥

राजनिघण्टौ पिप्पल्यादिः षष्ठो वर्गः—

लाक्षा खदिरका रक्ता रङ्गमाता पलंकषा । जतु च कृमिजा चैव द्रुमव्या-
धिरलक्तकः ॥ १४१ ॥ पलाशी मुद्रणी दीप्तिर्जन्तुका गन्धमादनी । नीला
द्रवरसा चैव पित्तारिर्मुनिभूह्वयः ॥ १४२ ॥

गुणाः—लाक्षा तिक्तकषाया स्याच्छ्लेष्मपित्तार्तिदोषनुत् । विषरक्तप्रशमनी
विषमज्वरनाशिनी ॥ १४३ ॥

(३५) तामलकी ।

तामलक्यजटा ताली तमालं तु तमालिनी । वितुन्नभूता तमकं भूधात्री
भवामलक्यपि ॥ ८४ ॥

गुणाः—भूधात्री मधुरा तिक्ता वीर्यतः शिशिरा स्मृता । पित्तं हन्ति कफा-
स्रग्नी दृष्टिदाहविनाशिनी ॥ ८५ ॥ *

* ग. पुस्तके श्लोकविशेषः—

‘ पित्तश्लेष्महरा रुच्या विषदा सुरभिर्लघुः ।

नेत्ररोगप्रशमनी व्रणशूलविनाशिनी ’ ॥

१ क. ड. णाः—सप्तपर्णस्त्रिदोषघ्नः सु° । २ ग. ‘ज्वरविना’ ।

राजनिघण्टौ पर्पटादिः पञ्चमो वर्गः—

• भूम्यामली तमाली च ताली चैव तमालिका । उच्चटा दृढपादी च वितुन्ना
च वितुन्निका ॥ १४४ ॥ भूधात्री चारुटा वृष्या विषघ्नी बहुपत्रिका । बहु-
वीर्या हि भयदा विश्वपर्णी हिमालया ॥ १४५ ॥ अजटा चैव वीरा च स्यादि-
त्येषा नवैकधा ।

गुणाः—भूधात्री तु कषायाम्ला पित्तमेहविनाशिनी । शिशिरा मूत्ररोगार्ति-
शमनी दाहनाशिनी ॥ १४६ ॥

(३६) लामज्जकम् ।

* लामज्जकं सुनालं स्यादमृणालं लवं लघु । * इष्टकापथकं शीघ्रं दीर्घमूलं
जलाश्रयम् ॥ ८६ ॥

गुणाः—लामज्जकं भवेत्तित्तं हिमं चात्यन्तमिष्यते । पित्तप्रशान्तिजननं विष-
रक्तविनाशनम् ॥ ८७ ॥

राजनिघण्टौ चन्दनादिर्द्वादशो वर्गः—

* * ॥ १४७ ॥

गुणाः—लामज्जकं हिमं तित्तं मधुरं वातपित्तजित् । तृड्दाहश्रममूर्च्छार्तिरक्त-
पित्तज्वरापहम् ॥ १४८ ॥

(३७) पद्मकः (पद्मकम्)

पद्मको मलयश्चारुः पीतरक्तो मरुद्भवः । सुप्रभः शीतवीर्यश्च पाटलापुष्प-
वर्णकः ॥ ८८ ॥

गुणाः—पद्मकं शिशिरं स्निग्धं कषायं रक्तपित्तनुत् । गर्भस्थैर्यकरं प्रोक्तं
ज्वरच्छर्दिविषापहम् ॥ ८९ ॥ * मोहदाहज्वरभ्रान्तिकुष्ठविस्फोटशान्तिकृत् ।

राजनिघण्टौ चन्दनादिर्द्वादशो वर्गः—

पद्मकं पीतकं पीतं मलयं शीतलं हिमम् । शुभ्रं केदारजं रक्तं पाटलापुष्प-
संनिभम् ॥ १४९ ॥ पद्मकाष्ठं पद्मवृक्षं प्रोक्तं स्याद्द्वादशाह्वयम् ।

गुणाः—पद्मकं शीतलं तित्तं रक्तपित्तविनाशनम् । * ॥ १५० ॥

(३८) धातुकी (धातुकी)

धातुकी ताम्रपुष्पी च कुञ्जरा मैद्यवासिनी । पार्वतीया सुभिक्षा च वह्नि-
पुष्पा च शब्दिता ॥ ९० ॥

१ क. ग. ङ. 'रक्तः सुरोद्भ' । २ क. ङ. मधुवा' ।

गुणाः—धातकी कटुकोष्णा च मदकृद्विषनाशिनी । अतिसारहरा गर्भस्था-
पनी कृमिरक्तनुत् ॥ ९१ ॥

राजनिघण्टौ पिप्पल्यादिः षष्ठो वर्गः—

धातकी वह्निपुष्पी च ताम्रपुष्पी च दाहनी । अग्निज्वाला सुभिक्षा च
पार्वती बहुपुष्पिका ॥ १५१ ॥ कुमुदा साधुपुष्पी च कुञ्जरा मद्यवासिनी ।
गुच्छसंघादिपुष्पान्ता ज्ञेया सा लोध्रपुष्पिणी ॥ १५२ ॥ तीव्रज्वाला वह्नि-
शिखा मद्यपुष्पा च विंशतिः ।

गुणाः—धातकी कटुरुष्णा च मदकृद्विषनाशिनी । प्रवाहिकातिसारघ्नी विसर्प-
व्रणनाशिनी ॥ १५३ ॥

(३९) प्रपौण्डरीकम् ।

प्रपौण्डरीकं चक्षुष्यं पुण्डर्यः पुण्डरीयकम् । सितपुष्पं सुपुष्पं स्याच्छ्रीपुष्पं
सानुजानुजम् ॥ ९२ ॥

गुणाः—प्रपौण्डरीकं मधुरं कषायं तिक्तशीतलम् । रक्तपित्तव्रणान्हन्ति ज्वर-
दाहतृषापहम् ॥ ९३ ॥

राजनिघण्टौ चन्दनादिर्द्वादशो वर्गः—

प्रपौण्डरीकं चक्षुष्यं पुण्डर्यं पुण्डरीयकम् । पौण्डर्यं च सुपुष्पं च सानुजं
चानुजं स्मृतम् ॥ १५४ ॥

गुणाः—प्रपौण्डरीकं चक्षुष्यं मधुरं तिक्तशीतलम् । पित्तरक्तव्रणान्हन्ति
ज्वरदाहतृषापहम् ॥ १५५ ॥

(४०) कर्चूरम् । (कर्चूरः)

कर्चूरो गन्धमूलश्च द्राविडः कांश्य एव च । वेधमुख्यो दुर्लभश्च कस्यचि-
त्संमतः सढी ॥ ९४ ॥

गुणाः—कर्चूरः कटुतिक्तोष्णो रुच्यो वातबलासजित् । दीपनः प्लीहगु-
ल्मार्शःशमनः कुष्ठकासहा ॥ ९५ ॥

राजनिघण्टौ पिप्पल्यादिः षष्ठो वर्गः—

कर्चूरो द्राविडः कांशो दुर्लभो गन्धमूलकः । वेधमुख्यो गन्धसारो जटिल-
श्चाष्टनामकः ॥ १५६ ॥

गुणाः—कर्चूरः कटुतिक्तोष्णः कफकासविनाशनः । मुखवैशद्यजननो गल-
गण्डादिदोषनुत् ॥ १५७ ॥

(४१) * मनःशिला ।

मनःशिला मनोगुप्ता मनोह्वा कुनटी शिला । मनोज्ञा नागजिह्वा च गोला
नेपालिका कला ॥ ९६ ॥

गुणाः—मनःशिला कटुस्तिक्ता तथोष्णा विषनाशनी । भूतावेशभय हान्ति
प्रलेपतिलकादिभिः ॥ ९७ ॥ अन्यच्च—मनःशिला सर्वरसायनाग्र्या तिक्ता
कृटूष्णा कफवातहन्त्री । सत्त्वात्मिका भूतविषाग्निमान्द्यकण्डूतिकासक्षयहारिणी
च ॥ ९८ ॥ अश्मरीं मूत्रकृच्छ्रं चेत्यशुद्धा कुरुते शिला । मन्दाग्निं बलवृद्धिं च
शुद्धा सर्वरुजापहा ॥ ९९ ॥ दोषाः—मनःशिला मन्दबलं करोति जन्तो-
र्ध्रुवं पाण्डुविपाकहीना । मालानुबन्धं खलु मूत्ररोधं सशर्करं कृच्छ्रगदं करोति
॥ १०० ॥

राजनिघण्टौ सुवर्णादिस्त्रयोदशो वर्गः—

मनःशिला स्यात्कुनटी मनोज्ञा शिला मनोह्वाऽपि च नागजिह्वा । नेपा-
लिका स्यान्मनसश्च गुप्ता कल्याणिका रोगशिला दशाह्वा ॥ १५८ ॥

गुणाः—मनःशिला कटुः स्निग्धा लेखनी विषनाशनी । भूतावेशभयोन्मा-
दहारिणी वश्यकारिणी ॥ १५९ ॥

(४२) + सिन्दूरम् ।

सिन्दूरं रक्तरेणुश्च नागगर्भं च नागजम् । शृङ्गारभूषणं श्रीमद्रसन्तोत्सर्वम-
ण्डनम् ॥ १०१ ॥

गुणाः—सिन्दूरमुष्णकटुकं विषदुष्टव्रणापहम् । त्वग्दोषकुष्ठवीसर्पजीर्णज्वर-
हरं परम् ॥ १०२ ॥

राजनिघण्टौ सुवर्णादिर्द्वादशो वर्गः—

* मनःशिलाभेदशोधनसत्त्वपातनानि—

तत्राऽऽदौ भेदः—मनःशिला त्रिधा प्रोक्ता श्यामाङ्गी कणवीरका । खण्डाख्या
चेति तद्रूपं सर्वं तत्पारिकथ्यते ॥ श्यामा रक्ता च गौरा च भाराढ्या श्यामिका मता ।
तेजस्विनी च निर्गौरा ताम्राभा कणवीरका ॥ चूर्णाभूताऽतिरक्ताङ्गी सभारा खण्डपू-
र्विका । उत्तरोक्तगुणैः श्रेष्ठा भूरिसत्त्वा प्रकीर्तिता ॥ शोधनम्—अगस्त्यपत्रतोयेन
भाविता सप्तवासरम् । शृङ्गबेररसैर्वाऽपि विशुध्यति मनःशिला ॥ सत्त्वपातनम्—जय-
न्तीभृङ्गराजोत्थरक्तागस्त्यरसे शिलाम् । दोलायन्त्रे पचेद्यामं यामं छागोत्थमूत्रकैः ॥
क्षालयेदारनालेन सर्वरोगेषु योजयेत् । अष्टमांशेन किट्टेन गुडगुग्गुलुसर्पिषा ॥ कोष्ठ्यां
रुद्ध्वा दृढं ध्माता सत्त्वं मुञ्चेन्मनःशिला ।

+ सिन्दूरशोधनम्—दुग्धाम्लयोगतस्तस्य विशुद्धिर्गदिता बुधैः ।

१ ग. छ. °क्तवर्णश्च । २ क. छ. °वभूषणम् । ३ ग. °र्षशीर्षव्रणह° ।

सिन्दूरं नागरेणुः स्याद्रक्तं सीमन्तकं तथा । नागजं नागगर्भं च शोणं
वीररजः स्मृतम् ॥ १६० ॥ गणेशभूषणं संध्यारागं शृङ्गारकं स्मृतम् । सौभा-
ग्यमरुणं चैव मङ्गल्यं मनुसंमितम् ॥ १६१ ॥

गुणाः—सिन्दूरं कटुकं तिक्तमुष्णं व्रणविरोपणम् । कुष्ठास्रविषकण्डूतिविस-
र्पशमनं परम् ॥ १६२ ॥

सिन्दूरलक्षणम्—सुरङ्गोऽग्निसहः सूक्ष्मः स्निग्धः स्वच्छो गुरुमृदुः । सुवर्ण-
करजः शुद्धः सिन्दूरो मङ्गलप्रदः ॥ १६३ ॥

गिरिसिन्दूरम् (सिन्दूरविशेषः) ॥ १५ ॥

महागिरिषु चाल्पीयान्पाषाणान्तःस्थितो रसः । शुष्कः शोणः स निर्दिष्टो
गिरिसिन्दूरसंज्ञकः ॥ १०३ ॥

गुणाः—त्रिदोषशमनं भेदि रसबन्धनमग्निभम् । देहलोहकरं नेत्र्यं गिरिसि-
न्दूरमीरितम् ॥ १०४ ॥

(४३) *सौराष्ट्री ।

सौराष्ट्री चामृता सङ्गा काङ्क्षी काक्षी सुराष्ट्रजा । अजिता तुवरी तुल्या मृत्सा
मृत्स्ना मृतालकम् ॥ १०५ ॥ अन्यच्च—सौराष्ट्री चामृता काङ्क्षी फटिका
मृत्तिका मता । आढकी तुवरी त्वन्या मृत्स्ना मृत्सुरमृत्तिका ॥ १०६ ॥

गुणाः—काङ्क्षी कटुकषाया स्यात्केश्या चैव विषापहा । कण्डूविसर्पश्वित्राणां
नाशनी व्रणरोपणी ॥ १०७ ॥ ग्रन्थान्तरे—काङ्क्षी कषाया कटुकाम्लकण्ठ्या
केश्या व्रणघ्नी विषनाशनी च । श्वित्रापहा नेत्रहिता त्रिदोषशान्तिप्रदा पारद-
रञ्जनी च ॥ १०८ ॥

राजनिघण्टौ सुवर्णादिस्त्रयोदशो वर्गः—

तुवरी मृच्च सौराष्ट्री मृत्स्ना सङ्गा सुराष्ट्रजा । भूघ्नी मृतालकं कासी मृत्तिका
सुरमृत्तिका ॥ १६४ ॥ स्तुत्या काङ्क्षी सुजाता च ज्ञेया चैव चतुर्दश ।

गुणाः—तुवरी तिक्तकटुका कषायाऽम्ला च लेखनी । चक्षुष्या ग्रहणीछर्दि-
पित्तसंतापहारिणी ॥ १६५ ॥

*सौराष्ट्रयुत्पत्तिशोधने—सौराष्ट्रखनिसंभूता मृत्स्ना सा तुवरी मता । वस्त्रेषु
लिप्यते याऽसौ मञ्जिष्टारागबन्धिनी । तस्याः शोधनम्—तुवरी काङ्क्षिके क्षिप्ता त्रिदि-
नाच्छुद्धिमृच्छति । क्षाराम्लैर्मर्दिता ध्माता सत्त्वं मुञ्चति निश्चितम् ।

(४४) *गन्धकः ।

गन्धको गन्धपाषाणो लेलीनो गन्धमादनः । पूतिगन्धो बलिवत्सा गन्धाश्मा
धातुहा बली ॥ १०९ ॥

गुणाः—गन्धकः कटुतिक्तोष्णस्तीव्रगन्धोऽतिगन्धकृत् । विषघ्नः कुष्ठकण्डू-
तिकच्छूत्वग्दोषनाशनः ॥ ११० ॥ अन्ये च गन्धकभेदाः—सितः कुष्ठे रसे
पीतो रक्तो लोहप्रयोगके । नीलो नानाप्रयोगेषु चतुर्धा गन्धको मतः ॥ १११ ॥
विशेषगुणाः—गन्धाश्माऽतिरसायनः सुमधुरः पाके कटूष्णान्वितः कण्डूकुष्ठविस-
र्पदोषशमनो दीप्तानलः पाचनः । आमोन्मोचनशोषणो विषहरः सूतेन्द्रवीर्यप्रदो
गौरीपुष्पभवस्तथा कृमिहरः सत्त्वात्मकः सूतजित् ॥ ११२ ॥ दोषाः—अपा-
चितो गन्धक एव कुष्ठं करोति तापं विषमं शरीरे । सौख्यं च रूपं च बलं
तथौजः शुक्रं निहन्त्येष करोति चास्रम् ॥ ११३ ॥

राजनिघण्टौ सुवर्णादिस्त्रयोदशो वर्गः—

गन्धको गन्धपाषाणो गन्धाश्मा गन्धमादनः । पूतिगन्धोऽतिगन्धश्च वटसौ-
गन्धिकस्तथा ॥ १६६ ॥ सुगन्धो दिव्यगन्धश्च गन्धश्च रसगन्धकः । कुष्ठारिः
क्रूरगन्धश्च क्रीटघ्नः शरभूमितः ॥ १६७ ॥

गुणाः—गन्धकः कटुरुष्णश्च तीव्रगन्धोऽतिवह्निकृत् । विषघ्नः कुष्ठकण्डूतिख-
र्जूत्वग्दोषनाशनः ॥ १६८ ॥ गन्धकभेदाः—गन्धको वर्णतो ज्ञेयो भिन्नो भिन्न-
गुणाश्रयः । श्वेतः कुष्ठापहारी स्याद्रक्तो लोहप्रयोगकृत् ॥ १६९ ॥ पीतो रसप्र-
योगार्हो नीलो वर्णान्तरोचितः ।

*गन्धकभेदाः—चतुर्धा गन्धको ज्ञेयो वर्णैः श्वेतादिभिः खलु । श्वेतोऽत्र खटिका
प्रोक्तो लेपने गन्धमारणे ॥ तथाऽऽमलकसारः स्याद्यो भवेत्पीतवर्णवान् । शुकपुच्छः स
एव स्याच्छ्लेष्ठो रसरसायने ॥ रक्तश्च शुकतुण्डारुयो धातुवादविधौ वरः । दुर्लभः
कृष्णवर्णश्च स जरामृत्युनाशनः ॥

गन्धकशोधनम्—गन्धको द्रावितो भृङ्गरसे क्षिप्तो विशुध्यति । तद्रसैः सप्तधा भिन्नो गन्ध-
कः परिशुध्यति ॥ स्थाल्यां दुग्धं विनिक्षिप्य मुखे वस्त्रं निबध्य च । गन्धकं तत्र निक्षिप्य
चूर्णितं सिकताकृति ॥ छादयेत्पृथुदीर्घेण स्वर्परेणैव गन्धकम् । ज्वालयेत्स्वर्परस्योर्ध्वं वन-
च्छाणैस्तथोपलैः । दुग्धे निपतितो गन्धो गलितः परिशुध्यति । इत्थं विशुद्धस्त्रिफला-
ज्यभृङ्गमध्वन्वितः शाणमितो हि लीढः । गृध्राक्षितुल्यं कुरुतेऽक्षियुग्मं करोति रोगोज्झि-
तदीर्घमायुः ॥

अन्यच्च शोधनम्—लोहपात्रे विनिक्षिप्य घृतमशौ प्रतापयेत् । तप्ते घृते तत्समानं
क्षिपेद्गन्धकजं रजः ॥ विद्रुतं गन्धकं दृष्ट्वा तनुवस्त्रे विनिक्षिपेत् । यथा वस्त्राद्विनिःसृत्य
दुग्धमध्येऽखिलं पतेत् । एवं स गन्धकः शुद्धः सर्वकर्माचितो भवेत् ।

वटसौगन्धिकः (गन्धकविशेषः) ॥ १६ ॥

वटसौगन्धिको गन्धो गन्धको गन्धमादनः । लेलीनो गन्धपाषाणो लेली-
तश्च निकृन्तकः ॥ ११४ ॥

गुणाः—त्वग्दोषकुष्ठवीसर्पलोहसंहारिसूतहा । रसायनवरो ह्येष कटूष्णो
गन्धको मतः ॥ ११५ ॥

(४५) अम्बिका (माचिका)

माचिका प्रथिताऽम्बुष्ठा तथाऽम्बाऽम्बालिकाऽम्बिका । अम्बुष्ठा कषाया
च सा प्रोक्ता मुखवाचिका ॥ ११६ ॥

गुणाः—अम्बिका तु रसे तिक्ता तथोष्णा कफनाशनी । अर्शोघ्नी श्वयथू-
त्थानपरिपन्थितया स्मृता ॥ ११७ ॥ अन्यच्च—माचिका तु कषाया च
कण्ठ्या वातबलासजित् । पित्तप्रकोपशमनी व्रणशोधनरोपणी ॥ ११८ ॥

राजनिघण्टौ शताह्वादिश्चतुर्थो वर्गः—

अम्बुष्ठाऽम्बालिकाऽम्बाला शठाम्बाऽम्बुष्ठाऽम्बिका । अम्बा च माचिका
चैव दृढवल्का मयूरिका ॥ १७० ॥ गन्धपत्री चित्रपुष्पी श्रेयसी मुखवाचिका ।
छिन्नपत्रा भूरिमल्ली विज्ञेया षोडशाह्वया ॥ १७१ ॥

गुणाः—अम्बुष्ठा सा कषायाम्ला कफकण्ठरुजापहा । वातामयबलासघ्नी
रुचिकृद्दीपनी परा ॥ १७२ ॥

(४६) सिक्थकम् (सिक्थकः)

सिक्थकं मधुकं सिक्थं मधूच्छिष्टं मधूत्थितम् । मधुशेषं मदनकं मधुजं
माक्षिकाश्रयम् ॥ ११९ ॥

गुणाः—सिक्थकं स्निग्धमधुरं भूतघ्नं भग्नसंधिकृत् । हन्ति वीसर्पकण्ड्वादी-
न्व्रणरोपणमुत्तमम् ॥ १२० ॥ भेदनं पिच्छलं स्वादु कुष्ठवातास्रजिन्मृदु ।

राजनिघण्टौ सुवर्णादिस्त्रयोदशो वर्गः—

सिक्थकं मधुकं सिक्थं मधुजं मधुसंभवम् । मदनकं मधूच्छिष्टं मदनं
माक्षिकामलम् ॥ १७३ ॥ क्षौद्रेयं पीतरागं च स्निग्धं माक्षिकजं तथा । क्षौद्रजं
मधुशेषं च द्रावकं माक्षिकाश्रयम् ॥ १७४ ॥ मधूषितं च संप्रोक्तं मधूत्थं
चोत्तमं विंशतिः ।

गुणाः—सिक्थकं कपिलं स्वादु कुष्ठवातार्तिजिन्मृदु । कटु स्निग्धं च लेपेन
स्फुटिताङ्गविरोपणम् ॥ १७५ ॥

(४७) राला ।

• रालः सर्जरसः शालः क्षणः कलकलोद्भवः । ललनः शालनिर्यासो यक्ष-
धूपोऽग्निवल्लभः ॥ १२१ ॥

गुणाः—रालः स्वादुः कषायोष्णः स्तम्भनो व्रणरोपणः ।

विषादिभूतहन्ता च भग्नसंधानकृन्मतः ॥ १२२ ॥

राजनिघण्टौ चन्दनादिद्वादशो वर्गः—

रालः सर्जरसश्चैव शालः कनकलोद्भवः । ललनः शालनिर्यासो देवेष्टः
शीतलस्तथा ॥ १७६ ॥ बहुरूपः शालरसः सर्जनिर्यासकस्तथा । सुरभिः
सुरधूपश्च यक्षधूपोऽग्निवल्लभः ॥ १७७ ॥ कालः कललजः प्रोक्तो नाम्ना
सप्तदशाङ्कितः ।

गुणाः—रालस्तु शिशिरः स्निग्धः कषायस्तित्तसंग्रहः । वातपित्तहरः स्फोट-
कण्डूतिव्रणनाशनः ॥ १७८ ॥

(४८) * कासीसम् ।

कासीसं धातुकासीसं केसरं तप्तलोमशम् ।

गुणाः—कासीसं तु कषायोष्णमम्लं वातबलासजित् । विषनेत्ररुजः श्वित्रं
हन्ति कुष्ठव्रणानपि ॥ १२४ ॥

राजनिघण्टौ सुवर्णादिस्त्रयोदशो वर्गः—

कासीसं धातुकासीसं केसरं तप्तलोमशम् । शोधनं पांशुकं शीसं शुभ्रं सप्ता-
ह्वयं मतम् ॥ १७९ ॥

गुणाः—कासीसं तु कषायं स्याच्छिशिरं विषकुष्ठजित् । खर्जूकमिहरं चैव
चक्षुष्यं कान्तिवर्धनम् ॥ १८० ॥

पुष्पकासीसम् । (कासीसविशेषः) ॥ १७ ॥

* द्वितीयं पुष्पकासीसं वत्सकं च मलीमसम् । * ह्रस्वं नेत्रौषधं योज्यं
विषदं नीलमृत्तिका ॥ १२५ ॥

*कासीसभेदशोधनमारणानि—कासीसं वालुकं ह्येकं पुष्पदूर्वमथापरम् । गुर्व-
म्लगुरुधूमाभं सोष्णवीर्यविषापहम् ॥ वालुकं पुष्पकासीसं श्वित्रघ्नं केशरञ्जनम् ।

शोधनमारणे—सकृद्गङ्गाम्बुना क्लिन्नं कासीसं निर्मलं भवेत् । तुवरी सत्त्ववत्सत्त्वमेतस्यापि
समाहरेत् । कासीसं शुद्धिमाप्नोति पुष्पैश्च रजसा स्त्रियाः । बलिना हतकासीसं कान्तं कासी-
समारितम् ॥

गुणाः—पुष्पादिकासीसमतिप्रशस्तं सोष्णं कषायाम्लमतीव नेत्रयम् । विषा-
नलश्लेष्मगदत्रणघ्नं श्वित्रक्षयघ्नं कचरञ्जनं च ॥ १२६ ॥

राजनिघण्टौ सुवर्णादिस्त्रयोदशो वर्गः—

* । * ॥ १८१ ॥

गुणाः—पुष्पकासीसकं तिक्तं शीतं नेत्रामयापहम् । लेपेनात्यामकुष्ठादिनाना-
त्वग्दोषनाशनम् ॥ १८२ ॥

(४९) * गुग्गुलुः ।

गुग्गुलुः कालनिर्यासो जटायुः कौशिकः पुरः । नक्तंचरः शिवो दुर्गो महि-
षाक्षः पलंकषा ॥ १२७ ॥

गुणाः—गुग्गुलुः पिच्छलः प्रोक्तः कटुस्तिक्तः कषायवान् । वर्ण्यः स्वर्यो
लघुः सूक्ष्मो रूक्षो वातबलासजित् ॥ १२८ ॥ अन्यच्च—गुग्गुलुः प्रथितः
स्निग्धः सरोष्णोऽथ कफानिलात् । बस्तिमेदोत्रणान्भेहशोफभूतविकारजित्
॥ १२९ ॥ गुग्गुलुर्विषदस्तीक्ष्णः कषायः पिच्छलः कटुः । वर्ण्यः स्वर्यो लघु-
र्भेदी स्निग्धो वातबलासजित् ॥ १३० ॥ स नवो बृंहणो वृष्यः पुराणस्त्वति-
लेखनः ।

राजनिघण्टौ चन्दनादिर्द्वादशो वर्गः—

गुग्गुलुर्यवनद्विष्टो भवाभीष्टो निशाटकः । जटालः कालनिर्यासः पुरो भूत-
हरः शिवः ॥ १८३ ॥ कौशिकः शंभवो दुर्गो यातुघ्नो महिषाक्षकः । देवेष्टो
मरुदेश्योऽपि रक्षोहा रूक्षगन्धकः ॥ १८४ ॥ दिव्यस्तु महिषाक्षश्च नामान्येतानि
विंशतिः ।

गुणाः—गुग्गुलुः कटुतिक्तोष्णः कफमारुतकासजित् । कृमिवातोदरप्लीहशो-
फार्शोघ्नो रसायनः ॥ १८६ ॥

राजनिघण्टौ चन्दनादिर्द्वादशो वर्गः—

कणगुग्गुलुः । (गुग्गुलुविशेषः) ॥ १८ ॥

गन्धराजः स्वर्णकणः सुवर्णः कणगुग्गुलुः । कनको वंशपीतश्च सुरसश्च पलं-
कषः ॥ १८६ ॥

गुणाः—कणगुग्गुलुः कटूष्णः सुरभिर्वातनाशनः । शूलगुल्मोदराध्मानकफ-
घ्नश्च रसायनः ॥ १८७ ॥

* गुग्गुलुशोधनम्—काथे हि दशमूलस्य चोष्णे प्रक्षिप्य गुग्गुलुम् । आलोड्य वस्त्रपूतं तं
चण्डांशुपरिशोषितम् ॥ १ ॥ घृताक्तं पिण्डितं कुर्याच्छुद्धिमायाति गुग्गुलुः । अन्यच्च—दुग्धे वा त्रिफ-
लाकाथे दोलायन्त्रे विपाचितः । वाससा गालितो ग्राह्यः सर्वकर्मसु गुग्गुलुः ॥ २ ॥

राजनिघण्टौ चन्दनादिर्द्वादशो वर्गः—

भूमिजः । (गुग्गुलुविशेषः) ॥ १९ ॥

गुग्गुलुश्च तृतीयोऽन्यो भूमिजो दैत्यमेदजः । दुर्गाह्लाद इडाजात आशादि-
रिपुसंभवः ॥ १८८ ॥ मज्जाजो मेदजश्चैव महिषासुरसंभवः ।

गुणाः—गुग्गुलुर्भूमिजस्तित्तः कटूष्णः कफवातजित् । उमाप्रियश्च भूतघ्नो
मेध्यः सौरभ्यदः सदा ॥ १८९ ॥

(५०) कुन्दुरुः (कुन्दरः)

कुन्दुरुः स्यात्कुन्दुरुकः शिखरी कुन्द्रगोपुरः । सुकुन्द्रस्तीक्ष्णगन्धश्च
पालिन्दो भीषणो बली ॥ १३१ ॥ अन्यच्च—कुन्दरः स्याद्गोपुरकः सौराष्ट्री
शिखरी-मता ।

गुणाः—कुन्दुरुः कटुकस्तित्तो वातश्लेष्मामयापहः । * पाने लेपे च
शिशिरः प्रदरामयशान्ति-कृत् ॥ १३२ ॥

राजनिघण्टौ चन्दनादिर्द्वादशो वर्गः—

कुन्दुरुकः सौराष्ट्रः शिखरी कुन्दुरुककुन्दकस्तीक्ष्णः । गोपुरको बहुगन्धः
पालिन्दो भीषणश्च दशसंज्ञः ॥ १९० ॥

गुणाः—कुन्दुरुर्मधुरस्तित्तः कफपित्तार्तिदाहनुत् । * ॥ १९१ ॥

(५१) श्रीवेष्टकः । (श्रीवेष्टकम्, चाह्वः)

श्रीवेष्टको धूपवृक्षः क्षीरः शीर्षः खरदुमः । श्रीवासः पायसश्चाह्वः क्षीर-
स्त्रावस्तथा दाधि ॥ १३३ ॥

गुणाः—श्रीवेष्टः स्वादुतित्तस्तु कषायो व्रणरोपणः । कफपित्तास्रजान्हन्ति-
ग्रहघ्नः शीर्षरोगनुत् ॥ १३४ ॥

राजनिघण्टौ चन्दनादिर्द्वादशो वर्गः—

श्रीवेष्टो वृक्षधूपश्च चीडा गन्धो रसाङ्गकः । श्रीवासः श्रीरसो वेष्टो लक्ष्मी-
वेष्टस्तु वेष्टकः ॥ १९२ ॥ वेष्टसारो रसावेष्टः क्षीरशीर्षः सुधूपकः । धूपाङ्गस्ति-
लपर्णश्च सरलाङ्गोऽपि षोडश ॥ १९३ ॥

गुणाः—श्रीवेष्टः कटुतित्तश्च कषायः श्लेष्मपित्तजित् । योनिदोषरुजाजीर्ण-
व्रणघ्नाध्मानदोषजित् ॥ १९४ ॥

(५२) सल्लकी ।

सल्लकी वल्लकी ह्लादा सुरभिः सुस्रवा च सा । अश्वपुत्री कुन्दुरुकी गज-
भक्षा महेरणा ॥ १३५ ॥

गुणाः—सल्लकी स्यात्कषायाऽतिशीता वीर्ये प्रकीर्तिता । बलासं हन्ति
पित्तस्य प्रकोपशमनी मता ॥ १३६ ॥ अन्यच्च—सल्लकी सुरभिस्तित्ता कषाया
ग्राहिणी रसा । कुष्ठास्रकफवाताशोत्रणदोषार्तिनाशिनी ॥ १३७ ॥

राजनिघण्टावाम्रादिरेकादशो वर्गः—

सल्लकः सल्लकी सल्ली सुगन्धा सुरभिस्रवा । सुरभिर्गजभक्षा च सुवहा
गजवल्लभा ॥ १९५ ॥ गन्धमूला मुखामोदा सुश्रीका जलविक्रमा । हृद्या
कुण्डरिका चैव प्रोक्ता त्र्यस्रफला च सा ॥ १९६ ॥ छिन्नरुहा गन्धफला ज्ञेया
चाष्टादशाह्वया ।

सल्लकी तिक्तमधुरा कषाया ग्राहिणी परा । कुष्ठास्रकफवाताशोत्रणदोष-
र्तिनाशिनी ॥ १९७ ॥

(५३) * कम्पिल्लकः । (कम्पिल्लम्, कपिल्लकः)

* कम्पिल्लकोऽथ रक्ताङ्गो रेची रेचनकस्तथा । * + रञ्जनो लोहिताङ्गश्च
कम्पिल्लो रक्तचूर्णकः ॥ १३८ ॥

गुणाः—*कम्पिल्लको विरेची स्यात्कटूष्णो व्रणनाशनः । गुल्मोदरविब-
न्धाध्मश्लेष्मकृमिविनाशनः ॥ १३९ ॥ ग्रन्थान्तरे—पित्तव्रणाध्मानविबन्धनिघ्नः
श्लेष्मोदरार्तिक्रिमिगुल्मवैरी । मूलाभशोफव्रणगुल्महारी कम्पिल्लको रेच्यगदा-
पहारी ॥ १४० ॥

राजनिघण्टौ सुवर्णादिस्त्रयोदशो वर्गः—

* * ॥ १९८ ॥

गुणाः—*कफकासारिहारी च जन्तुकृमिहरो लघुः ॥ १९९ ॥

* कम्पिल्लकशुद्धिः—साधारणरसानामिव ज्ञातव्या ।

+ राजनिघण्टौ ' रञ्जकः ' इति पाठः ।

१ ख. °श्वपुत्री । २ अ ट. ह्रस्वा । ३ अ. ट. कुञ्जरिका ।

(५४) * कङ्कुष्ठम् ।

कङ्कुष्ठं कालकुष्ठं च विरङ्गं रङ्गनायकम् । रेचकं पुलकं हासं शोधनं कालपालकम् ॥ १४१ ॥

गुणाः—कङ्कुष्ठं तिक्तकटुकं वीर्यं चोष्णं प्रकीर्तितम् । गुल्मोदावर्तशूलघ्नं रसरञ्जं व्रणापहम् ॥ १४२ ॥

राजनिघण्टौ सुवर्णादिस्त्रयोदशो वर्गः—

कङ्कुष्ठं कालकुष्ठं च विरङ्गं रङ्गनायकम् । रेचकं पुलकं चैव शोधकं कालपालकम् ॥ २०० ॥ कङ्कुष्ठं च द्विधा प्रोक्तं तारहेमाभ्रकं तथा ।

गुणाः—कटुकं कफवातघ्नं रेचकं व्रणशूलहृत् ।

(५५) + भल्लातकः । (अरुष्करम्)

भल्लातकः स्मृतोऽरुष्को दहनस्तपनोऽग्निः । अरुष्करो वीरतरुर्भल्लातोऽग्निमुखो धनुः ॥ १४३ ॥

गुणाः—भल्लातः कटुतिक्तोष्णो मधुरः कृमिनाशनः । गुल्मार्शोग्रहणीकुष्ठान्दहन्ति वातकफामयान् ॥ १४४ ॥

राजनिघण्टावाम्रादिरेकादशो वर्गः—

भल्लातकोऽग्निर्दहनस्तपनोऽरुष्करोऽनलः । कृमिघ्नस्तैलबीजश्च वातारिः स्फोटबीजकः ॥ २०१ ॥ पृथग्बीजो धनुर्बीजो भल्लातो बीजपादपः । वह्निर्वरतरुश्चेति विज्ञेयः षोडशाह्वयः ॥ २०२ ॥

* कङ्कुष्ठोत्पत्तिः—हिमवत्पादशिखरे कङ्कुष्ठमुपजायते । तत्रैकं रक्तकालं स्यात्तदन्यदण्डकं स्मृतम् ॥ १ ॥ पीतप्रभं गुरु स्निग्धं श्रेष्ठं कङ्कुष्ठमादिशेत् । श्यामं पीतं लघु त्यक्तसत्त्वं नेष्टं तथाऽण्डकम् ॥ २ ॥ अन्यच्च—हिमवत्पादशिखरे कङ्कुष्ठमुपजायते । तत्रैकं नालिकारूयं च तच्चान्यद्रेणुकं मतम् ॥ ३ ॥ पीतप्रभं गुरु स्निग्धं श्रेष्ठं कङ्कुष्ठमादिमम् । श्यावं श्वेतं पीतलघु त्यक्तसत्त्वं हि रेणुकम् ॥ ४ ॥ केचिद्वदन्ति कङ्कुष्ठं सद्यो जातस्य दन्तिनः । वर्चश्च श्यावपीताभं रेचनं परिकथ्यते ॥ ५ ॥ कतिचित्तेजिवाहानां नालं कङ्कुष्ठसंज्ञितम् । वदन्ति श्वेतपीताभं तदतीव विरेचनम् ॥ ६ ॥

कङ्कुष्ठशोधनम्—कङ्कुष्ठं शुद्धिमायाति त्रेधा शुण्ठ्यम्बुभावितम् । रसे रसायनं श्रेष्ठं निःसत्त्वं बहुवैकृतम् ॥ ७ ॥ सत्त्वाकर्षोऽस्य न प्रोक्तो यस्मात्सत्त्वमयं हि तत् ।

अन्यच्च—जम्बीरवारिणा स्वित्नाः क्षालिताः कोष्णवारिणा । शुद्धिमायान्त्यमी योज्या भिषग्भिर्योगसिद्धये ॥

+ भल्लातकशोधनम्—भल्लातकानि पक्वानि समानीय क्षिपेज्जले । मज्जन्ति यानि तत्रैव शुद्धयर्थं तानि योजयेत् ॥ १ ॥ इष्टकाचूर्णनिकरैर्वर्षणान्निर्विषं भवेत् ।

१ क. ख. 'ङ्गदाय' । २ क. 'घ्नं सरजन्तुव' । ३ क. ग. 'तो रुक्षो द' ।

गुणाः—भल्लातकः कटुस्तिक्तः कषायोष्णः कृमीञ्जयेत् । कफवातोदरानाहमे-
हदुर्नामनाशनः ॥ २०३ ॥ अन्यच्च—भल्लातस्य फलं कषायमधुरं कोष्णं कफार्ति-
श्रमश्वासानाहविवन्धशूलजठराधमानक्रिमिध्वंसनम् । तन्मज्जा च विशोषदाहश-
मनी पित्तापहा तर्पणी वातारोचकहारिदीप्तिजननी पित्तापहा त्वञ्जसा ॥ २०४ ॥

(५६) * तुत्थम् ।

तुत्थं कर्परिकातुत्थममृतासङ्गमेव च । मयूरग्रीवकं चान्यच्छित्तिकण्ठं च
तुत्थकम् ॥ १४५ ॥ द्वितीयं कर्परीतुत्थं कर्परीतुत्थकं तथा । नेत्रनैर्मलयकारि
स्यात्तुत्थममृतोपमम् ॥ १४६ ॥

गुणाः—तुत्थकं दृष्टिरोगघ्नं शीतं श्वित्रविनाशनम् । विषवेगप्रशमनं प्रशस्तं
कथ्यते बुधैः ॥ १४७ ॥

राजनिघण्टौ सुवर्णादिस्त्रयोदशो वर्गः—

तुत्थं नीलाश्मजं नीलं हरिताश्मं च तुत्थकम् । मयूरग्रीवकं चैव ताम्रगर्भा-
मृतोद्भवम् ॥ २०५ ॥ मयूरतुत्थं संप्रोक्तं शिखिकण्ठं दशाह्वयम् ।

गुणाः—तुत्थं कटु कषायोष्णं श्वित्रनेत्रामयापहम् । विषदोषेषु सर्वेषु प्रशस्तं
वान्तिकारकम् ॥ २०६ ॥ तुत्थभेदो राजनिघण्टौ—द्वितीयं स्वर्परीतुत्थं स्वर्परीर-
सकं तथा । चक्षुष्यममृतोत्पन्नं तुत्थं स्वर्परिका तु षट् ॥ २०७ ॥

गुणाः—स्वर्परी कटुका तिक्ता चक्षुष्या च रसायनी । त्वग्दोषशमनी रुच्या
दीप्या पुष्टिविवर्धिनी ॥ २०८ ॥

(५७) + हेममाक्षिकम् ।

हेममाक्षिकमावर्तं तापिजं धातुमाक्षिकम् । ताप्यं च माक्षिकं धातु मधु-
धातु विनिर्दिशेत् ॥ १४८ ॥

* तुत्थोत्पत्तिः—पीत्वा हलाहलं वान्तं पीतामृतगरुत्मता । विषेणामृतयुक्तेन गिरौ
मरकताह्वये ॥ १ ॥ तद्वान्तं हि घनीभूतं संजातं सस्यकं खलु । मयूरकण्ठसच्छायं
भाराढ्यमिति शस्यते ॥ २ ॥

तुत्थशोधनं मारणं च—सस्यकं शुद्धिमाप्नोति रक्तवर्गेण भावितम् । स्नेहवर्गेण
संसिद्धं सप्तवारमदूषितम् ॥ ३ ॥ दोलायन्त्रेण सुस्विन्नं सस्यकं प्रहरत्रयम् । गोमहि-
ष्यजमूत्रेषु शुद्धं स्यात्पञ्चस्वर्परम् ॥ ४ ॥ लकुचद्रावगन्धाश्मटङ्कणेन समन्वितम् ।
निरुध्य मूषिकामध्ये म्रियते कौक्कुटैः पुटैः ॥ ५ ॥

अन्यच्च तुत्थशोधनम्—विष्टया मर्दयेत्तुत्थं मार्जारककपोतयोः । दशांशं टङ्कणं
दत्त्वा पचेत्त्र्युपुटे ततः ॥ ६ ॥ पुटं दद्यात् पुटं क्षौद्रैर्देयं तुत्थविशुद्धये ।

+ माक्षिकोत्पत्तिशोधनमारणानि —

तत्राऽऽदावुत्पत्तिः—सुवर्णशैलप्रभवो विष्णुना काञ्चनो रसः । तापीकिरातचीनेषु
यवनेषु विनिर्मितः ॥ ताप्यः सूर्याशुसंतप्तो माधवे मासि दृश्यते । मधुरः काञ्चनाभासो
साम्लो रजतसंनिभः ॥

गुणाः—माक्षिकं कटु तिक्तोष्णं रसायनमनुत्तमम् । बस्तिरोगहरं हन्या-
दर्शःशोफोदरक्षयान् ॥ १४९ ॥ त्रिदोषशमनं वृष्यं चक्षुष्यं च विषापहम् ।
मन्दानलत्वं बलहानिमुग्धां विष्टम्भतां नेत्ररुजं च कुष्ठम् । करोति मालां व्रण-
पूर्विकां च माक्षीकधातुर्गुरुरप्यपकः ॥ १५० ॥

राजनिघण्टौ सुवर्णादिस्त्रयोदशो वर्गः—

माक्षिकं चैव माक्षीकं पीतकं धातुमाक्षिकम् । तापिजं ताप्यकं ताप्यमापीतं
पीतमाक्षिकम् ॥ २०९ ॥ आवर्तं मधुधातुः स्यात्क्षौद्रधास्तुस्तथाऽपरः । प्रोक्तं
माक्षिकधातुश्च बाणभूर्हेममाक्षिकम् ॥ २१० ॥

गुणाः—माक्षिकं मधुरं तिक्तमल्पं कटु कफापहम् । भ्रमहृत्तासमूर्च्छार्तिश्वा-
सकासविषापहम् ॥ २११ ॥ अन्यच्च—माक्षिकं द्विविधं प्रोक्तं हेमाहं तारमा-
क्षिकम् । भिन्नवर्णविशेषत्वाद्द्रसवीर्यादिकं पृथक् ॥ २१२ ॥ तारवादादिके
तारमाक्षिकं च प्रशस्यते । देहे हेमादिकं शस्तं रोगहृद्बलपुष्टिदम् ॥ २१३ ॥

(५८) * अञ्जनम् ।

अञ्जनं मेचकं कृष्णं सौवीरं च सुवीरजम् । कपोतं यामुनेयं च स्रोतोर्जं
सारितं तथा ॥ १५१ ॥

गुणाः—सौवीरमञ्जनं प्रोक्तमत्यन्तं शिशिरं बुधैः । विषहिध्माविकारघ्नमक्षि-
रोगविषापहम् ॥ १५२ ॥ शीतं नीलाञ्जनं प्रोक्तं कटुतिक्तकषायकम् । चक्षुष्यं
कफवातघ्नं विषघ्नं च रसायनम् ॥ १५३ ॥

राजनिघण्टौ सुवर्णादिस्त्रयोदशो वर्गः—

अञ्जनं यामुनं कृष्णं नादेयं मेचकं तथा । स्रोतोर्जं दृक्प्रदं नीलं सौवीरं च
सुवीरजम् ॥ २१४ ॥ तथा नीलाञ्जनं चैव चक्षुष्यं वारिसंभवम् । कपोतकं
च कपोतं संप्रोक्तं शत्रुभूमितम् ॥ २१५ ॥

माक्षिको द्विविधो हेममाक्षिकस्तारमाक्षिकः । तत्राऽऽद्यं माक्षिकं कान्यकुब्जोत्थं स्वर्ण-
माक्षिकम् । तपतीतरिसंभूतं पञ्चवर्णं सुवर्णवत् ।

शोधनम्—एरण्डतैलसंयुक्तं सिद्धं शुध्यति माक्षिकम् । सिद्धं वा कदलीकन्दतोयेन
घटिकाद्वयम् । तप्तं क्षिप्तं वराकाथे शुद्धिमायाति माक्षिकम् ।

मारणम्—मातुलुङ्गाम्लगन्धाभ्यां पिष्टं मूषोदरे स्थितम् । पञ्चकोलपुटे ध्मातं म्रियते
माक्षिकं खलु । विधाय गोलं लवणारुययन्त्रे पचेद्दिनार्धं मृदुवह्निना च । स्वतः सुशीतं
परिचूर्ण्य सम्यग्वल्लोन्मितं व्योषविडङ्गयुक्तम् ॥ संसेवितं क्षौद्रयुक्तं निहन्ति जरां सरो-
गामपमृत्युमेव । दुःसाध्यरोगानपि सप्तवासरैर्नैतेन तुल्योऽस्ति सुधारसोऽपि ॥

*अञ्जनस्य शुद्धिः—अञ्जनानि विशुध्यन्ति भृङ्गराजनिजद्रवैः । मनोह्वासत्त्ववत्सत्त्वम-
ञ्जनानां समाहरेत् ।

गुणाः—शीतं नीलाञ्जनं प्रोक्तं कटुतिक्तं कषायकम् । चक्षुष्यं कफवातघ्नं
विषघ्नं च रसायनम् ॥ २१६ ॥

(५९) समुद्रफेनम् (समुद्रफेनः) (धातुफेनम्)

समुद्रफेनं फेनं च शुष्काशुष्कं पयोधिजम् । विद्यादुदधिफेनं च प्रोक्तं साग-
रजं मलम् ॥ १५४ ॥

गुणाः—समुद्रफेनः शिशिरः कर्णपाकनिवारणः । लेखनो नेत्ररोगाणां
हिमो विषविनाशनः ॥ १५५ ॥ चक्षुष्यो रक्तपित्तघ्नो गुल्मप्लीहहरः स्मृतः । *

राजनिघण्टौ पिप्पल्यादिः षष्ठो वर्गः—

समुद्रफेनं फेनश्च वार्धिफेनं पयोधिजम् । सुफेनमब्धिडिण्डीरं सामुद्रं सप्त
नामकम् ॥ २१७ ॥

गुणाः—समुद्रफेनं शिशिरं कषायं नेत्ररोगनुत् । कफकण्ठामयघ्नं च रुचिकृ-
त्कर्णरोगहृत् ॥ २१८ ॥

(६०) चक्षुष्या (नीलाञ्जनम्)

चक्षुष्या द्वक्प्रसादा च सैव प्रोक्ता कुलत्थिका । कुलाली लोचनहिता
कुम्भकारी मलापहा ॥ १५६ ॥

गुणाः—हिमा प्रोक्ता कषाया च विषं स्थावरजङ्गमम् । छिनत्ति योजिता
सम्यङ्नेत्रस्त्रावाननेकशः ॥ १५७ ॥ सा च विस्फोटकण्डूतिव्रणदोषनिबर्हिणी

राजनिघण्टौ सुवर्णादिस्त्रयोदशो वर्गः—

कुलत्था दिक्प्रसादा च चक्षुष्याऽथ कुलत्थिका । कुलाली लोचनहिता
कुम्भकारी मलापहा ॥ २१९ ॥

गुणाः—कुलत्थिका तु चक्षुष्या कषाया कटुका हिमा । विषविस्फोटक-
ण्डूतिव्रणदोषनिबर्हिणी ॥ २२० ॥

रसाञ्जनम् । (चक्षुष्याविशेषः) ॥ २० ॥

रसाञ्जनं तार्क्ष्यशैलं रसजातं रसोद्भवम् । रसगर्भं रसाग्र्यं च दार्वीकाश-
समुद्भवम् ॥ १५८ ॥

गुणाः—रसाञ्जनं हिमं तिक्तं रक्तपित्तकफापहम् । हिध्माश्वासहरं वर्ण्यं

* क. ड. पुस्तकयोः श्लो. विशेषो वृश्यते—

‘ समुद्रफेनमुष्णं स्यात्वाचनं लघु लेवनम् ।

चक्षुष्यं कफवातघ्नं गुल्मप्लीहापहं मतम् ’ ॥

१ क. शुक्लफेनं । २ क. ड. निहन्ति ।

मुखरोगविषापहम् ॥ १५९ ॥ रसाञ्जनं रसे चोष्णं चक्षुष्यं तिक्तकं कटु ।
रक्तपित्तविषच्छर्दिहिकाघ्नं हृत्प्रसादनम् ॥ १६० ॥ अन्यच्च—रसाञ्जनं च
पीताभं विषवक्त्रगदापहम् । श्वासहिध्माहरं वर्ण्यं वातपित्तास्रनाशनम् ॥ १६१ ॥

राजनिघण्टौ सुवर्णादिस्त्रयोदशो वर्गः—

रसाञ्जनं रसोद्भूतं रसगर्भं रसाग्रजम् । कृतकं बालभैषज्यं दार्वीकाथोद्भवं
तथा ॥ २२१ ॥ रसजातं ताक्षर्यशैलं ज्ञेयं वर्याञ्जनं तथा । रसनाभं चाश्रितारं
द्वादशाहं च कीर्तितम् ॥ २२२ ॥ रीत्यां तु ध्मायमानायां तत्किट्टं तु रसान-
ञ्जनम् । तदभावे तु कर्तव्यं दार्वीकाथसमुद्भवम् ॥ २२३ ॥

(६१) पुष्पाञ्जनम् । (रीती)

पुष्पाञ्जनं पुष्पकेतुः कौसुम्भं कुसुमाञ्जनम् । रीतिजं रीतिकुसुमं रीतिपुष्पं
च पौष्पिकम् ॥ १६२ ॥

गुणाः—पुष्पाञ्जनं हिमं हन्ति हिकामत्यन्तदुस्तराम् । अक्षिरोगचयं हन्या-
द्विषं निर्विषतां नयेत् ॥ १६३ ॥ * १६४ ॥

राजनिघण्टौ सुवर्णादिस्त्रयोदशो वर्गः—

पुष्पाञ्जनं पुष्पकेतुः कौसुम्भं कुसुमाञ्जनम् । रीतिकं रीतिकुसुमं रीतिपुष्पं
च पौष्पिकम् ॥ २२४ ॥

गुणाः—पुष्पाञ्जनं हिमं प्रोक्तं पित्तहिकाप्रदाहनुत् । नाशयेद्विषकासातिं
सर्वनेत्रामयापहम् ॥ २२५ ॥

राजनिघण्टौ सुवर्णादिस्त्रयोदशो वर्गः—

स्रोतोञ्जनम् । (पुष्पाञ्जनविशेषः) ॥ २१ ॥

स्रोतोञ्जनं बारिभवं तथाऽन्यत्स्रोतोद्भवं स्रोतनदीभवं च । सौवीरसारं च
कपोतसारं वल्मीकशीर्षं मुनिसंमिताहम् ॥ २२६ ॥

गुणाः—स्रोतोञ्जनं शीतकटु कपायं कृमिनाशनम् । रसाञ्जनं रसे योग्यं
स्तनवृद्धिकरं परम् ॥ २२७ ॥ स्रोतोञ्जनलक्षणम्—वल्मीकशिखराकारं भिन्न-
नीलाञ्जनप्रभम् । घर्षे च गैरिकावर्णं श्रेष्ठं स्रोतोञ्जनं च तत् ॥ २२८ ॥

*शिलाजतु । (पुष्पाञ्जनविशेषः) ॥ २२ ॥

शिलाजतु स्यादतिथिः शैलेयं गिरिजाश्मजम् । जत्वश्मजं चाश्मजं तु प्रोक्तं
धातुजमद्रिजम् ॥ १६५ ॥

गुणाः—*शिलाजतु भवेत्तित्तं कटूष्णं च रसायनम् । *मेहोन्मादाश्मरीशो-
फकुष्ठापस्मारनाशनम् ॥ १६६ ॥ क्षयशोकोदरार्शसि हन्ति बस्तिरुजो जयेत् ।

राजनिघण्टौ सुवर्णादिस्रयोदशो वर्गः—

शिलाजतु स्यादश्मोत्थं शैलं गिरिजमश्मजम् । अश्मलाक्षाऽश्मजतुकं जत्व-
श्मकमिति स्मृतम् ॥ २२९ ॥

गुणाः—* । * ॥ २३० ॥

+ गैरिकम् । (पुष्पाञ्जनविशेषः) ॥ २३ ॥

गैरिकं रक्तधातु स्यात्ताम्रधातुर्गवेधुकम् । पाषाणगैरिकं चैव द्वितीयं स्वर्ण-
गैरिकम् ॥ १६७ ॥ पाषाणगैरिकं प्रोक्तं कठिनं ताम्रवर्णकम् ।

गुणाः—विषदो गैरिकः स्निग्धः कषायो मधुरो हिमः । चक्षुष्यो रक्तपित्तघ्न-
श्छर्दिहिध्माविषापहः ॥ १६८ ॥ अन्यच्च—गैरिकं दाहपित्तास्रकफहिकानिषाहम् ।
चक्षुष्यमन्यत्तद्वल्यं विशेषाज्ज्वरनाशनम् ॥ १६९ ॥

राजनिघण्टौ सुवर्णादिस्रयोदशो वर्गः—

गैरिकं रक्तधातु स्याद्द्विरिधातुर्गवेधुकम् । धातुः सुरङ्गधातुश्च गिरिजं गिरि-
मृद्भवम् ॥ २३१ ॥

गुणाः—*गैरिकं मधुरं शीतं कषायं व्रणरोपणम् । *विस्फोटार्शोग्निदाहघ्नं
वरं स्वर्णादिकं शुभम् ॥ २३२ ॥

सुवर्णगैरिकम् । (स्वर्णगैरिकम् । पुष्पाञ्जनविशेषः) ॥ २४ ॥

सुवर्णगैरिकं चान्यत्ततो रक्तरजो विदुः । अत्यन्तशोणितं स्निग्धं मसृणं
स्वर्णगैरिकम् ॥ १७० ॥

*शिलाजतुशोधनम्—शिलाजतु समानीय सूक्ष्मं खण्डं विधाय च । निक्षिप्या-
त्युष्णपानीये यामैकं स्थापयेत्सुधीः ॥ १ ॥ मर्दयित्वा ततो नीरं गृह्णीयाद्ब्रह्मगालितम् ।
स्थापयित्वा च मृत्पात्रे धारयेदातपे बुधः ॥ २ ॥ उपरिस्थं घनं यत्स्थात्तत्क्षिपेदन्यपा-
त्रके । एवं पुनः पुनर्नीतं द्विमासाभ्यां शिलाजतु ॥ ३ ॥ भवेत्कार्यक्षमं वह्नौ क्षिप्तं
लिङ्गोपमं भवेत् । निर्धूमं च ततः शुद्धं सर्वकर्मसु योजयेत् ॥ ४ ॥

+ गैरिकशुद्धिः—आभ्लक्षारगवां मूत्रैर्गैरिकं विमलं धमेत् । क्रमाद्रक्तं च पीतं च
सत्त्वं पतति शोधनात् ॥ १ ॥ अन्यच्च—साधारणरसानामिव शोधनं ज्ञेयम् ।

गुणाः—स्वादु स्निग्धं हिमं नेत्र्यं कषायं रक्तपित्तजित्तं । हिध्मात्रमिविषघ्नं
च रक्तघ्नं स्वर्णगैरिकम् ॥ १७१ ॥

राजनिघण्टौ सुवर्णादिस्रयोदशो वर्गः—

सुवर्णगैरिकं चान्यत्स्वर्णधातुः सुरक्तकम् । संध्याभ्रं बभ्रुधातुश्च शिलाधातुः
षडाह्वयम् ॥ २३३ ॥

गुणाः— * । * ॥ २३४ ॥

(६२) कतकम् ।

कतकं छेदनीयश्च कतं कतफलं मतम् । अम्बुप्रसादनफलं श्लक्ष्णं नेत्रविका-
रजित् ॥ १७२ ॥

गुणाः—कतकं शीतलं प्राहुस्तृष्णाविषविनाशनम् । नेत्रोत्थरोगविध्वंसि-
विधिनाऽञ्जनयोगतः ॥ १७३ ॥ कतकस्य फलं तिक्तं चक्षुष्यं पित्तलं मृदु ।
वारिप्रसादनं कृच्छ्रार्कमशरीं जयेत् ॥ १७४ ॥

राजनिघण्टावाम्रादिरेकादशो वर्गः—

कतकोऽम्बुप्रसादश्च कतस्तिक्तफलस्तथा । रुच्यस्तु छेदनीयश्च ज्ञेयो गुड-
फलः स्मृतः ॥ २३५ ॥ प्रोक्तः कतफलास्तिक्तमरीचश्च नवाह्वयः ॥ २३६ ॥

गुणाः—कतकः कटुतिक्तोष्णश्चक्षुष्यः कृमिदोषनुत् । रुचिकृच्छूलदोषघ्नो
बीजमम्बुप्रसादनः ॥ २३७ ॥

(६३) लोधः । (लोधम्)

लोधो रोधः शाबरकस्तिल्वकस्तिलकस्तरुः । तिरीटकः काण्डहीनो भिल्ली
शम्बरपादपः ॥ १७५ ॥

गुणाः—लोधः शीतः कषायश्च हन्ति तृष्णामरोचकम् । विषविध्वंसनः
प्रोक्तो रूक्षो ग्राही कफापहः ॥ १७६ ॥

राजनिघण्टौ पिप्पल्यादिः षष्ठो वर्गः—

लोधो रोधो भिल्लतरुश्चिल्लकः काण्डकीलकः । तिरीटो लोधको वृषः
शम्बरो हस्तिरोधकः ॥ २३८ ॥ तिलकः काण्डहीनश्च शाबरो हेमपुष्पकः ।
भिल्ली शाबरकश्चैव ज्ञेयः पञ्चदशाह्वयः ॥ २३९ ॥

क्रमुकः (लोधविशेषः) ॥ २५ ॥

क्रमुकः पट्टिकारोधो वल्कलः स्थूलवल्कलः । जीर्णपर्णो बृहत्पर्णः पट्टी लाक्षा-
प्रसादनः ॥ १७७ ॥

गुणाः—*लोध्रयुगं कषायं तु शीतं वातकफास्रजित् । * चक्षुष्यं विष-
हत्तत्र विशिष्टो वल्करोध्रकः ॥ १७८ ॥

राजनिघण्टौ पिप्पल्यादिः षष्ठो वर्गः—

क्रमुकः पट्टिकारोध्रः कल्करोध्रो बृहद्वलः । जीर्णबुध्नो बृहद्वल्को जीर्णपत्रोऽ-
क्षिभेषजः ॥ २४० ॥ शाबरः श्वेतरोध्रश्च मार्जनो बहलत्वचः । पट्टी लाक्षा-
प्रसादश्च वल्कलो बाणभूह्वयः ॥ २४१ ॥

लोध्रद्वयगुणाः—* । * ॥ २४२ ॥

(६४) * शङ्खः ।

शङ्खो वारिभवः कम्बुर्जलदो दीर्घनिस्वनः । सुस्वरो दीर्घनादश्च धवलः
श्रीविभूषणः ॥ १७९ ॥

गुणाः—शङ्खः स्वादुः कटुः पाके धीर्ये चोष्णः प्रकीर्तितः । परिणामं जये-
च्छूलं चक्षुष्यो रक्तपित्तजित् ॥ १८० ॥

राजनिघण्टौ सुवर्णादिस्त्रयोदशो वर्गः—

शङ्खो ह्यर्णोभवः कम्बुर्जलजः पावनध्वनिः । कुटिलोऽन्तर्महानादः कम्बु-
पूतः सुनादकः ॥ २४३ ॥ सुस्वरो दीर्घनादश्च बहुनादो हरिप्रियः । एवं
षोडशधा ज्ञेयो धवलो मङ्गलप्रदः ॥ २४४ ॥

गुणाः—शङ्खः कटुरसः शीतः पुष्टिधीर्यबलप्रदः । गुल्मशूलहरः श्वासनाशनो
विषदोषनुत् ॥ २४५ ॥

राजनिघण्टौ सुवर्णादिस्त्रयोदशो वर्गः—

क्षुल्लकः । (शङ्खविशेषः) ॥ २६ ॥

क्षुल्लकः क्षुद्रशङ्खः स्याच्छम्बूको नखशङ्खकः ।

गुणाः—क्षुल्लकः कटुकस्तिक्तः शूलहारी च दीपनः ॥ २४६ ॥

राजनिघण्टौ सुवर्णादिस्त्रयोदशो वर्गः—

कृमिशङ्खः । (शङ्खविशेषः) ॥ २७ ॥

कृमिशङ्खः कृमिजलजः कृमिवारिरुहश्च जन्तुकम्बुश्च ।

गुणाः—कथितो रसवीर्याद्यैः कृतधीभिः शङ्खसदृशोऽयम् ॥ २४७ ॥

* शङ्खस्य शुद्धिर्जम्बीरनीरेण कङ्कुष्ठवज्जेया ।

१ ड. 'हकलोध्र' । २ क. ड. 'शीतः' । ३ ग. 'णामोस्थशूलघ्नश्चक्षु' ।

वर्गेतराणि—

(१) *बहुला ।

बहुला च बलाऽनन्ता भद्रा पातालवासिनी । मुखरागकरी सौम्या अमृता
त्वमृतोद्भवा ॥ १ ॥ कामदा कामजननी जीवन्ती यावनीप्रिया । आमोदजननी
हृद्या देवानां दानवप्रिया ॥ २ ॥ ताम्बूलवल्ली ताम्बूली दे(दा)हदा श्रमभञ्जनी ।
नागवल्ली च नागाह्वा रञ्जनी तीक्ष्णमञ्जरी ॥ ३ ॥

गुणाः—ताम्बूलं कटु तिक्तमुष्णमधुरं क्षारं कषायान्वितं वातघ्नं कफनाशनं
कृमिहरं दुर्गन्धिनिर्णेशनम् । वक्त्रस्याऽऽभरणं विशुद्धिकरणं कामाग्निसंदीपनं
ताम्बूलस्य सखे त्रयोदश गुणाः स्वर्गेऽपि ते दुर्लभाः ॥ ४ ॥ *कृष्णं पर्णं
तिक्तमुष्णं कषायं धत्ते दाहं वक्त्रजाड्यं मलं च । * शुभ्रं पर्णं श्लेष्मवाताम-
यघ्नं पथ्यं रुच्यं दीपनं पाचनं च ॥ ५ ॥

राजनिघण्टावाम्नादिरेकादशो वर्गः—

अथ भवति नागवल्ली ताम्बूली फणिलता च सप्तशिरा । पर्णलता फणि-
वल्ली भुजगलता भक्ष्यपत्री च ॥ ६ ॥ सा श्रीवाटाम्लादिवाटादिनानाग्रामस्तो-
मस्थानभेदाद्विभिन्ना । एकाऽप्येषां देशमृत्स्नाविशेषान्नाकारं याति काये
गुणे च ॥ ७ ॥

गुणाः—नागवल्ली कटुस्तीक्ष्णा तिक्ता पीनसवातजित् । कफकासहरा रुच्या
दाहकृद्दीपनी परा ॥ ८ ॥

+ श्रीवाटी मधुरा तीक्ष्णा वातपित्तकफापहा । रसाढ्या सरसा रुच्या विपाके
शिशिरा स्मृता ॥ ९ ॥ स्यादम्लः वाटी कटुकाम्लतिक्ता तीक्ष्णा तथोष्णा मुखपाक-
कर्त्री । विदाहपित्तास्रविकोपनी च विष्टम्भदा वातनिबर्हणी च ॥ १० ॥ =सतसा मधुरा
तीक्ष्णा कटुरुष्णा च पाचनी । गुल्मोदराध्मानहरा रुचिकृद्दीपनी परा ॥ ११ ॥
=गुहागरे सप्तशिरा प्रसिद्धा तत्पर्णजूर्णाऽतिरसाऽतिरुच्या । सुगन्धितीक्ष्णा मधु-
राऽतिहृद्या संदीपनी पुंस्त्वकराऽतिबल्या ॥ १२ ॥ नाम्नाऽन्याऽम्लसरा सुतीक्ष्णम-
धुरा रुच्या हिमा दाहनुत्पित्तोद्रेकहरा सुदीपनकरी बल्या मुखामोदिनी । स्त्रीसौ-
भाग्यविवर्धिनी मदकरी राज्ञां सदा बल्लभा गुल्माध्मानविवन्धोजिच्च कथिता

* (१४) चतुर्दशसंख्यामितपूगीफलसंबद्धत्वाद्त्र वर्गान्ते बहुलायाः संग्रहः ।

+ श्रीवाटी=सिरिवाडीपान इति ख्यातस्य । ÷ अम्लवाटी=अंबोडपर्ण इति ख्यातस्य ।

= सतसा=सातसीपर्णम् । = अडगरपर्णमितिख्यातस्य ।

∪ अम्लसरा=अंगरापर्णमितिख्यातम् ।

१ ट. °षा दोषम् । २ ज. ट. कायं । झ. कार्ये । ३ झ. ढ. गुणैश्च । ३ ट. °न्वपित्तकफहा सा ।

सा मालवे तु स्थिता ॥ १३ ॥ अन्ध्रे *पटुलिका नाम कषायोष्णा कटुस्तथा । मलापकर्षा कण्ठस्य पित्तकृद्वातनाशिनी ॥ १४ ॥ +व्हेसर्णीया कटुस्तीक्ष्णा हृद्या दीर्घ-
दला च सा । कफवातहरा रुच्या कटुर्दीपनपाचनी ॥ १५ ॥ अन्यच्च—सद्यस्त्रोटित-
भक्षितं मुखरुजाजाड्यावहं दोषकृद्वाहारोचकरक्तदायि मलकृद्विष्टम्भि वान्ति-
प्रदम् । यद्भूयो जलपानपोषितरसं तच्चेच्चिराद्भोटितं ताम्बूलीदलमुत्तमं च
रुचिकृद्द्वयं त्रिदोषार्तिनुत् ॥ १६ ॥

* * ॥ १७ ॥

शिरापर्णं तु शैथिल्यं कुर्यात्तस्यास्रहृद्रसः । शीर्णं त्वग्दोषदं तस्य भक्षिते च
शितं सदा ॥ १८ ॥ अनिधाय मुखे पर्णं पूगं खादति यो नरः । मतिभ्रंशो
दरिद्री स्यादन्ते स्मरति नो हरिम् ॥ १९ ॥

(२) * चूर्णम् ।

गुणाः—चूर्णं चार्जुनवृक्षजं कफहरं गुल्मघ्नमर्काह्वयं शोफघ्नं कुटजं करञ्ज-
जनितं वातापहं रुच्यदम् । पित्तघ्नं ० जलजं बलाग्निरुचिदं शैल ह्वयं पित्तदं
स्फाटिकयं दृढदन्तपङ्क्तिजननं शुक्त्यादिजं रुक्षदम् ॥ २० ॥ ताम्बूललक्षणम्—
पर्णाधिक्ये दीपनी रङ्गद्रात्री चूर्णाधिक्ये रुक्षदा कृच्छ्रदात्री । साराधिक्ये
खादिरे शोषदात्री चूर्णाधिक्ये पित्तकृत्पूतिगन्धा ॥ २१ ॥

(३) जिङ्गिणी ।

जिङ्गिणी झिञ्जिणी ज्ञेया मोदकी गुडमञ्जरी । पार्वतेया सुनिर्घोषा तथा
मदनमञ्जरी ॥ २२ ॥

गुणाः—वातघ्नी मधुरोष्णा च व्रणघ्नी योनिशोधिनी । जिङ्गिणी कटुका
पाके तथाऽतीसारनाशनी ॥ २३ ॥

(राजनिघण्टौ जिङ्गिण्याः पर्यायशब्दा गुणाश्च न दृश्यन्ते)

(४) * कपर्दिका ।

कपर्दिका वराटश्च कपर्दश्च वराटिका । चराचरश्चरो वर्यो बालक्रीडन-
कश्च सः ॥ २४ ॥

*पटुलिका = पोटकुलीपर्णमिति ख्यातम् । + व्हेसर्णीया = घोरसमुद्रदेशपर्णमिति
ख्यातम् । × चूर्णस्याप्यत्र संग्रहणं पूगीफलसंबद्धत्वात् । ० जलजम् = मौक्तिकम् ।
☪ काथ इति ख्याते । † कपर्दिकायाः (६१) एकषष्टिमितस्य शङ्खस्य च परस्पर-
संबद्धत्वेनात्र संग्रहः ।

† कपर्दिकायाः शुद्धिः—जम्बीरनीरेण कङ्कुष्ठवज्जेया । अन्यच्च—वराटाः
काञ्जिके स्वित्ना यामार्धाच्छुद्धिमाप्नुयुः ।

गुणाः—* कपर्दः कटुतिक्तोष्णः कर्णशूलव्रणापहः । * गुल्मशूलामयघ्नश्च
नेत्रदोषनिकृन्तनः ॥२५॥ ग्रन्थान्तरे—परिणामादिशूलघ्नी ग्रहणीक्षयनाशनी ।
कटूष्णा दीपनी वृष्या नेत्र्या वातकफापहा ॥२६॥ रसेन्द्रजारणे प्रोक्ता बीड-
द्रव्येषु शस्यते । तदन्ये तु वराटाः स्युर्गुरवः श्लेष्मपित्तलाः ॥ २७ ॥

राजनिघण्टौ सुवर्णादिस्त्रयोदशो वर्गः—

* । चराचरश्चरो वर्यो बालक्रीडनकश्च सः ॥ २८ ॥

गुणाः— * * ॥ २९ ॥

(५) * * मृत्तिका ।

* मृन्मृत्तिका प्रशस्ता सा मृत्सा मृत्स्नेति चेष्यते ॥ ३० ॥

गुणाः—ग्रन्थान्तरे—मृत्तिका पावनी प्रोक्ता रससिद्धिविधायिका । दंशादिसर्व-
शोफानां हन्त्री लेपेन योजिता ॥ ३१ ॥

राजनिघण्टौ भूम्यादिर्द्वितीयो वर्गः— ॥ * ॥ ३२ ॥

(६) * * पर्वतः ।

पर्वतः शिखरी शृङ्गी सानुमांश्च गिरिर्मतः । नगेन्द्रः श्माबलः श्रीमानश्म-
राशिः शिलोच्चयः ॥ ३३ ॥

ग्रन्थान्तरे गुणाः—अद्रौ हितकरो वासो यथा खलु तपस्विनाम् । यक्ष्मभार्जा
जनानां तु शैलवासस्तथा भवेत् ॥ ३४ ॥

राजनिघण्टौ भूम्यादिर्द्वितीयो वर्गः—

अथ गिरिधरपीध्रगोत्रभूभृच्छिखरिशिलोच्चयशैलसानुमन्तः । क्षितिभृद्ग-
नगावनीधराद्रिस्थिरकुधराश्च धराधरो धरश्च ॥ ३५ ॥ अहार्यः पर्वतो ग्रावा
कटकी प्रस्थवानपि । शृङ्गी च वृक्षवांश्चेति शब्दाः शैलार्थवाचकाः ॥ ३६ ॥

चन्दनादिरयं वर्गस्तृतीयः पारिकीर्तितः ।

श्रीमतां भोगिनामर्हः प्रायो गन्धगुणाश्रयः ॥

इति रसवीर्यविपाकसहिते राजनिघण्टुयुतधन्वन्तरीयनिघण्टौ
तृतीयो वर्गः ॥ ३ ॥

अथ करवीरादिश्चतुर्थो वर्गः—

(१) *करवीरः । (उपविषम्)

करवीरोऽश्वहाऽश्वघ्नो हयमारोऽश्वमारकः । श्वेतकुन्दः श्वेतपुष्पः प्रतिहासोऽश्वमोहकः ॥ १ ॥ द्वितीयो रक्तपुष्पश्च चण्डको लङ्गुडस्तथा । चण्डातको गुल्मकश्च प्रचण्डः करवीरकः ॥ २ ॥

गुणाः—करवीरः कटुस्तिक्तो वीर्ये चोष्णो ज्वरापहः । चक्षुष्यः कुष्ठकण्डूघ्नः प्रलेपाद्विषमन्यथा ॥ ३ ॥ करवीरद्वयं तिक्तं सविषं कुष्ठजित्कटु ।

राजनिघण्टौ करवीरादिर्दशमो वर्गः—

करवीरो महावीरो हयमारोऽश्वमारकः । हयघ्नः प्रतिहासश्च शतकुन्दोऽश्वरोधकः ॥ १ ॥ हयारिर्वीरकः कन्दुः शकुन्दः श्वेतपुष्पकः । अश्वान्तकस्तथाऽश्वघ्नो नखराश्वोऽश्वनाशकः ॥ २ ॥ रथूलादिकुमुदः प्रोक्तो दिव्यपुष्पो हरप्रियः । गौरीपुष्पः सिद्धपुष्पस्त्रिकराह्वः प्रकीर्तितः ॥ ३ ॥

गुणाः—करवीरः कटुस्तीक्ष्णः कुष्ठकण्डूतिनाशनः । व्रणार्तिविषविस्फोटशमनोऽश्वमृतिप्रदः ॥ ४ ॥ रक्तकरवीरकोऽन्यो रक्तप्रसवो गणेशकुसुमश्च । चण्डीकुसुमः क्रूरो भूतद्रावी रविप्रियो मुनिभिः ॥ ५ ॥

गुणाः—रक्तस्तु करवीरः स्यात्कटुस्तीक्ष्णो विशोधकः । त्वग्दोषव्रणकण्डूति-कुष्ठहारी विषापहः ॥ ६ ॥ पीतकरवीरकोऽन्यः पीतप्रसवः सुगन्धिकुसुमश्च । कृष्णस्तु कृष्णकुसुमश्चतुर्विधोऽयं गुणे तुल्यः ॥ ७ ॥

(२) चक्रमर्दः । (चक्रमर्दकः)

चक्रमर्दस्त्वेडगजो मेषाक्षिकुसुमस्तथा । प्रपुन्नाटस्तरवटश्चक्राह्वश्चक्रिका तथा ॥ ४ ॥ अन्यच्च—चक्रमर्दस्त्वेडगजो मेषाक्षोऽण्डगजस्तथा । प्रपुन्नाटः प्रपुन्नाडश्चक्री व्यावर्तकस्तथा ॥ ५ ॥

गुणाः—चक्रमर्दः कटूष्णः स्यात्प्रोक्तो वातकफापहः । दद्रुकण्डूहरः कान्ति-सौकुमार्यकरो मतः ॥ ६ ॥

*करवीरशोधनम्— हयारिर्विषवच्छोध्यो गोदुग्धे दोलकेन तु । करवीरद्वयं नेत्र-रोगकुष्ठव्रणापहम् ॥ १ ॥ लघूष्णं कृमिकण्डूघ्नं भक्षितं विषवन्मतम् ।

१ क. ग. घ. ङ. शतकुन्दः । २ क. ङ. लङ्गुड° । ३ क. ङ. गुणक° । ४ ग. 'र्येणो-ष्णो । ५ ज. हरिप्रियः ।

राजनिघण्टौ शताह्लादिश्चतुर्थो वर्गः—

स्याच्चक्रमर्दोऽण्डगजो गजारूपो मेषाह्वयश्चैडगजोऽण्डहस्ती । व्यावर्तकश्चक्रग-
जश्च चक्री पुन्नाडपुन्नाटविमर्दकाश्च ॥ ८ ॥ दद्रुघ्नश्चक्रमर्दः स्याच्चक्राह्वः शुकना-
शनः । दृढबीजः प्रपुन्नाटः खर्जूघ्नश्चोनविंशतिः ॥ ९ ॥

गुणाः—चक्रमर्दः कटुस्तीव्रमेदोवातकफापहः । व्रणकण्डूतिकुष्ठार्तिदद्रुपामा-
दिदोषनुत् ॥ १० ॥

(३) * धत्तूरः । (धस्तुरः, उपविषम्, कृत्तिका)

धत्तूरः कनको धूर्तो देवता कितवः शठः । उन्मत्तको मर्दनकः कालिश्च
हरवल्लभः ॥ ७ ॥

गुणाः—धत्तूरः कटुरुष्णश्च कान्तिकारी व्रणार्तिनुत् । कुष्ठानि हन्ति लेपेन
प्रभावेण ज्वरं जयेत् ॥ ८ ॥ त्वग्दोषकृच्छ्रकण्डूतिज्वरहारी भ्रमावहः ।

राजनिघण्टौ करवीरादिर्दशमो वर्गः—

धत्तूरः कितवो धूर्त उन्मत्तः कनकाह्वयः । शठो मातुलकः श्यामो मदनः
शिवशेखरः ॥ ११ ॥ खर्जूघ्नः कालपुष्पश्च खलः कण्टफलस्तथा । मोहनः
कलभोन्मत्तः शैवश्चाष्टादशाह्वयः ॥ १२ ॥

गुणाः—धत्तूरः कटुरुष्णश्च कान्तिकारी व्रणार्तिनुत् । त्वग्दोषखर्जूकण्डूति-
ज्वरहारी भ्रमप्रदः ॥ १३ ॥ कृष्णधत्तूरकः सिद्धः कनकः सचिवः शिवः ।
कृष्णपुष्पो विषारातिः क्रूरधूर्तश्च कीर्तितः ॥ १४ ॥ राजधत्तूरकश्चान्यो राज-
धूर्तो महाशठः । निस्त्रैणिपुष्पको भ्रान्तो राजस्वर्णः षडाह्वयः ॥ १५ ॥ सित-
नीलकृष्णलोहितपीतप्रसवाश्च सन्ति धत्तूराः । सामान्यगुणोपेतास्तेषु गुणाढ्यस्तु
कृष्णकुसुमः स्यात् ॥ १६ ॥

(४) + कलिकारी (कलिकारिका) (उपविषम्)

÷ कलिकारी तु हलिनी विशल्या गर्भपातिनी । लाङ्गल्याऽग्निमुखी सीरी
दीप्ता नक्तेन्दुपुष्पिका ॥ ९ ॥

* धत्तूरशोधनम्—धत्तूरबीजं गोमूत्रे चतुर्थामोपितं पुनः । काण्डितं निस्तुषं कृत्वा
योगेषु विनियोजयेत् ॥ १ ॥

+ कलिकारीशोधनम्—लाङ्गली शुद्धिमायाति दिनं गोमूत्रसंस्थिता ।

÷ गुणाः—कलिकारी सरा कुष्ठशोफार्शोव्रणशूलनुत् । तीक्ष्णोष्णकृमिनुल्लधी पित्तला
गर्भपातिनी ।

गुणाः—लाङ्गली कटुरुष्णा च कफवातविनाशनी । तिक्ता सारा च श्वय-
थुगर्भशल्यत्रणापहा ॥ १० ॥

राजनिघण्टौ शताह्वादिश्वतुर्थो वर्गः—

कलिकारी लाङ्गलिनी हलिनी गर्भपातिनी । दीप्ता विशल्याऽग्निमुखी हली
नक्तेन्दुपुष्पिका ॥ १७ ॥ विद्युज्ज्वालाऽग्निजिह्वा च व्रणहृत्पुष्पसौरभा । स्वर्ण-
पुष्पा वह्निशिखा स्यादेषा षोडशाह्वया ॥ १८ ॥

गुणाः—कलिकारी कटूष्णा च कफवातनिकृन्तनी । गर्भान्तःशल्यनिष्का-
सकारिणी सारिणी परा ॥ १९ ॥

(५) भृङ्गराजः ।

भृङ्गराजो भृङ्गरजो मार्कवो भृङ्ग एव च । भृङ्गरको भृङ्गरेणुर्भृङ्गरः केशर-
ञ्जनः ॥ ११ ॥

गुणाः—भृङ्गराजः समाख्यातस्तित्तोष्णो रूक्ष एव च । कफशोफामपाण्डु-
त्वग्धृद्रोगविषनाशनः ॥ १२ ॥

राजनिघण्टौ शताह्वादिश्वतुर्थो वर्गः—

मार्कवो भृङ्गराजश्च भृङ्गाह्वः केशरञ्जनः । पितृप्रियो रङ्गकश्च केश्यः कुन्त-
लवर्धनः ॥ २० ॥ पीतोऽन्यः स्वर्णभृङ्गरो हरिवासो हरिप्रियः । देवप्रियो
वन्दनीयः पावनश्च षडाह्वयः ॥ २१ ॥ नीलस्तु भृङ्गराजोऽन्यो महानीलस्तु
नीलकः । महाभृङ्गो नीलपुष्पः श्यामलश्च षडाह्वयः ॥ २२ ॥

गुणाः—भृङ्गराजास्तु चक्षुष्यास्तित्तोष्णाः केशरञ्जनाः । कफशोफविष-
घ्नाश्च तत्र नीलो रसायनः ॥ २३ ॥

(६) * अर्कः । (उपविषम्)

अर्कः सूर्याह्वयः पुष्पी विक्षीरोऽथ विकीरणः । जम्भलः क्षीरपर्णी स्यादा-
स्फोटो भोस्करो रविः ॥ १३ ॥

गुणाः—अर्कस्तित्तो भवेदुष्णः शोधनः परमः स्मृतः । कण्डूव्रणहरो हन्ति
जन्तुसंततिमुद्धताम् ॥ १४ ॥ अर्कस्तु कटुरुष्णश्च वातहृद्दीपनः सरः ।
शोफव्रणहरः कण्डूकुष्ठप्लीहकृमीञ्जयेत् ॥ १५ ॥

राजनिघण्टौ करवीरादिर्दशमो वर्गः—

* अर्कक्षीरशोधनम्—पञ्चगव्येषु शुद्धं तु देयमर्कद्वयं तथा । अर्कद्वयं सरं वातकु-
ष्ठकण्डूविषापहम् । विहन्ति प्लीहगुल्मारशोयकृच्छ्लेष्मोदरकृमीन् ।

अर्कः क्षीरदलः पुष्पी प्रतापः क्षीरकाण्डकः । विक्षीरो भास्करः क्षीरी
खर्जुघ्नः शिवपुष्पकः ॥ २४ ॥ भञ्जनः क्षीरपर्णी स्यात्सविता च विकीरणः ।
सूर्याहश्च सदापुष्पो रविरास्फोटकस्तथा ॥ २५ ॥ तूलफलः शुकफलो विंश-
त्येकसमाह्वयः ।

गुणाः—अर्कस्तु कटुरुष्णश्च वातजिदीपनीयकः ॥ २६ ॥ शोफव्रणहरः
कण्डूकुष्ठकृमिविनाशनः ।

राजार्कः । (अर्कविशेषः) ॥ १ ॥

राजार्को वसुकोऽत्यर्को मन्दारो गणरूपकः । एकाष्टीलः सदापुष्पी स
चालर्कः प्रतापनः ॥ १६ ॥ राजार्कः कटुतिक्तोष्णो वीर्यमेदोविषापहः । वात-
कुष्ठव्रणान्हन्ति शोफकण्डूविसर्पनुत् ॥ १७ ॥ * ॥ १८ ॥

राजनिघण्टौ करवीरादिर्दशमो वर्गः—

राजार्को वसुकोऽलर्को मन्दारो गणरूपकः । एकाष्टीलः सदापुष्पो ज्ञेयोऽत्र
वसुसंमितः ॥ २७ ॥

गुणाः—राजार्कः कटुतिक्तोष्णः कफमेदोविषापहः । वातकुष्ठव्रणान्हन्ति
शोफकण्डूविसर्पनुत् ॥ २८ ॥

राजनिघण्टौ करवीरादिर्दशमो वर्गः—

शुक्लार्कः । (अर्कविशेषः) ॥ २ ॥

शुक्लार्कस्तपनः श्वेतः प्रतापश्च सितार्ककः । सुपुष्पः शङ्करादिः स्यादत्यर्को
वृत्तमल्लिका ॥ २९ ॥

गुणाः—श्वेतार्कः कटुतिक्तोष्णो मलशोधनकारकः । मूत्रकृच्छ्रास्रशोफार्तिव्र-
णदोषविनाशनः ॥ ३० ॥

राजनिघण्टौ करवीरादिर्दशमो वर्गः—

श्वेतमन्दारः । (अर्कविशेषः) ॥ ३ ॥

श्वेतमन्दारकस्त्वन्यः पृथ्वी कुरबकः स्मृतः । दीर्घपुष्पः सितालर्को दीर्घा-
त्यर्कः शराह्वयः ॥ ३१ ॥

गुणाः—श्वेतमन्दारकोऽत्युष्णस्तिक्तो मलविशोधनः । मूत्रकृच्छ्रव्रणान्हन्ति
कृमीनत्यन्तदारुणान् ॥ ३२ ॥

(७) बुकः । (वकः)

बुको वसुक इत्युक्तः शिवाहः शिवशेखरः । महापाशुपतश्चैव सुव्रतः शिव-
मल्लिका ॥ १९ ॥

गुणाः—वसुकः कटुतिक्तोष्णः श्लेष्मोद्भूतकफापहः । व्रणान्समस्तान्हरति
प्रलेपादिप्रयोजितः ॥ २० ॥

राजनिघण्टौ करवीरादिर्दशमो वर्गः—

वकः पाशुपतः शैवः शिवपिण्डश्च सुव्रतः । वसुकश्च शिवाङ्गश्च शिवेष्टः
क्रमपूरकः ॥ ३३ ॥ शिवमल्ली शिवाह्लादः शाम्भवो रविसंमितः ।

गुणाः—पित्तदाहकफश्वासश्रमहारी च दीपनः ॥ ३४ ॥

(८) काकमाची ।

काकमाची ध्वाङ्गमाची काकाह्ला चैव वायसी । कट्टी कटुफला चैव रसा-
यनवरा स्मृता ॥ २१ ॥

गुणाः—काकमाची त्रिदोषघ्नी रसा स्वर्या सतिक्तका । हन्ति दोषत्रयं कुष्ठं
वृष्या सोष्णा रसायनी ॥ २२ ॥

राजनिघण्टौ शताह्लादिश्चतुर्थो वर्गः—

काकमाची ध्वाङ्गमाची वायसाह्ला च वायसी । सर्वतिक्ता बहुफला कटु-
फला च रसायनी ॥ ३५ ॥ गुच्छफला काकमाता स्वादुपाका च सुन्दरी ।
वरा विद्रावणी चैव मत्स्याक्षी कुष्ठनाशिनी ॥ ३६ ॥ तिक्तिका बहुतिक्ता च
नाम्नामष्टादश स्मृताः ।

गुणाः—काकमाची कटुस्तिक्ता रसोष्णा कफनाशिनी । शूलार्शःशोफदोषघ्नी
कुष्ठकण्डूतिहारिणी ॥ ३७ ॥

काकजङ्घा (काकमाचीविशेषः) ॥ ४ ॥

काकजङ्घा ध्वाङ्गजङ्घा काकपादा तु लोमशा । पारावतपदी दासी नदी-
कान्ता प्रचीबला ॥ २३ ॥

गुणाः—काकजङ्घा च तिक्तोष्णा रक्तपित्तज्वरापहा । कृमिदोषहरी वण्य्या
विषदोषहरा मता ॥ २४ ॥

राजनिघण्टौ शताह्लादिश्चतुर्थो वर्गः—

काकजङ्घा ध्वाङ्गजङ्घा काकाह्वा साऽथ वायसी । पारावतपदी दासी
नदीकान्ता तु लोमशा ॥ ३८ ॥

गुणाः—काकजङ्घा तु तिक्तोष्णा कृमित्रणकफापहा । बाधिर्याजीर्णजि-
ज्जीर्णविषमज्वरहारिणी ॥ ३९ ॥

काकनासा (काकनासिका) (काकमाचीविशेषः) ॥ ५ ॥

काकनासा ध्वाङ्गनासा काकतुण्डफला च सा । सुरङ्गी तस्करस्त्रायुर्ध्वाङ्क्ष-
तुण्डफला मता ॥ २५ ॥

गुणाः—काकतुण्डी भवेत्तिक्ता कटूष्णा व्रणशोधिनी । अतिविद्धं शोधयन्ती
तैलपाके हितावहा ॥ २६ ॥

राजनिघण्टौ गुडूच्यादिस्तृतीयो वर्गः—

काकनासा ध्वाङ्क्षनासा काकतुण्डा च वायसी । सुरङ्गी तस्करस्त्रायुर्ध्वा-
ङ्क्षतुण्डा सुनासिका ॥ ४० ॥ वायसाह्वा ध्वाङ्क्षवल्ली काकाक्षी ध्वाङ्क्षना-
सिका । काकप्राणा च विज्ञेया स्यादित्येषा त्रयोदश ॥ ४१ ॥

गुणाः—काकनासा तु मधुरा शिशिरा पित्तहारिणी । रसायनी दाढ्यकरी
विशेषात्पलितापहा ॥ ४२ ॥

* काकादनी (उपविषम्) (काकमाचीविशेषः) ॥ ६ ॥

काकादनी काकपीलुः काकणन्ती च रक्तिका । वक्त्रशल्या ध्वाङ्क्षनखी
दुर्मोहा काकणन्तिका ॥ २७ ॥

गुणाः—काकणन्तिश्च तिक्तोष्णा वातश्लेष्महरा मता । ग्रहदोषहरा केश्या
वृष्या चोर्ध्वगदापहा ॥ २८ ॥

राजनिघण्टौ गुडूच्यादिस्तृतीयो वर्गः—

काकादनी काकपीलुः काकशिम्बी च रक्तला । ध्वाङ्क्षादनी वक्त्रशल्या
दुर्मोहा वायसादनी ॥ ४३ ॥ काकतुण्डी ध्वाङ्क्षनखी वायसी काकदन्तिका ।
ध्वाङ्क्षदन्तीति विज्ञेयास्तिस्रश्च दशधाऽभिधाः ॥ ४४ ॥

गुणाः—काकादनी कटूष्णा च तिक्ता दिव्यरसायनी । वातदोषहरा रुच्या
पलितस्तम्भिनी परा ॥ ४५ ॥

* काकादनीशोधनम्—गुञ्जा काञ्जिकसंस्विन्ना प्रहराच्छुष्यति ध्रुवम् । गुञ्जा
लघुर्हिमा रूक्षा भेदिनी श्वासकासजित् ॥ १ ॥ कृष्णा कृष्णकुष्ठकण्डूश्लेष्मपित्तव्रणापहा ।

चूडामणिः । (काकमाची विशेषः) ॥ ७ ॥

चूडामणिः शीतपाकी शिखण्डी कृष्णला मता । उच्चटा ताम्रिका गुञ्जा
चटकी काकसाह्वया ॥ २९ ॥

गुणाः—गुञ्जा रूक्षा तथा तिक्ता वीर्योष्णा च प्रकीर्तिता । विषवैषम्य-
जन्तुघ्नी रोगग्रामभयापहा ॥ ३० ॥

राजनिघण्टौ गुडूच्यादिस्तृतीयो वर्गः—

गुञ्जा चूडामणिः सौम्या शिखण्डी कृष्णलाऽरुणा । ताम्रिका शीतपाकी
स्यादुच्चटा कृष्णचूडिका ॥ ४६ ॥ रक्ता च रक्तिका चैव काम्भोजी भिल्ल-
भूषणी । वन्याऽश्ममलचूडा च विज्ञेया षोडशाह्वया ॥ ४७ ॥

श्वेतकाम्भोजी । (काकमाचीविशेषः) ॥ ८ ॥

अपरा श्वेतकाम्भोजी श्वेतगुञ्जा भिराटिका । काकादनी काकपीलुर्वक्त्र-
शलया सितोच्चटा ॥ ३१ ॥

गुञ्जाद्वयगुणाः—गुञ्जाद्वयं च शीतोष्णं बीजवान्तिकरं शिफा । शूलघ्नी
विषहृत्पत्रं वश्ये श्वेता प्रशस्यते ॥ ३२ ॥

राजनिघण्टौ गुडूच्यादिस्तृतीयो वर्गः—

द्वितीया श्वेतकाम्भोजी श्वेतगुञ्जा भिराटिका । काकादनी काकपीलुर्वक्त्र-
शलया षडाह्वया ॥ ४८ ॥

गुञ्जाद्वयगुणाः—गुञ्जाद्वयं तु तिक्तोष्णं बीजं वान्तिकरी शिफा । शूलघ्नं
विषहृत्पत्रं वश्ये श्वेता च शस्यते ॥ ४९ ॥

(९) मूलकम् ।

मूलकं हरिपर्णं च मृत्तिकाक्षारमेव च । नीलकन्दं महाकन्दं रुचिष्यं हस्ति-
दन्तकम् ॥ ३३ ॥

गुणाः—मूलकं गुरु विष्टम्भि तीक्ष्णमामत्रिदोषनुत् । तदेव स्विन्नं स्निग्धं
च कटूष्णं कफवातनुत् ॥ ३४ ॥ त्रिदोषशमनं शुष्कं विषदोषहरं लघु ।

राजनिघण्टौ मूलकादिः सप्तमो वर्गः—

मूलकं नीलकण्ठं च मूलाह्वं दीर्घमूलकम् । भूक्षारं कन्दमूलं स्याद्वस्तिदन्तं
सितं तथा ॥ ५० ॥ शङ्खमूलं हरित्पर्णं रुचिरं दीर्घकन्दकम् । कुञ्जरक्षारमूलं
च मूलस्यैते त्रयोदश ॥ ५१ ॥

१ क. °र्वक्रश° । २ त. °न्तिहरा शि° । ३ क. ड. °करी शि° । ४ क. °रं हि तत् ।
शु° । ५ ट. शूलघ्नी । ६ ग. रोचिष्यं ।

गुणाः—मूलकं तीक्ष्णमुष्णं च कटूष्णं ग्राहि दीपनम् । दुर्नामगुल्महृद्रोगवा-
तघ्नं रुचिदं गुरु ॥ ५२ ॥

चाणाख्यमूलकम् (मूलकविशेषः) ॥ ९ ॥

चाणाख्यमूलकं चान्यच्छालेयं मरुसंभवम् । शालामर्कटकं मिश्रं विष्णुगुप्तं
मैतं तथा ॥ ३५ ॥

गुणाः—चाणाख्यं मूलकं तिक्तं कटूष्णं रुच्यदीपनम् । कफवातकृमीन्गुल्मं
नाशयेद्ब्राह्मकं परम् ॥ ३६ ॥

राजनिघण्टौ मूलकादिः सप्तमो वर्गः—

चाणाख्यमूलकं चान्यच्छालेयं विष्णुगुप्तकम् । स्थूलमूलं महाकन्दं कौटिल्यं
मरुसंभवम् ॥ ५३ ॥ शालामर्कटकं मिश्रं ज्ञेयं चैव नवाभिधम् ।

गुणाः—चाणाख्यमूलकं सोष्णं कटुकं रुच्यदीपनम् । कफवातकृमीन्गुल्मं
नाशयेद्ब्राह्मकं गुरु ॥ ५४ ॥

* गृञ्जनम् । (आटवीमूलकम्) (मूलकविशेषः) ॥ १० ॥

तृतीयं मूलकं चान्यनिर्दिष्टं तच्च गृञ्जनम् । पीतकं मधुरं स्वादु तच्च नारद-
कन्दकम् ॥ ३७ ॥

गुणाः—आटवीमूलकं तिक्तं विपाके कटुकं तथा । पित्ताविरोधिः कफह-
ृद्गुरु स्याद्वातनाशनम् ॥ ३८ ॥

राजनिघण्टौ मूलकादिः सप्तमो वर्गः—

गृञ्जनं शिखिमूलं च यवनेष्टं च वर्तुलम् । ग्रन्थिमूलं शिखाकन्दं कन्दं
डिण्डीरमोदकम् ॥ ५५ ॥

गुणाः—गृञ्जनं कटुकोष्णं च कफवातरुजापहम् । रुच्यं च दीपनं हृद्यं
दुर्गन्धं गुल्मनाशनम् ॥ ५६ ॥

राजनिघण्टौ मूलकादिः सप्तमो वर्गः—

पिण्डमूलम् । (मूलकविशेषः) ॥ ११ ॥

पिण्डमूलं गजाण्डं च पिण्डकं पिण्डमूलकम् ।

गुणाः—पिण्डमूलं कटूष्णं च गुल्मवातादिदोषनुत् ॥ ५७ ॥

मूलकविशेषगुणाः—सोष्णं तीक्ष्णं च तिक्तं मधुरकटुरसं मूत्रदोषापहारि
श्वासाशःकासगुल्मक्षयनयनरुजानाभिशूलामघ्नम् । कण्ठघ्नं बल्यं च रुच्यं मल-

* कश्चित्पुस्तके 'गञ्जरम्' इति पाठो दृश्यते । तथा च 'गर्जरम्' इत्यपि पाठो दृश्यते ।

१ छ. 'गुप्तं मलं त' । ग. 'गुप्तसमं त' । २ छ. मलं ।

विकृतिहरं मूलकं बालकं स्यादुष्णं जीर्णं च शोफप्रदमुदितमिदं दाहपित्तास्र-
दायि ॥५८॥ आमं संग्राहि रुच्यं कफपवनहरं पक्वमेतत्कटूष्णं भुक्तेः प्राग्भक्षितं
चेत्सपदि वितनुते पित्तदाहास्रकोपम् । भुक्त्या सार्धं तु जग्धं हितकरबलकृद्वे-
सवारेण तच्चेत्पक्वं हृद्रोगशूलप्रशमनमुदितं शूलरुग्घारि मूलम् ॥ ५९ ॥

(१०) शिशुः ।

शिग्रुर्हरितशाकश्च शिशुको लघुपत्रकः । अवदंशक्षमो दंशः प्रोक्तो मूलकप-
र्ष्यपि ॥ ३० ॥ सौभाञ्जनस्तीक्ष्णगन्धो मुखभङ्गोऽथ शिशुकः । श्वेतकः श्वेत-
मरिचो रक्तको मधुशिशुकः ॥ ४० ॥

गुणाः—*शिग्रुस्तिक्तः कटुश्चोष्णः कफशोफसमीरजित् । कृम्यामविषभेदोघ्नो
विद्रधिष्ठीहगुल्मनुत् ॥ ४१ ॥

राजनिघण्टौ मूलकादिः सप्तमो वर्गः—

शिग्रुर्हरितशाकश्च शाकपत्रः सुपत्रकः । उपदंशक्षमो दंशो ज्ञेयः कोमलप-
त्रकः ॥ ६० ॥ बहुमूलो दंशमूलस्तीक्ष्णमूलो दशाह्वयः ।

गुणाः—शिग्रुश्च कटुतिक्तोष्णस्तीक्ष्णो वातकफापहः । मुखजाड्यहरो रुच्यो
दीपनो व्रणदोषनुत् ॥ ६१ ॥

शोभाञ्जनो नीलशिग्रुस्तीक्ष्णगन्धो जनप्रियः । मुखामोदः कृष्णशिग्रुश्चक्षुष्यो
रुचिरञ्जनः ॥ ६२ ॥

गुणाः—शोभाञ्जनस्तीक्ष्णकटुः स्वादूष्णः पिच्छिलस्तथा । जन्तुवातार्तिशू-
लघ्नश्चक्षुष्यो रोचनः परः ॥ ६३ ॥ श्वेतशिग्रुः सुतीक्ष्णः स्यान्मुखभङ्गः सिता-
ह्वयः । सुमूलः श्वेतमरिचो रोचनो मधुशिशुकः ॥ ६४ ॥

गुणाः—श्वेतशिग्रुः कटुस्तीक्ष्णः शोफानलनिकृन्तनः । अङ्गव्यथाहरो रुच्यो
दीपनो मुखजाड्यनुत् ॥ ६५ ॥ रक्तको रक्तशिग्रुः स्यान्मधुरो बहुलच्छदः ।
सुगन्धकेसरः सिंहो मृगारिश्च प्रकीर्तितः ॥ ६६ ॥

गुणाः—रक्तशिग्रुर्भहावीर्यो मधुरश्च रसायनः । शोफाध्मानसमीरार्तिपित्तश्ले-
ष्मापसारकः ॥ ६७ ॥

(११) सर्पपः ।

सर्पपः शुभ्रगौरस्तु सिद्धार्थो भूतनाशनः । कटुस्लेहो ग्रहघ्नस्तु कटुको राजि-
काफलः ॥ ४२ ॥

* ख. पुस्तकेऽयं पाठो दृश्यते—

‘सौभाञ्जनद्वयं तीक्ष्णं कटु स्वादूष्णपिच्छकम् । सक्षारं वातशोफघ्नं वृद्धिमान्घहरं सरम्’ ॥

१ झ. दीर्घको । २ झ. °खभङ्गोऽ° । ३ घ. °खसंशोधकः शुक्रः ।

गुणाः—गौरसर्षपकोऽत्युष्णो रक्षोघ्नः कफवातजित् । कृम्यामकण्डुकुष्ठघ्नः
श्रुतिशीर्षानिलार्तिजित् ॥ * ॥ तद्वद्रक्तस्तु सिद्धार्थस्तित्तः स्निग्धोष्णकः कटुः ।

राजनिघण्टौ शाल्यादिः षोडशो वर्गः—

तीक्ष्णकश्च दुराधर्षो रक्षोघ्नः कुष्ठनाशनः । सिद्धप्रयोजनः सिद्धसाधनः
सितसर्षपः ॥ ६८ ॥

गुणाः—सिद्धार्थः कटुतिक्तोष्णो वातरक्तग्रहापहः । त्वग्दोषशमनो रुच्यो
विषभूतत्रणापहः ॥ ६९ ॥

राजक्षवकः । (सर्षपविशेषः) ॥ १२ ॥

राजक्षवक इत्युक्ता राजिका कृष्णसर्षपा । क्षुधाभिजनका चैव सा चोक्ता
राजसर्षपः ॥ ४३ ॥

गुणाः—राजिका कटुतिक्तोष्णा कृमिश्लेष्महरा परा । रुचिष्या पित्तला
प्रोक्ता दृष्टिबस्तिप्रदूषिणी ॥ ४४ ॥ अन्यच्च—राजिका तु कफवातहारिणी रोचि-
काऽग्निजननी च कथ्यते । कण्ठरुक्कृमिविनाशिनी तथा उष्णवीर्यमुपहन्ति शूलि-
नाम् ॥ ४५ ॥

विशेषगुणाः—कृमिः स्निग्धोष्णकुष्ठघ्नः कटुको रसपाकतः । तद्गुणा राजिका
रुच्या तद्गुणोऽन्योऽपि सर्षपः ॥ ४६ ॥

राजनिघण्टौ शाल्यादिः षोडशो वर्गः—

राजक्षवकः कृष्णस्तीक्ष्णफला राजराजिका राज्ञी । सा कृष्णसर्षपाख्या
विज्ञेया राजसर्षपाख्या च ॥ ७० ॥

गुणाः—राजसर्षपकस्तित्तः कटूष्णो वातशूलनुत् । पित्तदाहप्रदो गुल्मकण्डू-
कुष्ठत्रणापहः ॥ ७१ ॥

(१२) भूतृणः । (भूतिः)

भूतृणो रोहिषो भूतिर्भूतिकोऽथ कुटुम्बकः । मालातृणः प्रलम्बश्च च्छत्रोऽ-
तिच्छत्रकस्तथा ॥ ४७ ॥

गुणाः—भूतृणो लघुरुष्णश्च रूक्षः श्लेष्मामयापहः । अस्य प्रयोगः सहसा
हन्ति जन्तून्समुद्धतान् ॥ ४८ ॥ अन्यच्च—भूतृणः कटुतिक्तश्च वातसंताननाशनः
हन्ति भूतग्रहावेशान्विषदोषांश्च दारुणान् ॥ ४९ ॥

राजनिघण्टौ शाल्मल्यादिरष्टमो वर्गः—

भूतृणो रोहिषो भूतिर्भूतिकोऽथ कुटुम्बकः । मालातृणः सुमाली च

च्छत्रोऽतिच्छत्रकस्तथा ॥ ७२ ॥ गुह्यबीजः सुगन्धश्च गुलालः पुंस्त्वविग्रहः ।
बधिरश्चातिगन्धश्च शृङ्गरोहः शरेन्दुकः ॥ ७३ ॥

गुणाः—भूतृणं कटु तिक्तं च वातसंतापनाशनम् । हन्ति भूतग्रहावेशान्विष-
दोषांश्च दारुणान् ॥ ७४ ॥ सुगन्धभूतृणश्चान्यः सुरसः सुरभिस्तथा । गन्धतृणः
सुगन्धश्च मुखवासः षडाह्वयः ॥ ७५ ॥

गुणाः—गन्धतृणं सुगन्धि स्यादीषत्तिक्तं रसायनम् । स्निग्धं मधुरशीतं च
कफपित्तश्रमापहम् ॥ ७६ ॥

(१३) सुरसा । (सुरसः)

सुरसा तुलसी ग्राम्या सुरभी बहुमञ्जरी । अपेतराक्षसी गौरी भूतघ्नी
देवदुन्दुभिः ॥ ५० ॥

गुणाः—तुलसी लघुरुष्णा च रूक्षा कफविनाशिनी । कृमिदोषं निहन्त्येषा
रुचिकृद्वाहिदीपनी ॥ ५१ ॥

राजनिघण्टौ करवीरादिर्दशमो वर्गः—

तुलसी सुभगा तीव्रा पावनी विष्णुवल्लभा । सुरेज्या सुरसा ज्ञेया कायस्था-
सुरदुन्दुभिः ॥ ७७ ॥ सुराभिर्बहुपत्री च मञ्जरी सा हरिप्रिया । अपेतराक्षसी
श्यामा गौरी त्रिदशमञ्जरी ॥ ७८ ॥ भूतघ्नी पूतपत्री च ज्ञेया चैकोनविंशतिः ।

गुणाः—तुलसी कटुतिक्तोष्णा तुलसी श्लेष्मवातजित् । जन्तुभूतकृमिहरा
रुचिकृद्वातशान्तिकृत् ॥ ७९ ॥ कृष्णा तु कृष्णतुलसी श्वेता लक्ष्मीः सिताह्वया ।

(१४) जम्बीरः ।

जम्बीरः खरपत्रश्च फणी चोक्तः फणिज्जकः । मरुत्तको मरुबको मरुर्म-
रुबकस्तथा ॥ ५२ ॥

गुणाः—फणिज्जको हिमस्तिक्तो रूक्षः कफविनाशनः । रक्तहारी तथा हन्ति
सुघोरं कृत्रिमं विषम् ॥ ५३ ॥ मरुबकः कफहरो रूच्यो मुखसुगन्धकृत् ।

राजनिघण्टौ करवीरादिर्दशमो वर्गः—

मरुवः खरपत्रस्तु गन्धपत्रः फणिज्जकः । बहुवीर्यः शीतलकः सुराह्वश्च समी-
रणः ॥ ८० ॥ जम्बीरः प्रस्थकुसुमो ज्ञेयो मरुबकस्तथा । आजन्मसुरभि-
पत्रो मरीचश्च त्रयोदश ॥ ८१ ॥ द्विधा मरुबकः प्रोक्तो श्वेतश्चैव सितेतरः ।
श्वेतो भेषजकार्ये स्यादपरः शिवपूजने ॥ ८२ ॥

१ द. गुच्छालः । ज. गुच्छयूशरविः ।

गुणाः—मरुवः कटुतिक्तोष्णः कृमिकुष्ठविनाशनः । विड्बन्धाध्मानशूलघ्नो
माद्यत्वग्दोषनाशनः ॥ ८३ ॥

(१५) कुठेरकः । (कुठेरः)

कुठेरकस्तु वैकुण्ठः क्षुद्रपर्णोऽर्जकस्तथा । वटपत्रः कुठेरोऽन्यः पर्णासो
बिल्वगन्धकः ॥ ५४ ॥

गुणाः—*अर्जकः शीतलस्तिक्तः श्लेष्मामयविनाशनः । द्विविधं च विषं
हन्याद्दुष्टरक्तविनाशनः ॥ ५५ ॥

राजनिघण्टौ करवीरादिर्दशमो वर्गः—

अर्जकः क्षुद्रतुलसी क्षुद्रपर्णो मुखार्जकः । उग्रगन्धश्च जम्बीरः कुठेरश्च
कठिञ्जरः ॥ ८४ ॥ सितार्जकस्तु वैकुण्ठो वटपत्रः कुठेरकः । जम्बीरो गन्धबहुलः
सुमुखः कटुपत्रकः ॥ ८५ ॥

शालुकः । (कुठेरकविशेषः) ॥ १३ ॥

कुठेरकस्तृतीयोऽन्यः शालुकः कृष्णशालुकः । कृष्णार्जकः कालमालः
करालः कृष्णमल्लिका ॥ ५६ ॥

गुणाः—*त्रयोऽर्जकाः कटूष्णाः स्युः कफवातामयापहाः । * नेत्रामयहरा
रुच्याः सुखप्रसवकारकाः ॥ ५७ ॥ कृत्रिमं च विषं हन्यू रक्तदोषविनाशनाः ।

राजनिघण्टौ करवीरादिर्दशमो वर्गः—

कृष्णार्जकः कालमालो मालूकः कृष्णमालुकः । स्यात्कृष्णमल्लिका प्रोक्ता
गरघ्नो वनबर्बरः ॥ ८६ ॥

गुणाः—* ॥ * ॥ ८७ ॥

(१६) सुमुखः ।

सुमुखः सुर्भशस्तश्च गरघ्नः कटुपत्रकः । दोषोत्क्लेशी सुवक्त्रश्च स्वास्यः सुव-
दनो मतः ॥ ५८ ॥

* ख. पुस्तकेऽयं श्लोको दृश्यते—

‘ कुठेरकाः सुगन्धाः स्युः कटुपाकरसाः स्मृताः ।

पित्त(वात)घ्ना लघुरूक्षाश्च तीक्ष्णोष्णाः पित्तवर्धनाः ’ ॥

१ क. गन्धबिल्वकः । २ क. °प्रसन्नश्च । ख. °प्रसिद्धश्च ।

गुणाः—*पित्तकृत्पार्श्वशूलघ्नः सुमुखः समुदाहृतः । कफानिलविषध्वंसका-
सदौर्गन्धनाशनः ॥ ५९ ॥

राजनिघण्टौ करवीरादिर्दशमो वर्गः—

वनवर्बरिकाऽन्या तु सुगन्धिः सुप्रसन्नकः । दोषोत्क्लेशी विषघ्नश्च सुमुखः
सूक्ष्मपत्रकः ॥ ८८ ॥ निद्रालुः शोफहारी च सुवक्त्रश्च दशाह्वयः ।

गुणाः—वनवर्बरिका चोष्णा सुगन्धा कटुका च सा । पिशाचवान्तिभूतघ्नी
घ्राणसंतर्पणी परा ॥ ८९ ॥

(१७) आसुरी ।

आसुरी राजिका राजी कृष्णका रक्तसर्षपः । तीक्ष्णगन्धा चातितीक्ष्णा
क्षुवकः क्षवकः क्षवः ॥ ६० ॥

गुणाः—राजिका कटुतिक्तोष्णा कुष्ठघ्नी कफगुल्मजित् । निद्राकरी शोफ-
हरी ग्रहकारी च सा स्मृता ॥ ६१ ॥

राजनिघण्टौ शाल्यादिः षोडशो वर्गः—

आसुरी राजिका राजी रक्तिका रक्तसर्षपः । तीक्ष्णगन्धा मधुरिका क्षवकः
क्षुवकः क्षवः ॥ ९० ॥

गुणाः—आसुरी कटुतिक्तोष्णा वातप्लीहातिशूलनुत् । दाहपित्तप्रदा हन्ति
कफगुल्मकृमिघ्नान् ॥ ९१ ॥

(१८) काण्डीरः । (काण्डीरी)

* काण्डीरः काण्डकटुको नासासंवेदनः पटुः । *उग्रकाण्डस्तोयवल्ली
कारवल्ली सुकाण्डकः ॥ ६२ ॥

गुणाः—*काण्डीरः कटुतिक्तोष्णः सरो दुष्टघ्नार्तिजित् । * लूतागुल्मोदर-
प्लीहशूलमन्दाभिनाशनः ॥ ६३ ॥

राजनिघण्टौ गुडूच्यादिस्तृतीयो वर्गः—

गुणाः—* * ॥ ९२ ॥

* * ॥ ९३ ॥

* क. ड. पुस्तकयोर्विशेषपाठः—

‘ निद्राकरः शोफहरो रुचिकारी स च स्मृतः ।

सुमुखोऽरुचिकृच्छ्रो वातश्लेष्मविषापहः ’ ॥

(१९) जलपिप्पली । (जलभूः)

जलपिप्पल्यभिहिता शारदी तोयपिप्पली । मत्स्यादनी मत्स्यगन्धा लाङ्गली
शकुलादनी ॥ ६४ ॥

गुणाः—जलपिप्पलिका तिक्ता कषाया कफपित्तजित् । श्वासास्रविषदाहार्ति-
भ्रममूर्च्छातृषापहा ॥ ६५ ॥

(राजनिघण्टौ जलपिप्पल्याः पर्यायशब्दा गुणाश्च न दृश्यन्ते)

(२०) रसोनः ।

रसोनो लशुनोऽरिष्टो म्लेच्छकन्दो महौषधम् । महाकन्दो रसोनोऽन्यो
गृञ्जनो दीर्घपत्रकः ॥ ६६ ॥

गुणाः—रसोन उष्णः कटुपिच्छिलश्च स्निग्धो गुरुः स्वादुरसोऽतिबल्यः ।
वृष्यश्च मेधास्वरवर्णचक्षुर्भ्रमास्थिसंधानकरः सुतीक्ष्णः ॥ ६७ ॥ तथाच—हृद्रो-
गर्जीर्णज्वरकुक्षिशूलबिबन्धगुल्मारुचिकृच्छ्रशोफान् । दुर्नामकुष्ठानिलसादजन्तु-
क्रफामयान्हन्ति महारसोनः ॥ ६८ ॥

राजनिघण्टौ मूलकादिः सप्तमो वर्गः—

रसोनो लशुनोऽरिष्टो म्लेच्छकन्दो महौषधम् । भूतघ्नश्चोग्रगन्धश्च लशुनः
शीतमर्दकः ॥ ९४ ॥

गुणाः—रसोनोऽम्लरसोनः स्याद्गुरुष्णः कफवातनुत् । अरुचिकृमिहृद्रोग-
शोफघ्नश्च रसायनः ॥ ९५ ॥ रसोनोऽन्यो महाकन्दो गृञ्जनो दीर्घपत्रकः ।
पृथुपत्रः स्थूलकन्दो यवनेष्टो बले हितः ॥ ९६ ॥

गुणाः—गृञ्जनस्य मधुरं कटु कन्दं नालमप्युपदिशन्ति कषायम् । पत्रसंच-
यमुशन्ति च तिक्तं सूरयो लवणमस्थि वदन्ति ॥ ९७ ॥

(२१) गृञ्जरम् । (गर्जरम्)

गर्जरं पिङ्गलं मूलं पीतकं मूलकं तथा । स्वादुमूलं सुपीतं च नागरं पीतमू-
लकम् ॥ ६९ ॥

गुणाः—गर्जरं मधुरं रुच्यं किञ्चित्कटु कफापहम् । आध्मानकृमिशूलघ्नं
दाहपित्तज्वरापहम् ॥ ७० ॥

राजनिघण्टौ मूलकादिः सप्तमो वर्गः—

गर्जरं पिङ्गमूलं च पीतकं च सुमूलकम् । स्वादुमूलं सुपीतं च नारङ्गं पीत-
मूलकम् ॥ ९८ ॥

गुणाः—गर्जरं मधुरं रुच्यं किञ्चित्कटु कफापहम् । आध्मानकृमिशूलघ्नं
दाहपित्ततृषापहम् ॥ ९९ ॥

(२२) पलाण्डुः । (ऊलिः, कन्दर्पः)

पलाण्डुर्यवनेष्टश्च सुकन्दो मुखदूषणः । हरितोऽन्यः पलाण्डुश्च लतार्को
दुद्रुमः स्मृतः ॥ ७१ ॥

गुणाः—पलाण्डुस्तद्गुणो नान्यो विपाके मधुरस्तु सः । कफं करोति नो
पित्तं केवलोऽनिलनाशनः ॥ ७२ ॥ ऊलिः पञ्चरसाऽपि स्याद्गुरूष्णा चाम्लव-
र्जिता । वायुशोफारुचिश्लेष्मकृमिहृद्रोगनाशिनी ॥ ७३ ॥ पलाण्डुः कटुको
बल्यो गुरुर्वातास्रपित्तजित् । अन्यः क्षीरपलाण्डुश्च वृष्यो मधुरपि-
च्छलः ॥ ७४ ॥

राजनिघण्टौ मूलकादिः सप्तमो वर्गः—

पलाण्डुस्तीक्ष्णकन्दश्च उल्ली च मुखदूषणः । शूद्रप्रियः कृमिघ्नश्च दीपनो
मुखगन्धकः ॥ १०० ॥ बहुपत्रो विश्वगन्धो रोचनो रुद्रसंज्ञकः । श्वेतकन्दश्च
तत्रैको हारिद्रोऽन्य इति द्विधा ॥ १०१ ॥

गुणाः—पलाण्डुः कटुको बल्यः कफपित्तहरो गुरुः । वृष्यश्च रोचनः स्निग्धो
वान्तिदोषविनाशनः ॥ १०२ ॥ अन्यो राजपलाण्डुः स्याद्यवनेष्टो नृपाह्वयः ।
राजप्रियो महाकन्दो दीर्घपत्रश्च रोचकः ॥ १०३ ॥ ॥ नृपेष्टो नृपकन्दश्च महा-
कन्दो नृपप्रियः । रक्तकन्दश्च राजेष्टो नामान्यत्र त्रयादेश ॥ १०४ ॥

गुणाः—पलाण्डुर्नृपपूर्वः स्याच्छिशिरः पित्तनाशनः । कफहृदीपनश्चैव बहु-
निद्राकरस्तथा ॥ १०५ ॥

(२३) कदली ।

कदली सुकुमारा च रम्भा स्वादुफला मता । दीर्घपत्रा च निःसारा मोचा
हस्तिविषाणिका ॥ ७५ ॥ * ७६ ॥

गुणाः—कदली मधुरा शीता रम्या पित्तहरा मृदुः । कदल्यास्तु फलं स्वादु
कषायं नातिशीतलम् । रक्तपित्तहरं वृष्यं रुच्यं कफकरं गुरु ॥ ७७ ॥
कन्दस्तु वातलो रूक्षः शीतोऽसृक्कृमिकुष्ठनुत् ।

राजनिघण्टावाग्नादिरेकादशो वर्गः—

कदली सुफला रम्भा सुकुमारा सकृत्फला । मोचा गुच्छफला हस्ति-

१ ग. घ. षकः । ह° । २ ग. °द्रुभो मतः । ३ त. उलिः । ४ ट. उष्णी । ५ क.
स. ग. ड. भानुफला ।

विषाणी गुच्छदन्तिका ॥ १०६ ॥ कौष्ठीरसा च निःसारा राजेष्टा बालक-
प्रिया । उरुस्तम्भा भानुफला वनलक्ष्मीश्च षोडश ॥ १०७ ॥

गुणाः—बालं फलं मधुरमल्पतया कषायं पित्तापहं शिशिररुच्यमथापि
नालम् । पुष्पं तदप्यनुगुणं कृमिहारि कन्दं पर्णं च शूलशमकं कदलीभवं
स्यात् ॥ १०८ ॥ अपि च—रम्भापकफलं कषायमधुरं बल्यं च शीतं तथा
पित्तं चास्रविमर्दनं गुरुतरं पथ्यं च मन्दानले । सद्यः शुक्रविवृद्धिदं कृमहरं
तृष्णापहं कान्तिदं दीप्ताग्नौ सुखदं कफामयकरं संतर्पणं दुर्जरम् ॥ १०९ ॥

काष्ठकदली । (कदलीविशेषः) ॥ १४ ॥

द्वितीया काष्ठकदली श्वेता रानकदलयपि । विषघ्नी कदली चापि पाषाण-
कदली तथा ॥ ७८ ॥ पाठान्तरे—द्वितीया काष्ठकदली श्वेता वनकदलयपि ।
विषघ्नी स्वादुकदली पाषाणकदली तथा ॥ ७९ ॥

गुणाः—*स्यात्काष्ठकदली रुच्या रक्तपित्तहरा हिमा । * गुरुर्मन्दाग्निज-
ननी दुर्जरा मधुरा परा ॥ ८० ॥

राजनिघण्टावाम्रादिरेकादशो वर्गः—

काष्ठकदली सुकाष्ठा वनकदली काष्ठिका शिलारम्भा । दारुकदली
फलाढ्या वनमोचा चाशमकदली च ॥ ११० ॥

गुणाः—* * ॥ १११ ॥

राजनिघण्टावाम्रादिरेकादशो वर्गः—

गिरिकदली । (कदलीविशेषः) ॥ १५ ॥

गिरिकदली गिरिरम्भा पर्वतमोचाऽप्यरण्यकदली च । बहुबीजा वनरम्भा
गिरिजा गजवल्लभाऽभिहिता ॥ ११२ ॥

गुणाः—गिरिकदली मधुरहिमा बलवीर्यविवृद्धिदायिनी रुच्या । तृट्पित्त-
दाहशोषप्रशमनकर्त्री च दुर्जरा च गुरुः ॥ ११३ ॥

राजनिघण्टावाम्रादिरेकादशो वर्गः—

सुवर्णकदली । (कदलीविशेषः) ॥ १६ ॥

अन्या सुवर्णकदली सुवर्णरम्भा च कनकरम्भा च । पीता सुवर्णमोचा
चम्पकरम्भा सुरम्भिका सुभगा ॥ ११४ ॥ हेमफला स्वर्णफला कनकस्तम्भा
च पीतरम्भा च । गौरा च गौररम्भा काञ्चनकदली सुरप्रिया षड्भूः ॥ ११५ ॥

गुणाः—सुवर्णमोचा मधुरा हिमा च स्वल्पाशने दीपनकारिणी च । तृणान्
पहा दाहविमोचनी च कफावहा वृष्यकरी गुरुश्च ॥ ११६ ॥

(२४) सिन्दुवारः ।

*सिन्दुवारः श्वेतपुष्पः सिन्दुकः सिन्दुवारकः । नीलपुष्पः शीतसहा
निर्गुण्डी नीलसिन्दुका ॥ ८१ ॥

गुणाः—निर्गुण्डी कटुतिक्तोष्णा कृमिकुष्ठरुजापहा । वातश्लेष्मप्रशमनी
प्लीहगुल्मारुचीर्जयेत् ॥ ८२ ॥

राजनिघण्टौ शताह्वादिश्चतुर्थो वर्गः—

*स्थिरसाधनको नेता सिद्धकश्चार्थसिद्धकः ॥ ११७ ॥

गुणाः—सिन्दुवारः कटुस्तिक्तः कफवातक्षयापहः । कुष्ठकण्डूतिशमनः शूल
हृत्काससिद्धिदः ॥ ११८ ॥

(२५) शेफालिका । (शेफाली)

शेफालिकाऽन्या निर्गुण्डी वनजा नीलमञ्जरी । शुक्लाऽन्या श्वेतसुरसा
भूतकेशी च कथ्यते ॥ ८३ ॥

गुणाः—कृष्णसंज्ञो विषघ्नश्च पवित्रो गिरिसिन्दुकः ।

राजनिघण्टौ शताह्वादिश्चतुर्थो वर्गः—

सुगन्धाऽन्या शीतसहा निर्गुण्डी नीलसिन्दुकः । सिन्दुकच्छपिका भूतके-
शीन्द्राणी च नीलिका ॥ ११९ ॥

गुणाः—कटूष्णा नीलनिर्गुण्डी तिक्ता रूक्षा च कासजित् । श्लेष्मशोफस-
मीक्षतिप्रदराध्मानहारिणी ॥ १२० ॥

राजनिघण्टौ शताह्वादिश्चतुर्थो वर्गः—

शुक्लाङ्गी । (शेफालिकाविशेषः) ॥ १७ ॥

शेफालिका तु सुवहा शुक्लाङ्गी शीतमञ्जरी प्रोक्ता । अपराजिता च विजया
वाताग्निभूतकेशी च ॥ १२१ ॥

गुणाः—शेफालिः कटुतिक्तोष्णा रूक्षा वातक्षयापहा । स्यादङ्गसंधिवातघ्नी
गुदवातादिदोषनुत् ॥ १२२ ॥

१ ट. °फापहा । २ क. ग. सिन्धुकः सिन्धुका । ३ ड. शीतसिन्धुका । ४ झ. ट. °कश्चपि° ।

(२६) अश्वक्षुरकः । (अश्वक्षुरा । अश्वक्षुरिका)

अश्वक्षुरः श्वेतपुष्पी श्वेता च गिरिकर्णिका । कटभी श्वेतनामा च श्वेतस्प-
न्दाऽपराजिता ॥ ८४ ॥ नीलपुष्पा महाश्वेता गिरीकर्णी गर्वादनी । वल्ली चात्सु-
ग्रगन्धा च नीलस्पन्दा प्रकीर्तिता ॥ ८५ ॥

गुणाः—गिरिकर्णीद्वयं तिक्तं पित्तोपद्रवनाशनम् । चक्षुष्यं विषदोषघ्नं
त्रिदोषशमनं च तत् ॥ ८६ ॥ गिरिकर्णी हिमा तिक्ता पित्तोपद्रवनाशिनी ।
विषनेत्रविकारांश्च हन्ति कुष्ठरुजापहा ॥ ८७ ॥

राजनिघण्टौ गुडूच्यादिस्तृतीयो वर्गः—

अश्वक्षुराऽद्रिकर्णी च कटभी दधिपुष्पिका गर्दभी सितपुष्पा च श्वेतस्प-
न्दाऽपराजिता ॥ १२३ ॥

गुणाः—गिरिकर्णी हिमा तिक्ता पित्तोपद्रवनाशिनी । चक्षुष्या विषदोषघ्नी
त्रिदोषशमनी च सा ॥ १२४ ॥ नीलपुष्पी महानीला स्यान्नीला गिरिकर्णिका ।
गर्वादनी व्यक्तगन्धा नीलस्पन्दा षडाह्वया ॥ १२५ ॥

गुणाः—नीलाद्रिकर्णी शिशिरा सतिक्ता रक्तातिसारज्वरदाहहन्त्री । विच्छ-
र्दिकोन्मादमदभ्रमार्तिश्वासातिकासामयहारिणी च ॥ १२६ ॥

(२७) जन्तुकारी । (जन्तुकारा)

जन्तुकारी जन्तुकृष्णा जतुका रञ्जनी स्मृता । जननी चैव संहर्षा जन्तुका
चक्रवर्तिनी ॥ ८८ ॥

गुणाः—जन्तुका शिशिरा तिक्ता रक्तदोषनिवर्हिणी । पित्तोपशमनी हन्ति
विषयोगं प्रयोगतः ॥ ८९ ॥

राजनिघण्टौ गुडूच्यादिस्तृतीयो वर्गः—

जन्तुका जन्तुकारी च जननी चक्रवर्तिनी । तिर्यक्फला निशान्धा च बहु-
पत्रा सुपत्रिका ॥ १२७ ॥ राजकृष्णा जनेष्टा च कपिकच्छुफलोपमा । रञ्जनी
सूक्ष्मवल्ली च भ्रमरी कृष्णवल्लिका ॥ १२८ ॥ विज्जुल्लिका वृक्षरुहा ग्रन्थिपर्णी
सुवल्लिका । तरुवल्ली दीर्घफला एकविंशतिसंज्ञका ॥ १२९ ॥

गुणाः—जन्तुका शिशिरा तिक्ता रक्तपित्तकफापहा । दाहतृष्णावमिघ्नी च
रुचिकृद्दीपनी परा ॥ १३० ॥

१ क. ज. ग. श्वेताः । २ क. ड. श्वेताः । ३ क. ख. प. ड. पुष्पी म° । ४ क.
ख. ग. ड. वादिनी । ५ क. ड. रक्तपित्तकफापहा । ख. ग. रक्तपित्तविषापहा । ६ ठ. राजवृक्षाः ।

(२८) पद्मचारिणी । (पद्मचारटी)

पद्मचारिण्यतिचरा पद्मा पद्मवतीति च । चारटी गन्धमूला च लक्ष्मीः श्रेष्ठा सुपुष्करा ॥ ९० ॥ * ॥ ९१ ॥

गुणाः—पद्मा सुगन्धा तिक्ता च मोहापस्मारनाशिनी ।

राजनिघण्टौ पर्पटादिः पञ्चमो वर्गः—

पद्मिनी सा तु पद्माह्वा चारटी पद्मचारिणी । सुगन्धमूलाऽम्बुरुहा लक्ष्मीः श्रेष्ठा सुपुष्करा ॥ १३१ ॥ रम्या पद्मवती चातिचरा स्थूलरुहा स्मृता । ज्ञेया पुष्करिणी चैव पुष्कराद्या च पर्णिका ॥ १३२ ॥ पुष्करादियुता नाडी प्रोक्ता पञ्चदशाह्वया ।

गुणाः—स्थलादिपद्मिनी गौल्या तिक्ता शीता च वान्तिनुत् । रक्तपित्तहरा मेहभूतातीसारनाशिनी ॥ १३३ ॥

(२९) गृष्टिः । (वाराही)

गृष्टिर्विष्वक्सेनकान्ता वाराही गृष्टिका च सा । माधवी सौकरी कान्तिः कान्ता च वनमालिनी ॥ ९२ ॥

गुणाः—कान्ता सौकरिका तिक्ता कुष्ठकृमिगरार्तिजित् । वाराह्याः कफहा कन्दः कटुको रसपाकतैः ॥ हिमकुष्ठकृमिहरो हृद्यो बल्यो रसायनः ॥ ९३ ॥

राजनिघण्टौ मूलकादिः सप्तमो वर्गः—

स्याद्वाराही सूकरी क्रोडकन्या गृष्टिर्विष्वक्सेनकान्ता वाराही । कौमारी स्याद्ब्रह्मपत्री त्रिनेत्रा क्रौडी कन्या गृष्टिका माधवेष्ठा ॥ १३४ ॥ सूकरकन्दः क्रोडो वनवासी कुष्ठनाशनो वन्यः । अमृतश्च महावीर्यो महौषधिः शबरकन्दश्च ॥ १३५ ॥ वराहकन्दो वीरश्च ब्राह्मकन्दः सुकन्दकः । वृद्धिदो व्याधिहन्ता च वसुनेत्रमिताह्वयः १३६ ॥

गुणाः—वाराही तिक्तकटुका विषपित्तकफापहा । कुष्ठमेहकृमिहरा वृष्या बलया रसायनी ॥ १३७ ॥

(३०) मांसरोहिणी । (मांसरोहिका)

* मांसरोहिण्यतिरुहा वृत्ता चर्मकसा च सा । विकसा मांसरोहा च रुहा रक्ता प्रकीर्तिता ॥ ९४ ॥

१ झ. ढ. स्थलपत्री तु । २ ट. वातनु° । ३ क. ख. ग. ड. °तः । कुष्ठमेहकृमिहरो वृष्यो व° । ४ ग. °कषा च । त. °कशा च ।

गुणाः—विकसा कटुका तिक्ता तथोष्णा स्वरसादनुत् । रसायनप्रयोगाच्च सर्वरोगहरा मता ॥ ९५ ॥ कषाया ग्राहिणी वर्ष्वा रक्तपित्तप्रसादनी ।

सामान्यगुणाः—*रोहिणीयुगुलं शीतं कषायं कृमिनाशनम् । * कण्ठशुद्धिकरं रुच्यं वातदोषनिषूदनम् ॥ ९६ ॥

राजनिघण्टौ चन्दनादिद्वादशो वर्गः—

* । विकसा मांसरोही च ज्ञेया मांसरुहा मुनिः ॥ १३८ ॥ अन्या मांसी सदा मांसी मांसरोहा रसायनी । सुलोमा लोमकरणी रोहिणी मांसरोहिका ॥ १३९ ॥

गुणाः—* * ॥ १४० ॥

(३१) वन्दका ।

वन्दका स्याद्वृक्षरुहा शेखरी कामरूपका । वृक्षादनी तरुह्या कामिनी पद्मरूपिणी ॥ ९७ ॥

गुणाः—वन्दकः शीतलः पाके ग्राही स्याद्व्रणरोपणः ।

राजनिघण्टौ पर्पटादिः पञ्चमो वर्गः—

वन्दाकः पादपरुहा शिखरी तरुरोहिणी । वृक्षादनी वृक्षरुहा कामवृक्षश्च शेखरी ॥ १४१ ॥ केशरुपा तरुह्या तरुस्था गन्धमोहिनी । कामिनी तरुभुक्श्यामा द्रुपदी षोडशाह्वया ॥ १४२ ॥

गुणाः—वन्दाकस्तिक्तशिशिरः कफपित्तश्रमापहः । वश्यादिसिद्धिदो वृष्यः कषायश्च रसायनः ॥ १४३ ॥

(३२) सुवर्चला । (आदित्यभक्ता)

सुवर्चलाऽऽदित्यकान्ता सूर्यभक्ता सुखोज्जवा । मण्डूकपर्णी मण्डूकी वरदाऽऽदित्यवल्लयपि ॥ ९८ ॥

गुणाः—आदित्यभक्ता कटुका तथोष्णा स्फोटकापहा । सरस्वती सरा स्वर्या रसायनविधौ हिता ॥ ९९ ॥

राजनिघण्टौ शताह्वादिश्चतुर्थो वर्गः—

आदित्यभक्ता वरादाऽर्कभक्ता सुवर्चला सूर्यलताऽर्ककान्ता । मण्डूकपर्णी सुरसंभवा च सौरिः सुतंजोऽर्कहिता रवीष्टा ॥ १४४ ॥ मण्डूकी सत्यनाम्नी स्यादेषा मार्तण्डवल्लभा । विक्रान्ता भास्करेष्टा च भवेदष्टादशाह्वया ॥ १४५ ॥

गुणाः—आदित्यभक्ता शिशिरा सतिक्ता कटुस्तथोग्रा कफहारिणी च ।
त्वग्दोषकण्डूव्रणकुष्ठभूतग्रहोग्रशीतज्वरनाशिनी च ॥ १४६ ॥

ब्राह्मी (सुवर्चलाविशेषः) ॥ १८ ॥

ब्राह्मी सोमा विनिर्दिष्टा दिव्यतेजा महौषधी । कपोतवेगा त्वष्टा च सैव
ब्रह्मसुवर्चला ॥ १०० ॥

गुणाः—ब्राह्मी सोमा रसे तिक्ता शोफपाण्डुज्वरापहा । दीपनी कुष्ठकण्डूघ्नी
प्लीहवातबलासजित् ॥ १०१ ॥

अन्यच्च—ब्राम्ह्यायुष्या हिमा मेध्या कषाया तिक्तका लघुः । स्वर्या स्मृति-
प्रदा कुष्ठपाण्डुमेहास्रकासजित् ॥ १०२ ॥

राजनिघण्टौ पर्पटादिः पञ्चमो वर्गः—

ब्राह्मी सरस्वती सौम्या सुरश्रेष्ठा सुवर्चला । कपोतवेगा वैधानी दिव्यतेजा
महौषधी ॥ १४७ ॥ स्वायंभुवी सोमलता सुरेज्या ब्रह्मकन्यका । मण्डूकमाता
मत्स्याक्षी मण्डूकी सुरसा तथा ॥ १४८ ॥ मध्या वीरा भारती च वरा च
परमेष्ठिनी । दिव्या च शारदी चेति ज्ञेयाऽवर्णकराह्वया ॥ १४९ ॥

गुणाः—ब्राह्मी हिमा कषाया च तिक्ता वातास्रपित्तजित् । बुद्धिं प्रज्ञां च
मेधां च कुर्यादायुष्यवर्धनी ॥ १५० ॥

राजनिघण्टौ पर्पटादिः पञ्चमो वर्गः—

क्षुद्रपुत्रा (सुवर्चलाविशेषः) ॥ १९ ॥

ब्राह्मी तु क्षुद्रपुत्राऽन्या लघुब्राह्मी जलोद्भवा ।

गुणाः—ब्राह्मी तिक्तरसोष्णा च सरा वातामशोफजित् ॥ १५१ ॥

(३३) नाकुली ।

नाकुली सर्पगन्धा च सुगन्धा भोगिगन्धिका । सव सर्पसुगन्धा च तर्था
विरिजपत्रिका ॥ १०३ ॥

गुणाः—नाकुली कटुरुष्णा स्यात्तिक्ताऽपि परिकीर्तिता । मूषकस्य विषं
हन्ति कृमिदोषविनाशिनी ॥ १०४ ॥

राजनिघण्टौ मूलकादिः सप्तमो वर्गः—

नाकुली सर्पगन्धा च सुगन्धा रक्तपत्रिका । ईश्वरी नागगन्धा चाप्यहिभु-
क्स्वरसा तथा ॥ १५२ ॥ सर्पादनी व्यालगन्धा ज्ञेया चेति दशाह्वया ।

१ क. ड. 'गन्धीति त° । २ क. ड. 'था च रितिप° । छ. ण 'था चिरितिप° । ३ त.
चिरिजपत्रिका ।

(३४) महासुगन्धा ।

*अन्या महासुगन्धा च सुवहा गन्धनाकुली । सर्पाक्षी नकुलेष्टा च
च्छत्राकी विषमर्दिनी ॥ १०५ ॥

गुणाः—सर्पाक्षी कटुका तिक्ता तथा च कृमिरेगजित् । वृश्चिकोद्भवसर्पादि-
विषघ्नी व्रणरोपणी ॥ १०६ ॥

राजनिघण्टौ मूलकादिः सप्तमो वर्गः—

* । सर्पाक्षी फणिहन्त्री च नकुलाढ्याऽहिभुक्च सा ॥ १५३ ॥ विष-
मर्दनिका चाहिमर्दिनी विषमर्दिनी । महाहिगन्धाऽहिलता ज्ञेया सा द्वादशाह्वया
॥ १५४ ॥

गुणाः—नाकुलीयुगुलं तिक्तं कटूष्णं च त्रिदोषजित् । अनेकविषविध्वंसि
किञ्चिच्छ्रेष्ठं द्वितीयकम् ॥ १५५ ॥

(३५) वृद्धदारुकः ।

*वृद्धदारुक आवेगी जुङ्गको दीर्घवालुकः । वृद्धः कोटरपुष्पी स्यादजान्त्री
छागलान्त्र्यपि ॥ १०७ ॥

गुणाः—वृद्धदारुः कटुस्तित्तस्तथोष्णः कफवातजित् । श्वयथुकृमिमेहा-
स्रवातोदरहरः परः ॥ १०८ ॥

राजनिघण्टौ गुडूच्यादिस्तृतीयो वर्गः—

* । वृद्धः कोटरपुष्पी स्यादजान्त्री छागलान्त्रिका ॥ १५६ ॥ जीर्णदारु-
द्वितीया स्याज्जीर्णा फञ्जी सुपुष्पिका । अजरा सूक्ष्मपत्रा च विज्ञेया च
षडाह्वया ॥ १५७ ॥

गुणाः—वृद्धदारुद्वयं गौल्यं पिच्छलं कफवातहृत् । बल्यं कासामदोषघ्नं
द्वितीयं स्वल्पवीर्यदम् ॥ १५८ ॥

(३६) रक्तपादी ।

रक्तपादी शमीपत्रा समङ्गाऽञ्जलिकारिका । नमस्कारी गन्धकारी स्पर्शसं-
कोचपर्णिका ॥ १०९ ॥

गुणाः—*रक्तपादी कटुः शीता पित्तातीसारनाशिनी । * शोफदाहश्रमश्वास-
व्रणकुष्ठकफास्रनुत् ॥ ११० ॥

राजनिघण्टौ पर्पटादिः पञ्चमो वर्गः—

रक्तपादी शमीपत्रा स्पृक्का खदिरपत्रिका । संकोचनी समङ्गा च नमस्कारी

प्रसारिणी ॥ १५९ ॥ लज्जालुः सप्तपर्णी स्यात् स्वदिरी गण्डमालिका ।
लज्जा च लज्जिका चैव स्पर्शलज्जाऽस्ररोधिनी ॥ १६० ॥ रक्तमूला ताम्र-
मूला स्वगुप्ताऽञ्जलिकारिका । नाम्नां विंशतिरित्युक्ता लज्जायास्तु भिष-
ग्वरैः ॥ १६१ ॥

गुणाः—* । * ॥ १६२ ॥

लज्जालुवैपरीत्याऽन्या अल्पक्षुपबृहद्वला । वैपरीत्यादिलज्जालुर्ह्यभिधाने
प्रयोजयेत् ॥ १६३ ॥

गुणाः—लज्जालुवैपरीत्याह्वा कटुरुष्णा कफामनुत् । रसे नियामका चैव
नानाविज्ञानकारिका ॥ १६४ ॥

(३७) विश्वग्रन्थिः ।

रक्तपाद्यपरा प्रोक्ता विश्वग्रन्थिस्त्रिपाद्यपि । हंसपादी हंसपदी घृतमण्डलिका
च सा ॥ १११ ॥

गुणाः—रक्तप्रसादनी शीता दाहवीसर्पनाशिनी । वर्णप्रारोपणी हंसपदिका
हंसपादिका ॥ ११२ ॥

राजनिघण्टौ पर्वटादिः पञ्चमो वर्गः—

रक्तपाद्यपरा प्रोक्ता त्रिपदा हंसपादिका । घृतमण्डलिका ज्ञेया विश्वग्र-
न्थिस्त्रिपादिका ॥ १६५ ॥ विषादी कीटमारी च हेमपादी मधुस्रवा ।
कर्णाटी ताम्रपात्री च विक्रान्ता सुवहा तथा ॥ १६६ ॥ ब्रह्मादनी पदाङ्गी
च शीताङ्गी सुतपादुका । संचारिणी च पदिका प्रह्लादी कीलपादिका
॥ १६७ ॥ गोधापदी च हंसाङ्घ्रिर्धार्तराष्ट्रपदी तथा । हंसपादी च विज्ञेया
नाम्ना चैषा शराक्षिधा ॥ १६८ ॥

गुणाः—हंसपादी कटूष्णा स्याद्विषभूतविनाशिनी । भ्रान्त्यपस्मारदोषघ्नी
विज्ञेया च रसायनी ॥ १६९ ॥

(३८) शङ्खपुष्पी ।

शङ्खपुष्पी कम्बुपुष्पी शङ्खस्त्राह्वा कम्बुमालिनी । तिलकी शङ्खकुसुमा मेध्या
वनविलासिनी ॥ ११३ ॥

गुणाः—शङ्खिनी कटुतिक्तोष्णा कासपित्तबलासजित् । विषापस्मारभू-
तादीन्हन्ति मेध्या रसायनी ॥ ११४ ॥

राजनिघण्टौ गुडूच्यादिस्तृतीयो वर्गः—

शङ्खपुष्पी सुपुष्पी च शङ्खाहा कम्बुमालिनी । सितपुष्पी कम्बुपुष्पी मेध्या
वनविलासिनी ॥ १७० ॥ चिरिण्टी शङ्खकुसुमा भूलग्रा शङ्खमालिनी । इत्येषा
शङ्खपुष्पी स्यादुक्ता द्वादशनामभिः ॥ १७१ ॥

गुणाः—शङ्खपुष्पी हिमा तिक्ता मेधाकृत्स्वरंकारिणी । ग्रहभूतादिदोषघ्नी
वशीकरणसिद्धिदा ॥ १७२ ॥

विष्णुक्रान्ता । (शङ्खपुष्पीविशेषः) ॥ २० ॥

विष्णुक्रान्ता नीलपुष्पी सतीना छर्दिका तथा । शुक्लपुष्पा भूमिलग्रा ह्रस्वा
सा शङ्खपुष्पिका ॥ ११५ ॥ सूक्ष्मपत्रान्तरा ज्ञेया सर्पाक्षी रक्तपुष्पिका ।

गुणाः—*विष्णुक्रान्ता कटुस्तिक्ता कफवातामयापहा ।

राजनिघण्टौ पर्पटादिः पञ्चमो वर्गः—

विष्णुक्रान्ता हरिक्रान्ता नीलपुष्पाऽपराजिता । नीलक्रान्ता सतीना च
विक्रान्ता छर्दिका च सा ॥ १७३ ॥

गुणाः—* ॥

(३९) तण्डुलीयकः । (तण्डुली)

तण्डुलीयक उद्दिष्टस्तण्डुलस्तण्डुलीयकः । भण्डीरस्तण्डुलीबीजो मेघनादो
घनस्वनः ॥ ११६ ॥

गुणाः—तण्डुलीयो विषघ्नश्च रूक्षः शीततरुः शुचिः । मधुरो रसपाकाभ्यां
रक्तपित्तापघातकः ॥ ११७ ॥

राजनिघण्टौ पर्पटादिः पञ्चमो वर्गः—

तण्डुलीयस्तु भण्डीरस्तण्डुली तण्डुलीयकः । ग्रन्थिलो बहुवीर्यश्च मेघनादो
घनस्वनः ॥ १७४ ॥ सुशाकः पथ्यशाकश्च स्फूर्जथुः स्वनिताह्वयः । वीरस्त-
ण्डुलनामा च पर्यायाश्च चतुर्दश ॥ १७५ ॥

गुणाः—तण्डुलीयस्तु शिशिरो मधुरो विषनाशनः । रुचिकृद्दीपनः पथ्यः
पित्तदाहभ्रमापहः ॥ १७६ ॥

(४०) कासमर्दः ।

कासमर्दोऽरिमर्दश्च कासारिः कर्कशस्तथा । कालः कनक इत्युक्तः स च
स्यात्कासमर्दकः ॥ ११८ ॥

गुणाः—कासमर्दः सुतिक्तः स्यान्मधुरः कफवातजित् । विशेषतः पित्तहरः
पाचनः कण्ठशोधनः ॥ ११९ ॥

राजनिघण्टौ पानीयादिश्चतुर्दशो वर्गः—

* । शिशुप्रियः सितादिः स्यादरुणो रसजः स्मृतः ॥ १९८ ॥

गुणाः—पित्तघ्नः पवनातिजिद्विचिकरो हृद्यस्त्रिदोषापहः संयोगेन विशेषतो
ज्वरहरः संतापशान्तिप्रदः । विष्मूत्रामयशोधनोऽग्निजननः पाण्डुप्रमेहान्तकः
स्निग्धः स्वादुतरो लघुः श्रमहरः पथ्यः पुराणो गुडः ॥ १९९ ॥

(४२) काशः (कासः)

काशः काण्डेक्षुरुद्विष्टः काकेक्षुर्वायसेक्षुकः । इक्ष्वारिकेक्षुकाण्डश्च स चैवेक्षु-
रकः स्मृतः ॥ १३० ॥ श्वेतचामरपुष्पश्च तथेक्षुकुसुमश्च सः ।

गुणाः—काशः स्वादू रसे तिक्तो विपाके वीर्यतो हिमः । तर्पणो बलकृ-
दृष्यः श्रमशोषभयापहः । काशद्वयं च पित्तास्रकृच्छ्रजिन्मधुरं हिमम् ॥ १३१ ॥

राजनिघण्टौ शाल्मल्यादिरष्टमो वर्गः—

काशः काण्डेक्षुरिक्ष्वारिः काकेक्षुर्वायसेक्षुकः । इक्षुरश्चेक्षुकाण्डश्च शारदः
सितपुष्पकः ॥ २०० ॥ नादेयो दर्भपत्रश्च लेखनी काण्डकाण्डकः । कण्ठाल-
ङ्गारकश्चैव ज्ञेयः पञ्चदशाह्वयः ॥ २०१ ॥

गुणाः—काशश्च शिशिरो गौल्यो रुचिकृत्पित्तदाहनुत् । तर्पणो बलकृदृष्य
आमशोषक्षयापहः ॥ २०२ ॥ अन्योऽशिरी मिशिर्गुण्डा अश्वालो नीरजः
शरः ।

गुणाः—मिशिर्मधुरशीतः स्यात्पित्तदाहक्षयापहः ॥ २०३ ॥

(४३) मुञ्जः । (मुञ्जकः)

मुञ्जः क्षुरः स्थूलदर्भो बाणाह्वो ब्रह्ममेखलः ।

गुणाः—मुञ्जोऽनुष्णो विसर्पास्रमूत्रवस्त्याक्षिरोगनुत् । बाणाह्वो मधुरः शीतः
पित्तदाहतृषापहः ॥ १३२ ॥

राजनिघण्टौ शाल्मल्यादिरष्टमो वर्गः—

मुञ्जो मौञ्जीतृणाख्यः स्याद्ब्रह्मण्यस्तेजनाह्वयः । वानीरजो मुञ्जनकः शारी
दर्भाह्वयश्च सः ॥ २०४ ॥ दूरमूलो दृढतृणो दृढमूलो बहुप्रजः । रञ्जनः शत्रु-
भङ्गश्च स्याच्चतुर्दशसंज्ञकः ॥ २०५ ॥

गुणाः—मुञ्जस्तु मधुरः शीतः कफपित्तजदोषजित् । ग्रहरक्षामु दीक्षासु
पावनो भूतनाशनः ॥ २०६ ॥

१ क. 'यीशे हि' । २ क. ढ दर्भो । ३ ढ. 'न्योऽशीरी । ४ झ. ढ. अश्वालो
५ क. ग. 'गजित् ।

(४४) मृदुदर्भः ।

मृदुदर्भः कुशो बर्हिः शुचिचीरः सुवृत्तकः । खरोऽन्यः पृथुलः शीरी गुन्द्रा
च नीरजः स्मृतः ॥ १३३ ॥

गुणाः—दर्भयुग्मं पवित्रं स्यान्मूत्रकृच्छ्रशीतलम् । रक्तपित्तप्रशमनं केवलं
पित्तनाशनम् ॥ १३४ ॥

राजनिघण्टौ शालमल्यादिरष्टमो वर्गः—

सितदर्भो ह्रस्वकुम्भः पूतो यज्ञियपत्रकः । वज्रो ब्रह्मपवित्रश्च तीक्ष्णो यज्ञस्य
भूषणः ॥ २०७ ॥ सूचीमुखः पुण्यतृणो वह्निपूतस्तृणो द्विषट् ।

गुणाः—यज्ञमूलं हिमं रुच्यं मधुरं पित्तनाशनम् । रक्तज्वरतृषश्वासकामला-
दोषशोषकृत् ॥ २०८ ॥ कुशोऽल्पः शरपत्रश्च हरिदर्भः पृथुच्छदः । शारी च
रूक्षदर्भश्च दीर्घपत्रः पवित्रकः ॥ २०९ ॥

गुणाः—दर्भौ द्वौ च गुणे तुल्यौ तथाऽपि च सितोऽधिकः । यदि श्वेतकुशा-
भावस्त्वपरं योजयेद्भिषक् ॥ २१० ॥

(४५) शरः ।

* शरो बाण इष्टुः काण्ड उत्कटः सायकः क्षुरः । स्थूलोऽन्य इक्षुकः प्रोक्त
इक्षुरश्चापि नामतः ॥ १३५ ॥

गुणाः—* शरद्वयं स्यान्मधुरं सतिक्तं कोष्णं कफभ्रान्तिमदापहारि । *
बलं च वीर्यं च करोति नित्यं निषेवितं वातकरं च किञ्चित् ॥ १३६ ॥

राजनिघण्टौ शालमल्यादिरष्टमो वर्गः—

* । इक्षुरः क्षुरिकापत्रो विशिखश्च दशाभिधः ॥ २११ ॥ स्थूलोऽन्यः
स्थूलशरो महाशरः स्थूलसायकमुखाख्यः । इक्षुरकः क्षुरपत्रो बहुमूलो दीर्घ-
मूलको मुनिभिः ॥ २१२ ॥

गुणाः—* । * ॥ २१३ ॥

(४६) वंशः (पुनर्वसू)

वंशो वेणुर्यवफलः कार्मुकस्तृणकेतुकः । त्वक्सारः शतपर्वा च मस्करः
कीचकस्तथा ॥ १३७ ॥

गुणाः—वंशस्त्वाम्लः कषायश्च कटुतिक्तश्च शीतलः । मूत्रकृच्छ्रप्रमेहार्शः-
पित्तदाहास्रनाशनः ॥ १३८ ॥ वंशो व्रणास्रसंहारो भेदनः सकषायकः । वंशश्च
शूलकफकृद्विष्टम्भी श्लेष्मवातलः ॥ १३९ ॥

१ क. ख. छ. "चिचीरोऽथ वृ° । २ °ड. छ. स चान्यः पू° ।

राजनिघण्टौ मूलकादिः सप्तमो वर्गः—

वंशो यवफलो वेणुः कर्मारस्तृणकेतुकः । मस्करः शतपर्वा च कण्डालुः
कण्टकी तथा ॥ २१४ ॥ महाबलो दृढग्रन्थिर्दृढपत्रो धनुर्द्रुमः । धनुष्यो दृढ-
काण्डश्च विज्ञेयो बाणभूमितः ॥ २१५ ॥ अन्यस्तु रन्ध्रवंशः स्यात्त्वक्सारः
कीचकाह्वयः । मस्करो वादनीयश्च सुषिराख्यः षडाह्वयः ॥ २१६ ॥

गुणाः—वंशौ त्वम्लौ कषायौ च किञ्चित्तिक्तौ च शीतलौ । मूत्रकृच्छ्रप्रमे-
हार्शःपित्तदाहास्रनाशनौ ॥ २१७ ॥ विशेषो रन्ध्रवंशस्तु दीपनोऽजीर्णनाशनः ।
रुचिकृत्पाचनो हृद्यः शूलघ्नो गुल्मनाशनः ॥ २१८ ॥

वंशाग्रम् । (वंशाङ्कुरः) ॥ २२ ॥

वंशाग्रं तु करीरः स्याद्वंशाङ्कुरपरुः स्मृतः ।

गुणाः—पित्तास्रदाहकृच्छ्रघ्नं रुचिकृत्पर्वं निर्गुणम् ॥ १४० ॥

राजनिघण्टौ मूलकादिः सप्तमो वर्गः—

वंशाग्रं तु करीरो वंशाङ्कुरश्च यवफलाङ्कुरः । तस्य ग्रन्थिस्तु परुः पर्वं तथा
काण्डसंधिश्च ॥ २१९ ॥

गुणाः—करीरं कटु तिक्तालम् कषायं लघु शीतलम् । पित्तास्रदाहकृच्छ्रघ्नं
रुचिकृत्पर्वं निर्गुणम् ॥ २२० ॥

(४७) नलः ।

नडो नटो नलश्चैव स च पोटगलः स्मृतः । धमनो नर्तको रन्ध्री शून्य-
मध्यो विभीषणः ॥ १४१ ॥

गुणाः—नलः शीतः कषायश्च पित्तमूत्रविनाशनः ।

राजनिघण्टौ शालमल्यादिरष्टमो वर्गः—

नलो नडो नलश्चैव कुक्षिरन्ध्रोऽथ कीचकः । वंशान्तरश्च धमनः शून्यमध्यो
विभीषणः ॥ २२१ ॥ छिद्रान्तो मृदुपत्रश्च रन्ध्रपत्रो मृदुच्छदः । नालवंशः
पोटगल इत्यस्याऽऽह्वास्त्रिपञ्चधा ॥ २२२ ॥

गुणाः—नलः शीतकषायश्च मधुरो रुचिकारकः । रक्तपित्तप्रमशनो दीपनो
वीर्यवृद्धिदः ॥ २२३ ॥

महानलः । (नलविशेषः) ॥ २३ ॥

* अन्यो महानलो वन्यो देवनालोत्तमो नलः । * स्थूलनालः स्थूलदण्डः
सुरनालः सुरद्रुमः ॥ १४२ ॥

गुणाः—नलः स्यादधिको वीर्ये शस्यते रसकर्मणि ।

राजनिघण्टौ शाल्मल्यादिरष्टमो वर्गः—

* । * ॥ २२४ ॥

गुणाः—देवनालोऽतिमधुरो वृष्य ईषत्कषायकः । नलः स्यादधिको वीर्ये शस्यते रसकर्मणि ॥ २२५ ॥

(४८) दूर्वा ।

नीलदूर्वा स्मृता शष्पं शाद्वलं हरितं तथा । शतपर्वा शीतवीर्या शतवल्लेयपि शीतला ॥ १४३ ॥ श्वेतदूर्वा तु गोलोमी श्वेतदण्डा सिता लता । सहस्रवीर्याऽनन्ता च दुर्मरा भार्गवी रुहा ॥ १४४ ॥

*गण्डदूर्वा च गण्डाली तीव्रा मत्स्याक्षिकाऽपि च । बह्वी नाडी कलापश्च वारुणी शकुलाक्षिका ॥ १४५ ॥

दूर्वात्रयगुणाः—दूर्वा शीता कषाया च रक्तपित्तकफापहा । अनुपत्रा कषाया च शीतला श्लेष्मवातला ॥ १४६ ॥ अन्यच्च—दर्भः शरो नलश्चैव तथा दूर्वात्रयं समम् । स्वादुतिक्तकषायाणि पित्तश्लेष्महराणि च ॥ १४७ ॥ दाहतृष्णास्रवीसर्परक्तपित्तापहानि च ॥

राजनिघण्टौ शाल्मल्यादिरष्टमो वर्गः—

स्यात्नीलदूर्वा हरिता च शंभवी श्यामा च शान्ता शतपर्विकाऽमृता । पूता शतग्रन्थिरनुष्णवल्लिका शिवा शिवेष्टाऽपि च मङ्गला जया ॥ २२६ ॥ सुभगा भूतहन्त्री च शतमूला महौषधी । अमृता विजया गौरी शान्ता स्यादेकविंशतिः ॥ २२७ ॥

गुणाः—नीलदूर्वा तु मधुरा तिक्ता शिशिररोचनी । रक्तपित्तातिसारघ्नी कफवातज्वरापहा ॥ २२८ ॥ स्याद्गोलोमी श्वेतदूर्वा सिताख्या चण्डा भद्रा भार्गवी दुर्मरा च । गौरी विघ्नेशानकान्ताऽप्यनन्ता श्वेता दिव्या श्वेतकाण्डा प्रचण्डा ॥ २२९ ॥ सहस्रवीर्या च सहस्रकाण्डा सहस्रपर्वा सुरवल्लभा च । शुभा सुपर्वा च सितच्छदा च स्वच्छा च कच्छान्तरुहाऽब्धिहस्ता ॥ २३० ॥

गुणाः—श्वेतदूर्वाऽतिशिशिरा मधुरा वान्तिपित्तजित् । आमातीसारकासघ्नी रुच्या दाहतृषापहा ॥ २३१ ॥ मालादूर्वा वल्लिदूर्वाऽलिदूर्वा मालाग्रन्थिर्ग्रन्थिला ग्रन्थिदूर्वा । मूलग्रन्थिर्वल्लरी ग्रन्थिमूला रोहत्पर्वा पर्ववल्ली सिताख्या ॥ २३२ ॥

* ' गण्डदूर्वा ' हरयाळी, गांडीहरेळी इति ख्याता ।

१ क. ग. घ. ङ. छ. ण. त. शाद्वलं । २ क. °वल्ली च शी° । ३ क. ख. ग. ङ. शिता । ४ ण. बाहली ।

गुणाः—वल्लिदूर्वा सुमधुरा तिक्ता च शिशिरा च सा । पित्तदोषप्रशमनी
कफवान्तितृषापहा ॥ २३३ ॥ गण्डाली स्याद्गण्डदूर्वाऽतितीव्रा मत्स्याक्षी
स्याद्दारुणी मीननेत्रा । श्यामग्रन्थिर्ग्रन्थिला ग्रन्थिपर्णी सूचीपत्रा श्यामकाण्डा
जलस्था ॥ २३४ ॥ शकुलाक्षी कलाया च चित्रा पञ्चदशाह्वया ।

गुणाः—गण्डदूर्वा तु मधुरा वातपित्तज्वरापहा । शिशिरा द्वंद्वदोषघ्नी भ्रम-
तृष्णाश्रमापहा ॥ २३५ ॥

दूर्वासाधारणगुणाः—दूर्वाः कषाया मधुराश्च शीताः पित्ततृषारोचकवान्ति-
हन्त्र्यः । सदाहमूर्च्छाग्रहभूतशान्तिश्लेष्मश्रमध्वंसनतृप्तिदाश्च ॥ २३६ ॥

(४९) पुण्डरीकम् ।

पुण्डरीकं श्वेतपत्रं सिताब्जं श्वेतवारिजम् । * हरिनेत्रं शरत्पत्रं शारदं शंभु-
वल्लभम् ॥ १४८ ॥

गुणाः—*पुण्डरीकं हिमं तिक्तं मधुरं पित्तनाशनम् । दाहघ्नमस्रशोषघ्नं पिपा-
साभ्रमनाशनम् ॥ १४९ ॥

राजनिघण्टौ करवीरादिर्दशमो वर्गः—

पुण्डरीकं श्वेतपत्रं सिताब्जं श्वेतवारिजम् । * ॥ २३७ ॥

गुणाः—*दाहास्रश्रमदोषघ्नं पिपासादोषनाशनम् ॥ २३८ ॥

(५०) सौगन्धिकम् ।

सौगन्धिकं नीलपत्रं भद्रं कुवलयं कुंजम् । इन्दीवरं तामरसं कुवलं कुड्मलं
मतम् ॥ १५० ॥

गुणाः—*नीलाब्जं शीतलं स्वादु सुगन्धि पित्तनाशनम् । * रुच्यं रसायने
श्रेष्ठं देहदाढ्यं च कैश्यदम् ॥ १५१ ॥

राजनिघण्टौ करवीरादिर्दशमो वर्गः—

उत्पलं नीलकमलं नीलाब्जं नीलपङ्कजम् । नीलपत्रं च बाणाहं नीलादि-
कमलाभिधम् ॥ २३९ ॥

गुणाः— * । * ॥ २४० ॥

(५१) रक्तपद्मम् ।

रक्तपद्मं तु नलिनं पुष्करं कमलं नलम् । राजीवं स्यात्कोकनदं शतपत्रं
सरोरुहम् ॥ १५२ ॥

गुणाः—पाके रक्तोत्पलं शीतं तिक्तं च मधुरं रसे । भिनत्ति पित्तसंतापौ
ध्वंसयत्यस्रजां रुजम् ॥ १५३ ॥

राजनिघण्टौ करवीरादिर्दशमो वर्गः—

कोकनदमरुणकमलं रक्ताम्भोजं च शोणपद्मं च । रक्तोत्पलमरविन्दं रवि-
प्रियं रक्तवारिजं वसवः ॥ २४१ ॥

गुणाः—कोकनदं कटुतिक्तं मधुरं शिशिरं च रक्तदोषहरम् । पित्तकफवात-
शमनं संतर्पणकारणं वृष्यम् ॥ २४२ ॥ कमलानि—पाथोजं कमलं नभं च
नलिनाम्भोजाम्बुजन्माम्बुजं श्रीपद्मम्बुरुहाब्जपद्मजलजान्यम्भोरुहं सारसम् ।
पङ्केजं सरसीरुहं च कुटपं पाथोरुहं पुष्करं वार्जं तामरसं कुशेशयकजे कञ्जार-
विन्दे तथा ॥ २४३ ॥ शतपत्रं विसकुसुमं सहस्रपत्रं महोत्पलं वारिरुहम् ।
सरसिजसलिलजपङ्केरुहराजीवानि वेदवह्निमितानि ॥ २४४ ॥

गुणाः—कमलं शीतलं स्वादु रक्तपित्तश्रमार्तिनुत् । सुगन्धि भ्रान्तिसंताप-
शान्तिदं तर्पणं परम् ॥ २४५ ॥

कुमुदम् । (पुण्डरीकविशेषः) ॥ २४ ॥

कुमुदं श्वेतजलजमब्जमम्भोजमम्बुजम् । पङ्कजं चारविन्दं च कङ्कारं च कुशे-
शयम् ॥ १५४ ॥

गुणाः—*कुमुदं शीतलं स्वादु पाके तिक्तं कफापहम् । *रक्तदोषहरं दाह-
श्रमपित्तप्रशान्तिकृत् ॥ १५५ ॥

राजनिघण्टौ करवीरादिर्दशमो वर्गः—

धवलोत्पलं तु कुमुदं कङ्कारं कैरवं च शीतलकम् । शशिकान्तमिन्दुकमलं
चन्द्राब्जं चन्द्रिकाम्बुजं च नव ॥ २४६ ॥

गुणाः—* । * ॥ २४७ ॥

नीलोत्पलमुत्पलकं कुवलयमिन्दीवरं च कन्दोत्थम् । सौगन्धिकं सुगन्धं
कुङ्मलकं चासितोत्पलं नवधा ॥ २४८ ॥

गुणाः—नीलोत्पलमतिस्वादु शीतं सुरभिं सौख्यकृत् । पाके तु तिक्तम-
त्यन्तं रक्तपित्तापहारकम् ॥ २४९ ॥ उत्पलिनी कैरविणी कुमुद्वती कुमुदिनी
च चन्द्रेष्ठा । कुवलयिनीन्दीवारिणी नीलोत्पालिनी च विज्ञेया ॥ २५० ॥

गुणाः—उत्पालिनी हिमतिक्ता रक्तामयहारिणी च पित्तघ्नी । तापकफकासि-
तृष्णाश्रमवमिशमनी च विज्ञेया ॥ २५१ ॥

क्षुद्रमुत्पलम् । (पुण्डरीकविशेषः) ॥ २५ ॥

ईषच्छीतं विदुः पद्ममीषनीलमथोत्पलम् । ईषद्रक्तं तु नलिनं क्षुद्रं तच्चोत्प-
लत्रयम् ॥ १५६ ॥

गुणाः—उत्पलस्य त्रयं स्वादु कषायं पित्तजिद्धिमम् ।

राजनिघण्टौ करवीरादिर्दशमो वर्गः—

ईषच्छीतं पद्मं नलिनं च तदुक्तमीषदारक्तम् । उत्पलमीषनीलं त्रिविधमितीदं
भवेत्कमलम् ॥ २५२ ॥

गुणाः—उत्पलादिरथं दाहरक्तपित्तप्रसादनः । पिपासादाहहृद्रोगच्छर्दिमू-
र्छाहरो गणः ॥ २५३ ॥

(५२) पद्मिनी ।

पद्मिनी स्यात्कुटपिनी नलिनी च कुमुद्वती । पलाशिनी पद्मवती वनखण्डा
सरीरुहा ॥ १५७ ॥ * १५८ ॥

गुणाः—पद्मिनी शिशिरा रूक्षा कफपित्तहरा स्मृता ।

राजनिघण्टौ करवीरादिर्दशमो वर्गः—

पद्मिनी नलिनी प्रोक्ता कुटपिन्यब्जिनी तथा । इत्थं तत्पद्मपर्यायनाम्नी
ज्ञेया प्रयोगतः ॥ २५४ ॥

गुणाः—पद्मिनी मधुरा तिक्ता कषाया शिशिरा परा । पित्तकृमिशोषवा-
न्तिभ्रान्तिसंतापशान्तिकृत् ॥ २५५ ॥

(५३) पद्मबीजम् ।

पद्मबीजं तु पद्माक्षं गालोडयं पद्मकर्कटी । भेडा क्रौञ्चादनी क्रौञ्चो नापा-
कश्चैष कन्दली ॥ १५९ ॥

गुणाः—स्वादु तिक्तं पद्मबीजं गर्भस्थापनमुत्तमम् । रक्तपित्तप्रशमनं किञ्चि-
न्मारुतकृद्भवेत् ॥ १६० ॥

राजनिघण्टौ करवीरादिर्दशमो वर्गः—

पद्मबीजं तु पद्माक्षं गालोडयं कन्दली च सा । भेडा क्रौञ्चादनी क्रौञ्चा
श्यामा स्यात्पद्मकर्कटी ॥ २५६ ॥

गुणाः—पद्मबीजं कटु स्वादु पित्तच्छर्दिहरं परम् । दाहास्रदोषशमनं
पाचनं रुचिरकारकम् ॥ २५७ ॥

(५४) विसम् । (मृणालम्)

विसं मृणालं विसिनी मृणाली स्यान्मृणालिका । मृणालकं पद्मनालं
तण्डुलं नलिनीरुहम् ॥ १६१ ॥

गुणाः—अविदाहि विसं प्रोक्तं रक्तपित्तप्रसादनम् । विष्टम्भि मधुरं रूक्षं
दुर्जरं वातकोपनम् ॥ १६२ ॥

राजनिघण्टौ करवीरादिर्दशमो वर्गः—

मृणालं पद्मनालं च मृणाली च मृणालिनी । विसं च पद्मतन्तुश्च विसिनी
नलिनीरुहम् ॥ २५८ ॥

गुणाः—मृणालं शिशिरं तिक्तं कषायं पित्तदाहजित् । मूत्रकृच्छ्रविका-
रघ्नं रक्तवान्तिहरं परम् ॥ २५९ ॥

(५५) पद्ममूलम् । (मूलम्)

पद्ममूलं तु शालूकं सकलं करहाटकम् । शालिनं पद्मकन्दं च जलालूकं
निगद्यते ॥ १६३ ॥

गुणाः—पद्मकन्दः कषायः स्यात्स्वादे तिक्तो विपाकतः । शीतवीर्योऽस्रपि-
त्तोत्थरोगभङ्गाय कल्पते ॥ १६४ ॥

राजनिघण्टौ करवीरादिर्दशमो वर्गः—

पद्मकन्दस्तु शालूकं पद्ममूलं कटाह्वयम् । शालीनं च जलालूकं स्यादित्येवं
षडाह्वयम् ॥ २६० ॥

गुणाः—शालूकं कटु विष्टम्भि रूक्षं रुच्यं कफापहम् । कषायं कासपित्तघ्नं
तृष्णादाहनिवारणम् ॥ २६१ ॥

(५६) पद्मकेसरम् । (केसरम्)

पद्मकेसरमापीतं किञ्जल्कं किञ्जमेव च । मकरन्दं तथा तुङ्गं गौरं काञ्चनकं
च तत् ॥ १६५ ॥

गुणाः—तृषाघ्नं शीतलं रूक्षं पित्तरक्तक्षयापहम् । पद्मकेसरमेवोक्तं पित्तघ्नं
सकषायकम् ॥ १६६ ॥

राजनिघण्टौ करवीरादिर्दशमो वर्गः—

किञ्जल्कं मकरन्दं च केसरं पद्मकेसरम् । किञ्जं पीतं परागं च तुङ्गं चाम्पे-
यकं नव ॥ २६२ ॥

गुणाः—किञ्जल्कं मधुरं रूक्षं कटु चास्यत्रणापहम् । शिशिरं रुच्यपित्तघ्नं
तृष्णादाहनिवारणम् ॥ २६३ ॥

वर्गेतराणि—

(१) बलामोटा ।

बलामोटा सूक्ष्ममूला हरिता च जया स्मृता । विजया च जयन्ती च तथा
चैवापराजिता ॥ १ ॥

गुणाः—विषघ्नी तिक्तकटुक^१ कफपित्तसमीरजित् । अपराजिता केशरुहा
तथा चैव नियोजिता ॥ २ ॥ विजया नागदमनी निःशेषविषनाशनी । विष-
मोहप्रशमनी महायोगेश्वरीति च ॥ ३ ॥

राजनिघण्टौ शताह्लादिश्चतुर्थो वर्गः—

जयन्ती तु बलामोटा हरिता च जया तथा । विजया सूक्ष्ममूला च विक्रा-
न्ता चापराजिता ॥ १ ॥

गुणाः—ज्ञेया जयन्ती गैलगण्डहारी तिक्ता कटूष्णाऽनिलनाशनी च ।
भूतापहा कण्ठविशोधनी च कृष्णा तु सा तत्र रसायनी स्यात् ॥ २ ॥

(२) सोमवल्ली ।

सोमवल्ली यज्ञनेत्री सोमक्षीरी द्विजप्रिया ।

अन्यच्च—सोमवल्ली त्रिदोषघ्नी कटुस्तिक्ता रसायनी ॥ ४ ॥

राजनिघण्टौ गुडूच्यादिस्तृतीयो वर्गः—

सोमवल्ली महागुल्मा यज्ञश्रेष्ठा धनुर्लता । सोमार्हा गुल्मवल्ली च यज्ञवल्ली
द्विजप्रिया ॥ ३ ॥ सोमक्षीरा च सोमा च यज्ञाङ्गा रुद्रसंख्यया ।

गुणाः—सोमवल्ली कटुः शीता मधुरा पित्तदाहनुत् । तृष्णाविशोषशमनी
पावनी यज्ञसाधनी ॥ ४ ॥

(३) पोतकी ।

पोतकी पोतका प्रोक्ता मत्स्या काली सुरङ्गिका ।

गुणाः—पोतकी शीतला स्निग्धा श्लेष्मला वातपित्तजित् ॥ ५ ॥

(४) अर्शोघ्नः ।

अर्शोघ्नः सूरणः कन्दः कन्दार्हः कन्दवर्धनः । दुर्नामारिः सुवृत्तिश्च वातारिः
कन्दसूरणः ॥ ६ ॥

* *अर्शोघ्नस्यास्य, अस्मिन्नेव वर्गे पूर्वं गतेनैकोनत्रिंशन्मितेन (२९) गृष्टिना सह
संबद्धत्वेनात्र संग्रहः कृतः ।

गुणाः—सूरणः कटुको रुच्यो दीपनः पाचनस्तथा । कृमिदोषहरो वातशूल-
गुल्मास्रदोषनुत् ॥ ७ ॥ श्वासं कासं च च्छर्दि च निवारयति सेधितः ।

राजनिघण्टौ मूलकादिः सप्तमो वर्गः—

कण्डूलः सूरणः कन्दी सुकन्दी स्थूलकन्दकः । दुर्नामारिः सुवृत्तश्च वातारिः
कन्दसूरणः ॥ ५ ॥ अर्शोघ्नस्तीव्रकन्दश्च कन्दार्हः कन्दवर्धनः । बहुकन्दो रुच्य-
कन्दः सूरकन्दस्तु षोडश ॥ ६ ॥

गुणाः—सूरणः कटुकरुच्यदीपनः पाचनः कृमिकफानिलापहः । श्वासकास-
वमनार्शसां हरः शूलगुल्मशमनोऽस्रदोषनुत् ॥ ७ ॥ *सितसूरणस्तु वन्यो वनक-
न्दोऽरण्यसूरणो वनजः । स श्वेतसूरणाख्यो वनकन्दः कण्डुलश्च सप्ताख्यः ॥ ८ ॥

गुणाः—श्वेतसूरणको रुच्यः कटूष्णः कृमिनाशनः । गुल्मशूलादिदोषघ्नः
स चारोचकहारकः ॥ ९ ॥

करवीरादिको वर्गश्चतुर्थः समुदाहृतः ।

नानाव्याधिप्रशमनो नानाद्रव्यसमाश्रयः ॥ ४ ॥

इति रसवीर्यविपाकसहिते राजनिघण्टुयुतधन्वन्तरीयनिघण्टौ

करवीरादिश्चतुर्थो वर्गः ॥ ४ ॥

अथाऽऽम्रादिः पञ्चमो वर्गः—

(१) *आम्रः । (पूर्वाभाद्रपदा)

आम्रश्चूतो रसालश्च कीरेष्टो मदिरासखः । कामाङ्गः सहकारश्च परपुष्टो
भेदोद्भवः ॥ १ ॥ अन्यच्च—अम्रो रसालो माकन्दः कामाङ्गः पिकवान्भवः ।
वनपुष्पोत्सवश्चूतः परपुष्टो मदोद्भवः ॥ २ ॥ मधुश्चूतो मधुफलः सुफलो मदि-
रासखः । वसन्तपादपोऽसौ तु सहकारोऽतिसौरभः ॥ ३ ॥

गुणाः—बालं कषायं कटूम्लं रुक्षं वातास्रपित्तकृत् । संपूर्णामाम्रमम्लं च
रक्तपित्तकफप्रदम् ॥ ४ ॥ हृद्यं वर्णकरं रुच्यं रक्तमांसबलप्रदम् । कषायानु-

* 'सितसूरणः' पांढरा सूरण इति ख्यातेः ।

× क्वचित्पुस्तके ग्रन्थान्तरम्—

'अपुष्पफलवानाम्रः पुष्पितश्च्युत उच्यते ।

पुष्पैः फलैश्च संयुक्तः सहकारः स उच्यते' ॥ इति ।

१ ट. 'षकृत्' । २ झ. 'कन्दाऽलूल' । ३ फ. ख. ड. 'सखा । का' । ४ क. ख. घ.
ङ. महोत्सवः । ग. मदोत्सवः ।

रसं स्वादु वातघ्नं बृंहणं गुरु ॥ ५ ॥ पित्तावरोधिसंपकमात्रं शुक्रविवर्धनम् ।
मधुरं बृंहणं बल्यं गुरु विष्टम्भ्यर्जीर्णकृत् ॥ ६ ॥ सहकाररसो हृद्यः सुरभिः
स्निग्धरोचनः । त्वङ्मूलपल्लवं ग्राहि कषायं कफपित्तजित् ॥ ७ ॥ पक्वमात्रं सक-
षायाम्लं भेदनं कफवातजित् । हृद्यं वर्णकरं रुच्यं रक्तमांसबलप्रदम् ॥ ८ ॥

राजनिघण्टवाम्नादिरेकादशो वर्गः—

आम्रः कामशरश्रूतो रसालः कामवल्लभः । कामाङ्गः सहकारश्च कीरेष्टो
माधवद्रुमः ॥ १ ॥ भृङ्गाभीष्टः सीधुरसो मधूली कोकिलोत्सवः । वसन्तदूतोऽ-
म्लफलो मदाढ्यो मन्मथालयः ॥ २ ॥ मध्वावासः सुमदनः पिकरागो नृप-
प्रियः । प्रियाम्बुः कोकिलावासः स प्रोक्तस्त्रिकराह्वयः ॥ ३ ॥

गुणाः—आम्रः कषायाम्लरसः सुगन्धिः कण्ठामयघ्नोऽग्निकरश्च बालः ।
पित्तप्रकोपानिलरक्तदोषप्रदः पटुत्वादिरुचिप्रदश्च ॥ ४ ॥

अपि च—बालं पित्तानिलकफकरं तच्च बद्धास्थि तादृक्पक्वं दोषत्रितयश-
मनं स्वादु पुष्टिं गुरुं च । दत्ते धातुप्रचयमधिकं तर्पणं कान्तिकारि ख्यातं
तृष्णाश्रमशमकृतौ चूतजातं फलं स्यात् ॥ ५ ॥

क्षुद्राम्रः । (आम्रविशेषः) ॥ १ ॥

क्षुद्राम्रः स्यात्कृमिहरलाक्षावृक्षो जतुद्रुमः । सुकोशको घनस्कन्धः कोशा-
म्रश्च सुरक्तकः ॥ ९ ॥

गुणाः—कोशाम्रोऽम्लः कटुः पाके वीर्योष्णोऽथानिलापहः । कफपित्तकरो
रुच्यः कुष्ठघ्नो रक्तशोधनः ॥ १० ॥

राजनिघण्टवाम्नादिरेकादशो वर्गः—

कोशाम्रश्च घनस्कन्धो वनाम्रो जतुपादपः । क्षुद्राम्रश्चेति रक्ताम्रो लाक्षा-
वृक्षः सुरक्तकः ॥ ६ ॥

गुणाः—कोशाम्रमम्लमनिलापहरं कफार्तिपित्तप्रदं गुरु विदाहविशोफकारि ।
पक्वं भवेन्मधुरमीषदपारमम्लं पट्टादियुक्तरुचिदीपनपुष्टिवल्यम् ॥ ७ ॥

राजाम्रः (आम्रविशेषः) ॥ २ ॥

राजाम्र उक्त आम्रान्तो मन्मथोद्भवस्तथा । दृङ्को नीलकपित्थोऽन्यो
राजपुत्रो नृपात्मजः ॥ ११ ॥

१ ल. °र्णुत् । २ क. ङ. °चरुः । त्व° । ३ ख. ङ. क्षुद्राम्र उक्तः कोशाम्रो लाक्षा-
वृक्षः सरक्तकः । जन्तुवृक्षो घनस्कन्धः कृमिवृक्षः सुकोशकः । सु° । छ. क्षुद्रोऽन्य उक्तः कोशाम्रो
लाक्षावृक्षः सुरक्तकः । सु° ।

गुणाः—राजास्रयुगुलं चाम्लमुष्णवीर्यं च पित्तलम् ।

राजनिघण्टावात्रादिरेकादशो वर्गः—

राजास्रोऽन्यो राजफलः स्मरास्रः कोकिलोत्सवः । मधुरः कोकिलानन्दः
कामेष्टो नृपवल्लभः ॥ ८ ॥ अन्यो महाराजचूतो महाराजास्रकस्तथा । स्थूलास्रो
मन्मथावासष्टङ्को नीलकपित्थकः ॥ ९ ॥ कामायुधः कामफलो राजपुत्रो नृपा-
त्मजः । महाराजफलः कामो महाचूतस्त्रयोदश ॥ १० ॥ तस्यापि श्रेष्ठतोऽ-
न्यास्रो रसालो बद्धपूर्वकः । ज्ञेयश्चकलतास्रश्च मध्वास्रः शितजास्रकः ॥ ११ ॥
वनेज्यो मन्मथानन्दो मदनेच्छाफलो मुनिः ।

गुणाः—राजास्राः कोमलाः सर्वे कट्वम्लाः पित्तदाहदाः । सुपक्वाः स्वादु-
माधुर्याः पुष्टिर्वीर्यबलप्रदाः ॥ १२ ॥ राजास्रेषु त्रिषु प्रोक्तं साम्यमेव रसा-
धिकम् । गुणाधिकं तु विज्ञेयं पर्यायादुत्तरोत्तरम् ॥ १३ ॥

अपि च—बालं राजफलं कफास्रपवनश्वासारिपित्तप्रदं मध्यं तादृशमेव
दोषबहुलं भूयः कषायाम्लकम् । पकं चेन्मधुरं त्रिदोषशमनं तृष्णाविदाहश्रम-
श्वासारोचकमोचकं गुरु हिमं वृष्यातिचूताह्वयम् ॥ १४ ॥ आस्रत्वचा कपाया
च मूलं सौगन्धि तादृशम् । रुच्यं संग्राहि शिशिरं पुष्पं तु रुचिदीपनम् ॥ १५ ॥

(२) आम्रातकः । (आम्रातः)

आम्रातकः पीतनकः कपिचूतोऽम्लवाटकः । *शृङ्गी कपी रसाढ्यश्च तनु-
क्षीरः कपिप्रियः ॥ १२ ॥

गुणाः—आम्रातकफलं वृष्यं पित्तास्रकफवह्निकृत् । शीतं कषायं मधुरं
किञ्चिन्मारुतकृद्गुरु ॥ १३ ॥

राजनिघण्टावात्रादिरेकादशो वर्गः—

आम्रातकः पीतनकः कपिचूतोऽम्लवाटकः । * ॥ १६ ॥

गुणाः—आम्रातकं कषायाम्लमामं हृत्कण्ठहर्षणम् । पकं तु मधुराम्लारुच्यं
स्निग्धं पित्तकफापहम् ॥ १७ ॥

(३) जम्बीरः । (जम्बीरम्)

जम्बीरो जम्भलो जम्भः प्रोक्तो दन्तशठस्तथा । जम्बीरो वक्त्रशोधी च
रोचनो दन्तहर्षणः ॥ १४ ॥

गुणाः—तृष्णाशूलकफोत्क्लेशच्छर्दिश्वासनिवारणः । वातश्लेष्मविवन्धघ्नं
जम्बीरं गुरु पित्तलतम् ॥ १५ ॥

१ ज. ट. °श्वकालुषा° । २ च. ट. °ध्वास्रोऽशि° । ३ ट. वनेष्टो । ४ ड. छ. °वातकः ।

अन्यच्च—जम्बीरं गुरु नात्यम्लं वातश्लेष्मविबन्धहृत् ॥ १६ ॥ कटुकमधुर-
मम्लं सुप्रतीतं रसं स्याद्बुचिकरमुदराग्नेस्तर्पणं चातिसारि । हरति कफसमीरौ
पित्तमाहन्ति वीर्यकरणमपि न हृद्यं रक्तपित्तं तनोति ॥ १७ ॥

राजनिघण्टावाम्नादिरेकादशो वर्गः—

जम्बीरो दन्तशठो जम्भो जम्भीरजम्भलौ चैव । रोचनको मुखशोधी जाड्या-
रिर्जन्तुजिन्नवधा ॥ १८ ॥

गुणाः—जम्बीरस्य फलं रसेऽम्लमधुरं वातापहं पित्तकृत्पथ्यं पाचन-
रोचनं बलकरं वह्नेर्विवृद्धिप्रदम् । पक्वं चैन्मधुरं कफार्तिशमनं पित्तस्रदोषापनु-
द्वर्ष्यं वीर्यविवर्धनं च रुचिकृत्पुष्टिप्रदं तर्पणम् ॥ १९ ॥

मधुजम्बीरः (जम्बीरविशेषः) ॥ ३ ॥

अन्यो मधुजम्बीरो मधुजम्बीरफलश्चान्यः । *शङ्खद्रावी शर्करकः पित्त-
द्रावी च षट्संज्ञः ॥ १८ ॥

गुणाः—*मधुरो मधुजम्बीरो शिशिरः कफपित्तजित् । *शोषघ्नस्तर्पणो
वृष्यः श्रमघ्नः पुष्टिकारकः ॥ १९ ॥

राजनिघण्टावाम्नादिरेकादशो वर्गः—

अन्यो मधुजम्बीरो मधुजम्भो मधुरजम्भलश्चैव । * ॥ २० ॥

गुणाः—* । * ॥ २१ ॥

राजनिघण्टावाम्नादिरेकादशो वर्गः—

निम्बूकः (जम्बीरविशेषः) ॥ ४ ॥

निम्बूकः स्यादम्लजम्बीरकाख्यो वह्निर्दीप्यो वह्नेबीजोऽम्लसारः ।
दन्ताघातः शोधनो जन्तुमारी निम्बूकः स्याद्रोचनो रुद्रसंज्ञः ॥ २२ ॥

गुणाः—निम्बूफलं प्रथितमम्लरसं कटूष्णं गुल्मामवातहरमाग्निविवृद्धिकारि ।
चक्षुष्यमेतदथ कासकफार्तिकण्ठविच्छर्दिहारि परिपक्वमतीव रुच्यम् ॥ २३ ॥

(४) नारङ्गः (नारङ्गम्)

नारङ्गस्त्वक्सुगन्धश्च नागरङ्गे मुखप्रियः । स चैरावतिकः प्रोक्तो योगी
वक्त्राधिवासनः ॥ २० ॥

गुणाः—आम्लं समधुरं हृद्यं विषदं भक्तरोचनम् । वातघ्नं दुर्जरं प्रोक्तं
नारङ्गस्य फलं गुरु ॥ २१ ॥

राजनिघण्टावाम्रादिरेकादशो वर्गः—

नारङ्गः स्यान्नागरङ्गः सुरङ्गस्त्वगन्धश्चैराबतो वक्त्रवासः । योगी रङ्गे
योगरङ्गः सुरङ्गे गन्धाढ्योऽयं गन्धपद्मो रवीष्टः ॥ २४ ॥

गुणाः—नारङ्गं मधुरं चाम्लं गुरूष्णं चैव रोचनम् । वातामकृमिशूलघ्नं
श्रमहृद्भलरुच्यकम् ॥ २५ ॥

(५) बीजपूर्णः । (बीजपूरकम्)

बीजपूर्णो बीजपूरः केसरी फलपूरकः । बीजकः केसराम्लश्च मातुलिङ्गः
सुपूरकः ॥ २२ ॥ वराम्लो बीजको लुङ्गे रुचको मध्यकेसरः । कृमिघ्नो
गन्धकुसुमः केसरी सिन्धुपादपः ॥ २३ ॥

गुणाः—श्वासकासारुचिहरं तृष्णाघ्नं कण्ठशोधनम् । लघूष्णं दीपनं हृद्यं
मातुलिङ्गमुदाहृतम् ॥ २४ ॥ त्वक्तित्ता दुर्जरा तस्य वातकृमिकफापहा । स्वादु
शीतं गुरु स्निग्धं मांसमारुतपित्तजित् ॥ २५ ॥ मेध्यं शूलार्तिच्छर्दिघ्नं कफारो-
चकनाशनम् । दीपनं लघु संग्राहि गुल्मार्शोघ्नं तु केसरम् ॥ २६ ॥ पित्तमारु-
तकृद्भल्यं पित्तलं बद्धकेसरम् । हृद्यं वर्णकरं रुच्यं रक्तमांसबलपदम् ॥ २७ ॥
शूलाजीर्णविबन्धेषु मन्दाग्रौ कफमारुते । अपचीश्वासकासेषु रसस्तस्योपयु-
ज्यते ॥ २८ ॥ रसोऽतिमधुरो हृद्यो वीर्यपित्तानिलापहः । कफकृद्दुर्जरा पाके
मातुलिङ्गजटा कटुः ॥ २९ ॥ मूलं चैव कृमिन्हन्ति पुष्पबीजं च गुल्मजित् ।
अन्यच्च—चेतोहारी रसेन प्रथयति कटुतामम्लतां चापि धत्ते हृद्रोगोदानगुल्म-
श्वसनकफहरः श्लिहकोपापहन्ता । वीर्यादर्शासि कासग्रहणिमपहरत्याग्निकृत्पाच-
नोऽयं संधत्ते रक्तपित्तं परिणतिसमये केसरो मातुलिङ्ग्याः ॥ ३० ॥

राजनिघण्टावाम्रादिरेकादशो वर्गः—

बीजपूरो बीजपूर्णः पूर्णबीजस्तु केसरः । बीजकः केसरोऽम्लश्च मातु लिङ्गः
सुपूरकः ॥ २६ ॥ रुचको बीजफलको जन्तुघ्नो दन्तुरत्वचः । पूरको रोचन-
फलो द्विदेवमुनिसंमितः ॥ २७ ॥

गुणाः—बीजपूरफलमम्लकटूष्णं श्वासकासशमनं पचनं च । कण्ठशोधनपरं
लघु हृद्यं दीपनं च रुचिकृत्पवनं च ॥ २८ ॥ तथा च—बालं पित्तमरुत्कफा-
स्रकरणं मध्यं च तादृग्भिधं पक्वं वर्णकरं च हृद्यमथ तत्पुष्णाति पुष्टिं बलम् ।
शूलाजीर्णविबन्धमारुतकफश्वासार्तिमन्दाग्निजित्कासारोचकशोफशान्तिदमिदं

१ ज. वरिष्ठः । २ ड. छ बीजपूरकः । ३ क. ड. ष्णाहन्कण्ठं । ४ क. छ लघु-
पत्रीं । ५ क. ड. रुच्यं । ६ क. ख. त्तनुत् । ७ क. अरुचिश्वां । ८ ख. द्यो विषपिं ।
९ण. हकालेहं ।

स्यान्मातुलिङ्गं सदा ॥ २९ ॥ अन्यच्च—त्वाक्तिका दुर्जरा स्यात्कृमिकफपत्रन-
ध्वंसिनी स्निग्धमुष्णं मध्यं शूलार्तिपित्तप्रशमनमखिलारोचकघ्नं च गौलयम् ।
वातातिघ्नं कटूष्णं जठरगदहरं केसरं दीप्यमम्लं बीजं तिक्तं कफार्शःश्वयथु-
शमकरं बीजपूरस्य पथ्यम् ॥ ३० ॥

मधुकर्कटी । (बीजपूर्णविशेषः) ॥ ५ ॥

बीजपूर्णोऽपरः प्रोक्तो मधुरो मधुकर्कटी । मधुवल्ली च विज्ञेया वर्धमाना
महाफला ॥ ३१ ॥

गुणाः—मधुकर्कटिका स्वादुः शीता पित्तास्रजिहुरः । एषा त्रिदोषजिदृष्या
रुचिकृच्चैव दुर्जरा ॥ ३२ ॥

राजनिघण्टावाम्नादिरेकादशो वर्गः—

अथ मधुरबीजपूरो मधुपर्णी मधुरकर्कटी मधुवल्ली । मधुकर्कटी मधुरफला
महाफला वर्धमाना च ॥ ३१ ॥

गुणाः—मधुकर्कटी मधुरा शिशिरा दाहनाशिनी । त्रिदोषशमनी रुच्या
वृष्या च गुरुदुर्जरा ॥ ३२ ॥

राजनिघण्टावाम्नादिरेकादशो वर्गः—

वनबीजपूरकः । (बीजपूर्णविशेषः) ॥ ६ ॥

वनबीजपूरकोऽन्यो वनजो वनपूरकश्च वनबीजः । अत्यम्ला गन्धाढ्या
वनोज्जवा देवदूती च ॥ ३३ ॥ पीता च देवदासी देवेशा मातुलिङ्गिका चैव ।
पवनी महाफला च स्यादियमिति वेदभूमिमिता ॥ ३४ ॥

गुणाः—अम्लः कटूष्णो वनबीजपूरो रुचिप्रदो वातविनाशनश्च । स्याद-
म्लदोषः कृमिनाशकारी कफापहः श्वासनिषूदनश्च ॥ ३५ ॥

(६) अम्लिका ।

अम्लिका चुक्रिका चुक्रा साम्ला शुक्ताऽथ शुक्तिका । अम्लिका चिञ्चिका
चिञ्चा तित्तिडीका सुतित्तिडी ॥ ३३ ॥

गुणाः—अम्लिकायाः फलं चाम्लमैत्यन्तं पित्तकृलघु । रक्तकृद्वातशमनं
बस्तिशुद्धिकरं परम् ॥ ३४ ॥ पकं तु मधुराम्लं च भेदि विष्टम्भि वातजित् ।
त्वग्भस्म स्यात्कषायोष्णं कफघ्नं त्वनिलापहम् ॥ ३५ ॥

राजनिघण्टावाम्नादिरेकादशो वर्गः—

चिञ्चा तु चुक्रिका चुक्रा साम्लिका शाकचुक्रिका । अम्ली सुतित्तिडी
चाम्ला चुक्रिका च नवाभिधा ॥ ३६ ॥

गुणाः—चिञ्चाऽत्यम्ला भवेदामा पका तु मधुराम्लिका । वातघ्नी पित्तदा-
हास्रकफदोषप्रकोपनी ॥ ३७ ॥

तथाच—अम्लिकायाः फलं त्वाममत्यम्लं लघु पित्तकृत् । पकं तु मधुराम्लं
स्याद्भेदि विष्टम्भवातजित् ॥ ३८ ॥ पक्वचिञ्चाफलरसो मधुराम्लो रुचिप्रदः ।
शोफपाककरो लेपाद्द्रवणदोषविनाशनः ॥ ३९ ॥ चिञ्चापत्रं च शोफघ्नं रक्त-
दोषव्यथापहम् । तस्य शुष्कत्वचाक्षारं शूलमन्दाग्निनाशनम् ॥ ४० ॥
अम्लसारम्—अम्लसारस्तु शाकाम्लं चुक्राम्लं चाम्लचुक्रिका । चिञ्चाम्लमम्ल-
चूडश्च चिञ्चासारोऽपि सप्तधा ॥ ४१ ॥

गुणाः—अम्लसारस्त्वतीवाम्लो वातघ्नः कफदाहकृत् । साम्येन शर्करा-
मिश्रो दाहपित्तकफार्तिनुत् ॥ ४२ ॥

क्षुद्राम्लिका (अम्लिकाविशेषः) ॥ ७ ॥

क्षुद्राम्लिका तु चाङ्गेरी लोणिका चाम्ललोणिका । लोला लोणा चतु-
ष्पर्णी सैव दन्तशठा मता ॥ ३६ ॥

गुणाः—चाङ्गेरी कफवातघ्नी ग्राहिण्युष्णा च पित्तकृत् । अम्ला क्षुद्राम्लिका
प्रोक्ता स्वादूष्णा सकषायका ॥ ३७ ॥ ग्रहण्यशीविकारघ्नी आमवातकफे हिता ।

राजनिघण्टौ पर्पटादिः पञ्चमो वर्गः—

क्षुद्राम्लिका तु चाङ्गेरी चुक्राह्वा चुक्रिका च सा । लोणाम्लिका चतुष्पर्णी
लोणा लोडाम्लपत्रिका ॥ ४३ ॥ अम्बष्ठाऽम्लवती चैव अम्ला दन्तशठा
मता । शस्त्राङ्गं चाम्लपत्री च ज्ञेया पञ्चदशाह्वया ॥ ४४ ॥

गुणाः—क्षुद्राम्ली च रसे साम्ला सोष्णा सा वह्निवर्धनी । रुचिकृद्ग्रहणी-
दोषदुर्नामघ्नी कफापहा ॥ ४५ ॥

(७) आरुकम् । (आरुकः)

*आरुकं वीरसेनं तु वीरं वीरानकं तथा । विद्याज्जातिविशेषेण तच्चतुर्वि-
धमारुकम् ॥ ३८ ॥

गुणाः—आरुकाणि च हृद्यानि मेहार्शोनाशनानि च ।

१ क. ड. लोटिका । २ क. ड. लोटिका । झ. त. लोटिका । ३ क. °नि महार्शो° ।
ख. °नि मोहार्शो° ।

राजनिघण्टावाम्नादिरेकादशो वर्गः—

* । तैश्च विद्याच्चतुर्जाति पत्रपुष्पादिभेदतः ॥ ४६ ॥

गुणाः—आरुकाणि च सर्वाणि मधुराणि हिमानि च । अर्शःप्रमेहगुल्मास्र-
दोषविध्वंसनानि च ॥ ४७ ॥

(८) भवम् ।

* भव्यं भव्यं भविष्यं च भावनं वक्त्रशोधनम् । तथा पिच्छलबीजं च तच्च
रोमफलं मतम् ॥ ३९ ॥

गुणाः—+ भव्यमम्लं च वातघ्नं पिच्छलं वक्त्रशोधनम् ।

राजनिघण्टावाम्नादिरेकादशो वर्गः—

* । तथा पिच्छलबीजं च तच्च रोमफलं मतम् ॥ ४८ ॥

गुणाः—भव्यमम्लं कटूष्णं च बालं वातकफापहम् । पक्वं तु मधुराम्लं च
रुचिकृत्समशूलहृत् ॥ ४९ ॥

(९) तिन्दुकः ।

* तिन्दुको नीलसारश्च कालस्कन्धोऽतिमुक्तकः । स्फूर्जकः स्फूर्जनस्तुष्टः
स्यन्दनो रामणो रवः ॥ ४० ॥ द्वितीयतिन्दुकः + काकतिन्दुर्मर्कटतिन्दुकः ।
काकेन्दुकश्च विख्यातः कपीलुः काकतिन्दुकः ॥ ४१ ॥

गुणाः—x आमं कषायं संग्राहि तिन्दुकं वातकोपनम् । विपाके गुरु संपकं
मधुरं कफपित्तजित् ॥ ४२ ॥

राजनिघण्टावाम्नादिरेकादशो वर्गः—

* । स्फूर्जको रामणश्चैव स्फूर्जनः स्यन्दनाह्वयः ॥ ५० ॥

गुणाः—तिन्दुकस्तु कषायः स्यात्संग्राही वातकृत्परः । पक्वस्तु मधुरः
स्निग्धो दुर्जरः श्लेष्मलो गुरुः ॥ ५१ ॥ तिन्दुकोऽन्यः काकपीलुः काकाण्डः
काकतिन्दुकः । काकस्फूर्जश्च काकाण्डः कलाहः काकबीजकः ॥ ५२ ॥

+ ग. पुस्तकेऽयं गुणपाठविशेषः—

‘ हृद्यं स्वादु कषायाम्लं भव्यमास्यविशोधनम् ’ ।

‘ पित्तश्लेष्महरं ग्राहि गुरु विष्टम्भि शीलितम् ’ इति ।

+ ‘ काटेटेंबुरु ’ इति ख्यातः ।

x क. ख. ड. पुस्तकेष्वयं पाठः—

‘ तिन्दुकद्वयमामं च कषायं ग्राहि वातकृत् ।

सुपक्वं गुरु पाके तु मधुरं कफवातजित् ’ इति ।

१ ज. झ. तत्र । २ ज. झ. ‘ जीतीः प ’ । ३ ग. भव्यं भाव्यं भवि । ४ क. ड.
कुपिलः । ग. पीलुकः । व. कुपिलः ।

गुणाः—तिन्दुकश्च कषायोऽम्लो गुरुर्वातविकारकृत् । पक्वस्तु मधुरः किञ्चित्कफकृत्पित्तवान्तिहृत् ॥ ५३ ॥

(१०) विकङ्कतः । (विकङ्कतम्, विशाखां)

विकङ्कतो मृदुफलो ग्रन्थिलः स्वादुकण्टकः । गोपघोटः काकपादो व्याघ्रपादोऽथ किङ्किणी ॥ ४३ ॥

गुणाः—गोपघोटा रसे तिक्ता शीतला शोफनाशिनी । हन्ति श्लेष्माणमत्युग्रमुद्रक्तं हन्ति योगतः ॥ ४४ ॥

राजनिघण्टौ प्रभद्रादिर्नवमो वर्गः—

विकङ्कतो व्याघ्रपादो ग्रन्थिलः स्वादुकण्टकः । कण्टपादो बहुफलो गोपघोटा सुवद्रुमः ॥ ५४ ॥ मृदुफलो दन्तकाष्ठो यज्ञियो ब्रह्मपादपः । पिण्डरोहिणकः पूतः किङ्किणी च त्रिपञ्चधा ॥ ५५ ॥

गुणाः—विकङ्कतोऽम्लो मधुरः पाकेऽतिमधुरो लघुः । दीपनः कामलास्रघ्नः पाचनः पित्तनाशनः ॥ ५६ ॥

(११) मधुकः । (मधुकम्, रेवती)

मधुको मधुवृक्षस्तु मधुष्ठीलो मधुस्रवः । गुडपुष्पो लोध्रपुष्पो वानप्रस्थोऽथ माधवः ॥ ४५ ॥

गुणाः—*मधुकं मधुरं शीतं पित्तदाहश्रमापहम् । *वातलं न तु दोषघ्नं वीर्यपुष्टिविवर्धनम् ॥ ४६ ॥ बृंहणीयमहृद्यं च मधूककुसुमं गुरु । वातपित्तोपशमनं फलं तस्योपदिश्यते ॥ ४७ ॥

राजनिघण्टावाम्रादिरेकादशो वर्गः—

मधुको मधुवृक्षः स्यान्मधुष्ठीलो मधुस्रवः । गुडपुष्पो लोध्रपुष्पो वानप्रस्थश्च माधवः ॥ ५७ ॥

गुणाः—* । * ॥ ५८ ॥

जलदः । (मधुकविशेषः) ॥ ८ ॥

मधुकोऽन्यो द्वितीयस्तु जलदो दीर्घपत्रकः । ह्रस्वपुष्पः फलाग्वादुः गौडिकोऽथ मधूलिका ॥ ४८ ॥ अन्यो जलमधूकस्तु मधुपुष्पो जलारुणः । मधुपुष्पो दीर्घपुत्रो गोरङ्को मधुपुष्पिकः ॥ ४९ ॥

गुणाः—ज्ञेयो जलमधूकस्तु मधुरो व्रणनाशनः । वृष्यो वान्तहरः शीतो बलकारी रसायनः ॥ ५० ॥

१ ड- छ. गोपकण्टः । २ क. ड. वृक्षः स्यान्मधुः । ३ ग. त्रिा गौरिकाख्या मधूलिकः । गु° ।

राजनिघण्टावाम्रादिरेकादशो वर्गः—

अन्यो जलमधूको मङ्गल्यो दीर्घपत्रको मधुपुष्पः । क्षौद्रप्रियः पतङ्गः कीरेष्टो
गैरिकाक्षश्च ॥ ५९ ॥

गुणाः—मधूकपुष्पं मधुरं च वृष्यं हृद्यं हिमं पित्तविदाहहारि । फलं च वाता-
मयपित्तनाशि ज्ञेयं मधूकद्वयमेवमेतत् ॥ ६० ॥

(१२) पीलुः । (पीलुकः)

पीलुः शीतः सहस्रांशी धानी गुडफलोऽपि च । विरेचनफलः शाखी श्यामः
करभवल्लभः ॥ ५१ ॥

गुणाः—रक्तपित्तहरः पीलुः फलं कटु विपाकि च । अर्शोघ्नं बस्तिशमनं
सस्त्रेहं कफवातजित् ॥ ५२ ॥ पीलुजं च रसे स्वादु गुल्मार्शोघ्नं तु तीक्ष्णकम् ।

राजनिघण्टावाम्रादिरेकादशो वर्गः—

पीलुः शीतः सहस्रांशी धानी गुडफलस्तथा । विरेचनफलः शाखी श्यामः
करभवल्लभः ॥ ६१ ॥

गुणाः—अङ्गहः कटुकः पीलुः कषायो मधुराम्लकः । सरः स्वादुश्च
गुल्मार्शः शमनो दीपनः परः ॥ ६२ ॥ अन्यश्चैव बृहत्पीलुर्महापीलुर्महाफलः ।
राजपीलुर्महावृक्षो मधुपीलुः षडाह्वयः ॥ ६३ ॥

गुणाः—मधुरस्तु महापीलुर्वृष्यो विषविनाशनः । पित्तप्रशमनो रुच्य आमघ्नो
दीपनीयकः ॥ ६४ ॥

(१३) खर्जूरी । (खर्जूरम्)

खर्जूरी तु खरस्कन्धा कषाया मधुराग्रजा । दुष्प्रधर्षा दुरारोहा निःश्रेणी
स्वादुमस्तका ॥ ५३ ॥

गुणाः—क्षतक्षयापहं हृद्यं शीतलं तर्पणं गुरु । रसे पाके च मधुरं खर्जूरं
रक्तपित्तजित् ॥ ५४ ॥

राजनिघण्टावाम्रादिरेकादशो वर्गः—

खर्जूरी तु खरस्कन्धा दुष्प्रधर्षा दुरारुहा । निःश्रेणी च कषाया च यव-
नेष्टा हरिप्रिया ॥ ६५ ॥

गुणाः—खर्जूरी तु कषाया च पक्वा गौल्यकषायका । पित्तघ्नी कफदा चैव
कृमिकृद्वृष्यबृंहणी ॥ ६६ ॥

दीप्या (पिण्डखर्जूरिका) (खर्जूरीविशेषः) ॥ ९ ॥

* दीप्या च पिण्डखर्जूरी स्थलपिण्डा मधुस्रवा । * फलपुष्पा स्वादुपिण्डा हयभक्षा रसाभिधा ॥ ५५ ॥

राजनिघण्टावाम्नादिरेकादशो वर्गः—

* * ॥ ६७ ॥

तथाऽन्या राजखर्जूरी राजपिण्डा नृपप्रिया । मुनिखर्जूरिका वन्या राजेष्टा रिपुसंमिता ॥ ६८ ॥

गुणाः—पिण्डखर्जूरिकायुग्मं गौल्यं स्वादे हिमं गुरु । पित्तदाहार्तिश्वासघ्नं श्रमहृदीर्यवृद्धिदम् ॥ ६९ ॥ अन्यच्च—दाहघ्नी मधुराऽस्रपित्तशमनी तृष्णा-
तिदोषापहा शीता श्वासकफश्रमोदयहरा संतर्पणी पुष्टिदा । वह्नेर्मान्द्यकरी गुरुर्विषहरा हृद्या च दत्ते बलं स्निग्धा वीर्यविवर्धिनी च कथिता पिण्डाख्य-
खर्जूरिका ॥ ७० ॥ मधुखर्जूरी त्वन्या मधुकर्कटिका च कोककर्कटिका । कण्ट-
किनी मधुफालिका माध्वी मधुरा च मधुरखर्जूरी ॥ ७१ ॥

गुणाः—मधुखर्जूरी मधुरा वृष्या संतापपित्तशान्तिकरी । शिशिरा च जन्तुकरी बहुवीर्यविवर्धनं तनुते ॥ ७२ ॥ भूखर्जूरी भुक्ता वसुधाखर्जूरिका च भूमिखर्जूरी ॥

गुणाः—भूखर्जूरी मधुरा शिशिरा च विदाहपित्तहरा ॥ ७३ ॥

(१४) द्राक्षा ।

* द्राक्षा चारुफला कृष्णा प्रियाला तापसप्रिया । काश्मीरिका विनिर्दिष्टा रसाला करमर्दिका ॥ ५६ ॥

गुणाः—द्राक्षा हृद्यरसा स्वर्या मधुरा स्निग्धशीतला । रक्तपित्तज्वरश्वास-
तृष्णादाहक्षयापहा ॥ ५७ ॥

राजनिघण्टावाम्नादिरेकादशो वर्गः—

* । गुच्छफला रसाला च ज्ञेयाऽमृतफला च सा ॥ ७४ ॥

गुणाः—द्राक्षाऽतिमधुराऽम्ला च शीता पित्तार्तिदाहजित् । मूत्रदोषहरा रुच्या वृष्या संतर्पणी परा ॥ ७५ ॥

उत्तरापथिका (द्राक्षाविशेषः) ॥ १० ॥

उत्तरापथिका प्रोक्ता कपिला सा फलोत्तमा । स्वादुपाका मधुरसा मृद्वीका गोस्तनी स्मृता ॥ ५८ ॥

गुणाः—मृद्रीका मधुरा स्निग्धा सिता वृष्या तु लोमनी । रक्तानिलश्वास-
कारुभ्रमतृष्णाज्वरापहा ॥ ५९ ॥

राजनिघण्टावाम्रादिरेकादशो वर्गः—

अन्या कपिलद्राक्षा मृद्रीका गोस्तनी च कपिलफला । अमृतरसा दीर्घ-
फला मधुवल्ली मधुफला मधूली च ॥ ७६ ॥ हरिता च हारहूरा सुफला मृद्री-
ह्रितेत्तरापथिका । हैमवती शतवीर्या काश्मीरी गजराजमहिगणिता ॥ ७७ ॥

गुणाः—गोस्तनी मधुरा शीता हृद्या च मदहर्षणी । दाहमूर्च्छाज्वरश्वासतृ-
षाहृल्लासनाशिनी ॥ ७८ ॥ अन्या सा *काकलीद्राक्षा जम्बुका च फलोत्तमा ।
लघुद्राक्षा च निर्बीजा सुवृत्ता रुचिकारिणी ॥ ७९ ॥

गुणाः—शिशिरा श्वासहृल्लासनाशिनी जनवल्लभा । द्राक्षाविशेषगुणाः—द्राक्षा-
बालफलं कटूष्णविषदं पित्तास्रदोषप्रदं मध्यं चाम्लरसं रसान्तरगते रुच्याति-
वह्निप्रदम् । पक्वं चेन्मधुरं तथाऽम्लसहितं तृष्णास्रपित्तापहं पक्वं शुष्कतमं
श्रमार्तिशमनं संतर्पणं पुष्टिदम् ॥ ८० ॥ अपरं च—शीता पित्तास्रदोषं दमयति
मधुरा स्निग्धपाकाऽतिरुच्या चक्षुष्या श्वासकासश्रमवामिशमनी शोफतृष्णाज्व-
रघ्नी । दाहाध्मानभ्रमादीनपनयति परा तर्पणी पक्वशुष्का द्राक्षा सुक्षीणवीर्या-
नपि मदनकलाकेलिदक्षान्विधत्ते ॥ ८१ ॥

(१५) आक्षोडः (अक्षोटः)

आक्षोडः पार्वतीयश्च फलस्नेहो गुडाश्रयः । कीरेष्टः कर्परालश्च स्वादुमज्जा
पृथुच्छदः ॥ ६० ॥

गुणाः—आक्षोडकः स्वादुरसो मधुरः पुष्टिकारकः । पित्तश्लेष्महरो रुक्षः
स्निग्धोष्णो गुरुबृंहणः ॥ ६१ ॥

राजनिघण्टावाम्रादिरेकादशो वर्गः—

अक्षोटः पार्वतीयश्च फलस्नेहो गुडाश्रयः । कीरेष्टः कन्दरालश्च मधुमज्जा
बृहच्छदः ॥ ८२ ॥

गुणाः—अक्षोटो मधुरो बल्यः स्निग्धोष्णो वातपित्तजित् । रक्तदोषप्रशमनः
शीतलः कफकोपनः ॥ ८३ ॥

(१६) परूषकम् ।

परूषकं परु प्रोक्तं नीलवर्णं पैरावरम् । परिमण्डलमध्यास्थि परूषं चापि
नामतः ॥ ६२ ॥

* 'सिमिस' 'बिनदाना' 'बेडाणा' इति ख्याता ।

१ छ. ण. नीलवर्णं । २ छ. छ. झ. ण. परःपरम् । ३ °मल्पास्थि ।

गुणाः—परुषकफलं चाम्लं वातघ्नं पित्तकृद्गुरु । तदेव पकं मधुरं वातपित्त-
निर्वहणम् ॥ ६३ ॥

राजनिघण्टावाम्रादिरेकादशो वर्गः—

परुषकं नीलिपर्णं गिरिपीलु परावरम् । नीलिमण्डलमल्पास्थि परुषं च
परुस्तथा ॥ ८४ ॥

गुणाः—परुषमम्लं कटुकं कफात्तिजिद्धातापहं तत्फलमेव पित्तदम् । सोष्णं
च पकं मधुरं रुचिप्रदं पित्तापहं शोफहरं च पीतम् ॥ ८५ ॥

(१७) तूलम् ।

तूलं तूदं च यूपं च क्रमुकं ब्रह्मकाष्ठम् । ब्रह्मदारु ब्राह्मणेष्टं ब्रह्मण्यं
ब्रह्मचारिणम् ॥ ६४ ॥

गुणाः—तूलस्य च फलं स्वादु बलवर्णाग्निवृद्धिकृत् । तूलं तु मधुराम्लं
स्याद्वातपित्तहरं परम् ॥ ६५ ॥ दाहप्रशमनं वृष्यं कषायं कफनाशनम् ।

राजनिघण्टौ प्रभद्रादिर्नवमो वर्गः—

तूलं तूदं ब्रह्मकाष्ठं ब्राह्मणेष्टं च यूपकम् । ब्रह्मदारु सुपुष्पं च सुरूपं नीलि-
वृन्तकम् ॥ ८६ ॥ क्रमुकं विप्रकाष्ठं च मृदुसारं द्विभूमितम् ।

गुणाः—तूलं तु मधुराम्लं स्याद्वातपित्तहरं सरम् । * ॥ ८७ ॥

(१८) पालेवतम् ।

पालेवतं रैवतकं ज्ञेयमारेवतं तथा । महापालेवतं चोक्तं रक्तपालेवतं
तथा ॥ ६६ ॥ पालेवतं सितं पुष्पैस्तिन्दुकाभफलं मतम् । अन्यन्माणवकं ज्ञेयं
महापालेवतं तथा ॥ ६७ ॥

गुणाः—पालेवतं तु मधुरं स्निग्धं हृद्यं समीरजित् ।

राजनिघण्टावाम्रादिरेकादशो वर्गः—

पारेवतं तु रैवतमारेवतकं च किञ्च रैवतकम् । मधुफलममृतफलारुच्यं पारे-
वतकं च सप्ताहम् ॥ ८८ ॥

गुणाः—पारेवतं तु मधुरं कृमिवातहारि वृष्यं तृषाज्वरविदाहहरं च हृद्यम् ।
मूर्च्छाभ्रमश्रमविशोषविनाशकारि स्निग्धं च रुच्यमुदितं बहुवीर्यदायि ॥ ८९ ॥
महापारेवतं चान्यत्स्वर्णपारेवतं तथा । साम्राणिजं खारिकं च रक्तरैवतकं च
तत् ॥ ९० ॥ बृहत्पारेवतं प्रोक्तं द्वीपजं द्वीपखर्जुरी ।

गुणाः—महापारेवतं गौल्यं बलकृत्पुष्टिवर्धनम् । वृष्यं मूर्च्छाज्वरघ्नं च पूर्वो-
क्तादधिकं गुणैः ॥ ९१ ॥

(१९) तालः । (तालम्, ताडः)

तालो ध्वजद्रुमः प्रांशुर्दीर्घस्कन्धो दुरारुहः । तृणराजो दीर्घतरुर्लेख्यपत्रो
द्रुमेश्वरः ॥ ६८ ॥

गुणाः—फलं स्वादुरसं पाके तालजं गुरु पित्तजित् । तद्बीजं स्वादु पाके
तु मूलं स्याद्रक्तपित्तजित् ॥ ६९ ॥

राजनिघण्टौ प्रभद्रादिर्नवमो वर्गः—

तालस्तालद्रुमः पत्री दीर्घस्कन्धो ध्वजद्रुमः । तृणराजो मधुरसो मदल्यो
दीर्घपादपः ॥ ९२ ॥ चिरायुस्तराजश्च गजभक्षो दृढच्छदः । दीर्घपत्रो
शुच्छपत्रोऽप्यासवद्रुश्च षोडश ॥ ९३ ॥

गुणाः—तालश्च मधुरः शीतपित्तदाहश्रमापहः । सरश्च कफपित्तघ्नो मदकृदा-
हशोषनुत् ॥ ९४ ॥

राजनिघण्टौ प्रभद्रादिर्नवमो वर्गः—

श्रीतालः । (तालविशेषः) ॥ ११ ॥

श्रीतालो मधुतालश्च लक्ष्मीतालो मृदुच्छदः । विशालपत्रो लेखार्हो मषीले-
ख्यदलस्तथा ॥ ९५ ॥ शिरालपत्रकश्चैव याम्योज्ज्वतो नवाह्वयः ।

गुणाः—श्रीतालो मधुरोऽत्यन्तमीषचैव कषायकः । पित्तजित्कफकारी च
वातमीषत्प्रकोपयेत् ॥ ९६ ॥

राजनिघण्टौ प्रभद्रादिर्नवमो वर्गः—

हिन्तालः । (तालविशेषः) ॥ १२ ॥

हिन्तालः स्थूलतालश्च वल्कपत्रो बृहद्दलः । गर्भस्त्रावी लतातालो भीषणो
बहुकण्ठकः ॥ ९७ ॥ स्थिरपत्रो द्विधालेख्यः शिरापत्रः स्थिराङ्घ्रिपः ।
अम्लसारो बृहत्तालः स्याच्चतुर्दशधाभिधः ॥ ९८ ॥

गुणाः—हिन्तालो मधुराम्लश्च कफकृत्पित्तदाहनुत् । श्रमतृष्णापहारी च
शिशिरो वातदोषनुत् ॥ ९९ ॥

माडः (तालविशेषः) ॥ १३ ॥

* माडो माडद्रुमो दीर्घो ध्वजवृक्षो वितानकः । मद्यद्रुमो मोहकारी मद-
दुर्कज्जरङ्गुया ॥ ७० ॥

१ क. ड. 'त् । बीजं तु स्वादुपाके स्यान्मूलं तु रक्तं ।

गुणाः—माडस्तु शिशिरो रुच्यः कषायः पित्तदाहकृत् । तृष्णापहो मरुत्कारी
श्रमहृच्छ्लेष्मकारकः ॥ ७१ ॥

राजनिघण्टौ प्रभद्रादिर्नवमो वर्गः—

* । * ॥ १०० ॥

गुणाः—* । * ॥ १०१ ॥

(२०) प्रियालः । (प्रियालम्, प्रियालकः)

प्रियालोऽथ स्वरस्कन्धश्चारो बहुलवल्कलः । स्नेहबीजश्चापवटो ललनस्ता-
पसप्रियः ॥ ७२ ॥

गुणाः—वातपित्तहरं वृष्यं प्रियालं गुरु शीतलम् । चारस्य च फलं पकं
स्वादुम्लं दुर्जरप्रियम् ॥ ७३ ॥ चारमज्जा समधुरा वृष्या पित्तानिलापहा ।

राजनिघण्टावाम्रादिरेकादशो वर्गः—

चारः खट्वुः खरस्कन्धो ललनश्चारकस्तथा । बहुवल्कः प्रियालश्च नवद्रुस्ता-
पसप्रियः ॥ १०२ ॥ स्नेहबीजश्चापवटो भक्ष्यबीजः करेन्दुधा ।

गुणाः—चारस्य च फलं पकं वृष्यं गौल्याम्लकं गुरु । तद्वीजं मधुरं वृष्यं
पित्तदाहार्तिनाशनम् ॥ १०३ ॥

(२१) नारिकेलः । (नाडिकेलः, नालिकेरकम्)

नारिकेलो रसफलः सुतुङ्गः कूर्चशेखरः । तालवृक्षो दृढफलो लाङ्गली
दाक्षिणात्यकः ॥ ७४ ॥

गुणाः—नारिकेलं गुरु स्निग्धं पित्तलं स्वादु शीतलम् । बलमांसप्रदं वृष्यं
बृंहणं वस्तिशोधनम् ॥ ७५ ॥

राजनिघण्टावाम्रादिरेकादशो वर्गः—

नारिकेलो रसफलः सुतुङ्गः कूर्चशेखरः । दृढनीलो नीलतरुर्मङ्गलयोच्चतरु-
स्तथा ॥ १०४ ॥ तृणराजः स्कन्धतरुर्दाक्षिणात्यो दुरारुहः । लाङ्गली त्र्यम्ब-
कफलस्तथा दृढफलस्थितिः ॥ १०५ ॥

गुणाः—नारिकेलो गुरुः स्निग्धः शीतः पित्तविनाशनः । अर्धपक्वस्तृषाशो-
षशमनो दुर्जरः परः ॥ १०६ ॥ नालिकेरसलिलं लघु बल्यं शीतलं च मधुरं
गुरु पाके । पित्तपीनसतृषाश्रमदाहशान्ति शोषशमनं सुखदायि ॥ १०७ ॥
पक्वमेतदपि किञ्चिदिहोक्तं पित्तकारि रुचिदं मधुरं च । दीपनं बलकरं गुरु वृष्यं
वीर्यवर्धनमिदं तु वदन्ति ॥ १०८ ॥

*खुंबरं नालिकेरस्य स्निग्धं गुरु च दुर्जरम् । दाहतृष्णभेदं रुच्यं बलवीर्य-
विवर्धनम् ॥ १०९ ॥

×मधुनारिकेरकोऽन्यो माध्वीकफलश्च मधुफलोऽशितजफलः । माक्षिकफलो
मृदुफलो बहुकूर्चो ह्रस्वफलश्च वसुगणिताहः ॥ ११० ॥

गुणाः—मधुरं मधुनालिकेरमुक्तं शिशिरं दाहतृषार्तिपित्तहारि । बलपुष्टि-
करं च कान्तिमृग्यां कुरुते वीर्यविवर्धनं च रुच्यम् ॥ १११ ॥ अपि च—
माध्वीकं नारिकेरीफलमतिमधुरं दुर्जरं जन्तुकारि स्निग्धं वातातिसारश्रमशम-
नमथ ध्वंसनं वह्निदीप्तेः । आमश्लेष्मप्रकोपं जनयति कुरुते चारुकान्ति बलं च
स्थैर्यं देहस्य धत्ते घनमदनकलावर्धनं पित्तनाशम् ॥ ११२ ॥

(२२) वटः । (मघा)

वटो रक्तफलः शृङ्गी न्यग्रोधः स्कन्धजो ध्रुवः । क्षीरी वैश्रवणावासो बहु-
पादो वनस्पतिः ॥ ७६ ॥

गुणाः—वटः शीतः कषायश्च स्तम्भनो रूक्षणात्मकः । तथा तृष्णाच्छर्दि-
मूर्च्छारक्तपित्तविनाशनः ॥ ७७ ॥

राजनिघण्टावाम्नादिरेकादशो वर्गः—

स्यादथ वटो जटालो न्यग्रोधो रोहिणोऽवरोही च । विटपी रक्तफलश्च
स्कन्धरुहो मण्डली महाछायः ॥ ११३ ॥ शृङ्गी यक्षावासो यक्षतरुः पादरो-
हिणो नीलः । क्षीरी शिफारुहः स्याद्बहुपादः स तु वनस्पतिर्नवभूः ॥ ११४ ॥

गुणाः—वटः कषायो मधुरः शिशिरः कफपित्तजित् । ज्वरदाहतृषामोह-
व्रणशोफापहारकः ॥ ११५ ॥

+नदीवटो यज्ञवृक्षः सिद्धार्थो वटको वटी । अमरा सङ्गिनी चैव क्षीर-
काष्ठा च कीर्तिता ॥ ११६ ॥

गुणाः—वटी कषायमधुरा शिशिरा पित्तहारिणी । दाहतृष्णाश्रमश्वासवि-
च्छर्दिशमनी परा ॥ ११७ ॥

(२३) पिप्पलः । (अश्वत्थः) (पुष्यम्)

पिप्पलः केशवावासश्चलपत्रः पवित्रकः । मङ्गलयः श्यामलोऽश्वत्थो बोधि-

* 'खुंबरम्' खोबरे इति ख्यातम् । × 'मधुनारिकेरकः' मोहाचा नारळ इति ख्यातः ।

+ 'नदीवटः' नदीविड इति ख्यातः ।

१ ज. खर्जरं । ट. खर्जरं । २ ज. ट. 'लोऽक्षित' । ३ ग. द्रुमः । ४ क. व. 'नो
रूक्षिणो गुरुः । त' ।

वृक्षो गजाशनः ॥ ७८ ॥ श्रीमान्क्षीरद्रुमो विप्रः शुभदः श्यामलच्छदः ।
पिप्पलो गुह्यपत्रस्तु सेव्यः सत्यः शुचिद्रुमः ॥ ७९ ॥ चैत्यद्रुमो वन्यवृक्षश्चन्द्र-
करमिताह्वयः ।

गुणाः—अश्वत्थोऽपि स्मृतस्तद्वद्रक्तपित्तकफापहः ॥ ८० ॥

राजनिघण्टावाम्रादिरेकादशो वर्गः—

अश्वत्थश्चाच्युतावासश्चलपत्रः पवित्रकः । शुभदो बोधिवृक्षश्च याज्ञिको गज-
भक्षकः ॥ ११८ ॥ श्रीमान्क्षीरद्रुमो विप्रो मङ्गलयः श्यामलश्च सः । पिप्पलो
गुह्यपत्रश्च सेव्यः सत्यः शुचिद्रुमः । चैत्यद्रुमो धर्मवृक्षश्चन्द्रकरमिताह्वयः ॥ ११९ ॥

गुणाः—पिप्पलः सुमधुरस्तु कषायः शीतलश्च कफपित्तविनाशी । रक्तदा-
हशमनः स हि सद्यो योनिदोषहरणः किल पक्वः ॥ १२० ॥ अन्यच्च—अश्वत्थ-
वृक्षस्य फलानि पक्वान्यतीव हृद्यानि च शीतलानि । कुर्वन्ति पित्तास्रविषाति-
दाहं विच्छर्दिशोषारुिदोषनाशम् ॥ १२१ ॥ अश्वत्थी लघुपत्री स्यात्पवित्रा
ह्रस्वपत्रिका । पिप्पलिका वनस्था च क्षुद्रा चाश्वत्थसंनिभा ॥ १२२ ॥

गुणाः—अश्वत्थिका तु मधुरा कषाया चास्रपित्तजित् । विषदाहप्रशमनी
गुर्विण्या हितकारिणी ॥ १२३ ॥

(२४) प्लक्षः । (उत्तरा)

प्लक्षः कपीतनः शृङ्गी सुपार्श्वश्चारुदर्शनः । प्लवको गर्दभाण्डश्च कमण्डलु-
वटप्लवः ॥ ८१ ॥

गुणाः—प्लक्षः कटुकषायश्च शीतलो रक्तपित्तजित् । मूर्च्छाश्रमप्रलापश्च हरे-
त्प्लक्षो विशेषतः ॥ ८२ ॥

राजनिघण्टावाम्रादिरेकादशो वर्गः—

प्लक्षः कपीतनः क्षीरी सुपार्श्वोऽथ कमण्डलुः । शृङ्गी वरोहशाखी च गर्द-
भाण्डः कपीतकः ॥ १२४ ॥ दृढप्ररोहः प्लवकः प्लङ्गश्च महाबलः । प्लक्षश्चैवा-
परो ह्रस्वः सुशीतः शीतवीर्यकः ॥ १२५ ॥ पुण्डो महावरोहश्च ह्रस्वपर्णस्तु
पिम्परिः । भिदुरो मङ्गलच्छायो ज्ञेयो नेत्रकराभिधः ॥ १२६ ॥

गुणाः—प्लक्षः कटुकषायश्च शिशिरो रक्तशोपजित् । मूर्च्छाश्रमप्रलापघ्नो
ह्रस्वपक्षो विशेषकः ॥ १२७ ॥

(२५) जम्बूः । (रोहिणी)

जम्बूः सुरभिपत्रा च राजजम्बूर्महाफला । सुरभी स्यान्महाजम्बूर्महास्कन्धा

प्रकीर्तिता ॥ ८३ ॥ वेतसी काकजम्बूश्च नादेयी शीतबल्लभा । भ्रमरेष्टा नीलवर्णा
द्वितीया जम्बुहृत्पते ॥ ८४ ॥

जम्बूद्वयगुणाः—जाम्बवं वातलं ग्राहि स्वाद्वम्लं कर्फवातजित् । हृत्कण्ठघर्षणं
चान्यत्कषायं क्षुद्रजाम्बवम् ॥ ८५ ॥

राजनिघण्टावाम्नादिरेकादशो वर्गः—

जम्बूस्तु सुरभिपत्रा नीलफला श्यामला महास्कन्धा । राजार्हा राजफला
शुकप्रिया मेघमोदिनी नवाह्वा ॥ १२८ ॥

गुणाः—जम्बूः कषायमधुरा श्रमपित्तदाहकण्ठार्तिशोषशमनी कृमिदोषहन्त्री ।
श्वासातिसारकफकासविनशिनी च विष्टम्भिनी भवति रोचनपाचनी च ॥ १२९ ॥
महाजम्बू राजजम्बूः स्वर्णमाता महाफला । शुकप्रिया कोंकिलेष्टा महानीला
बृहत्फला ॥ १३० ॥

गुणाः—महाजम्बूरुष्णा समधुरकषाया श्रमहरा निरस्यत्यास्यस्थं झटिति
जडिमानं स्मरकरी । विधत्ते विष्टम्भं शमयति च शोषं वितनुते श्रमातीसारार्ति-
श्वसितकफकासप्रशमनम् ॥ १३१ ॥ × काकजम्बूः काकफला नादेयी काक-
वल्लभा । भृङ्गेष्टा काकनीला च ध्वांक्षजम्बूर्धनप्रिया ॥ १३२ ॥

गुणाः—काकजम्बूः कषायाम्ला पाके तु मधुरा गुरुः । दाहश्रमातिसारघ्नी-
वीर्यपुष्टिबलप्रदा ॥ १३३ ॥ अन्या च × भूमिजम्बूर्हस्वफला भृङ्गवल्लभा
ह्रस्वा । भूजम्बूर्भ्रमरेष्टा पिकभक्षा काष्ठजम्बूश्च ॥ १३४ ॥

गुणाः—भूमिजम्बूः कषाया च मधुरा श्लेष्मपित्तनुत् । हृद्या संग्राहिहृत्कण्ठ
दोषघ्नी वीर्यपुष्टिदा ॥ १३५ ॥

(२६) उदुम्बरः । (कृत्तिका)

*उदुम्बरः क्षीरवृक्षो हेमदुग्धः सदाफलः । अपुष्पफलसंबन्धो यज्ञाङ्गः
शीतवल्कलः ॥ ८६ ॥

गुणाः—*उदुम्बरं कषायं स्यात्पकं तु मधुरं हिमम् । *कृमिकृत्पित्तरक्तघ्नं
मूर्च्छादाहतृषापहम् ॥ ८७ ॥

राजनिघण्टावाम्नादिरेकादशो वर्गः—

* । कालस्कन्धो यज्ञयोग्यो यज्ञियः सुप्रतिष्ठितः ॥ १३६ ॥ शीतवल्को जन्तु-
फलः पुष्पशून्यः पवित्रकः । सौम्यः शीतफलश्चेति मधुसंज्ञः समीरितः ॥ १३७ ॥

× काकजम्बूः 'नदीतीरजम्बू' इति ख्याता ।

× भूमिजम्बूः 'क्षुद्रजम्बू' इति ख्याता ।

१ क. ड. 'फापित्तजि' ।

गुणाः—* * ॥ १३८ ॥

* अपि च—औदुम्बरं फलमतीव हिमं सुपकं पित्तापहं च मधुरं श्रमशोफहारि ।
भ्रामं कषायमतिदीपनरोचनं च मांसस्य वृद्धिकरमस्रविकारकारि ॥ १३९ ॥
नद्युदुम्बरिका चान्या लघुपत्रफला तथा । लघुहेमदुघा प्रोक्ता लघुपूर्वसदाफला
॥ १४० ॥ लघ्वाद्युदुम्बराह्वा स्याद्वाणाह्वा च प्रकीर्तिता ।

गुणाः—रसवीर्यविपाकेषु किञ्चिन्मूना च पूर्वतः ॥ १४१ ॥

(२७) काकोदुम्बरिका ।

काकोदुम्बरिका फल्गू राजिफल्गुः शिवाटिका । फल्गुनी फलसंभारी
मलयूश्चित्रभेषजा ॥ ८८ ॥

गुणाः—काकोदुम्बरिका ग्राहिकण्डूकुष्ठत्रणापहा । रक्तपित्तहरा शोफपाण्डु-
श्लेष्महरा च सा ८९ ॥ अन्यच्च—काकोदुम्बरिका शीता पाके गौल्याऽल्मिका
कटुः । त्वग्दोषरक्तपित्तघ्नी तत्फलं चातिसारहृत् ॥ ९० ॥

राजनिघण्टावाम्रादिरेकादशो वर्गः—

कृष्णोदुम्बरिका चान्या खरपत्री च राजिका । उदुम्बरी च कठिना कुष्ठघ्नी
फल्गुवाटिका ॥ १४२ ॥ अजाक्षी फल्गुनी चैव मलयूश्चित्रभेषजा । काकोदुम्ब-
रिका चैव ध्वाङ्क्षनास्त्री त्रयोदश ॥ १४३ ॥

गुणाः—काकोदुम्बरिका शीता पक्वा गौल्याऽल्मिका कटुः । त्वग्दोषपित्तर-
क्तघ्नी तद्वल्कं चातिसारजित् ॥ १४४ ॥ उदुम्बरत्वचा शीता कषाया व्रणना-
शिनी । गुर्विणी गर्भसंरक्षे हिता स्तन्यप्रदायिनी ॥ १४५ ॥

(२८) । क्षीरी (क्षीरिका, क्षीरिणी)

क्षीरी चोक्तस्तु राजन्यः स क्षीरशुक्लको नृपः । राजादनो दृढस्कन्धः
कपीष्ठः प्रियदर्शनः ॥ ९१ ॥

गुणाः—राजादनो रसे स्वादुः पाकेऽम्लः शीतलस्तथा । रुचिकारी भवे-
द्वातनाशनश्च प्रकीर्तितः ॥ ९२ ॥ * राजादनी तु मधुरा पित्तहृद्गुरुतर्पणी ।
* वृष्या स्थौल्यकरी हृद्या सुस्निग्धा मेहनाशकृत् ॥ ९३ ॥

राजनिघण्टावाम्रादिरेकादशो वर्गः—

राजादनो राजफलः क्षीरवृक्षो नृपद्रुमः । निम्बबीजो मधुफलः कपीष्ठो
माधवोज्ज्वलः ॥ १४६ ॥ क्षीरी गुच्छफलः प्रोक्तः शुक्रेष्ठो राजवल्लभः । श्रीफ-
लोऽथ दृढस्कन्धः क्षीरशुक्लस्त्रिपञ्चधा । १४७ ॥

गुणाः—* । * ॥ १४८ ॥

(२९) श्लेष्मातकः ।

श्लेष्मातकः कर्बुदारः पिच्छलो लेखसाटकः । शेलुः शैलुर्बाहुवीरः शापितो
द्विजकुत्सितः ॥ १४८ ॥

गुणाः—श्लेष्मातको हिमः स्वादुः स्याद्रूक्षः पिच्छलः शुचिः ।

राजनिघण्टावाम्नादिरेकादशो वर्गः—

श्लेष्मातको बाहुवीरः पिच्छलो द्विजकुत्सितः । शेलुः शीतफलः शीतः
शाकटः कर्बुदारकः ॥ १४८ ॥ भूतद्रुमो गन्धपुष्पः ख्यात एकादशाह्वयः ।

गुणाः—श्लेष्मातकः कटुहिमो मधुरः कषायः स्वादुश्च पाचनकरः कृमिशू-
लहारी । अमास्रदोषफ(म)लोरोधबहुव्रणार्तिविस्फोटशान्तिकरणः कफकारकश्च
॥ १४९ ॥

राजनिघण्टावाम्नादिरेकादशो वर्गः—

भूकर्बुदारः (श्लेष्मातकविशेषः) ॥ १४८ ॥

भूकर्बुदारकश्चान्यः क्षुल्लश्लेष्मातकस्तथा । भूशेलुर्लघुशेलुश्च पिच्छलो लघुपू-
र्वकः ॥ १५० ॥ लघुशीतः सूक्ष्मफलो लघुभूद्रुमश्च सः ।

गुणाः—भूकर्बुदारो मधुरः कृमिदोषविनाशनः । वातप्रकोपनः किञ्चित्स-
शीतः स्वर्णमात्रकः ॥ १५१ ॥

(३०) । शमी (धनिष्ठा)

शमी शङ्कुफला तुङ्गा केशहन्त्री शिवाफला । ईशानी शंकरी लक्ष्मीर्म-
ङ्गल्या पापनाशिनी ॥ १५१ ॥

गुणाः—शमीफलं गुरु स्वादु रूक्षोष्णं केशनाशनम् ।

राजनिघण्टौ शालमल्यादिरष्टमो वर्गः—

शमी शान्ता तुङ्गा कचरिपुफला केशमथनी शिवेशा नौर्लक्ष्मीस्तपनतनुनष्टा
शुभररी । हविर्गन्धा मेध्या दुरितशमनी शङ्कुफलिका सुभद्रा मङ्गल्या सुरभि-
रथ शा(पा)पापशमनी ॥ १५२ ॥ भद्राऽथ शंकरी ज्ञेया केशहन्त्री शिवाफला ।
सुपत्रा सुखदा चैव ज्ञेया पञ्चदशाह्वया ॥ १५३ ॥

गुणाः—शमी रूक्षा कषाया च रक्तपित्तातिसारजित् । तत्फलं तु गुरु स्वादु
तिक्तोष्णं केशनाशनम् ॥ १५४ ॥ द्वितीया तु शमी शान्ता शुभा भद्राऽपस-
जिता । जया च विजया चैव पूर्वोक्तगुणसंयुता ॥ १५५ ॥

(३१) बदरम् । (कोलम्)

बदरं कोलकं कोलं सौवीरं फेनिलं कुहम् । कर्कन्धुकं गुडफलं बालेष्टं फल-
शैशिरः ॥ ९६ ॥

गुणाः—कर्कन्धुकोलबदरमम्लं वातकफापहम् । पकं पित्तानिलहरं स्निग्धं च
मधुरं रसे ॥ ९७ ॥ पुरातनं तृट्शमनमामघ्नं दीपनं लघु । सौवीरबदरं स्निग्धं
मधुरं वातपित्तजित् ॥ ९८ ॥

राजनिघण्टावाग्नादिरेकादशो वर्गः—

बदरो बदरी कोलः कर्कन्धूः फेनिलः स्मृतः । सौवीरको गुडफलो बालेष्ट-
फलशैशिरः ॥ १५६ ॥ दृढबीजो वृत्तफलः कण्टकी वक्रकण्टकः । सुबीजः
सुफलः स्वच्छः स प्रोक्तः स्मृतिसंमितः ॥ १५७ ॥

गुणाः—बदरं मधुरं कषायमम्लं परिपक्वं मधुराम्लमुष्णमेतत् । कफकृत्पच-
नातिसाररक्तश्रमशोषार्तिविनाशनं च रुच्यम् ॥ १५८ ॥ बदरस्य पत्रलेपो
ज्वरदाहविनाशनः । त्वचा विस्फोटशमनी बीजं नेत्रामयापहम् ॥ १५९ ॥
राजबदरो नृपेष्टो नृपबदरो राजवल्लभश्चैव । पृथु[ल]फलस्तनुबीजो मधुरफलो
राजकोलश्च ॥ १६० ॥

गुणाः—राजबदरः सुमधुरः शिशिरो दाहार्तिपित्तवातहरः । वृष्यश्च वीर्य-
वृद्धिं कुरुते शोषश्रमं हरते ॥ १६१ ॥ भूबदरी क्षितिबदरी वल्लीबदरी च बदरि-
वल्ली च । बहुफलिका लघुबदरी बदरफली सूक्ष्मबदरी च ॥ १६२ ॥

गुणाः—भूबदरी मधुराम्ल्या कफवातविकारहारिणी पथ्या । दीपनपाच-
नकर्त्री किंचित्पित्तास्रकारिणी रुच्या ॥ १६३ ॥ सूक्ष्मफलो बदरोऽन्यो बहु-
कण्टः सूक्ष्मपत्रको दुस्पर्शः । मधुरः शबराहारः शिखिमियश्चैव निर्दिष्टः ॥ १६४ ॥

गुणाः—लघुबदरं मधुराम्लं पकं कफवातनाशनं रुच्यम् । स्निग्धं तु जन्तु-
कारकमीषत्पित्तार्तिदाहशोषघ्नम् ॥ १६५ ॥

(३२) करीरः । (करीरम्)

करीरो गूढपत्रश्च शाकपुष्पो मृदुफलः । ग्रन्थिलस्तीक्ष्णसारश्च चक्रकस्ती-
क्ष्णकण्टकः ॥ ९९ ॥

गुणाः—वातश्लेष्महरं रुच्यं कटूष्णं गुदकीलजित् । करीरमाध्मानकरं रुचि-

कृत्स्वादुतिक्तकम् ॥ १०० ॥ अन्यच्च—करीराक्षकपीलूनि त्रीणि स्तन्यफलानि च । स्वादुतिक्तकटूष्णानि कफवातहराणि च ॥ १०१ ॥

राजनिघण्टौ शाल्मल्यादिरष्टमो वर्गः—

निष्पत्रकः करीरश्च करीरग्रन्थिलस्तथा । कृकरो गूढपत्रश्च करकस्तीक्ष्ण-
कण्टकः ॥ १६६ ॥

गुणाः—करीरमाधमानकरं कषायं कटूष्णमेतत्कफकारि भूरि । श्वासानि-
लारोचकसर्वशूलविच्छर्दिखर्जूरणदोषहारि ॥ १६७ ॥

(३३) करमर्दकम् ।

करमर्दकमाविग्रं सुषेणं पाणिमर्दकम् । कराम्लं करमर्दं च कृष्णपाकफलं
मतम् ॥ १०२ ॥

गुणाः—अम्लं तृष्णापहं रुच्यं पित्तकृत्करमर्दकम् । पकं च मधुरं शीतं
रक्तपित्तहरं मतम् ॥ १०३ ॥

राजनिघण्टावाम्नादिरेकादशो वर्गः—

करमर्दः सुषेणश्च कराम्लः करमर्दकः । आविग्रः पाणिमर्दश्च कृष्णपाक-
फलो मुनिः ॥ १६८ ॥

गुणाः—करमर्दः सतिक्ताम्लो बालो दीपनदाहकः । पक्वस्त्रिदोषशमनोऽरु-
चिघ्नो विषनाशनः ॥ १६९ ॥

(३४) कदम्बः । (नीपकः) (शततारका)

कदम्बो वृत्तपुष्पश्च नीपस्तु ललनाप्रियः । कादम्ब^१ैङ्गवृक्षोऽन्यः सुवासः
कर्णपूरकः ॥ १०४ ॥ धाराकदम्बः प्रावृष्यः कादम्बर्यो हरिप्रियः । नीपो धूलि-
कदम्बोऽन्यः सुवासो वृत्तपुष्पकः ॥ १०५ ॥

गुणाः—कदम्बस्तु कषायः स्याद्रसे शीतो गुणेऽपि च । व्रणसंरोहणश्चापि
कासदाहविषापहः ॥ १०६ ॥

राजनिघण्टौ प्रभद्रादिर्नवमो वर्गः—

कदम्बो वृत्तपुष्पश्च सुरभिर्ललनाप्रियः । कादम्बर्यः सिन्धुपुष्पो मदाढ्यः
कर्णपूरकः ॥ १७० ॥

गुणाः—कदम्बस्तिक्तकटुकः कषायो वातनाशनः । शीतलः कफपित्ताति-
नाशनः शुक्रवर्धनः ॥ १७१ ॥ धाराकदम्बः प्रावृष्यः पुलकी भृङ्गवल्लभः । मेघा-
गमप्रियो नीपः प्रावृषेण्यः कदम्बकः ॥ १७२ ॥ धूलीकदम्बः क्रमुकप्रमूनः

१ ऊ. छ. °म्बर्यः सिन्धुपुष्पो मदाढ्यः क° । २ ढ °त्तानां ना° ।

परागपुष्पो बलभद्रसंज्ञकः । वसन्तपुष्पो मकरन्दवासो भृङ्गप्रियो रेणुकदम्ब-
कोऽष्टौ ॥ १७३ ॥ भूमिकदम्बो भूनिम्बो भूमिजो भृङ्गवल्लभः । लघुपुष्पो वृत्तपुष्पो
विषघ्नो व्रणहारकः ॥ १७४ ॥

कदम्बत्रयगुणाः—त्रिकदम्बाः कटुवर्णा विषशोफहरा हिमाः । कषायास्ति-
क्तपित्तघ्ना वीर्यवृद्धिकराः पराः ॥ १७५ ॥

(३५) करञ्जः ।

करञ्जो नक्तमालश्च पूतिकश्चिरविल्वकः । घृतपर्णः करञ्जोऽन्यः प्रकीर्यो
गौर एव च ॥ १०७ ॥

गुणाः—करञ्जश्चोष्णतिक्तः स्यात्कफपित्तास्रदोषजित् । व्रणघ्नीहृत्कृमीन्हन्ति
भूतघ्नो योनिरोगहा ॥ १०८ ॥ चिरिविल्वः करञ्जश्च तीव्रो वातकफापहः ।

राजनिघण्टौ प्रभद्रादिर्नवमो वर्गः—

करञ्जो नक्तमालश्च पूतिकश्चिरविल्वकः । पूतिपर्णो वृद्धफलो रोचनश्च
प्रकीर्यकः ॥ १७६ ॥

गुणाः—करञ्जः कटुरुष्णश्च चक्षुष्यो वातनाशनः । तस्य स्नेहोऽतिस्निग्धश्च
वातघ्नः स्थिरदीप्तिदः ॥ १७७ ॥ अन्यो घृतकरञ्जः स्यात्प्रकीर्यो घृतपर्णकः ।
स्निग्धपत्रस्तपस्वी च विषारिश्च विरोचनः ॥ १७८ ॥

गुणाः—घृतकरञ्जः कटूष्णो वातहृद्ब्रणनाशनः । सर्वत्वग्दोषशमनो विषस्प-
र्शविनाशनः ॥ १७९ ॥

उदकीर्यः (करञ्जविशेषः) ॥ १५ ॥

उदकीर्यस्तृतीयोऽन्यः षड्ग्रन्थो हस्तिचारिणी । मदहस्तिनिका रोही हरित-
रोहणकः प्रियः ॥ १०९ ॥

राजनिघण्टौ प्रभद्रादिर्नवमो वर्गः—

प्रकीर्यो रजनीपुष्पः सुमनाः पूतिकर्णिकः । पूतिकरञ्जः कैडर्यः कलिमा-
लश्च सप्तधा ॥ १८० ॥

अङ्गारवल्लिका (करञ्जविशेषः) ॥ १६ ॥

अङ्गारवल्लिकाऽम्बुष्ठा काकघ्नी काकभाण्डिका । वायव्या कालिमकाभेदा
वाक्यवल्लयपि चोच्यते ॥ ११० ॥

गुणाः—*महाकरञ्जस्तिक्तोष्णः कटुको विषनाशनः । *कण्डूवचर्चिकाकु-
ष्ठस्त्वग्दोषव्रणनाशनः ॥ १११ ॥

१ ह. पूतिपर्णकः । २ क. ड. °षल्ली शाम्ब° । ग. °ल्ली शार्ङ्गकाक° । ३ क. ख.
ड. करभाण्डिका ।

राजनिघण्टौ प्रभद्रादिर्नवमो वर्गः—

ज्ञेयो महाकरञ्जोऽन्यः षड्ग्रन्थो हस्तिचारिणी । उदकीर्यो विषघ्नी च
काकघ्नी मदहस्तिनी ॥ १८१ ॥ अङ्गारवल्ली शार्ङ्गेष्टा मधुसत्ता वमायिनी(?) ।
हस्तिरोहणकश्चैव ज्ञेयो हस्तिकरञ्जकः ॥ १८२ ॥ सुमनाः काकभाण्डी च मद-
मत्तश्च षोडश ।

गुणाः— * । * ॥ १८३ ॥

राजनिघण्टौ प्रभद्रादिर्नवमो वर्गः—

गुच्छकरञ्जः (करञ्जविशेषः) ॥ १७ ॥

अन्यो गुच्छकरञ्जः स्निग्धदलो गुच्छपुच्छको नन्दी । गुच्छी च मातृ-
नन्दी सानन्दो दन्तधावनो वसवः ॥ १८४ ॥

गुणाः—करञ्जः कटुतिक्तोष्णो विषवातार्तिनाशनः । कण्डूविचर्चिकाकुष्ठ-
स्पर्शत्वग्दोषनाशनः ॥ १८५ ॥

राजनिघण्टौ प्रभद्रादिर्नवमो वर्गः—

रीठाकरञ्जः (करञ्जविशेषः) ॥ १८ ॥

रीठाकरञ्जकस्त्वन्यो गुच्छलो गुच्छपुष्पकः । रीठा गुच्छफलोऽरिष्टो
मङ्गलयः कुम्भबीजकः ॥ १८६ ॥ प्रकीर्यः सोमवलकश्च फेनिलो रुद्रसंज्ञकः ।

गुणाः—रीठाकरञ्जस्तित्तोष्णः कटुस्निग्धश्च वातजित् । कफघ्नः कुष्ठकण्डू-
तिविषविस्फोटनाशनः ॥ १८७ ॥

(३६) शिरीषः ।

शिरीषो मृदुपुष्पश्च भण्डिकः शङ्खिनीफलः । कपीतनः शुकतरुः श्यामवर्णः
शुकप्रियः ॥ ११२ ॥

गुणाः—तिक्तोष्णो विषहा वर्ण्यस्त्रिदोषशमनो लघुः । शिरीषः कुष्ठकण्डू-
घ्नस्त्वग्दोषश्वासकासहा ॥ ११३ ॥

राजनिघण्टौ प्रभद्रादिर्नवमो वर्गः—

शिरीषः शीतपुष्पश्च भण्डिको मृदुपुष्पकः । शुकेशो बर्हिपुष्पश्च विषहन्ता
सुपुष्पकः ॥ १८८ ॥ उद्दानकः शुकतरुर्ज्ञेयो लोमशपुष्पकः । कपीतनः कलि-
ङ्गश्च श्यामलः शङ्खिनीफलः ॥ १८९ ॥ मधुपुष्पस्तथा वृत्तपुष्पः सप्तदशाह्वयः ॥

गुणाः—शिरीषः कटुकः शीतो विषवातहरः परः । पामासृक्कुष्ठकण्डूतित्व-
ग्दोषस्य विनाशनः ॥ १९० ॥

(३७) अर्जुनः । (स्वाती)

अर्जुनः ककुभः पार्थश्चित्रयोधी धनंजयः । वीरान्तकः किरीटी च नदी-
सर्जोऽपि पाण्डवः ॥ ११४ ॥

गुणाः—*ककुभस्तु कषायोष्णः कफघ्नो व्रणनाशनः । *पित्तश्रमतृषार्तिघ्नो
मारुतामयकोपनः ॥ ११५ ॥

राजनिघण्टौ प्रभद्रादिर्नवमो वर्गः—

अर्जुनः शम्बरः पार्थश्चित्रयोधी धनंजयः । वैरान्तकः किरीटी च गाण्डीवी
शिवमल्लकः ॥ १९१ ॥ सव्यसाची नदीसर्जः कर्णारिः कुरुवीरकः । कौन्तेय
इन्द्रसूनुश्च वीरद्रुः कृष्णसारथिः ॥ १९२ ॥ पृथाजः फाल्गुनो धन्वी ककुभ-
श्चैकविंशतिः ॥

गुणाः—* * ॥ १९३ ॥

(३८) वेतसः । (पूर्वाषाढा)

*वेतसो निचुलः प्रोक्तो वञ्जुलो दीर्घपत्रकः । *कलनो मञ्जरीनम्रः
सुपेणो गन्धपुष्पकः ॥ ११६ ॥ नादेयी नेघपुष्पोऽन्यो जलकामो निकुञ्जकः ।
जलौकःसंवृतश्चैव विटुलो जलवेतसः ॥ ११७ ॥

गुणाः—वेतसस्य द्वयं शीतं रक्षोघ्नं व्रणशोधनम् । रक्तपित्तहरं तिक्तं सक-
षायं कफोपहम् ॥ ११८ ॥

राजनिघण्टौ प्रभद्रादिर्नवमो वर्गः—

* * ॥ १९४ ॥

गुणाः—वेतसः कटुकः स्वादुः शीतो भूतविनाशनः । पित्तप्रकोपनो रुच्यो
विज्ञेयो दीपनः परः ॥ १९५ ॥

(३९) वरुणः ।

*वरुणः श्वेतपुष्पश्च तिक्तशाकः कुमारकः । श्वेतद्रुमो गन्धवृक्षस्तमालो
मारुतापहः ॥ ११९ ॥

गुणाः—वरुणः शीतवातघ्नस्तित्तो विद्रधिजन्तुजित् । तथा च कटुरुष्णश्च
रक्तदोषहरः परः ॥ १२० ॥

राजनिघण्टौ प्रभद्रादिर्नवमो वर्गः—

* । श्वेतद्रुमः साधुवृक्षस्तमालो मारुतापहः ॥ १९६ ॥

१ क. ड. पार्थः क्षत्रयो° । २ क. ड. कलजो । ३ क. ड. वञ्जुलो । ४ क. ख. झ.
°फावह° ।

गुणाः—वरुणः कटुर्दृष्णश्च रक्तदोषहरः परः । शीर्षवातहरः स्निग्धो दीप्यो
विद्रधिवातजित् ॥ १९७ ॥

(४०) शिंशपा ।

शिंशपा तु महाश्यामा कृष्णसारा स्मृता गुरुः । कुशिंशपाऽन्या कपिला
भस्मगर्भावसादनी ॥ १२१ ॥

गुणाः—कटूष्णं कण्डुदोषघ्नं बस्तिरोगविनाशनम् । शिंशपायुगुलं वर्ण्यं
हिकाशोफौ विसर्जयेत् ॥ १२२ ॥ पित्तदाहप्रशमनं बल्यं रुचिकरं परम् ॥

राजनिघण्टौ प्रभद्रादिर्नवमो वर्गः—

शिंशपा तु महाश्यामा कृष्णसारा च धूम्रिका । तीक्ष्णसारा च धीरा च
कपिला कृष्णशिंशपा ॥ १९८ ॥

गुणाः—श्यामादिशिंशपा तिक्ता कटूष्णा कफवातनुत् । नष्टाजीर्णहरा दीप्या
शोफातीसारहारिणी ॥ १९९ ॥ शिंशपाऽन्या श्वेतपत्रा सिताह्लादिश्च शिंशपा ।
श्वेतादिशिंशपा तिक्ता शिशिरा पित्तदाहनुत् ॥ २०० ॥ कपिला शिंशपा
चान्या पीता कपिलशिंशपा । सारिणी कपिलाक्षी च भस्मगर्भा कुशिं-
शपा ॥ २०१ ॥

गुणाः—कपिला शिंशपा तिक्ता शीतवीर्या श्रमापहा । वातपित्तज्वरघ्नी च
च्छर्दिहिकाविनाशिनी ॥ २०२ ॥

साधारणशिंशपात्रयगुणाः—शिंशपात्रितयं वर्ण्यं हिमशोफविसर्पजित् । पित्तदाह-
प्रशमनं बल्यं रुचिकरं परम् ॥ २०३ ॥

(४१) सर्जकः । (सर्जः)

सर्जको बस्तकर्णश्च कषायश्चिरपत्रकः । सस्यसंवरकः शूरः सर्जोऽन्यः
शाल उच्यते ॥ १२३ ॥

गुणाः—कुष्ठकण्डूकृमिश्लेष्मवातपित्तरुजा जयेत् । सर्जयुग्मं कषायं स्याद्वर्ण्यं
रूक्षं कफापहम् ॥ १२४ ॥

राजनिघण्टौ प्रभद्रादिर्नवमो वर्गः—

सर्जः सर्जरसः शालः कालकूटो रजोद्भवः । वल्लीवृक्षश्चीरपर्णो रालः
काश्योऽजकर्णकः ॥ २०४ ॥ बस्तकर्णः कषायी च ललनो गन्धवृक्षकः ।
वंशश्च शालनिर्यासो दिव्यसारः सुरेष्टकः ॥ २०५ ॥ शूरोऽग्निवल्लभश्चैव
यक्षधूपः सुसिद्धकः ।

गुणाः—सर्जस्तु कटुतिक्तोष्णो हिमः स्निग्धोऽतिसारजित् । पित्तास्रदोष-
कुष्ठघ्नः कण्डूविस्फोटवातजित् ॥ २०६ ॥

अशनः (सर्जकविशेषः) ॥ १९ ॥

अशनस्तु महासर्जः सौरिर्बन्धूकपुष्पकः । प्रियको बीजकः श्यामः सुनीलः
प्रियशालकः ॥ १२५ ॥

गुणाः—बीजकः सकषायश्च कफपित्तास्रनाशनः ।

राजनिघण्टौ प्रभद्रादिर्नवमो वर्गः—

असनस्तु महासर्जः सौरिर्बन्धूकपुष्पकः । प्रियको बीजवृक्षश्च नीलकः प्रिय-
शालकः ॥ २०७ ॥

गुणाः—असनः कटुरुष्णश्च तिक्तो वातार्तिदोषनुत् । सारको गलदोषघ्नो
रक्तमण्डलनाशनः ॥ २०८ ॥

राजनिघण्टौ प्रभद्रादिर्नवमो वर्गः—

नीलबीजः (सर्जकविशेषः) ॥ २० ॥

द्वितीयो नीलबीजः स्यान्नीलपत्रः सुनीलकः । नीलद्रुमो नीलसारो नील-
निर्यासको रसैः ॥ २०९ ॥

गुणाः—बीजवृक्षौ कटू शीतौ कषायौ कुष्ठनाशनौ । सारकौ कण्डुदद्रुघ्नौ
श्रेष्ठस्तत्रासितस्तयोः ॥ २१० ॥

(४२) शाल्मली । (शाल्मलः, ज्येष्ठा)

शाल्मली वेष्टकः पिच्छा निर्यासः स च शाल्मलः । मोचस्रावो मोचरसो
मोचनिर्यासकस्तथा ॥ १२६ ॥ शाल्मली रक्तपुष्पा तु कुक्कुटी चिरजीविका ।
पिच्छला चूलिनी मोचा कण्टकाढ्या सुपूरणी ॥ १२७ ॥

गुणाः—शाल्मली शीतला स्निग्धा शुक्रश्लेष्मविवर्धिनी । तद्रसस्तद्रुणो ग्राही
स च मोचरसः स्मृतः ॥ १२८ ॥ शाल्मली पिच्छला वृष्या बल्या मधुरसा
तथा । कषायस्तद्रसो ग्राही पुष्पं तद्वत्तथा फलम् ॥ १२९ ॥

राजनिघण्टौ शाल्मल्यादिरष्टमो वर्गः—

शाल्मलिश्चिरजीवी स्यात्पिच्छलो रक्तपुष्पकः । कुक्कुटी तूलवृक्षश्च मोचारुच्यः
कण्टवद्रुमः ॥ २११ ॥ रक्तफलो रम्यपुष्पो बहुवीर्यो यमद्रुमः । दीर्घद्रुमः
स्थूलफलो दीर्घायुस्तिथिभिर्मितः ॥ २१२ ॥

गुणाः—शाल्मलिः पिच्छलो वृष्यो बल्यो मधुरशीतलः । कषायश्च लघुः

स्निग्धः शुक्रश्लेष्मत्रिवर्धनः ॥ २१३ ॥ तद्रसस्तद्गुणो ग्राही कषायः कफना-
शनः । पुष्पं तद्वच्च निर्दिष्टं फलं तस्य तथाविधम् ॥ २१४ ॥ मोचरसो मोचस्तु
मोचस्त्रावश्च मोचनिर्यासः । पिच्छलसारः सुरसः शाल्मलिवेष्टश्च मोच-
सारश्च ॥ २१५ ॥

गुणाः—मोचरसस्तु कषायः कफवातहरो रसायनो योगात् । बलपाष्टिवर्ण-
वीर्यप्रज्ञायुर्देहसिद्धिदो ग्राही ॥ २१६ ॥

रोहितकः (रोहितः) (शाल्मलीविशेषः) ॥ २१ ॥

रोहीतको रोहितको रोही दाडिमपुष्पकः । कुशाल्मलिः शाल्मलिको रोचनः
कूटशाल्मलिः ॥ १३० ॥

गुणाः—रोहितको यकृत्प्लीहगुल्मोदरहरः सरः । शुष्को रोहितकश्चैव कटू-
ष्णमुभयं स्मृतम् ॥ १३१ ॥ कर्णरोगहरं चैव विषवेगविनाशनम् ।

राजनिघण्टौ शाल्मल्यादिरष्टमो वर्गः—

रोहीतको रोहितकश्च रोहितः कुशाल्मलिर्दाडिमपुष्पसंज्ञकः । सदाप्रसूनः
स च कूटशाल्मलिर्विरोचनः शाल्मलिको नवाह्वयः ॥ २१७ ॥

सप्ताह्वः श्वेतरोहितः सितपुष्पः सिताह्वयः । सिताङ्गः शुक्ररोहितो लक्ष्मी-
वाञ्जनवल्लभः ॥ २१८ ॥

गुणाः—रोहितकौ कटुस्निग्धौ कषायौ च सुशीतलौ । कृमिदोषव्रणप्लीहर-
क्तनेत्रामयापहौ ॥ २१९ ॥

(४३) मुष्ककः । (मुष्कः)

मुष्कको मोक्षको मुष्टिर्मूषको मुञ्चकस्तथा । क्षारश्रेष्ठो गोलकश्च द्विविधः
श्वेतकृष्णकः ॥ १३२ ॥

गुणाः—वातश्लेष्महरः क्षारश्रेष्ठो ग्राही च गुल्मनुत् ।

राजनिघण्टावाम्रादिरेकादशो वर्गः—

मुष्कको मोचको मुष्को मोक्षको मुञ्चकस्तथा । गोलीढो मेहनश्चैव क्षार-
वृक्षश्च पाटलिः ॥ २२० ॥ विषापहो जटालश्च वनवासी सुतीक्ष्णकः । श्वेतः
कृष्णश्च स द्वेषा स्यान्नयोदशसंज्ञकः ॥ २२१ ॥

गुणाः—मुष्ककः कटुकोऽम्लश्च रोचनः पाचनः परः । प्लीहगुल्मोदरार्तिघ्नो
द्विधा तुल्यगुणान्वितः ॥ २२२ ॥

(४४) इरिमेदः ।

इरिमेदोऽरिमेदश्च गोधास्कन्धोऽरिमेदकः । अहिमेदोऽहिमारश्च पूतिमे-
दोऽहिमारकः ॥ १३३ ॥

गुणाः—मुखरोगहरः शीतो रक्तामस्तम्भकारकः ।

राजनिघण्टौ शाल्मल्यादिरष्टमो वर्गः—

इरिमेदोऽरिमेदश्च गोधास्कन्धोऽरिमेदकः । अहिमेदोऽहिमारश्च पूतिमे-
दोऽहिमेदकः ॥ २२३ ॥

गुणाः—अहिमेदः कषायोष्णस्तिक्तो भूतविनाशकः । शोफातिसारका-
सघ्नो विषवीसर्पनाशनः ॥ २२४ ॥

(४५) मल्लिका ।

मल्लिका शीतभीरुश्च मदयन्ती प्रमोदिनी । मदनीया गत्राक्षी च भूपत्र्यष्ट-
पदी तथा ॥ १३४ ॥

गुणाः—मल्लिकोष्णा कटुः स्वादे दारयत्यास्यजान्गदान् । संत्रासयति
नेत्रोत्थरुजः पित्तसमीरजित् ॥ १३५ ॥

राजनिघण्टौ करवीरादिर्दशमो वर्गः—

मल्लिका भद्रवल्ली तु गौरी च वनचन्द्रिका । शीतभीरुः प्रिया सौम्या
नारीष्ठा गिरिजा सिता ॥ २२५ ॥ मल्ली च दमयन्ती च चन्द्रिका
मोदिनी मनुः ।

गुणाः—मल्लिका कटुतिक्ता स्याच्चक्षुष्या मुखपाकनुत् । कुष्ठविस्फोटकण्डू-
तिविषत्रणहरा परा ॥ २२६ ॥

मल्लिका *मोदिनी चान्या वटपत्रा कुमारिका । सुगन्धाढ्या वृत्तपुष्पा
मुक्ताभा वृत्तमल्लिका ॥ २२७ ॥

गुणाः—नेत्ररोगापहन्त्री स्यात्कटूष्णा वृत्तमल्लिका । व्रणघ्नी गन्धबहला
दारयत्यास्यजान्गदान् ॥ २२८ ॥

(४६) वार्षिकी ।

वार्षिकी त्रिपुटा त्र्यस्रा सुरूपा सुभगा प्रिया । श्रीमती षट्पदानन्दा
सुवर्षा मुक्तबन्धना ॥ १३६ ॥

गुणाः—श्रीमती षट्पदानन्दा सुगन्धा पित्तनाशिनी ।

* 'मोदिनी' वटमोगरा इति ख्याता ।

१ क. ड. 'दोऽरिमा' । २ झ. त. 'श्च मेदः प्रत्परिमेदकः' । ३ छ. झ. 'भूतपर्यप' ।
४ क. ख. 'दे हरत्यर्शादिका व्यथाः । सं' ।

राजनिघण्टौ करवीरादिर्दशमो वर्गः—

वार्षिकी त्रिपुटा त्रयस्त्रा सुरूपा सुलभा प्रिया । श्रीवल्ली षट्पदानन्दा मुक्त-
बन्धा नवाभिधा ॥ २२९ ॥

गुणाः—वार्षिकी शिशिरा हृद्या सुगन्धिः पित्तनाशिनी । कफवातविषस्फो-
टकृमिदोषामनाशिनी ॥ २३० ॥

(४७) जाती । (हस्तः)

जाती मनोज्ञा सुमना राजपुत्री प्रियंवदा । मालती हृद्यगन्धा च चेतिका
तैलभाविनी ॥ १३७ ॥

गुणाः—मालती कफपित्तास्यरूपाकत्रणकुष्ठजित् । चक्षुष्यो मुकुलस्तस्या-
स्तत्पुष्पं कफैवातजित् ॥ १३८ ॥ सुगन्धि च मनोज्ञं च सर्वश्रेष्ठतमं मतम् ।

राजनिघण्टौ करवीरादिर्दशमो वर्गः—

जाती सुभगिगन्धा स्यात्सुमना तु सुरप्रिया । केतकी सुकुमारा तु संध्या-
पुष्पा मनोहरा ॥ २३१ ॥ राजपुत्री मनोज्ञा च मालती तैलभाविनी । जनेष्टा
हृद्यगन्धा च नामान्यस्याश्चतुर्दश ॥ २३२ ॥

गुणाः—मालती शीततिक्ता स्यात्कफघ्नी मुखपाकनुत् । कुड्मलं नेत्ररोगघ्नं
त्रणविस्फोटकुष्ठनुत् ॥ २३३ ॥

(४८) वासन्ती ।

वासन्ती प्रहसन्ती च सुवसन्ता वसन्तजा । शोभना शीतसंवासा सेव्या
भ्रमरबान्धवा ॥ १३९ ॥

गुणाः—वासन्ती शीतला हृद्या सुगन्धा स्वेदनाशिनी ।

राजनिघण्टौ करवीरादिर्दशमो वर्गः—

वारुन्ती प्रहसन्ती वसन्तजा माधवी महाजातिः । शीतसहा मधुबहला वस-
न्तदूती च नवनाम्नी ॥ २३४ ॥

गुणाः—वासन्ती शिशिरा हृद्या सुरभिः श्रमहारिणी । धम्मिल्लामोदिनी
मन्दमदनोन्माददायिनी ॥ २३५ ॥

(४९) ग्रैष्मी ।

ग्रैष्मी तु सुरभिः कान्ता सुगन्धा वनमालिनी । सुकुमारा शिखरिणी
नेपाली वनमालिका* ॥ १४० ॥

* क. ख. पुस्तकयोरधिकमिदं श्लोकार्थं दृश्यते—

‘ वनमाली सुगन्धा च सुकुमारा च मोदिनी ’ इति ॥

१ झ. तिलभाविनी । २ क. ख. ड. °फपित्तजि° । ३ ख. नेपाली ।

गुणाः—नेपालिका रसे तिक्ता वीर्ये चोष्णा प्रकीर्तिता । वातपित्तरुजां
नेत्ररोगाणां नाशिनी मता ॥ १४१ ॥

राजनिघण्टौ करवीरादिर्दशमो वर्गः—

वनमल्लिकाऽतिमोदा श्रेष्ठी श्रीष्मोद्भवा च सा । सप्तला सुकुमारा च सुरभी
सूचिमल्लिका ॥ २३६ ॥ सुगन्धा शिखरिणी स्यान्नेवाली चेन्दुभूहया ।

गुणाः—वनमल्लिकाऽतिशैत्या सुरभिः सर्वरोगहृत् ॥ २३७ ॥

(५०) चम्पकः । (आश्लेषा)

चम्पकः सुकुमारश्च सुरभिः शीतलश्च सः । चाम्पेयो हेमपुष्पश्च काञ्चनः
षट्पदातिथिः ॥ १४२ ॥

गुणाः—*चम्पकः कथितः शीतो वीर्येऽतिकटुको रसे । हृद्यः सुगन्धि-
विषहा कफपित्तविनाशनः ॥ १४३ ॥

चम्पकविशेषगुणाः—चम्पकप्रसवमिष्टसुगन्धं भूसुरामरमहीपतियोग्यम् । वात-
पित्तशमनं च सुगन्धि स्वर्णवर्णमपि षट्पदघाति ॥ १४४ ॥

राजनिघण्टौ करवीरादिर्दशमो वर्गः—

चम्पकः स्वर्णपुष्पश्च चाम्पेयः शीतलच्छदः । सुभगो भृङ्गमोही च शीतलो
भ्रमरातिथिः ॥ २३८ ॥ सुरभिर्दिव्यपुष्पश्च स्थिरगन्धोऽग्निगन्धकः । स्थिर-
पुष्पो हेमपुष्पः पीतपुष्पस्तथाऽपरः ॥ २३९ ॥ हेमाह्वः सुकुमारस्तु वनदीपोऽ-
ष्टभूहयः । तत्कलिका गन्धफली बहुगन्धा गन्धमोदिनी त्रेधा ॥ २४० ॥

गुणाः—चम्पकः कटुकस्तिक्तः शिशिरो दाहनाशनः । कुष्ठकण्डूव्रणहरो
गुणाढ्यो राजचम्पकः ॥ २४१ ॥ क्षुद्रादिचम्पकस्त्वन्यः संज्ञेयो नागचम्पकः ।
फणिचम्पकनागाह्वश्चम्पको वनजः शराः ॥ २४२ ॥

गुणाः—वनचम्पकः कटूष्णो वातकफध्वंसनो वर्ण्यः । चक्षुष्यो व्रणरोपी
बहिस्तम्भं करोति योगगुणात् ॥ २४३ ॥

(५१) तरणी । (तरुणी)

तरणी रामतरणी कणिका चारुकेसरा । सहा कुमारी गन्धाढ्या द्विरे-
फगणसंमता ॥ १४५ ॥

गुणाः—तरणी श्लेष्मैपित्तघ्नी ग्राहिणी शीतलाऽग्निजित् ।

*क. ख. ड. पुस्तकेष्वयं पाठो दृश्यते—

“ चम्पकः कटुकः शीतः कफपित्तविषापहः ।

हृत्सुगन्धिश्च पित्तघ्नो विशेषाद्राजचम्पकः ” इति ।

१ क. ख. घ. ड. °लच्छदः । चा° । २ झ. °पदं दधाति । ३ क. °ष्मवातघ्नी । ४ ऊ.
छ. °मिक्तम् ।

राजनिघण्टौ करवीरादिर्दशमो वर्गः—

तरणी सहा कुमारी गन्धाढ्या चारुकेसरा भृङ्गेष्टा । रामतरणी तु सुन्दला
बहुपत्रा भृङ्गवल्लभा च दशाह्वा ॥ २४४ ॥

गुणाः—तरणी शिशिरा स्निग्धा पित्तदाहज्वरापहा । मधुरा मुखराकघ्नी
तृष्णाविच्छर्दिवारिणी ॥ २४५ ॥ महती तु राजतरणी महासहा वर्ण्यपुष्पकोऽ-
म्लानः । अमिलातकः सुपुष्पः सुवर्णपुष्पश्च सप्ताह्वः ॥ २४६ ॥

गुणाः—विज्ञेया राजतरणी कषाया कफकारिणी । चक्षुष्या हर्षदा हृद्या
सुरभिः सुरवल्लभा ॥ २४७ ॥

(५२) कुब्जकः ।

कुब्जको भद्रतरणी बृहत्पुष्पाऽतिकेसरा । महासहा कण्टकाढ्या नीलालि-
कुलसंकुला ॥ १४६ ॥

गुणाः—कुब्जकः सुरभिः स्वादुः कषायस्तु रसायनः । त्रिदोषशमनो वृष्यः
शीतः संग्रहणोऽपरः ॥ १४७ ॥

राजनिघण्टौ करवीरादिर्दशमो वर्गः—

कुब्जको भद्रतरणी वृत्तपुष्पोऽतिकेसरः । महासहः कण्टकाढ्यः खर्वोऽलि-
कुलसंकुलः ॥ २४८ ॥

गुणाः—कुब्जकः सुरभिः शीतो रक्तपित्तकफापहः । पुष्पं तु शीतलं वर्ण्यं
दाहघ्नं वातपित्तजित् ॥ २४९ ॥

(५३) यूथिका ।

यूथिका बालपुष्पा तु पुष्पगन्धा गुणोज्ज्वला । गणिका चारुमोदा च
शिखण्डी स्वर्णयूथिका ॥ १४८ ॥ * सुवर्णयूथा हरिणी पीतिका पीतयूथिका ।
प्रोक्ताऽन्या शङ्खधवला नामतः शङ्खयूथिका ॥ १४९ ॥

गुणाः—यूथिकायुगुलं स्वादु शर्कराघ्नं सुगन्धि च ।

राजनिघण्टौ करवीरादिर्दशमो वर्गः—

यूथिका गणिकाऽम्बुष्टा मागधी बालपुष्पिका । मोदनी बहुगन्धा च भृङ्ग-
नन्दा गजाह्वया ॥ २५० ॥ अन्या यूथी सुवर्णाह्वा सुगन्धा हेमयूथिका । युव-
तीष्टा व्यक्तगन्धा शिखण्डी नागपुष्पिका ॥ २५१ ॥ हरिणी पीतयूथी च
पीतिका कनकप्रभा । मनोहरा च गन्धाढ्या प्रोक्ता सा मनुसंमिता ॥ २५२ ॥

* ' सुवर्णयूथा ' सोनजुवी, पिंछीजुवी, इति ख्याता ।

१ क. ख. घ. 'को देवन' । २ क. 'तृष्णाऽति' । ३ क. ड. कणिका । ४ ड. स्वर्ण-
पुष्पिका ।

गुणाः—यूथिकायुगुलं स्वादु शिशिरं शर्करार्तिनुत् । पित्तदाहतृषाहारि
नामात्वग्दोषनाशनम् ॥ २५३ ॥ सितपीतनीलमेचकनाम्न्यः कुसुमेन यूथिकाः
कथिताः ।

गुणाः—तिक्तहिमपित्तकफामयज्वरघ्नयो व्रणादिदोषहराः ॥ २५४ ॥
सर्वासां यूथिकानां तु रसवीर्यादिसाम्यता । सुरूपं तु सुगन्धाढ्यं स्वर्णयूथ्या
विशेषतः ॥ २५५ ॥

(५४) कुन्दः । (कुन्दा)

कुन्दः सुमकरन्दश्च सदापुष्पो मनोहरः । अट्टहांसो भृङ्गसुहृच्छुक्रः शाल्यो-
दनोपमः ॥ १५० ॥

गुणाः—कुन्दस्य कुसुमं हृद्यं स्वल्पगन्धि मनोहरम् ।

राजनिघण्टौ करवीरादिर्दशमो वर्गः—

कुन्दस्तु मकरन्दश्च महामोदो मनोहरः । मुक्तापुष्पः सदापुष्पस्तारपुष्पोऽ-
ट्टहासकः ॥ २५६ ॥ दमनो वनहासश्च मनोज्ञो रुद्रसंमितः ।

गुणाः—कुन्दोऽतिमधुरः शीतः कषायः कैश्यभावनः । कफपित्तहरश्चैव सरो
दीपनपाचनः ॥ २५७ ॥

(५५) शतपत्री । (शतपत्रा)

* शतपत्री तु सुमना मुशीता शिववल्लभा । * सौम्यगन्धा शतदला सुवृत्ता
शतपत्रिका ॥ १५१ ॥

गुणाः—*शतपत्रा हिमा तिक्ता कषाया कुष्ठनाशिनी । * मुखस्फोटहरा
रुच्या सुरभिः पित्तदाहनुत् ॥ १५२ ॥

राजनिघण्टौ करवीरादिर्दशमो वर्गः—

* । * ॥ २५८ ॥ * । * ॥ २५९ ॥

(५६) अतिमुक्तः । (अतिमुक्तकः)

अतिमुक्तः कार्मुकश्च मण्डनो भ्रमरोत्सवः । अविमुक्तो माधवी च सुवसन्तः
पराश्रयः ॥ १५३ ॥

गुणाः—अतिमुक्तं सुगन्धि स्याद्धृद्यमुक्तं सुमण्डनम् ।

राजनिघण्टौ करवीरादिर्दशमो वर्गः—

सैवातिमुक्तकारुया पुण्ड्रकनाम्नी च काचिदुक्ताऽन्या । मदनी भ्रमरा-
नन्दा कामकान्ता च पञ्चाख्या ॥ २६० ॥

गुणाः—अतिमुक्तः कषायः स्याच्छिरः श्रमनाशनः । पित्तदाहज्वरोन्मा-
दहिकाच्छर्दिनिवारणः ॥ २६१ ॥

(५७) बकुलः ।

बकुलः सीधुगन्धश्च मद्यगन्धो विशारदः । मधुगन्धो गूढपुष्पैः शीर्षकेसर-
कस्तथा ॥ १५४ ॥

गुणाः—बकुलोद्भवपुष्पं च सुपक्वं च सुगन्धि च । मधुरं च कषायं च
स्निग्धं संग्राहि वाकुलम् ॥ १५५ ॥ स्थिरीकरं च दन्तानां विशदं तत्फलं गुरु ।

राजनिघण्टौ करवीरादिर्दशमो वर्गः—

बकुलस्तु सीधुगन्धः स्त्रीमुखमधुदोहलश्च मधुपुष्पः । सुरभिर्भ्रमरानन्दः
स्थिरकुसुमः केसरश्च शारदिकः ॥ २६२ ॥ करकः सिद्धासंज्ञो विशारदो गूढ-
पुष्पको धन्वी । मदनो मद्यामोदश्चिरपुष्पश्चेति सप्तदशसंज्ञः ॥ २६३ ॥

गुणाः—बकुलः शीतलो हृद्यो विषदोषविनाशनः । मधुरश्च कषायश्च मदा-
ढ्यो हर्षदायकः ॥ २६४ ॥ तथा च—बकुलकुसुमं च रुच्यं क्षीराढ्यं सुरभिः
शीतलं मधुरम् । स्निग्धकषायं कथितं मलसंग्राहकं चैव ॥ २६५ ॥

(५८) किङ्किरातः । (सुरङ्गी) (विशाखा)

किङ्किरातः किङ्किराटः पीतकः पीतभद्रकः । हेमगौरो विप्रलम्भी षट्पदा-
नन्दवर्धनः ॥ १५६ ॥

गुणाः—सुरङ्गी च भवेदुष्णा तिक्ता कफविनाशिनी । अर्शसां निचयं हन्ति
शोफसंघातनाशिनी ॥ १५७ ॥ किङ्किरातोद्भवं पुष्पं सुगन्धि हर्षपुष्टिदम् ।

(५९) तिलकः ।

तिलकः पूर्णकः श्रीमान्धुरकश्छत्रपुष्पकः । मुखमण्डनको रेची पुण्ड्रश्चो
विशेषकः ॥ १५८ ॥

गुणाः—तिलकत्वक्कषायोष्णा पुंस्त्वघ्नी दन्तरोगजित् ।

राजनिघण्टौ करवीरादिर्दशमो वर्गः—

तिलको विशेषकः स्यान्मुखमण्डनकश्च पुण्ड्रकः पुण्ड्रः । स्थिरपुष्पश्छिन्नरुहो
दग्धरुहो रेचकश्च मृतजीवी ॥ २६६ ॥ तरुणीकटाक्षकामो वासन्तः सुन्दरोऽ-
भीष्टः । भालविभूषणसंज्ञो विज्ञेयः पञ्चदशनामा ॥ २६७ ॥

१ ख. 'लः शीतग' । २ ख. ग. 'ष्पः सिंहके' । ३ क. घ. विषदं फलमुच्यते । ४ झ. ढ.
सिंधा लु सं' । ५ क. ङ. पुष्पकः ।

गुणाः—तिलको मधुरः स्निग्धो वातपित्तकफापहः । बलपुष्टिकरो हृद्यो लघुर्मेदोविवर्धनः ॥ २६८ ॥ तिलकत्वक्कषायोष्णा पुंस्त्वग्नी दन्तदोषनुत् । कृमिशोफत्रणान्हन्ति रक्तदोषविनाशिनी ॥ २६९ ॥

(६०) अशोकः ।

अशोकः शोकनाशश्च विचित्रः कर्णपूरकः । विशोको रक्तको रागी चित्रः षट्पदमञ्जरी ॥ १५९ ॥

गुणाः—अशोकः शीतलश्चार्शःकृमीन्हन्ति प्रयोजितः । अपर्ची नाशयत्येव सर्वत्रणविनाशनः ॥ १६० ॥ अशोको मधुरो हृद्यः संधानीयः सुगन्धिकः ।

राजनिघण्टौ करवीरादिर्दशमो वर्गः—

अशोकः शोकनाशः स्याद्विशोको वञ्जुलद्रुमः । मधुपुष्पोऽपशोकश्च कङ्कलिः कलिकस्तथा ॥ २७० ॥ रक्तपल्लवकश्चित्रो विचित्रः कर्णपूरकः । सुभगः स्मराधिवासो दोषहारी प्रपल्लवः ॥ २७१ ॥ रागी तरुर्हेमपुष्पो रामावामाङ्घ्रिघातकः । पिण्डीपुष्पो नटश्चैव पल्लवद्वि(र्द्वा)विंशतिः ॥ २७२ ॥

गुणाः—अशोकः शिशिरो हृद्यः पित्तदाहश्रमापहः । गुल्मशूलोदराध्माननाशनः कृमिकारकः ॥ २७३ ॥

(६१) किंशुकः । (पूर्वा)

किंशुको वातपोथश्च रक्तपुष्पोऽथ याज्ञिकः । त्रिपर्णो रक्तपुष्पश्च पूतदुर्ब्रह्मवृक्षकः ॥ १६१ ॥ क्षारश्रेष्ठः पलाशश्च बीजस्नेहः समिद्धरः ।

गुणाः—क्षारश्रेष्ठः कृमिघ्नश्च संग्राही दीपनः सरः ॥ १६२ ॥ ग्रीहगुल्मग्रहण्यर्शोवातश्लेष्मविनाशनः । किंशुकस्यापि कुसुमं सुगन्धि मधुरं च यत् । बीजं तु कटुकं स्निग्धमुष्णं कृमिबलासजित् ॥ १६३ ॥

राजनिघण्टौ करवीरादिर्दशमो वर्गः—

पलाशः किंशुकः पर्णो वातपोथोऽथ याज्ञिकः । त्रिपर्णो वक्रपुष्पश्च पूतदुर्ब्रह्मवृक्षकः ॥ २७४ ॥ ब्रह्मोपनेता काष्ठद्रुः पर्यायाश्च दश स्मृताः ।

गुणाः—पलाशस्तु कषायोष्णः कृमिदोषविनाशनः । तद्धीजं पामकण्डूतिदद्रुत्वग्दोषनाशकृत् ॥ २७५ ॥ तस्य पुष्पं च सोष्णं च कण्डूकुष्ठार्तिनाशनम् । रक्तः पीतः सितो नीलः कुसुमैस्तु विभज्यते ॥ २७६ ॥ किंशुकैर्गुणसाम्येऽपि सितो विज्ञानदः स्मृतः ।

वर्गेतराणि—

(१) केतकीद्वयम् ।

केतकी सूचिकापुष्पो जम्बूकः क्रकचच्छदः । सुवर्णकेतकी चान्या लघुपुष्पा सुगन्धिनी ॥ १ ॥

गुणाः—केतकी कटुका पाके लघुतिक्ता कफापहा ।

राजनिघण्टौ करवीरादिर्दशमो वर्गः—

केतकी तीक्ष्णपुष्पा च विफला धूलिपुष्पिका । मेध्या कण्ठदला चैव शिवद्विष्टा नृपप्रिया ॥ १ ॥ क्रकचा दीर्घपत्रा च स्थिरगन्धा तु पसुला । गन्धपुष्पेन्दुकालिका दलपुष्पा त्रिपञ्चधा ॥ २ ॥ स्वर्णादिकेतकी त्वन्या ज्ञेया सा हेमकेतकी । कनकप्रसवा पुष्पी हैमी छिन्नरुहा तथा ॥ ३ ॥ विष्टरुहा स्वर्णपुष्पी कामखड्गदला च सा ।

गुणाः—केतकीकुसुमं वर्ण्यं केशदौर्गन्ध्यनाशनम् ॥ ४ ॥ हेमाभं मदनोन्मादवर्धनं सौख्यकारि च । तस्य स्तनोऽतिशिशिरः कटुः पित्तकफापहः ॥ ५ ॥ रसायनकरो बल्यो देहदार्यकरः परः ।

(२) गणेरुका । (गणेरुकः)

गणेरुका कर्णिकारः कर्णिश्च गणकारिका ।

गुणाः—गणेरुः शोधनी शोफश्लेष्मासत्रणकुष्ठजित् ॥ २ ॥

(३) सागः । (शाकः)

सागः करच्छदो भूमिसहो दीर्घच्छदो मतः ।

गुणाः—सागः श्लेष्मानिलास्रन्नो गर्भसंधानदो हिमः ॥ ३ ॥

राजनिघण्टौ प्रभद्रादिर्नवमो वर्गः—

शाकः क्रकचपत्रः स्यात्स्वरपत्रोऽतिपत्रकः । महीसहः श्रेष्ठकाष्ठः स्थिरसा च गृहद्रुमः ॥ ६ ॥

गुणाः—शाकस्तु सारसः प्रोक्तः पित्तदाहश्रमापहः । कफघ्नं मधुरं रुच्यं कषायं शाकवल्कलम् ॥ ७ ॥

(४) धवः ।

धवो नन्दितरुगौरी शकटाक्षो धुरन्धुरी ।

गुणाः—धवः शीतः प्रमेहार्शःपाण्डुपित्तकफापहः ॥ ४ ॥

राजनिघण्टौ प्रभद्रादिर्नवमो वर्गः—

धवो दृढतरुर्गौरः कषायो मधुरत्वचः । शुक्लवृक्षः पाण्डुरुर्धवलः पाण्डुरो
नवः ॥ ८ ॥

गुणाः—धवः कषायः कटुकः कफघ्नोऽनिलनाशनः । पित्तप्रकोपनो रुच्यो
विज्ञेयो दीपनः परः ॥ ९ ॥

आम्नादिरयमुद्दिष्टो वर्गश्रेष्ठस्तु पञ्चमः ।

हर्षणो गन्धसौरभ्यफलत्वक्पुष्पसंश्रयः ॥ ९ ॥

इति रसवीर्यविपाकसहिते राजनिघण्टुयुतधन्वन्तरीय-

निघण्टावाम्नादिः पञ्चमो वर्गः ॥ ५ ॥

अथ सुवर्णादिः षष्ठो वर्गः—

(१) * सुवर्णम् ।

सुवर्णं कनकं रुक्मं शातकुम्भं च काञ्चनम् । जाम्बूनदं जातरूपं हिरण्यं
हेम हाटकम् ॥ १ ॥ चामीकरं चारुरत्नं तपनीयं च पीतकम् । श्रीकेतनं भूष-
णार्हं चारुरूपं च तत्स्मृतम् ॥ २ ॥

गुणाः—वीर्यं विधत्ते हरते च रोगान्करोति सौख्यं प्रबलेन्द्रियत्वम् ।

*सुवर्णादिशोधनम्—तत्राऽऽदौ लोहाष्टकम्—शुद्धं लोहं कनकरजतं भानुलोहाश्म-
सारं पूतिलोहं द्वितयमुदितं नागवङ्गाभिधानम् । मिश्रं लोहं त्रितयमुदितं पित्तलं कांस्य-
वर्तं धातुर्लोहे लुहिरिति मतः सोऽपि तत्त्वार्थवाची ॥ अन्यच्च—स्वर्णं रूप्यं च ताम्रं च
रङ्गं यशोद एव च । सीसं लोहं च सप्तैते धातवो गिरिसंभवाः ॥

लोहशोधनम्—गोजले काञ्जिके तक्त्रे तैले कौलोत्थके तथा । सप्तधाऽऽताप्य
निर्वाप्य सत्यं लोहं विशुध्यति ॥

सुवर्णशोधनम्—पत्तलीकृतपत्राणि हेम्नो वह्नौ प्रतापयेत् । निषिञ्चेत्तत्प्रतप्तानि तैले
तक्त्रे च काञ्जिके ॥ गोमूत्रे च कुलत्थानां कषाये तु त्रिधा त्रिधा । एवं हेम्नः परेषां च
धातूनां शोधनं भवेत् ॥

सुवर्णमारणम्—सुवर्णपत्राणि विमर्द्य सूतमिश्राप्यथो काञ्चनमूलवारिणा । लिप्तानि
गन्धेन सहाऽऽशु भस्मी भवन्ति सद्यस्त्रितयात्पुटानाम् ॥

सुवर्णभस्मगुणाः—एतद्भस्म सुवर्णजं कटु घृतोपेतं द्विगुञ्जोन्मितं लीढं हन्ति नृणां
क्षयाग्निसदनं श्वासं च कासारुची । ओजोधातुविवर्धनं बलकरं पाण्डूवामयध्वंसनं पथ्यं
सर्वविषापहं गदहरं दुष्टग्रहण्यार्तिहृत् ॥

ताम्रं म्लेच्छमुखं शुल्बं तपनेष्टमुदुम्बरम् । त्र्यम्बकं चारविन्दं च रविलौहं
रविप्रियम् ॥ ११ ॥ रक्तं नेपालकं चैव रक्तधातुः करेन्दुधा ।

गुणाः—ताम्रं सुपकं मधुरं कषायं तिक्तं विपाके कटु शीतलं च । कफा-
पहं पित्तहरं विबन्धशूलघ्नपाण्डुरगुल्मनाशि ॥ १२ ॥ घनघातसहं स्निग्धं
रक्तपत्रामलं मृदु । शुद्धाकरसमुत्पन्नं ताम्रं शुभमसंकरम् ॥ १३ ॥

(४) **त्रपु ।

त्रपु त्रपुकमानीलं रङ्गं वङ्गं च पिच्चटम् । गुरु श्रेष्ठं सलवणं सुरटी नीलिका
घनम् ॥ १३ ॥

गुणाः—त्रपुसं तिक्तमुष्णं च रुक्षं श्लेष्माविघातकृत् । पित्तप्रकोपशमनं
विकारं कृमिजं जयेत् ॥ १४ ॥ सतिक्तं लवणं भेदि पाण्डुत्वकृमिवातजित् ।
लेखं च पित्तलं किञ्चित्त्रपु सीसं च तद्रुणम् ॥ १५ ॥ दोषाः—पाकेन हीनौ
खलु नागवङ्गौ दुष्टानि गुल्मानि तथा विकुष्ठम् । पाण्डुप्रमेहापचिवातशोफभ-
गंदरश्वित्रकिलासकुष्ठम् ॥ १६ ॥ मेहाश्मरीविद्रधिमुख्यरोगानतीव नित्यं
कुरुतो बलादौ । विषोपमौ रक्तविकारवृन्दं क्षयं च कृच्छ्राणि कफज्वरं
च ॥ १७ ॥

राजनिघण्टौ सुवर्णादिस्त्रयोदशो वर्गः—

त्रपु त्रपुसमाण्डूकं वङ्गं च मधुरं हिमम् । कुरूप्यं पिच्चटं रङ्गं पूतिगन्धं
दशाह्वयम् ॥ १४ ॥

गुणाः—त्रपुसं कटुतिक्तहिमं कषायलवणं सरं च मेहघ्नम् । कृमिदाहपाण्डु-
शमनं कान्तिकरं तद्रसायनं चैव ॥ १५ ॥ श्वेतं लघु मृदु स्वच्छं स्निग्धमुष्णा-
पहं हिमम् । सूतपत्रकरं कान्तं त्रपु श्रेष्ठमुदाहृतम् ॥ १६ ॥

(५) *रीतिका । (पित्तलम्)

रीतिका काकतुण्डी च द्विविधं पित्तलं भवेत् । रीतिस्तु लोहकः पिङ्गः

* * त्रपुभेदशुद्धिमारणानि—

तत्राऽऽदौ त्रपुभेदः—खुरकं मिश्रकं चेति द्विविधं वङ्गमुच्यते । खुरं तत्र गुणैः
श्रेष्ठं मिश्रकं त्वहितं मतम् ॥ अस्य शुद्धिः—सुवर्णवज्जेया ।

मारणम्—पलाशद्रवयुक्तेन वङ्गपत्राणि लेपयेत् । तालेन पुटितं पश्चान्मिष्यते नात्र
संशयः ॥ भल्लाततैलसालिसं वङ्गं वस्त्रेण वोष्टितम् । चिञ्चापिप्पलपालाशकाष्ठाशौ याति
पञ्चताम् ॥

* पित्तलद्वयशोधनमारणे—

१ ग. "ग स्वर अष्टाल" । २ ख. खुरटी । ३ छ. किरिटी । ४ ङ. सुरेटी । ५ ज. द.
पुषमात्पकं । ६ ज. सूत्रपात्रकरं । ७ द. सूत्रपं । ८ क. ग. रीतिः सुलां ।

कपिलोहं सुवर्णकम् ॥ १८ ॥ आरं सैहलकश्चैव निष्ठुरो दारुकण्टकः । *राज-
रीतिः स्मृता राज्ञी राजपुत्री महेश्वरी ॥ १९ ॥ ब्रह्माणी ब्रह्मरीतिश्च कपिला
पिङ्गलाऽपि च ॥

पित्तलद्वयगुणाः—रीतिद्वयं पाण्डुसमीरणघ्नं रूक्षं सरं कृमिहरं लवणं विषघ्नम् ।
वृष्यं वलीपलितनाशनमुग्रमायुर्वृद्धिं करोति सहसा च रसायनाग्रयम् ॥ २० ॥

राजनिघण्टौ सुवर्णादिस्त्रयोदशो वर्गः—

रीतिः क्षुद्रसुवर्णं सिंहलकं पिङ्गलं च पित्तलकम् । लौहितकमारकुट्टं पिङ्ग-
ललोहं च पीतकं नवधा ॥ १७ ॥ राजरीतिः काकतुण्डी राजपुत्री महेश्वरी ।
ब्राह्मणी ब्रह्मरीतिश्च कपिला पिङ्गलाऽपि च ॥

गुणाः—रीतिकायुगुलं तिक्तं शीतलं लवणं रसे । शोधनं पाण्डुवातघ्नं कृमि-
घ्नीहार्तिपित्तजित् ॥ १८ ॥ शुद्धा स्निग्धा मृदुः शीता सुरङ्गा सूत्रपत्रिणी ।
हेमोपमा शुभा स्वच्छा जन्या रीतिः प्रकीर्तिता ॥ १९ ॥

(६) + सीसकम् ।

सीसकं नागमुरगं कृष्णोरगभुजंगमाः । यवनेष्टं विशिष्टं च योगीष्टं^३
चीनपिष्टकम् ॥ २१ ॥

गुणाः—नागो हि नागसममेव बलं ददाति व्याधीन्विनाशयति चाऽऽयुरलं
करोति । प्रधानधातोरपि वर्धनश्च भुजंगराजो हरते च मृत्युम् ॥ २२ ॥

राजनिघण्टौ सुवर्णादिस्त्रयोदशो वर्गः—

सीसकं तु जडं सीसं यवनेष्टं भुजंगमम् । योगीष्टं नागपुरगं कुवङ्गं परि-

तत्राऽऽदावनयोः शोधनं तु ताम्रवज्ज्ञेयम् ।

मारणम्—निम्बूरसशिलागन्धवेष्टिता पुटिताऽष्टधा । रीतिरायाति भस्मत्वं ततो योज्या
यथाक्रमम् । ताम्रवन्मारणं चास्याः कृत्वा सर्वत्र योजयेत् ।

*राजरीतिः— 'सोनपितल' इति ख्याता ।

+सीसकभेदशुद्धिमारणानि—

सीसकभेदः—द्रुतद्रवं महाभारं छेदे कृष्णं समुज्ज्वलम् । पूतिगन्धं बहिः कृष्णं
शुद्धं सीसमतोऽन्यथा ।

अस्य शुद्धिः सुवर्णवज्ज्ञेया ।

मारणम्—मनःशिलागन्धयुताटरूपतोयप्लुतं नागदलं विमृष्टम् । त्रिभिः पुटैः कुम्भ-
मितैः प्रयाति भस्मत्वमेतत्प्रवदन्ति तज्ज्ञाः ॥

१ ङ छ राजपत्नी । झ राजपुत्री । २ क. ड. ँ च निपीनकम् । ३ ख. चीपि-
ष्टकम् । ग. चीरपिष्टकः ।

पिष्टकम् ॥ २० ॥ मृदु कृष्णायसं पञ्च तारशुद्धिकरं स्मृतम् । सिरावृत्तं च
वङ्गं स्याच्चीनपिष्टं च षोडश ॥ २१ ॥

गुणाः—सीसं तु वङ्गतुल्यं स्याद्रसवीर्यविपाकतः । उष्णं च कफवातघ्नम-
शोधनं गुरु लेखनम् ॥ २२ ॥ स्वर्णं नीलं मृदु स्निग्धं निर्मलं च सुगौरवम् ।
रौप्यसंशोधनं क्षिप्रं सीसकं च तदुत्तमम् ॥ २३ ॥

(७) + कांस्यम् ।

कांस्यं लोहं निजं घोषं प्रकाशं कांस्यकं बलम् । घोषपुष्पं च पठितं शब्दैः
पर्यायवाचकैः ॥ २३ ॥

गुणाः—कांस्यं तिक्तोष्णरूक्षं च लघुलेखि प्रकीर्तितम् । अञ्जनादिप्रयुक्तं
च दिव्यदृष्टिप्रदायकम् ॥ २४ ॥ अन्यच्च—निःसंशयं हन्ति समस्तरोगान्घोषं
नृणां स्याद्दृढदेहकर्तृ । कामस्य वृद्धिं कुरुते बलासं यकृन्निहन्त्याशु बलं
करोति ॥ २५ ॥

राजनिघण्टौ सुवर्णादेस्त्रयोदशो वर्गः—

कांस्यं सौराष्ट्रिकं घोषं कंसीयं बहिलोहकम् । दीप्तं लोहं घोरपुष्पं दीप्तकं
सुमनाह्वयम् ॥ २४ ॥

गुणाः—कांस्यं तु तिक्तमुष्णं चक्षुष्यं वातकफविकारघ्नम् । रूक्षं कषायरूच्यं
लघु दीपनपाचनं पथ्यम् ॥ २५ ॥ श्वेतं दीप्तं मृदु ज्योतिः शब्दाढ्यं स्निग्ध-
निर्मलम् । घनाग्निसहसूत्राङ्गं कांस्यमुत्तमभीरितम् ॥ २६ ॥

(८) * * लोहम् ।

लोहं शस्त्रं घनं पिण्डं तीक्ष्णं पारशवं शिवम् । अयः कृष्णायसं वीरं
भ्रमरं कृष्णलोहकम् ॥ २६ ॥ मुण्डं तीक्ष्णं च कान्तं च त्रिप्रकारमयः स्मृतम् ।

+कांस्यशोधनमारणे—तप्तकांस्यं गव्यमूत्रे वापितं परिशुध्यति । म्रियते गन्धता-
लाभ्यां निरुद्धं पञ्चभिः पुटैः ॥

* * लोहशोधनमारणे—लोहशोधनं तु सुवर्णवज्जेयम् । सूक्ष्मांशानि कृतानि चूर्णम-
यसः पिष्ट्वा बलिर्हिङ्गलादारुं सप्त पुटानि तस्य दहने विन्यस्य मूषोदरे । पश्चात्त्रिफल-
कोजलेन पुटितस्यास्येव शृङ्गाम्बुना भस्मीभावमुपैति वारितरणं त्रिःसप्तधा पावके ॥

भस्मगुणाः—एतत्स्यादपुनर्भवं हि भसितं लोहस्य दिव्यामृतं सम्यक्सिद्धरसायनं
त्रिकटुकं वल्लज्यमध्वान्वितम् । हन्यान्निष्कमिदं जरामरणजं व्याधिं च सद्योभवां दिष्टं
श्रीगिरिशेन कालयवने भूत्यै पुरा तत्पितुः ॥

मृदु कण्ठं कडारं च त्रिविधं मुण्डमुच्यते ॥ २७ ॥ खरसारं च हर्तालं तालं
वल्लं च वज्जरम् । काललोहाभिधानं च षड्विधं तीक्ष्णमुच्यते ॥ २८ ॥ आमरं
चुम्बकं चैव रञ्जकालोचके तथा । एवं चतुर्विधं कान्तं रोमकान्तं च पञ्च-
मम् ॥ २९ ॥

गुणाः—कषायं शोफशूलार्शःकुष्ठपाण्डुप्रमेहजित् । लोहं तिक्तोष्णरूक्षं स्या-
त्पाण्डुरोगहरं परम् ॥ कफपित्तापहं पुंसां रसायनमनुत्तमम् ॥ ३० ॥
अन्यच्च—आयुःप्रदाता बलवीर्यकर्ता रोगापहर्ता मदनस्य कर्ता । अयः-
समानो न हि कश्चिदन्यो रसायनं श्रेष्ठतमं वदन्ति ॥ ३१ ॥ दोषाः—दोष-
कारि गदकारि चाऽऽयसं चेदशुद्धमतिसंस्कृतं ध्रुवम् । पाटवं न तनुते शरीरके
दारुणां हृदि रुजं करोति च ॥ ३२ ॥

राजनिघण्टौ सुवर्णादिस्त्रयोदशो वर्गः—

*अयस्कान्तं कान्तलोहं कान्तं स्याल्लोहकान्तिकम् । कान्तायसं कृष्णलोहं
महालोहं च सप्तधा ॥ २७ ॥ अपि च—स्याद्धामकं तदनु चुम्बकरोमकाख्यं
स्याच्छेदकाख्यमिति तच्च चतुर्विधं स्यात् । कान्ताश्मलोहगुणवृद्धि यथाक्रमेण
दाढर्याङ्गकान्तिकचकाण्यविरोगदायि ॥ २८ ॥ मुण्डं मुण्डायसं लोहं दृषत्सारं
शिलात्मजम् । अश्मजं कृमिलोहं च आरं कृष्णायसं नव ॥ २९ ॥ तीक्ष्णं
शस्त्रायसं शस्त्रं पिण्डं पिण्डायसं शठम् । आयसं निशितं तीव्रं लोहखड्गं च
मुण्डजम् ॥ ३० ॥ अयश्चित्रायसं प्रोक्तं चीनजं च त्रिपञ्चधा ।

गुणाः—लोहं रूक्षोष्णतिक्तं स्याद्वातपित्तकफापहम् । प्रमेहपाण्डुशूलघ्नं
तीक्ष्णं मुण्डाधिकं स्मृतम् ॥ ३१ ॥

अयस्कान्तगुणाः—अयस्कान्तविशेषाः स्युर्भ्रामकाश्चुम्बकादयः । रसायन-
कराः सर्वे देहसिद्धिकराः पराः ॥ ३२ ॥ न सूतेन विना कान्तं न कान्तेन
विना रसः । सूतकान्तसमायोगाद्रसायनमुदीरितम् ॥ ३३ ॥

वर्तलोहम् (लोहविशेषः) ॥ १ ॥

*वर्तलोहं वट्टलोहं वर्तकं लोहमेव च । वर्तलोहं च विख्यातं पञ्चलोहं च
नीलिका ॥ ३३ ॥

*अयस्कान्तम् ' लोहचुम्बक ' इति ख्यातम् ।

*वर्तलोहशोभनमागण—द्रुतमश्वजले क्षिप्तं वर्तलोहं विशुध्यति । म्रियते गन्ध-
तालाभ्यां पुदितं वर्तलोहकम् ॥

गुणाः—वर्तलोहं हिमं विद्यादम्लं कटुकमेव च । रुक्षं कफविकारघ्नं हन्या-
त्पित्तोज्जवा रुजः ॥ ३४ ॥

राजनिघण्टौ सुवर्णादिस्त्रयोदशो वर्गः —

वर्तलोहं वर्ततीक्ष्णं वर्तकं लोहसंकरम् । नीलिका नीललोहं च लोहजं
वट्टलोहकम् ॥ ३४ ॥

गुणाः—इदं लोहं कटूष्णं च तिक्तं च शिशिरं तथा । कफहृत्पित्तशमनं मधुरं
दाहमेहनुत् ॥ ३५ ॥

लोहोच्छिष्टम् । (लोहविशेषः) ॥ २ ॥

लोहोच्छिष्टं च * मण्डूरं किट्टं चैव मलोद्भवम् । लोहोत्थं लोहनिर्यासभयः
शिष्टं च कीर्तितम् ॥ ३५ ॥

गुणाः—आमवातहरणं च शोभनं पाण्डुमेहगदनाशनाग्रजम् । दुष्टकुष्ठपवना-
स्रवातजित्स्याज्जरामितवलीविनाशनम् ॥ ३६ ॥

राजनिघण्टौ सुवर्णादिस्त्रयोदशो वर्गः—

लोहकिट्टं तु किट्टं स्याल्लोहचूर्णमयोमलम् । लोहजं कृष्णचूर्णं च काष्ण्यं
लोहमलं तथा ॥ ३६ ॥

गुणाः—लोहकिट्टं तु मधुरं कटूष्णं कृमिवातनुत् । पक्तिशूलं मरुच्छूलं मेह-
गुल्मार्तिशोफनुत् ॥ ३७ ॥

समस्ताशोधितधातुदोषाः— स्वर्णं रुम्यगशोधितं श्रमकरं खेदावहं दुःसहं रौप्यं
जाठरजाड्यमान्द्यजननं ताम्रं वमिभ्रान्तिदम् । नागं च त्रपु चाङ्गदोषदमयो
गुल्मादिदोषप्रदं तीक्ष्णं शूलकरं च कान्तमुदितं काष्ण्यमयस्फोटदम् ॥ ३८ ॥
विशुद्धिहीनौ यदि मुण्डतीक्ष्णौ क्षुधापहौ गौरवगुल्मदायकौ । कास्यायसं क्लेद-
कतापकारकं रीत्यौ च संमोहनशोषदायिके ॥ ३९ ॥

*मण्डूरकरणम्—अक्षाङ्गारैर्धमेत्किट्टं लोहजं तद्गवां जलैः । सेचयेत्तप्ततप्तं तत्सप्त-
वारं पुनः पुनः ॥ चूर्णयित्वा ततः काथैर्द्विगुणैस्त्रिफलाभवैः । आलोड्य भर्जयेद्ब्रह्मौ
मण्डूरं जायते वरम् ॥

‘ आयुर्वेदविज्ञाने ’—ध्मायमानस्य लोहस्य मलं मण्डूरमुच्यते ।

(९) *पारदः । (रसः)

*पारदभेदशोधनमारणानि—तत्राऽऽदौ—रसो रसेन्द्रः सूतश्च पारदो मिश्रकस्तथा । तदाप्रभृति कूपस्थं तद्रेतः पञ्चधाऽभवत् ॥ सूतोऽशुद्धतया गुणं न कुरुते कुष्ठाग्निमान्द्य-
क्रिमीश्छर्द्यारोचकजाड्यदाहमरणं धत्ते नृणां सेवनात् । शुद्धः स्यात्सकलामयैकशमनो
यो योगवाहो मृतो युक्त्या षड्गुणगन्धयुग्मदहरो वेगेन धात्वादिभुक् ॥ मूर्च्छितो गदहत्तदैव
खगतिं धत्ते विबद्धोऽर्थदः स्याद्भस्माऽऽमयवार्धकादिहरणं दृक्पुष्टिकान्तिप्रदम् । वृष्यं
मृत्युविनाशनं बलकरं कान्ताजनानन्दनं शार्दूलतुलसत्त्वकृत्क्रमभुजां योगानुसारि स्फुटम् ॥
मूर्च्छित्वा हरति रुजं बन्धनमनुभूय मुक्तिदो भवति । अमरी करोति मृतः कोऽन्यः
करुणाकरः सूतात् ॥

पारदकञ्चुकशोधनम्—मलेन मूर्च्छां दहनेन दाहं विषेण मृत्युं वितनोति सूतः ।
मलादिदोषत्रयमेतदत्र नैसर्गिकं शुद्धिमतोऽभिधास्ये ॥ नागो वङ्गो मलो वह्निश्चाञ्चल्यं
च गिरिर्विषम् । पारदे कञ्चुकाः सप्त सन्ति नैसर्गिका इमे ॥ रक्तेष्टिकानिशाधूमसारो-
र्णाभस्मचूर्णकम् । जम्बीरद्रवसंयुक्तं नागदोषापनुत्तये ॥ विशालाङ्गोलमूलस्य चूर्णं तु सह
कन्यया । शनैः शनैः स्वहस्तेन वङ्गदोषविमुक्तये ॥ राजवृक्षस्य मूलं च चूर्णेन
सह कन्यया । मलदोषापनुत्त्यर्थं चित्रको वह्निदूषणम् ॥ चाञ्चल्यं कृष्णधत्तूरो गिरिं
हन्ति कटुत्रयम् । त्रिफला विषनाशाय कन्यकासप्तकञ्चुकान् ॥

पारदशोधनम्—दुग्धोर्णाग्रहधूमसाररजनीरक्तेष्टिकाकाञ्जिकैः पिष्ट्वा व्योषकुमारि-
कानलवरानिम्बूद्रवैर्वासरम् ॥ व्योषाद्यम्बुनि दोलया रचितया स्विन्नं सुताम्राङ्घ्रियुविपष्टं भा-
ण्डतले जलाश्रयगतं सूतं समभ्युद्धरेत् ॥ लवणसलिलदोलायन्त्रमध्ये दिनैकं भुजगनयन-
चिञ्चाभृङ्गवन्ध्याद्रवेण । कथितदहनतोये काञ्जिके स्वेदितः स्यात्पुटमरिचसशा(शशी)गृ-
(शशासृक्)क्षारतुत्थारनाले ॥

पारदभस्मसेवनम्—रसेन्द्रं सेवयेन्नित्यं चतुर्गुञ्जाप्रमाणतः । आज्येन मरिचैः सार्धं
सेवयेच्च रसेश्वरम् ॥ दशाभिः पिप्पलीभिर्वा मधुना सह सेवयेत् । यथा जलगतं तैलं तत्क्ष-
णादेव सर्पति ॥ एवमौषधमङ्गेषु विसर्पत्यनुपानतः । पित्ते शर्करया मले च पयसा वाते च
कृष्णासमं दद्याच्छ्लेष्मणि शृङ्गबेरसलिलैर्जम्बीरनीरैर्ज्वरे । रक्तेत्ये मधुना प्रवाहरुधिरे
स्यान्मेघनादोदकैर्दध्ना चाथ कृतातिसारविकृतौ रोगारिसंज्ञं रसम् ॥ गव्यं सुदुग्धं सलि-
लार्धकेन शृतं कृतं पानजलं सुशीतलम् । खण्डेन वा शर्करया समेतं रसेन्द्रभोक्ता
प्रपिबेत्सदैव ॥ गुडेन सूतं मरिचाज्ययुक्तं स्निग्धोष्णभोजी दधिभुक्सदैव । नवप्रतिश्याय-
हरं च सूतकं विशेषतो दुष्टकफस्य पाचनम् ॥ चूर्णीकृतां माषविदारियाष्टिकां सशर्करां
सूतनृपेण युक्ताम् । प्रमथ्य दुग्धेन पिबेन्निरन्तरं स्त्रीणां शतं कामयते स कामी ॥ मुस्ता-
मृताचन्दनधान्यवीरणं शुःठीकषायं मधुशर्करान्वितन् । लिहन्प्रभाते विनिहन्ति नित्यं
श्वासं च कासं कफरक्तपित्तम् ॥ प्रातर्निपीतो मधुना रसेन्द्रः स वारितः स्थौल्यहरोऽ-
चिरेण । भक्तस्य मण्डं पिबतः ससूतं कोष्ठं हरेत्स्थौल्यहरोऽचिरेण ॥ सठी तिक्ता व्याघ्री
सुरभिमगधा पर्पटवरी दुरालम्भा पथ्या तदनु वरणं रोहिणि वचा । गुडूची त्रायन्ती वरशतगु-

पारदो रुद्रेतश्च + रसलोहं महारसम् । रसेन्द्रं चपलं भूतं पारदीयं रसो-
त्तमम् ॥ ३७ ॥

गुणाः—पारदः कृमिकुष्ठघ्न आयुष्यो दृष्टिदः परः । सुबल्यः सकषायश्च
मूर्च्छितोऽभौ गदःपहः ॥ ३८ ॥ दोषाः—संस्कारहीनं खलु सूतराजं सेवेत यस्तस्य
करोति बाधाम् । देहस्य नाशं विदधाति नूनं कुष्ठादिदोषाञ्जनयेन्नराणाम् ॥ ३९ ॥

राजनिघण्टौ सुवर्णादिस्त्रयोदशो वर्गः—

पारदो रसराजश्च रसनाथो महारसः । रसश्चैव महातेजा रसलोहो रसो-
त्तमः ॥ ४० ॥ सूतराट् चपलो जैत्रः शिवबीजं शिवस्तथा । अमृतं च रसेन्द्रः
स्याल्लोकेशो धूर्तरः प्रभुः ॥ ४१ ॥ रुद्रजो हरतेजश्च रसधातुरचिन्त्यजः । खेच-
रश्चामरः प्रोक्तो देहदो मृत्युनाशनः ॥ ४२ ॥ स्कन्धः स्कन्धांशकः सूतो देवो
दिव्यरसस्तथा । प्रोक्तो रसायनश्रेष्ठो यशोदस्त्रिधाह्वयः ॥ ४३ ॥

गुणाः—पारदः सकलरोगनाशनः षड्रसो निखिलयोगवाहकः । पञ्चभूतमय
एष कीर्तितो देहलोहपरसिद्धिदायकः ॥ ४४ ॥ मूर्च्छितो हरते व्याधीन्बद्धः
खेचरसिद्धिदः । सर्वसिद्धिकरो लीनो निरुद्धो देहसिद्धिदः ॥ ४५ ॥ विविध-
व्याधिभयोदयमरणजरासंकटेऽपि मर्त्यानाम् । पारं ददाति यस्मात्तरमादयमेव
पारदः कथितः ॥ ४६ ॥

*हिङ्गूलम् (हिङ्गुलः) (पारदचूर्णविशेषः) ॥३॥

हिङ्गूलं दरदं म्लेच्छं हिङ्गुलं चूर्णपारदम् । मणिराग हरं चान्यन्नाम्ना चर्मा-
नुरञ्जनम् ॥ ४० ॥

रुर्भागितगरं सठीत्याद्यो वर्गः सकलगदहृतसूतसहितः ॥ भाङ्गीगुडव्योपरसेन्द्रहिङ्गुयुक्तः
कषायस्तिलकृष्णजातः । शूलान्निहन्याद्दृढरक्तगुल्मान्नष्टं च पुष्पं कुरतेऽङ्गनानाम् ॥

+आयुर्वेदविज्ञाने—रसायनार्थिभिर्लोकैः पारदो रस्यते यतः । अतो रस इति
प्रोक्तः स च धातुरपि स्मृतः ॥

*हिङ्गूलवर्णनं शुद्धिश्च—हिङ्गुलः शुकतुण्डाख्यो हंसपादस्तथाऽपरः । प्रथमोऽ-
ल्पगुणस्तत्र चर्मारः स निगद्यते ॥ श्वेतेरपः प्रवालाभो हंसपादः स ईरितः । हिङ्गुलः
सर्वदोषघ्नो दीपनोऽतिरसायनः ॥ सर्वरोगहरो वृष्यो जारणायाति शस्यते । एतस्मादाह-
तः सूतो जर्णिगन्धसमो गुणैः ॥ सप्तकृत्वाऽऽर्द्रकद्रावैलकुचस्याम्बुनाऽपि वा । शोषितो
भावयित्वा च निर्दोषो जायते खलु ॥ किमत्र चित्रं दरदः सुभावितः क्षीरेण मेष्या
बहुशोऽम्लवर्गैः । एवं सुवर्णं बहुघर्मतापितं करोति साक्षाद्भ्रुकुङ्कुमप्रभम् ॥ दरदः पात-
नायन्त्रे पातितश्च जलाशये । तत्सत्त्वं सूतसंकाशं पातयेन्नात्र संशयः ॥

हिङ्गुलशोधनम्—अन्यच्च—मेषीक्षीरेण दरदमम्लवर्गैश्च भावितम् । सप्तवारा-
न्प्रयत्ने न शुद्धिमायाति निश्चितम् ॥

गुणाः—हिङ्गुलं कटुकं पाके वीर्यं चोष्णं प्रकीर्तितम् । विषकुष्ठविसर्पादि-
त्वग्दोषदलनं स्मृतम् ॥ ४१ ॥ हिङ्गुलं मधुरं तिक्तमुष्णवातकफापहम् ।
त्रिदोषद्वंद्वदोषोत्थं ज्वरं हरति सेवितम् ॥ ४२ ॥ ग्रन्थान्तरे—हिङ्गुलः सर्वदो-
षघ्नो दीपनोऽतिरसायनः । सर्वरोगहरो वृष्यो जारणे लोहमारणे ॥ ४३ ॥

राजनिघण्टौ सुवर्णादिस्त्रयोदशो वर्गः—

हिङ्गुलं बर्बरं रक्तं सुरङ्गं सगरं स्मृतम् । रज्जनं दरदं म्लेच्छं चित्राङ्गं चूर्ण-
पारदम् ॥ ४७ ॥ अन्यच्च मारुकं चैव मणिरागं रसोद्भवम् । रज्जकं रसगर्भं
च बाणभूतं ख्यसंमतम् ॥ ४८ ॥

गुणाः—हिङ्गुलं मधुरं तिक्तमुष्णवातकफापहम् । त्रिदोषद्वंद्वदोषोत्थं ज्वरं
हरति सेवितम् ॥ ४९ ॥

(१०) *वैक्रान्तम् ।

वैक्रान्तं कान्तसंज्ञं स्याद्वज्रो भूमिरजस्तथा । गोनसं क्षुद्रकुलिशं जीर्णवज्रं
तु वज्रकम् ॥ ४४ ॥ तत्तु सप्तविधं प्रोक्तमनेककर्मकारकम् । षट्कोणं तीक्ष्ण-
धारं च स्वच्छमिन्द्रधनुश्छवि ॥ ४५ ॥ तदुत्तमं तु वैक्रान्तं हितं प्रोक्तं रसायने ।

गुणाः—मेहखाण्ड्यांशवार्धक्यक्षयग्रहणिकासजित् । वृष्यो रसायनो बल्यो
वैक्रान्तो वह्निदीपनः ॥ ४६ ॥ आयुषप्रदश्च बलवर्णकरोऽतिवृष्यः प्रज्ञापदः
सकलदोषगणापहारी । दीप्ताग्निक्वृत्पविसमानगुणस्तरस्वी वैक्रान्तकः खलु वपु-
र्बललोहकारी ॥ ४७ ॥ दोषाः—अशुद्धवज्रं गुरुपाण्डुतापहृत्पार्श्वपीडासुचिकुष्ठ-
कारि । शुद्धं मृतं सौख्यबलप्रदं च वैक्रान्तभस्मापि रसायनं च ॥ ४८ ॥

राजनिघण्टौ सुवर्णादिस्त्रयोदशो वर्गः—

वैक्रान्तं चैव विक्रान्तं नीचवज्रं कुवज्रकम् । गोनासः क्षुद्रकुलिशं चूर्णवज्रं
च गोनासः ॥ ५० ॥

हिङ्गुलाद्रमारुपणविधिः—निम्बूरसैर्निम्बपत्ररसैर्वा याममात्रकम् । घृष्ट्वा दरदः
मूर्ध्वं तु पातयेत्सूतयुक्तिवत् ॥ तत्रोर्ध्वपिठरीलशं गृह्णीयाद्रसमुत्तमम् । शुद्धमेव हितं सूतं
सर्वकर्मसु योजयेत् ॥

* वैक्रान्तभेदशोधनमारणानि—अष्टास्रश्चाष्टफलकः षट्कोणो मसृणो गुरुः ।
शुद्धो मिश्रितवर्णैश्च युक्तो वैक्रान्त उच्यते ॥ श्वेताः पीता रक्तनीलास्ते स्युः पारावत-
प्रभाः । केकिकण्ठप्रभाश्चैव तथा मरकतप्रभाः ॥ श्यामलः कृष्णवर्णश्च कंबुरश्चाष्टधा हि सः ।

अस्य शोधनम्—वैक्रान्तकाः स्युस्त्रिंशतिं विशुद्धाः संस्वेदिताः क्षारपटूपुटानि
दत्त्वा । आम्लेषु मूत्रेषु कुलित्थरम्भानीरेऽथवा कोद्रववारिपक्वाः ॥

वैक्रान्तमारणम्—कुलित्थकाथसंस्विन्नो वैक्रान्तः परिशुष्यति । म्रियतेऽष्टपुटैर्गन्ध-
निम्बुकोद्रवसंयुतः । वैक्रान्तेषु च सर्वेषु हयमूत्रं विनिक्षिपेत् । यो नैपुण्येन वा कुर्याद्-

गुणाः—वज्राभावे च वैक्रान्तं रसवीर्यादिके समम् । क्षयकुष्ठविषघ्नं च
पुष्टिदं सुरसायनम् ॥ ५१ ॥ वज्रकारतयैव प्रसह्य हरणाय सर्वरोगाणाम् ।
यद्विक्रान्तिं धत्ते तद्वैक्रान्तं बुधैरिदं कथितम् ॥ ५२ ॥

(११) गारुत्मतम् ।

*गारुत्मतं मरकतं रौहिणेयं हरिन्मणिः । *सौपर्णं गरुडोद्गीर्णं बुधरत्नाश्मग-
र्भजम् ॥ ४९ ॥ *गरलारिर्वायवालं गारुडं रुद्रसंमितम् ।

गुणाः—रौहिणेयं विषघ्नं च शीतलं मधुरं रसे । आम्लपित्तहरं वृष्यं
पुष्टिदं भूतनाशनम् ॥ ५० ॥ ग्रन्थान्तरे—ज्वरच्छर्दिर्विषश्वासकासशूलाग्निमान्द्य-
जित् । दुर्नामशोफपाण्डुघ्नं ताक्ष्यमोजोविवर्धनम् ॥ ५१ ॥ श्वेतोऽरुणः पीतसुनील-
वर्णो द्विजादयः सिद्धिकरो हि विप्रः । क्षोणीपतिर्मृत्युहरोऽर्थकारी वैश्यश्च शूद्रो
गदराजिभङ्गी ॥ ५२ ॥

राजनिघण्टौ सुवर्णादिस्त्रयोदशो वर्गः—

* * ॥ ५३ ॥ *

गुणाः—मरकतं विषघ्नं च शीतलं मधुरं रसे । आमपित्तहरं रुच्यं पुष्टिदं
भूतनाशनम् ॥ ५४ ॥ मरकतलक्षणम्—स्वच्छं गुरु सच्छायं स्निग्धं गात्रे च
मार्दवसमेतम् । अव्यङ्गं बहुरङ्गं शृङ्गारि मरकतं शुभं विभूयात् ॥ ५५ ॥ मरक-
तपरीक्षा—शर्करिलकलिलरुक्षं मलिनं लघु हीनकान्ति कल्माषम् । त्रासयुतं
विकृताङ्गं मरकतममरोऽपि नोपभुङ्गीत ॥ ५६ ॥ यच्छैवालशिखण्डिशाड्वलहरि-
त्काचैश्च चाषच्छदैः खद्योतेन च बालकीरवपुषा शैरीषपुष्पेण च । छायाभिः समतां
दधाति तदिदं निर्दिष्टमष्टात्मकं जात्यं यत्तपनातपैश्च परितो गारुत्मतं रञ्जयेत् ॥ ५७ ॥

(१२) * हीरकम् ।

हीरकं भिदुरं वज्रं सद्वत्नमशनिः पविः । सूचिवक्त्रं वराहं च कुलिशं

द्रवं दत्त्वा पुटं लघु । भस्मीभूतं तु वैक्रान्तं वज्रस्थाने नियोजयेत् ॥ भस्मत्वं समुपागतो
विकृतको हेम्ना मृतेनान्वितः पादांशेन कणाज्यवल्लसहितो गुञ्जोन्मितः सेवितः । यक्षमाणं
जरणं च पाण्डुगुदजं श्वासं च कासामयं दुष्टां च ग्रहणीमुरःक्षतमुखान् रोगाञ्जयेद्देहकृत् ॥

*वज्रभेदशोधनमारणानि—

तत्राऽऽदौ भेदः—वज्रं च त्रिविधं प्रोक्तं नरो नारी नपुंसकम् । व्यत्यासान्नैव
फलदं पुंवज्रेण विना क्वचित् ॥

शोधनम्—कुलित्थकोद्रवक्वाथे दोलायन्त्रे विपाचयेत् । व्याघ्रीकन्दगतं वज्रं त्रिदिनं
तद्विशुद्धयति ।

मारणम्—वज्रं मत्कुणरक्तेन चतुर्वारं विभावितम् । सुगन्धिमूषिकामांसैर्वर्तितैः परिभ-
मर्द्य च ॥ पुटेत्पुटैर्वराहारुवैखिंशद्वारं ततः परम् । ध्मात्वा ध्मात्वा शतं वारान्कुलित्थक्वाथके
क्षिपेत् ॥ अन्यैरुक्तः शतं वारान्कर्तव्योऽयं विधिक्रमः । कुलित्थक्वाथसंयुक्तलकुचद्रव-

भार्गवं स्मृतम् ॥ ५५ ॥ अभेद्यमशिरं रत्नं दृढं भार्गवकं स्मृतम् । षट्कोणं बहु-
धारं च शतकोट्यब्धिभूमिजम् ॥ ५६ ॥

गुणाः—रुजां समूहं हरते नराणां बलं सुरूपं विदधाति युक्त्या । देहस्य
सौख्यं च सदा करोति चिरं तथाऽऽयुः पलितं च हन्ति ॥ ५७ ॥ आयुष्प्रदं
झटिति सद्गुणदं च वृष्यं दोषत्रयप्रशमनं सकलामयघ्नम् । सूतेन्द्रबन्धवधसद्गुण-
कृत्प्रदीपं मृत्युञ्जयं तदमृतोपमेव वज्रम् ॥ ५८ ॥ दोषाः—पीडां विधत्ते
विविधां नराणां कुष्ठं क्षयं पाण्डुगदं च दुष्टम् । हृत्पार्श्वपीडां कुरुतेऽतिदुःसहा-
मशुद्धवज्रं गुरुतापदं भवेत् ॥ ५९ ॥

राजनिघण्टौ सुवर्णादिस्त्रयोदशो वर्गः—

वज्रमिन्द्रायुधं हीरं भिदुरं कुलिशं पविः । अभेद्यमशिरं रत्नं दृढं भार्गवकं
स्मृतम् ॥ ५८ ॥ षट्कोणं बहुधारं च शतकोट्यब्धिभूमितम् ॥

गुणाः—वज्रं च षड्रसोपेतं सर्वरोगापहारकम् । सर्वाघशमनं सौख्यं देह-
दार्ढ्यं रसायनम् ॥ ५९ ॥ कुवज्रलक्षणम्—भस्माङ्गं काकपादं च रेखाक्रान्तं
तु वर्तुलम् । अधारं मलिनं बिन्दुसंत्रासं स्फुटितं तथा ॥ ६० ॥ नीलाभं
त्रिपिटं रूक्षं तद्वज्रं दोषदं त्यजेत् । वज्रस्य चतुर्वर्णलक्षणम्—श्वेतालोहितपीत-
मेचकतया छायाश्चतस्रः क्रमाद्विप्रादित्वमिहास्य यत्सुमनसः शंसन्ति सत्यं
ततः । स्फीतां कीर्तिमनुत्तमां श्रियमिदं धत्ते यथास्वं धृतं मर्त्यानामयथायथं तु
कुलिशं पथ्यं हि नान्यत्ततः ॥ ६१ ॥

वज्रपरीक्षा—यत्पाषाणतले निकाषनिकरे नोद्घृष्यते निष्ठुरैर्यच्चोलूखललोह-
मुद्गरघनैर्लेखां न यात्याहतम् । यच्चान्यन्निजलील्यैव दलयेद्वज्रेण वा भिद्यते
तज्जात्यं कुलिशं वदन्ति कुशलाः श्लाघ्यं मार्यं च तत् ॥ ६२ ॥ चतुर्वर्णवज्र-
गुणलक्षणम्—त्रिप्रः सोऽपि रसायनेषु बभ्रवानष्टाङ्गमिद्धिप्रदो राजन्यस्तु
नृणां वलीपलितजिन्मृत्युं जयेदञ्जसा । द्रव्याकर्षणसिद्धिदस्तु सुतरां वैश्योऽथ
शूद्रो भवेत्सर्वव्याधिहरस्तदेष कथितो वज्रस्य वर्णो गुणः ॥ ६३ ॥

राजावर्तः (हीरकविशेषः) ॥ ४ ॥

राजावर्तश्च राजा च नीलाशभा तु नृपोपलः । सुवर्णधातू राजाद्री राजप्रस्तर
एव च ॥ ६० ॥

पिष्टया ॥ शिलया लिप्तमूषायां वज्रं क्षिप्त्वा निरुध्य च । अष्टवारं पुटेत्सम्यग्विशुष्कैश्च
वनोत्पलैः ॥ शतवारं ततो ध्मात्वा निक्षिप्तं शुद्धपारदे । निश्चितं म्रियते वज्रं भस्म
वारितरं भवेत् । सत्यवाक्सोमसेनानीरेतद्वज्रस्य मारणम् । दृष्टप्रत्ययसंयुक्तमुक्तवानरस-
कौतुकी ॥ विलिप्तं मत्कुणस्यास्त्रैः सप्तवारं विशोषितम् । कासमर्दरसापूर्णं लोहपात्रे
निवेशितम् । सप्तवारं पारिध्मातं वज्रभस्म भवेत्खलु । ब्रह्मज्योतिर्मुनीन्द्रेण क्रमोऽयं पारि-
कीर्तितः ॥ नीलज्योतिर्लेताकन्दे घृष्टं धर्मे विशोषितम् । वज्रं भस्मत्वमायाति कर्मव-
ज्ज्ञानवह्निना ॥

गुणाः—*राजावर्तः कटुः स्निग्धः शिशिरः पित्तनाशनः । *सौभाग्यं कुरुते
नृणां भूषणेषु प्रयोजितः ॥ ६१ ॥

राजनिघण्टौ सुवर्णादिस्त्रयोदशो वर्गः—

राजावर्तो नृपावर्तो राजन्यावर्तकस्तथा । आवर्तमणिरावर्तः स्यादित्येष
शराह्वयः ॥ ६४ ॥

गुणाः— * । * ॥ ६५ ॥

(१३) मौक्तिकम् । (मुक्ता)

मौक्तिकं शुक्तिजं स्फोटशुक्तिजं शुक्तिसंभवम् । भूषणार्हतमं श्रेष्ठं तौतिकं
शौक्तिजं तथा ॥ ६२ ॥

गुणाः—मौक्तिकं मधुरं शीतं सरं दृष्टिभवं गदम् । उन्मूलयति पित्तं च
हारालिङ्गेन दाहहृत् ॥ ६३ ॥

राजनिघण्टौ सुवर्णादिस्त्रयोदशो वर्गः—

मुक्ता सौम्या मौक्तिकं मौक्तिकेयं तारं तारा भौतिकं तारका च । अम्भः-
सारं शीतलं नीरजं च नक्षत्रं स्यादिन्दुरत्नं वलक्षम् ॥ ६६ ॥ मुक्ताफलं
बिन्दुफलं च मुक्तिका शौक्तेयकं शुक्लमणिः शशिप्रियम् । स्वच्छं हिमं हैमवंतं
सुधांशुभं सुधांशुरत्नं शरनेत्रसंमितम् ॥ ६७ ॥

गुणाः—मौक्तिकं च मधुरं सुशीतलं दृष्टिरोगशमनं विषापहम् । राजयक्ष्म-
मुखरोगनाशनं क्षीणवीर्यबलपुष्टिवर्धनम् ॥ ६८ ॥ मौक्तिकलक्षणम्—नक्षत्राभं
वृत्तप्रत्यन्तमुक्तं स्निग्धं स्थूलं निर्मलं निर्बलं च । न्यस्तं तत्ते गौरवं यत्तुलायां
तन्निर्मूल्यं मौक्तिकं सौख्यदायि ॥ ६९ ॥ यद्विच्छायं मौक्तिकं व्यङ्गकायं
शुक्तिस्पर्शं रक्ततां चापि धत्ते । मत्स्वाक्ष्याभं रूक्षमुत्ताननिम्नं नैतद्धार्यं धीमता
दोषदायि ॥ ७० ॥ अष्टविधा मौक्तिकोत्पत्तिः—मातङ्गोरगमीनपोत्रिशिरसस्त्व-
वसारशङ्खाम्बुभृच्छुक्तीनामुद्राश्च मौक्तिकमणिः स्पष्टं भवत्यष्टधा । छायाः
पाटलनीलपीतधवलास्तत्रापि सामान्यतः सप्तानां बहुशो न लब्धिरितरच्छौ-
क्तेयकं तूल्बगम् ॥ ७१ ॥ मौक्तिकपरीक्षा—लवणक्षारक्षोदिनि पात्रे गोमूत्रपूरिते
क्षिप्तम् । मर्दितमपि शालितुषैर्यदविकृतं तत्तु मौक्तिकं जात्यम् ॥ ७२ ॥

(१४) प्रवालम् । (प्रवालकम्)

प्रवालं विद्रुमं रक्तं भूषणार्हं सुवाल्लिजम् । सामुद्रजं महारक्तं वल्लीपाषाणसं-
भवम् ॥ ६४ ॥ पक्वबिम्बीफलच्छायं वृत्तायनमवक्रकम् । स्निग्धमत्रणकं स्थूलं

प्रवालं सप्तधा शुभम् ॥ ६५ ॥ पाण्डुरं धूसरं रूक्षं सत्रणं कण्डरान्वितम् ।
निर्भारं शुभ्रवर्णं च नेष्यते सप्तधा त्विदम् ॥ ६६ ॥

गुणाः— प्रवालकं सरं शीतं वातपित्तत्रिदोषनुत् । दृष्टिदोषविघाताय विष-
नाशाय चेष्यते ॥ ६७ ॥ क्षयपित्तास्रकासघ्नं दीपनं पाचनं लघु । विषभूता-
दिशमनं विद्रुमं नेत्ररोगनुत् ॥ ६८ ॥

राजनिघण्टौ सुवर्णादिस्रयोदशो वर्गः—

प्रवालोऽङ्गारकमणिर्विद्रुमोऽम्भोधिलवः । भौमरत्नं च रक्ताङ्गो रक्ताङ्कुरो
लतामणिः ॥ ७३ ॥ प्रवालो मधुरोऽम्लश्च कफपित्तादिदोषनुत् । वीर्यकान्ति-
करः स्त्रीणां धृतो मङ्गलदायकः ॥ ७४ ॥ प्रवाललक्षणम्— शुद्धं दृढघनं वृत्तं
स्निग्धगात्रं सुरङ्गकम् । समं गुरु शिराहीनं प्रवालं धारयेच्छुभम् ॥ ७५ ॥
कुप्रवाललक्षणम्— गौररङ्गं जलाक्रान्तं वक्रं सूक्ष्मं सकोटरम् । रूक्षं कृष्णं लघु
श्वेतं प्रवालमशुभं त्यजेत् ॥ ७६ ॥ प्रवालपरीक्षा— बालार्ककिरणरक्ता सागर-
सलिलोद्भवा प्रवाललता । या न त्यजति निजरुचिं निकषे घृष्टाऽपि सा
स्मृता जात्या ॥ ७७ ॥

(१५) + शालिः ।

रक्तशालिर्महाशालिः सुगन्धप्रसवस्तथा । वृन्दारको मुष्टिकश्च शालीनां
प्रवरस्तथा ॥ ६९ ॥ शीवरः कृष्णशालिश्च हासो वृन्तक एव च । कृष्णशालि-
श्च गौरश्च व्रीहयो विविधाः स्मृताः ॥ ७० ॥ श्वेतशालिर्महाशालिः स
चोक्तो वर्णपूरकः । खरशूकश्च काकश्च स च सूकरबालकः ॥ ७१ ॥ अरण्य-
धान्यनामा च जलजः सप्रसादकः ।

(१६) * व्रीहिः ।

षष्टिकस्तु महाव्रीहिः कृष्णव्रीहिस्ततोऽनु च । यवकश्चैव पाकश्च रक्तसार-

+ वाचस्पतौ— ' कण्डनेन विना शुक्ला हैमन्ताः शालयः स्मृताः ' ।

* वाचस्पतौ— ' वार्षिकाः कण्डिताः शुक्ला व्रीहयश्चिरपाकिनः ' ।

ग्रन्थान्तरे— शालिधान्यं व्रीहिधान्यं शूकधान्यं तृतीयकम् । शिम्बीधान्यं क्षुद्रधा-
न्यमित्युक्तं धान्यपञ्चकम् । शालयो रक्तशाल्याद्या व्रीहयः षष्टिकादयः । यवादिकं शूक-
धान्यं मुद्गाद्यं शिम्बिधान्यकम् । कङ्ग्वादिकं क्षुद्रधान्यं तृणधान्यं च तत्स्मृतम् ।

अन्यच्च— शालयो रक्तशाल्याद्या व्रीहयः षष्टिकादयः । मुद्गादि वैदलं शैम्ब्यं
कङ्ग्वादि तृणधान्यकम् । तुषारोदक उत्पन्नं धान्यं श्लेष्मरुजापहम् । स्वादुशुभ्रोदके
जातं धान्यं पक्वं रुजापहम् ।

१ क. ड. शाम्बरः । घ. सौवीरः । २ ड. छ. 'श्च ह्रस्वो हतक' । ३ क. छ. 'ष्णव्री-
हिश्च गौरश्च शालयो वि' । ४ ड. 'लिहैमशा' । ५ घ. धान्यारण्यकनामा च नीवारस्तु
प्रकीर्तितः ।

मुखस्तथा ॥ ७२ ॥ शालिव्रीहिगुणाः—शीतो गुरुस्त्रिदोषघ्नो मधुरो गौरष-
ष्टिकः । किञ्चिद्धितो गुरुस्तस्मादपरो रसपाकतः ॥ ७३ ॥ महाशालिः धरो
वृष्यः कलमः श्लेष्मपित्तहा । मधुरश्चाम्लपाकश्च व्रीहिः पित्तकरो गुरुः ॥ ७४ ॥
अत्युष्णो बहुनिष्यन्दी पाटलस्तु त्रिदोषकृत् । बहूष्मा बहुविण्मूत्रो व्रीहिराशु
त्रिदोषलः ॥ ७५ ॥ ग्रन्थान्तरे—शालयो मधुराः स्निग्धा बल्या बद्धाल्पव-
र्चसः । पित्तघ्नाल्पा वृष्यकफा मूत्रला लघवो हिमाः ॥ ७६ ॥ रक्तशालिस्त्रिदो-
षघ्नश्चक्षुष्यो लघुमूत्रलः । तृष्णाघ्नो बलकृत्स्वर्यो हृद्भस्तिशमनः परः ॥ ७७ ॥

राजनिघण्टौ शालयादिः षोडशो वर्गः—

शालयः कलमा रुच्या व्रीहिश्रेष्ठा नृपपियाः । धान्योत्तमाश्च विज्ञेयाः कैदाराः
सुकुमारकाः ॥ ७८ ॥ राजान्नषष्टिकसितेतररक्तमुण्डस्थूलाणुगन्धनिरपादिक-
शालिसंज्ञाः । व्रीहिस्तथेति दशधा भुवि शालयस्तु तेषां क्रमेण गुणनामगणं
ब्रवाणि ॥ ७९ ॥ राजान्नं दीर्घशूकः स्वरिपुद्विवसजं षष्टिको वर्णतो द्वौ निःशूको
मुण्डशालिः स्वगुणविशदितः स्वाभिधानास्त्रयोऽन्ये । मासैर्योऽन्यस्त्रिभिः स्यात्स
भवति निरपो योऽपि वृष्ट्यम्बुसंभूष स्याद्व्रीहिसंज्ञस्तदिति दशविधाः शालयस्तु
प्रसिद्धाः ॥ ८० ॥ शालिर्नृपान्नं राजान्नं राजार्हं दीर्घशूककम् । धान्यश्रेष्ठं
राजधान्यं राजेष्टं दीर्घकूरकम् ॥ ८१ ॥

गुणाः—राजान्नं तु त्रिदोषघ्नं सुस्निग्धं मधुरं लघु । दीपनं बलकृत्पथ्यं
कान्तिदं वीर्यवर्धनम् ॥ ८२ ॥ राजान्नं त्रिविधं स्वशूकभिदया ज्ञेयं सितं
लोहितं कृष्णं चेति रसाधिकं च तदिदं स्यादौत्तरोत्तर्यतः । त्रैविध्यादिह तण्डु-
लाश्च हरिताः श्वेतास्तथा लोहिताः सामान्येन भवन्ति तेऽप्यथ गुणैः स्युः
पूर्वपूर्वोत्तराः ॥ ८३ ॥

षष्टिकः षष्टिशालिः स्यात्षष्टिजः स्निग्धतण्डुलः । षष्टिवासरजः सोऽयं ज्ञेयो
मासद्वयोद्भवः ॥ ८४ ॥

गुणाः—गौरो नीलः षष्टिकोऽयं द्विधा स्यादाद्यो रुच्यः शीतलो दोषहारी ।
बलयः पथ्यो दीपनो वीर्यवृद्धिं दत्ते चास्मात्किञ्चिदूतो द्वितीयः ॥ ८५ ॥
कृष्णशालिः कालशालिः श्यामशालिः सितेतरः ।

बलपुष्टिप्रभावघ्नं चाऽऽशुकं मृत्तिकोद्भवम् । सुस्निग्धमृत्तिकोद्भूतं धान्यमोजोबलापहम् ॥
शूकधान्यं शिम्बिधान्यं परिसंवत्सरोपितम् । लघु पथ्यतमं प्रोक्तं गुर्वपथ्यतमं मतम् ॥
यवगोधूममाषाश्च तिलाश्चापि नवा हिताः । पुराणा विरसा रूक्षा न तथा गुणकारिणः ॥
धान्यं सर्वं नमं स्वादु गुरु श्लेष्मकरं स्मृतम् । ततु वर्षोषितं पथ्यं यतो लघुतरं हितम् ।

गुणाः— कृष्णशालिस्रिदोषघ्नो मधुरः पुष्टिवर्धनः ॥ ८६ ॥ वर्णकान्तिकरो बल्यो दाहजिद्वीर्यवृद्धिकृत् ।

रक्तशालिस्त्वाम्रशालिः शोणशालिश्च लोहितः ॥ ८७ ॥

गुणाः—रक्तशालिः सुमधुरो लघुः स्निग्धो बलावहः । रुचिकृद्दीपनः पथ्यो मुखजाड्यरुजापहः ॥ ८८ ॥ सर्वामयहरो रुच्यो पित्तदाहानिलास्रजित् ।

मुण्डशालिर्मुण्डनको निःशूको यवशूकजः ।

गुणाः—मुण्डशालिस्रिदोषघ्नो मधुराम्लो बलप्रदः ॥ ८९ ॥

स्थूलशालिर्महाशालिः स्थूलाङ्गः स्थूलतण्डुलः । एवं गुणाढ्यशालेश्च नामान्यूह्यानि सूरिभिः ॥ ९० ॥

गुणाः—महाशालिः स्वादुर्मधुरशिशिरः पित्तशमनो ज्वरं जीर्णं दाहं जठररुजमहाय शमयेत् । शिशूनां यूनां वा यदपि जरतां वा हितकरः सदा सेव्यः सर्वैरनलबलवीर्याणि कुरुते ॥ ९१ ॥

सूक्ष्मशालिः सूचिशालिः पोतशालिश्च सूचकः ।

गुणाः—सूक्ष्मशालिः सुमधुरो लघुः पितास्रदाहनुत् ॥ ९२ ॥ दीपनः पाचनश्चैव किञ्चिद्वातविकारजित् ।

गन्धशालिस्तु कल्माषो गन्धालुः कलमोत्तमः । सुगन्धिर्गन्धबहलः सुरभिर्गन्धतण्डुलः ॥ ९३ ॥

गुणाः—सुगन्धशालिर्मधुरोऽतिवृष्यदः पित्तश्रमास्रास्रुचिदाहशान्तिदः । स्तन्यस्तु गर्भस्थिरतालपवातदः पुष्टिप्रदश्चाल्पकफश्च बल्यदः ॥ ९४ ॥ निरपो मधुरः स्निग्धः शीतलो दाहपित्तजित् । त्रिदोषशमनो रुच्यः पथ्यः सर्वामयापनुत् ॥ ९५ ॥ त्रीहिर्गौरो मधुरशिशिरः पित्तहारी कषायः स्निग्धो वृष्यः कृमिकफहरस्तापरक्तापहश्च । पुष्टिं दत्ते श्रमशमनकृद्दीर्यवृद्धिं विधत्ते रुच्योऽत्यन्तं जनयति मुदं वातकुन्मेचकोऽन्यः ॥ ९६ ॥

अथ पृथक्शालिनामानि— (*मण्डकः स्थूलशालिश्च स्याद्विम्बशालिकस्तथा । निजातिशाणहुल्याश्च बिम्बी कौसेन्दुकस्तथा ॥ ९७ ॥ प्रसाधिका जीरकाख्या सश्यामा मधुरा मता । राजानां मौलिकस्यापि शालिः स्यादुर्वरी यथा ॥ ९८ ॥ सूक्ष्मशालिः कुदितिका सुशालिर्गुरुशालयः । वनशालिर्गुण्डुरूकी क्षीरिका पङ्कयः पृथक् ॥ ९९ ॥ अशोचा पाटला त्रीहित्रीहिको त्रीहिधान्यकः । त्रीहिसंधान्यमुद्दिष्टस्त्वर्धधान्यस्तु त्रीहिकः ॥ १०० ॥ गर्भेपाकगिकः षष्टिः षष्टिको

* एतदारभ्य 'बल्या मूत्रविवर्धनाः' इत्यन्तो धनुराकारविह्वस्थो ग्रन्थो ज. ट. पुस्तकयोर्नास्ति ।

बलसंभवः । सुधान्यं पथ्यकारी च मुपविप्रज्ञविप्रियः ॥ १०१ ॥ शालिस्तु
कलमाद्यस्तु कलमो नाकलायकः । कदम्बपुष्पगन्धश्च कलजातः कर्लोद्भवः
॥ १०२ ॥

गुणाः—पित्तश्लेष्मकरो वृष्यः कलमो मधुरस्तथा । लोहितो रक्तशालिः
स्यात्काष्ठलोहितशालयः ॥ १०३ ॥

रुणाली रुणशालिस्तु रक्तशाल्यः सुशाल्यकः ।

गुणाः—तृष्णाघ्नो मलकृच्छ्रघ्नो हृद्यस्तु मतिताः परे ॥ १०४ ॥

महाशालिः सुगन्धा स्यात्सुगन्धा गन्धसंभवा । गन्धाढ्या गन्धमाल्या च
गन्धानी गन्धमालिनी ॥ १०५ ॥

गुणाः—सुगन्धा मधुरा हृद्या कफपित्तज्वरास्रजित् । जलोद्भवा जलरुहा
जलजाता सुजातका ॥ १०६ ॥

रक्ताङ्गुलं सुकारं च कुङ्कुमं समवर्णजा ।

गुणाः—कुङ्कुमा मधुरा शीता रक्तपित्तातिसारजित् ॥ १०७ ॥

तिजला नीलनामा स्याद्दीर्घकृष्णा सूपूजका । मधुरा च सुगन्धा च तिल-
वासी निगद्यते ॥ १०८ ॥ राजादनी राजप्रिया राजभावा मुनिप्रिया ।
तिलनी तिलपर्णी च आमगन्धा प्रवासिनी ॥ १०९ ॥

गुणाः—कफपित्तहराः स्निग्धाः कासश्वासहराः पराः । शीघ्रपाककरा हृद्या
लघवः शुक्रवर्धनाः ॥ ११० ॥ कोमलाहारसंभूतस्तिलवासी महागुणः ।
पाण्डुरोगेषु शूलेषु चाऽऽमवाते प्रशस्यते ॥ १११ ॥

वक्तको वक्तशालिः स्याद्दीर्घस्तु आशुकोपितः । राजप्रिया पथ्यकरा
मध्यदेशसमुद्भवा ॥ ११२ ॥

गुणाः—वक्तका लघवः प्रोक्ता मुखपाककरास्तथा ।

कलाटकः कलुर्वा स्याद्गुरुसो गरुडः स्मृतः ॥ ११३ ॥ गुरुवको गुरडकः
सुखभोजी सुभोजकः ।

गुणाः—कविलो गन्धकारी च लघुपाककरोऽपि च ॥ ११४ ॥ कफपित्तहरः
स्वादुः शूलश्वासनिवारणः । ग्रहणीशूलमकुष्ठघ्नं विकलं भोजने शुभम् ॥ ११५ ॥
कूष्माण्डिका कुम्भडिका रक्ता सुमधुरा गुरुः । सुगन्धा दुर्जरा पीता स्थूल-
तण्डुलकोमला ॥ ११६ ॥

काम्बिका मधुरा स्निग्धा वातपित्तनिवर्हिणी । सौरभं शुण्डिकः शुण्डी
कौसुम्भी कठिनोऽफलः ।

गुणाः—कौसुम्भी लघुपाका च वातपित्तनिवर्हिणी ॥ ११७ ॥

उम्पास उम्पिकाशालिर्मधुरा गुरुतण्डुला । बहुशूका सुगन्धाढ्या तारु-
ण्यजनंवल्लभा ॥ ११८ ॥

गुणाः—उम्पिका मधुरा स्निग्धा सुगन्धा च काषायका । पित्तश्लेष्महरा
रूक्षा झम्पिकाऽनिलनाशिनी ॥ ११९ ॥

पक्षिकः पक्षिनाबल्यः पक्षिराजो मुनिप्रियः । स्थूलतण्डुलसंभूतो गन्धो
बहलगन्धकृत् ॥ १२० ॥

शालिविशेषाः—दग्धायामवनौ जाताः शालिनो लघुपाकिनः । किञ्चित्स-
त्तिका मधुराः पाचना बलवर्धनाः ॥ १२१ ॥ केदारा मधुरा वृष्या बल्याः
पित्तविवर्धनाः । ईषत्कषायाल्पमला गुरवः कफनाशनाः ॥ १२२ ॥
शालयो ये छिन्नरुहा रूक्षास्ते बद्धवर्चसः । रोप्या निरोप्या लघवः शीघ्रपाका
गुणोत्तराः ॥ १२३ ॥ विदाहिनो दोषहरा बल्या मूत्रविवर्धनाः) ॥

(१७) अक्षताः। (यवाः)

अक्षतास्तीक्ष्णशूकाश्च यवाश्चैव तु नामतः ।

गुणाः—रूक्षः शीतो गुरुः स्वादुः सरो विड्वातकृद्यवः ॥ ७८ ॥ वृष्यः
स्थैर्यकरो मूत्रमेदःपित्तकफाञ्जयेत् । पीनसश्वासकासोरुस्तम्भकण्ठत्वगा-
मयान् ॥ ७९ ॥

राजनिघण्टौ शाल्यादिः षोडशो वर्गः—

यवस्तु मेध्यः सितशूकसंज्ञो दिव्योऽक्षतः कञ्चुकिधान्यराजौ । स्यात्तीक्ष्ण-
शूकस्तुरगप्रियश्च सक्तुर्हयेष्टश्च पवित्रधान्यम् ॥ १२४ ॥

गुणाः—यवः कषायो मधुरः सुशीतलः प्रमेहजित्तिककफापहारकः । अशू-
कमण्डस्तु यवो बलप्रदो वृष्यश्च नृणां बहुवीर्यपुष्टिदः ॥ १२५ ॥

राजनिघण्टौ शाल्यादिः षोडशो वर्गः—

वेणुजः (अक्षताविशेषः) ॥ ५ ॥

वेणुजो वेणुबीजश्च वंशजो वंशतण्डुलः । वंशधान्यं च वंशाह्नो वेणुवंश-
द्विधा यवः ॥ १२६ ॥

गुणाः—शीतः कषायो मधुरस्तु रूक्षो मेहक्रिमिश्लेष्मविषापहश्च । पुष्टिं च
वीर्यं च बलं च दत्ते पित्तापहो वेणुयवः प्रशस्तः ॥ १२७ ॥

(१८) वासन्ताः। (मुद्गाः)

वासन्ताः कृष्णमुद्गाश्च शारदा हरितास्तथा । मुद्गानां नामतश्चोक्ताः सूप-
श्रेष्ठा रसोत्तमाः ॥ ८० ॥

गुणाः—मुद्गः किलाटो माङ्गल्यो हरितः शारदोऽपि च । पित्तप्रसेको
वसुको माधवः प्रवरोऽसितः ॥ ८१ ॥ मुद्गो रूक्षो लघुर्ग्राही कफपित्तहरो
हिमः । स्वादुरल्पानिलो नेत्रयो वन्योऽप्येतद्गुणः स्मृतः ॥ ८२ ॥ हरितः प्रव-
रस्तेषां तच्छार्कं तिक्तमुत्तमम् । कृष्णमुद्गस्तु वरको राजमुद्गस्तु खण्डकः ॥ ८३ ॥

राजनिघण्टौ शाल्यादिः षोडशो वर्गः—

मुद्गस्तु सूपश्रेष्ठः स्याद्वर्णाहंश्च रसोत्तमः । भुक्तिप्रदो हयानन्दो भूबलो
वाजिभोजनः ॥ १२८ ॥ कृष्णमुद्गस्तु वासन्तो माधवश्च सुराष्ट्रजः ।

गुणाः—कृष्णमुद्गस्त्रिदोषघ्नोऽमधुरो वातनाशनः ॥ १२९ ॥ लघुश्च दीपनः
पथ्यो बलवीर्याङ्गपुष्टिदः । शारदस्तु हरिन्मुद्गो धूसरोऽन्यश्च शारदः ॥ १३० ॥

गुणाः—हरिन्मुद्गः कषायश्च मधुरः कफपित्तहृत् । रक्तमूत्रामयघ्नश्च शीतलो
लघुदीपनः ॥ १३१ ॥ तद्वच्च धूसरो मुद्गो रसवीर्यादिषु स्मृतः ।

गुणाः—कषायो मधुरो रुच्यः पित्तवातविवन्धकृत् ॥ १३२ ॥

मुद्गयूषगुणाः—पित्तस्वरार्तिशमनं लघु मुद्गयूषं संतापहारि तदरोचकनाशनं
च । रक्तप्रसादनमिदं यदि सैन्धवेन युक्तं तदा भवति सर्वरुजापहारि ॥ १३३ ॥

(१९) माषः । (राजमाषः)

माषो बीजवरो घारीश्चवलो राजमाषकः । * राजमाषो नीलमाषो नृप-
माषो नृपोचितः ॥ ८४ ॥

गुणाः—*कफपित्तहरो रुच्यो वातहृद्बलदायकः । राजमाषः सरो वृष्यः
कफपित्तास्रशुक्रनुत् ॥ ८५ ॥ सुस्वादुः शीतलो रूक्षः कषायो विषदो गुरुः ।

राजनिघण्टौ शाल्यादिः षोडशो वर्गः—

* ।

गुणाः—* ॥ १३४ ॥

+क्षुवः क्षुधाभिजननश्चपलो दीर्घशिमिकः । सुकुमारो वृत्तबीजो मधुरः
क्षवकश्च सः ॥ १३५ ॥

गुणाः—क्षुवः कषायमधुरः शीतलः कफपित्तजित् । वृष्यः श्रमहरो रुच्यः
पवनाधमानकारकः ॥ १३६ ॥

(२०) कोद्रवः ।

कोद्रवः कोरदूषः स्यादुद्दालो वनकोद्रवः ।

गुणाः—कोद्रवः शीतलो ग्रही विषपित्तकफाञ्जयेत् ॥ ८६ ॥

राजनिघण्टौ शाल्यादिः षोडशो वर्गः—

+ क्षुवः ' लघुचवळी ' इति ख्यतः ।

कोद्रवः कोरदूषश्च कुद्दालो मदनाग्रजः । स च देशविशेषेण नानाभेदः
प्रकीर्तितः ॥ १३७ ॥

गुणाः—कोद्रवो मधुरस्तिक्तो त्रिणिनां पथ्यकारकः । कफपित्तहरो रूक्षो
मोहकृद्वातलो गुरुः ॥ १३८ ॥

(२१) नीवारः ।

नीवारस्तापसश्चैव मुनिभक्तप्रसादितः । अरण्यधान्यनामा च रसिकश्च
प्रकीर्तितः ॥ ८७ ॥

गुणाः—नीवारो मधुरः स्निग्धः पवित्रः पथ्यदो लघुः ।

राजनिघण्टौ शाल्यादिः षोडशो वर्गः—

नीवारोऽरण्यधान्यं स्यान्मुनिधान्यं तृणोद्भवम् ।

गुणाः—नीवारो मधुरः स्निग्धः पवित्रः पथ्यदो लघुः ॥ १३९ ॥

(२२) श्यामाकः । (श्यामकः)

श्यामाकस्तृणबीजश्च मुनिभक्ष्यो गवां प्रियः । * सुकुमारो राजधान्यं तृण-
बीजोत्तमश्च सः ॥ ८८ ॥

गुणाः—श्यामाको मधुरः स्निग्धः कषायो लघुशीतलः । * वातकृत्कफ-
पित्तघ्नः संग्राही विषदोषनुत् ॥ ८९ ॥

राजनिघण्टौ शाल्यादिः षोडशो वर्गः—

श्यामाकः श्यामकः श्यामस्त्रिबीजः स्यादविप्रियः ॥ * ॥ १४० ॥

गुणाः—* । * ॥ १४१ ॥

(२३) प्रियङ्गुः । (कङ्गुः)

प्रियङ्गुः कङ्गुकश्चैव चीनकः पीततण्डुलः । अस्थिसंबन्धनश्चैव कङ्गुनी
षट् च कथ्यते ॥ ९० ॥

गुणाः—*प्रियङ्गुर्मधुरो रुच्यः कषायः स्वादुशीतलः । * वातकृत्पित्तदाह-
घ्नो रूक्षो भग्नास्थिवन्धकृत् ॥ ९१ ॥

राजनिघण्टौ शाल्यादिः षोडशो वर्गः—

कङ्गुणी कङ्गुनी प्रोक्ता चीनकः पीततण्डुलः । वातलः सुकुमारश्च स च
तानाविधाभिधः ॥ १४२ ॥

गुणाः—* * ॥ १४३ ॥

वरकः स्थूलकङ्गुश्च रूक्षः स्थूलप्रियङ्गुकः ।

गुणाः—वरको मधुरो रूक्षः कषायो वातपित्तकृत् ॥ १४४ ॥

(२४) मकुष्ठका । (वनमुद्गः)

मकुष्ठका निरूढा च वनमुद्गः कृमीलकः ।

गुणाः—मकुष्ठो वातलो ग्राही कफपित्तहरो लघुः ॥ ९२ ॥

राजनिघण्टौ शाल्यादिः षोडशो वर्गः—

मकुष्ठको मयष्टश्च वनमुद्गः कृमीलकः । अमृतोऽरण्यमुद्गश्च वल्लीमुद्गश्च
कीर्तितः ॥ १४५ ॥

गुणाः—मकुष्ठकः कषायः स्यान्मधुरो रक्तपित्तजित् । ज्वरदाहहरः पथ्यो
रुचिकृत्सर्वदोषहत् ॥ १४६ ॥

(२५) आढकी ।

* आढकी तुवरी तुल्या करवीरभुजा तथा । * वृत्तबीजा पीतपुष्पा श्वेता
रक्ताऽसिता त्रिधा ॥ ९३ ॥

गुणाः—आढकी कफपित्तघ्नी किञ्चिन्मारुतकोपनी । कषाया स्वादुसंग्राहि-
कटुपाका हिमा लघुः ॥ ९४ ॥ मेदःश्लेष्मास्रपित्तेषु हिता लेपोपसेकयोः ।

राजनिघण्टौ शाल्यादिः षोडशो वर्गः—

* * ॥ १४७ ॥

गुणाः—आढकी तु कषाया च मधुरा कफपित्तजित् । ईषद्वातकरा रुच्या
विदुला गुरुग्राहिका ॥ १४८ ॥

(२६) मसूरिका ।

मसूरामधुरासूप्यापृथवः पित्तभेषजम् । हरेणवः सतीनाश्च चणकाश्चाक-
रालकाः ॥ ९५ ॥

गुणाः—*मसूरो मधुरः शीतः संग्राही कफपित्तहा । * वातामयकरश्चैव
मूत्रकृच्छ्रहरो लघुः ॥ ९६ ॥

राजनिघण्टौ शाल्यादिः षोडशो वर्गः—

मसूरो रागदालिस्तु मङ्गल्यः पृथुबीजकः । शूरः कल्याणबीजश्च गुरुबीजो
मसूरकः ॥ १४९ ॥

गुणाः—* । * ॥ १५० ॥

(२७) गोधूमः ।

° गोधूमो यवकश्चैव हुडम्बो म्लेच्छभोजनः । गिरिजा सतिनामा च रसिकश्च प्रकीर्तितः ॥ ९७ ॥

गुणाः—वृष्यः शीतो गुरुः स्निग्धो जीवनो वातपित्तहा । संधानो बृंहणो बल्यो गोधूमः स्थैर्यकृत्सरः ॥ ९८ ॥

राजनिघण्टौ शाल्यादिः षोडशो वर्गः—

गोधूमो बहुदुग्धः स्यादूपो म्लेच्छभोजनः । यर्वनो निस्तुषः क्षीरी रसालः सुमनश्च सः ॥ १५१ ॥

गुणाः—गोधूमः स्निग्धमधुरो वातघ्नः पित्तदाहकृत् । गुरुः श्लेष्मामदो बल्यो रुचिरो वीर्यवर्धनः ॥ १५२ ॥ स्निग्धोऽन्यो लघुगोधूमो गुरुवृष्यः कफापहः । आमदोषकरो बल्यो मधुरो वीर्यपुष्टिदः ॥ १५३ ॥

(२८) धान्यमाषः । (माषः)

धान्यमाषस्तु विज्ञेयः कुरुविन्दो वृषाकरः । मांसलश्च बलाढ्यश्च पित्र्यश्च पितृजोत्तमः ॥ ९९ ॥

गुणाः—स्निग्धोष्णो मधुरो वृष्यो मेदोमांसबलप्रदः । वातानुबृंहणो बल्यो माषो बहुबलो गुरुः ॥ १०० ॥

राजनिघण्टौ शाल्यादिः षोडशो वर्गः—

माषस्तु कुरुविन्दः स्याद्धान्यवीरो वृषाकरः । मांसलश्च बलाढ्यश्च पित्र्यश्च पितृजोत्तमः ॥ १५४ ॥

गुणाः—माषः स्निग्धो बहुमलकरः शोषणः श्लेष्मकारी वीर्योष्णो द्वाटिति कुरुते रक्तपित्तप्रकोपम् । हन्याद्वातं गुरुबलकरो रोचनो भक्ष्यमाणः स्वादुर्नित्यं श्रमसुखवतां सेवनीयो नराणाम् ॥ १५५ ॥

(२९) हरिमन्थः । (चणकः)

हरिमन्थाः सुगन्धाश्च चणकाः कृष्णकश्चुकाः ।

गुणाः—कफास्रपित्तपुंस्त्वग्नाश्रणका वातला हिमाः ॥ १०१ ॥ लघवो भृष्टचणका आमकृमहराः पराः । छर्दिघ्ना रोचनाः शुष्कास्तेजोवीर्यबलप्रदाः ॥ १०२ ॥

राजनिघण्टौ शाल्यादिः षोडशो वर्गः—

° ड. °व दद्रुवाभ्ले° । छ. °व द्रुद्रुर्वाभ्ले° । त °व हुद्रवाभ्ले । २ ड. °नः । घृष्टः समीतना° । छ. °नः । घृष्टसमीतना° । ३ ण. सभ्यनामा । ४ ट. °वमाजिस्तु° ।

चणस्तु हरिमन्थः स्यात्सुगन्धः कृष्णव श्लुकः । बालभोज्यो वाजिभक्षश्चणकः
कञ्चुकी च सः ॥ १५६ ॥

गुणाः—चणको मधुरो रूक्षो मेहजिद्धातपित्तकृत् । दीप्तिवर्णकरो बल्यो
रुच्यश्चाऽऽध्मानकारकः ॥ १५७ ॥

हरिमन्थविशेषगुणाः—आमश्चणः शीतलरुच्यकारी संतर्पणो दाहतृषापहारी ।
गौल्योऽश्मरीशोषविनाशकारी कषाय ईषत्कटुवीर्यकारी ॥ १५८ ॥ कृष्णस्तु
चणकः शीतो मधुरः कासपित्ताजित् । पित्तातिसारकासघ्नो बल्यश्चैव रसायनः
॥ १५९ ॥ चणो गौरस्तु मधुरो बलकृद्रोचनः परः । श्वेतो वातकरो रुच्यः
पित्तघ्नः शिशिरो गुरुः ॥ १६० ॥ सुभृष्टचणको रुच्यो वातघ्नो रक्तदोषकृत् ।
वीर्येणोष्णो लघुश्चैव कफशैत्यापहारकः ॥ १६१ ॥ चणस्य यूषं मधुरं कषायं
कफापहं वातविकारहेतुः । श्वासोर्ध्वकासकृमपीनसानां करोति नाशं बलदी-
पनत्वम् ॥ १६२ ॥ चणोदकं चन्द्रमरीचिशीतं पीतं प्रगे पित्तरुजापहारि ।
पुष्टिप्रदं नैजगुणं च पाके संतर्पणं मञ्जुलमाधुरीकम् ॥ १६३ ॥

कलायः (हरिमन्थाविशेषः) ॥ ६ ॥

*कलायो मुण्डचणको हरेणुश्च सतीनकः । त्रासनो नलकः कण्ठी हरेणुर्व-
र्तुलः स्मृतः ॥ १०३ ॥

गुणाः—वर्तुलः शीतलो ग्राही कफपित्तहरो लघुः । विपाके मधुरो रूक्षो
वातलो भक्षणप्रियः ॥ १०४ ॥

राजनिघण्टौ शाल्यादिः षोडशो वर्गः—

* । त्रासनो नालकः कण्ठी सतीनश्च हरेणुकः ॥ १६४ ॥

गुणाः—कलायः कुरुते वातं पित्तशहकफापहः । रुचिपुष्टिप्रदः शीतः
कषायश्चाऽऽमदोषकृत् ॥ १६५ ॥

(३०) कुलित्थः ।

कुलित्थास्ताम्रवर्णाश्च कलावृत्तानिलापहाः । कर्षणाः पीतमुद्गाश्च अलि-
स्कन्धाः सुराष्ट्रकाः ॥ १०५ ॥

गुणाः—उष्णः कुलित्थो रसतः कषायः कटुर्बिपाके कफमारुतघ्नः । शुक्रा-
श्मरीगुल्मनिषूदनश्च संग्राहकः पीनसकासहन्ता ॥ १०६ ॥ आनाहमेदो-
रुचिकीलहिकश्वासापहः शोणितपित्तकृच्च । बलासहन्ता नयनामयघ्नो विशे-
षतो बन्यकुलित्थ उक्तः ॥ १०७ ॥

राजनिघण्टौ शाल्यादिः षोडशो वर्गः—

कुलित्थस्ताम्रबीजश्च श्वेतबीजः सितेतरः ।

गुणाः—कुलित्थस्तु कषायोष्णो रूक्षो वातकफापहः ॥ १६६ ॥

जूर्णा (धान्यविशेषः) ॥ ७ ॥

जूर्णाद्वा योनला प्रोक्ता यावनालायुगंधराः ।

गुणाः—कफपित्तहरा वृष्या मृदवो गुरवो हिमाः । रूक्षा विष्टम्भिनश्चैव न
पथ्या गुदरोगिणाम् ॥ १०८ ॥

राजनिघण्टौ शाल्यादिः षोडशो वर्गः—

यावनालो यवनालः शिखरी वृत्ततण्डुलः । दीर्घनालो दीर्घशरः क्षेत्रेक्षुश्चे-
क्षुपत्रकः ॥ १६७ ॥

धवलो यावनालस्तु पाण्डुरस्तारतण्डुलः । नक्षत्राकृतिविस्तारो वृत्तो मौक्तिक-
तण्डुलः ॥ १६८ ॥ जूर्णाद्द्वयो देवधान्यं जूर्णलो बीजपुष्पकः । जूनलः पुष्पग-
न्धश्च सुगन्धः सेगुरुन्दकः ॥ १६९ ॥

गुणाः—धवलो यावनालस्तु गौल्यो बल्यस्त्रिदोषजित् । वृष्यो रुचिप्रदोऽ-
शीघ्रः पथ्यो गुल्मत्रणापहः ॥ १७० ॥ अथ तुवरयावनालस्तुवरश्च कषाययाव-
नालश्च । स रक्तयावनालो हितलो हितस्तुवरधान्यश्च ॥ १७१ ॥

गुणाः—तुवरो यावनालस्तु कषायोष्णो विशोफकृत् । संग्राही वातशमनो
विदाही शोषकारकः ॥ १७२ ॥ शारदो यावनालस्तु श्लेष्मदः पिच्छलो गुरुः ।
शिशिरो मधुरो वृष्यो दोषघ्नो बलपुष्टिदः ॥ १७३ ॥

करटः (धान्यविशेषः) ॥ ८ ॥

करटाश्च करालाश्च त्रिपुटा रूक्षणात्मकाः ।

गुणाः—करालः कफपित्तघ्नो ग्राही शीतोऽपि वातलः ॥ १०९ ॥ त्रिपु-
टोऽपि गुणैरेवं तच्छाकं कफपित्तजित् ।

राजनिघण्टौ शाल्यादिः षोडशो वर्गः—

लङ्का कराला त्रिपुटा काण्डिका रूक्षणात्मिका ।

गुणाः—लङ्का रुच्या हिमा गौल्या पित्तजिह्वातकृद्गुरुः ॥ १७४ ॥

निष्पावः (धान्यविशेषः) ॥ ९ ॥

निष्पावाः श्वेताशिम्बाश्च पालकाख्या मुखप्रियाः ।

*कुसुम्भम् (धान्यविशेषः) ॥ १७ ॥

कुसुम्भं पावकं पीतमलक्तं वस्त्ररञ्जनम् । तद्धीजं कीलता लट्टा शुद्धा
पद्मोत्तरं तथा ॥ ११८ ॥ अन्यच्च—कुसुम्भं स्याद्द्विहिशिखं वस्त्ररञ्जक-
संज्ञितम् ।

गुणाः—कुसुम्भं वातलं रूक्षं रक्तपित्तकफापहम् ॥ ११९ ॥

राजनिघण्टौ शताह्वादिश्चतुर्थो वर्गः—

ज्ञेयोऽ=रण्यकुसुम्भः स्यात्कौसुम्भश्चाग्निसंभवः ।

गुणाः—कौसुम्भः कटुकः पाके श्लेष्महृदीपनश्च सः ॥ १८९ ॥

खस्तिलः (धान्यविशेषः) ॥ १८ ॥

खस्तिलस्तिलभेदस्तु शुभ्रपुष्पो लसत्फलः ।

गुणाः—वृष्यो बल्यश्च खस्तिलः श्लेष्मघ्नो वातजिह्वरुः ॥ १२० ॥

राजनिघण्टौ शताह्वादिश्चतुर्थो वर्गः—

खस्खसः सूक्ष्मबीजः स्यात्सुबीजः सूक्ष्मतण्डुलः ।

गुणाः—खस्खसो मधुरः पाके कान्तिवीर्यबलप्रदः ॥ १९० ॥

खस्तिलवल्कलः ॥ १९ ॥

खस्तिलवल्कलगुणाः—वल्कलस्तत्फलो ज्ञेयो रूक्षो ग्राही विशोषणः ।

+अफूकम् (उपविषम्) (खस्तिलनिर्यासः) ॥ २० ॥

अफूकं तद्द्रवो भूतमहिफेनमफेनकम् ।

गुणाः—अफूकं शोधनं ग्राहि श्लेष्मघ्नं वातपित्तलम् ॥ १२१ ॥

राजनिघण्टौ पिप्पल्यादिः षष्ठो वर्गः—

अफेनं खस्खसरसो निफेनं चाहिफेनकम् ।

गुणाः—अफेनं संनिपातघ्नं वृष्यं बल्यं च मोहदम् ॥ १९१ ॥

* राजनिघण्टौ ' कुसुम्भस्य ' पर्यायशब्दा न दृश्यन्ते ।

= अरण्यकुसुम्भः ' वनकुसुम्भा ' इति ख्यातः ।

+अफूकशोधनम्—अहिफेनं शृङ्गबेररसैर्भाव्यं त्रिसप्तधा । शुद्धयुक्तेषु योगेषु
योजयेत्तद्विधानतः ॥

गुणाः—अफूकं शोधनं ग्राहि श्लेष्मघ्नं वातपित्तलम् । मदकृद्वाहकच्छुक्रस्तम्भना-
थासमेहकृत् ॥ आतिसारे ग्रहण्यां च हितं दीपनपाचनम् । सेवितं दिवसैः कैश्चिद्भय-
त्यन्यथाऽर्तिकृत् ॥ ३ ॥

१ त. बल्यः शस्तिलः ।

तिलः (धान्यविशेषः) ॥ २१ ॥

*तिलस्तु होमधान्यं स्यात्पवित्रः पितृतर्पणे । *पापघ्नः पूतधान्यश्च +जर्ति-
लस्तु वनोद्भवः ॥ १२२ ॥

गुणाः—तिलो रसे कटुस्तिक्तो मधुरस्तुवरो गुरुः । विपाके कटुकः स्वादुः
स्निग्धोष्णः कफपित्तनुत् ॥ १२३ ॥ बल्यः केशयो हिमस्पर्शस्त्वच्यः स्तन्यो
व्रणे हितः । दन्त्योऽल्पमूत्रकृद्ग्राही वातघ्नोऽग्निमृतिप्रदः ॥ १२४ ॥

राजनिघण्टौ शाल्यादिः षोडशो वर्गः—

* । * ॥ १९२ ॥

गुणाः—स्निग्धो वर्णबलाग्निवृद्धिजननस्तन्यानिघ्नो गुरुः सोष्णः पित्तक-
रोऽल्पमूत्रकरणः केश्योऽतिपथ्यां व्रणे । संग्राही मधुरः कषायसहितस्तिक्तो
विपाके कटुः कृष्णः पथ्यतमः सितोऽल्पगुणदः क्षीणास्तथाऽन्ये तिलाः
॥ १९३ ॥

(३१) तैलम् ।

तैलं स्नेहोत्तमं प्रोक्तं तिलजं तिलसंभवम् । अभ्यञ्जनं मृक्षणं च तच्च मर्द-
नकं स्मृतम् ॥ १२५ ॥

गुणाः—कषायं च रसे स्वादु सूक्ष्ममुष्णं व्याधि च । पित्तलं बद्धविण्मूत्रं न
च श्लेष्मविवर्धनम् ॥ १२६ ॥

राजनिघण्टौ क्षीरादिः पञ्चदशो वर्गः—

तैलं यत्तिलसर्षपोदितकुसुम्भोत्थातसीधान्यजं यच्चैरण्डकरञ्जकेज्जुदिफलैर्नि-
म्बाक्षनैर्गुण्डकैः । ज्योतिष्मत्यभयोद्भवं मधुरिकाकोशाम्रचित्राभवं कर्पूरत्रपुसा-
दिजं च सकलं सिद्धयै क्रमात्कथ्यते ॥ १९४ ॥

तिलतैलम् (तैलविशेषः) ॥ २२ ॥

गुणाः—स्नानाभ्यङ्गावगाहेषु तिलतैलं विशिष्यते । तद्वृद्धस्तिष्णपात्रेषु नस्य-
कर्णाक्षिपूरणे ॥ १२७ ॥ अन्नपानविधौ वाऽपि प्रयोज्यं वातशान्तये । छिन्न-
भिन्नयुतालिपिष्ठमथितक्षतपातिते ॥ १२८ ॥ भग्ने स्फुटितविद्धाग्निग्धविश्लि-
दारिते । भयाभिहितनिर्भुम्ने मृगव्यालादिभक्षिते ॥ १२९ ॥ तैलयोगश्च संस्का-
रात्सर्वरोगापहो मतः ।

राजनिघण्टौ क्षीरादिः पञ्चदशो वर्गः—

+ ' जटिलस्तु ' इतिपाठः ।

१ ढ. °अर्कैर्गुण्डक° ।

तिलतैलमलं करोति कैश्यं मधुरं तिक्तकषायमुष्णतीक्ष्णम् । बलकृत्कफ-
वातजन्तुखर्जूरणकण्डूतिहरं च कान्तिदायि ॥ १९५ ॥

अतसीतैलम् (तैलविशेषः) ॥ २३ ॥

गुणाः—त्रातघ्नं मधुरं तेषु क्षौमं तैलं बलासकृत् ।

राजनिघण्टौ क्षीरादिः पञ्चदशो वर्गः—

मधुरं त्वतसीतैलं पिच्छिलं चानिलापहम् । मदगन्धि कषायं च कफकासा-
पहारकम् ॥ १९६ ॥

सर्षपतैलम् (तैलविशेषः) ॥ २४ ॥

गुणाः—कटुपाकमचक्षुष्यं स्निग्धोष्णं कफनाशनम् । कृमिघ्नं सर्षपं तैलं
कण्डूकुष्ठापहं लघु ॥ १३० ॥

राजनिघण्टौ क्षीरादिः पञ्चदशो वर्गः—

सर्षपतैलं तिक्तं कटुकोष्णं वातकफविकारघ्नम् । पित्तास्रदोषदं कृमिकुष्ठघ्नं
तिलजवच चक्षुष्यम् ॥ १९७ ॥

एरण्डतैलम् (तैलविशेषः) ॥ २५ ॥

गुणाः—तैलमैरण्डजं बलयं गुरुष्णं मधुरं सरम् । कफमेदोनिलहरं लेखनं
कटु दीपनम् ॥ १३१ ॥ हृद्भिस्तिपार्श्वजानूरुत्रिकपृष्ठास्थिशूलिनाम् । आम-
दोषेषु वातामृक्प्लीहोदावर्तशोफिनाम् ॥ १३२ ॥ हितं वातामयस्याग्र्यं ग्रन्थि-
बन्धविकारिणाम् । तिक्तोष्णं पित्तलं विस्रं रक्तैरण्डोद्भवं भृशम् ॥ १३२ ॥

राजनिघण्टौ क्षीरादिः पञ्चदशो वर्गः—

एरण्डतैलं कृमिदोषनाशनं वातामयघ्नं सकलाङ्गशूलहृत् । कुष्ठापहं स्वादु
रसायनोत्तमं पित्तप्रकोपं कुरुतेऽतिदीपनम् ॥ १९८ ॥

कुसुम्भतैलम् (तैलविशेषः) ॥ २६ ॥

गुणाः—कुसुम्भतैलमुष्णं च विपाके कटुकं गुरु । विदाहि च विशेषेण तच्च
रोगप्रकोपनम् ॥ १३४ ॥

राजनिघण्टौ क्षीरादिः पञ्चदशो वर्गः—

कुसुम्भतैलं कृमिहारि तेजोबलाहं यक्ष्ममलापहं च । त्रिदोषकृत्पुष्टिवलक्षयं
च करोति कण्डूं च करोति दृष्टेः ॥ १९९ ॥

कोशाम्रजतैलम् (तैलविशेषः) ॥ २७ ॥

गुणाः—सरं कोशाम्रजं तैलं कृमिकुष्ठविषापहम् ।

राजनिघण्टौ क्षीरादिः पञ्चदशो वर्गः—

सरं कोशाम्रजं तैलं कृमिकुष्ठव्रणापहम् । तिक्ताम्लमधुरं बल्यं पथ्यं रोच-
नपाचनम् ॥ २०० ॥

*आत्मगुप्ततैलम् (तैलविशेषः) ॥ २८ ॥

गुणाः—गुरूष्णं स्निग्धमधुरं कषायं चाऽऽत्मगुप्तजम् । फलं बल्यं च
वृष्यं च बृंहणं वातजित्परम् ॥ १३५ ॥

निम्बतैलम् (तैलविशेषः) ॥ २९ ॥

गुणाः—नात्युष्णं निम्बजं तैलं कृमिपित्तकफापहम् । वातपित्तप्रशमनं मर्दा-
रश्मीरुजापहम् ॥ १३६ ॥

राजनिघण्टौ क्षीरादिः पञ्चदशो वर्गः—

निम्बतैलं तु नात्युष्णं कृमिकुष्ठकफापहम् ॥ २०१ ॥

आक्षतैलम् (तैलविशेषः) ॥ ३० ॥

गुणाः—*आक्षं स्वादु हिमं केश्यं गुरु पित्तानिलापहम् ।

राजनिघण्टौ क्षीरादिः पञ्चदशो वर्गः—

तैलविशेषः ॥ ३१ ॥

गुणाः—दन्तिमूलकरक्षोधतकरञ्जारिष्टिशिग्रुजम् । सुवर्चलेङ्गुदीपीलुशङ्खिनी-
नीपसंभवम् ॥ १३७ ॥ सरलागरुदेवाह्वशिशपासारजन्म च । तुम्बरारु-
ष्करोत्थं च तीक्ष्णं कट्वस्रपित्तजित् ॥ १३८ ॥ अर्शःशुक्रकृमिश्लेष्मकुष्ठमेदो-
निलापहम् । करञ्जारिष्टके तिक्ते नात्युष्णे तत्र निर्दिशेत् ॥ १३९ ॥ कषायं
तिक्तकटुकं सारलं व्रणशोधनम् ॥ भृशोष्णे तिक्तकटुनी तुम्बरारुष्करोद्भवे ॥
॥ १४० ॥ विशेषात्कृमिकुष्ठघ्ने तथोर्ध्वाधोविरेचने । अक्षातिमुक्तकाक्षोडना-
रिकेरमधूकजम् ॥ १४१ ॥ त्रपुस्योवाकूष्माण्डश्लेष्मातकप्रियालजम् ।
वातपित्तहरं केश्यं श्लेष्मलं गुरु शीतलम् ॥ १४२ ॥ कफवातहरं रूक्षं कषायं
नातिपित्तकृत् । सतिक्तं सहकारस्य तैलं सुरभि रोचनम् ॥ १४३ ॥ यव-
तिक्तोद्भवं तैलं सुरभि रेचनं तथा ।

* राजनिघण्टावात्मगुप्ततैलं न दृश्यते ।

१ छ. 'दालक्ष्मीजराप' । २ छ. 'दालक्ष्मीज्वराप' ।

(३२) घृतम् ।

घृतमाज्यं हविः सर्पिः पवित्रं नवनीतजम् । अमृतं चाभिघारश्च जीवनीयं
प्रकीर्तितम् ॥ १४४ ॥

गुणाः—सहस्रवीर्यं विधिवद्घृतं कर्मसहस्रकृत् ।

राजनिघण्टौ क्षीरादिः पञ्चदशो वर्गः—

*घृतमाज्यं हविः सर्पिः पवित्रं नवनीतजम् । अमृतं चाभिघारश्च होम्य-
मायुश्च तैजसम् ॥ २०२ ॥

गुणाः—भक्षणं स्नेहनं स्नेहः स्निग्धता मृक्ष एव च । अभ्यङ्गनेऽभ्यञ्जनं चैव
चोपडं च घृतादिकः ॥ २०३ ॥

गोघृतम् (घृतविशेषः) ॥ ३२ ॥)

गुणाः—शस्तं धीस्मृतिमेधाग्निबलाद्गुःशुक्रचक्षुषाम् । बालवृद्धप्रजाकान्ति-
सौकुमार्यस्थिरार्थिनाम् ॥ १४५ ॥ क्षतक्षीणपरीसर्पशस्त्राग्निग्लपितात्मनाम् ।
विपाके मधुरं शीतं वातपित्तविषापहम् । चक्षुष्यं बलयमग्र्यं च गव्यं सर्पिर्गु-
णोत्तरम् ॥ १४६ ॥

राजनिघण्टौ क्षीरादिः पञ्चदशो वर्गः—

धीकान्तिस्मृतिदायकं बलकरं मेधाप्रदं पुष्टिकृद्वातश्लेष्महरं श्रमोपशमनं
पित्तापहं हृद्यदम् । बह्वेर्वृद्धिकरं विपाकमधुरं वृष्यं वपुःस्थैर्यदं गव्यं हव्यतमं
घृतं बहुगुणं भोग्यं भवेद्भाग्यतः ॥ २०४ ॥

महिषीघृतम् (घृतविशेषः) ॥ ३२ ॥

गुणाः—मधुरं रक्तपित्तघ्नं गुरु पाके कफावहम् । वातपित्तप्रशमनं सुशीतं
माहिषं घृतम् ॥ १४७ ॥

राजनिघण्टौ क्षीरादिः पञ्चदशो वर्गः—

सर्पिर्माहिषमुत्तमं धृतिकरं सौख्यप्रदं कान्तिकृद्वातश्लेष्मनिवर्हणं बलकरं
वर्णप्रदाने क्षमम् । दुर्नामग्रहणीधिकारशमनं मन्दानलोदीपनं चक्षुष्यं नवगव्यतः
परमिदं हृद्यं मनोहारि च ॥ २०५ ॥

अजाघृतम् (घृतविशेषः) ॥ ३४ ॥

गुणाः—आजं घृतं दीपनीयं चक्षुष्यं बलवर्धनम् । कासे श्वासे क्षये चापि
पथ्यं पाके च तल्लघु ॥ १४८ ॥

* इदं श्लोकद्वयं ज. ट. पुस्तकयोर्न दृश्यते ।

१ क. छ. "तकफाप" ।

राजनिघण्टौ क्षीरादिः पञ्चदशो वर्गः—

आजमाज्यं तु चक्षुष्यं दीपनं बलवर्धनम् । कासश्वासकफहरं राजयक्ष्मसु
शस्यते ॥ २०६ ॥

आविकघृतम् (घृतविशेषः) ॥ ३५ ॥

गुणाः—*पाके लघ्वाविकं सर्पिनं च पित्तप्रकोपनम् । *कफेऽनिले योनि-
दोषे शोफे कम्पे च तद्धितम् ॥ १४९ ॥

राजनिघण्टौ क्षीरादिः पञ्चदशो वर्गः—

* । * ॥ २०७ ॥

भैडकं घृतमतीवगौरवाद्बर्ज्यमेव सुकुमारदेहिनाम् । बुद्धिपाटवकरं बलावहं
सेवितं च कुरुते नृणां वपुः ॥ २०८ ॥

उष्ट्रीघृतम् (घृतविशेषः) ॥ ३६ ॥

गुणाः—औष्ट्रं कटुरसं पाके शोफकृमिविषापहम् । दीपनं कफवातघ्नं कुष्ठ-
गुल्मोदरापहम् ॥ १५० ॥ मूर्च्छामेहोन्मादगरज्वरापस्मारनाशनम् ।

राजनिघण्टौ क्षीरादिः पञ्चदशो वर्गः—

घृतमौष्ट्रं तु मधुरं विपाके कटुशीतलम् । कुष्ठकृमिहरं वातकफगुल्मोदरापहम्
॥ २०९ ॥

अश्वाघृतम् (घृतविशेषः) ॥ ३७ ॥

गुणाः—*अश्वासर्पिस्तु कटुकं मधुरं च कषायकम् । *ईषदीपनदं मूर्च्छा-
हारि वाताल्पदं गुरु ॥ १५१ ॥

राजनिघण्टौ क्षीरादिः पञ्चदशो वर्गः—

* । * ॥ २१० ॥

गर्दभीघृतम् (घृतविशेषः) ॥ ३८ ॥

गुणाः—*घृतं गर्दभिकं बल्यं दीपनं मूत्रदोषनुत् । *पाके लघूष्णवीर्यं च
कषायं कफनाशनम् ॥ १५२ ॥

राजनिघण्टौ क्षीरादिः पञ्चदशो वर्गः—

* । * ॥ २११ ॥

+ एकशफाघृतम् (घृतविशेषः) ॥ ३९ ॥

गुणाः—दीपनं बद्धविण्मूत्रं विद्यादेकशफाघृतम् ॥ १५३ ॥

+ राजनिघण्टावेकशफाघृतं न दृश्यते ।

हस्तिनीघृतम् (घृतविशेषः) ॥ ४० ॥

गुणाः—कषायं बद्धविष्मूत्रं तिक्तमशिकरं लघु । हन्ति कारेणवं सर्पिः कफ-
कुष्ठविषक्रिमीन् ॥ १५४ ॥

राजनिघण्टौ क्षीरादिः पञ्चदशो वर्गः—

निहन्ति हस्तिनीसर्पिः कफपित्तविषक्रिमीन् । कषायं लघु विष्टम्भि तिक्तं
चाशिकरं परम् ॥ २१२ ॥

स्त्रीघृतम् (घृतविशेषः) ॥ ४१ ॥

गुणाः—चक्षुष्यमग्र्यं स्त्रीणां तु सर्पिः स्यादमृतोपमम् । वृद्धिं करोति
देहान्योर्लघु पाके विषापहम् ॥ १५५ ॥ तर्पणं नेत्ररोगघ्नं दाहनुत्पयसौ हृतम् ।

राजनिघण्टौ क्षीरादिः पञ्चदशो वर्गः—

नारीसर्पिस्तु चक्षुष्यं पथ्यं सर्वामयापहम् । मन्दाग्निदीपनं रुच्यं पाके लघु
विषापहम् ॥ २१३ ॥

पुराणघृतम् (घृतविशेषः) ॥ ४२ ॥

गुणाः—सर्पिः पुराणं तिमिरं श्वारूपीनसकासनुत् । मूर्च्छाकुष्ठविषोन्मादग्र-
हापस्मारनाशनम् ॥ १५६ ॥ योनिकर्णाक्षिशिरसां शूलघ्नं शोफजित्परम् ।
हन्ति दोषत्रयं भेदि व्रणशोधनरोपणम् ॥ १५७ ॥ उग्रगन्धि पुराणं स्याद्वश-
वर्षोत्थितं घृतम् । लाक्षानिभं रसे शीतं तद्वत्सर्वग्रहापहम् ॥ १५८ ॥ तद्वच्च
घृतमण्डोऽपि रूक्षंस्तिक्तस्तनुश्च मः । ग्रथान्तरे—एकादशशतं चैव वत्सरानुषितं
घृतम् । रक्षोघ्नं कुम्भसर्पिः स्यात्परतस्तु महाघृतम् ॥ १५९ ॥ पेयं महाघृतं भूतैः
कफघ्नं पवनाधिकैः । बल्यं पवित्रं मध्यं च विशेषात्तिमिरापहम् ॥ १६० ॥
सर्वभूतहरं चैव घृतमेतत्प्रशस्यते ।

राजनिघण्टौ क्षीरादिः पञ्चदशो वर्गः—

गुणाः—मदापस्मारमूर्च्छादिशिरःकर्णाक्षिजा रुजः । सर्पिः पुराणं जयति व्रण-
शोधनरोपणम् ॥ २१४ ॥ आयुर्वृद्धिं वपुषि दृढतां सौकुमार्यं च कान्तिं बुद्धिं
धत्ते स्मृतिबलकरं शीतविध्वंसनं च । पथ्यं बाल्ये वयसि तरुणे वार्धके चाति
बल्यं नान्यत्किञ्चिज्जगति गुणदं सर्पिषः पथ्यमस्ति ॥ २१५ ॥

१. ण. °ति शुक्रः शन्धो° । २. ण. °म् । नेत्ररोगपशमनं दा । ३. ण. °सो घृतं । ४. ण.
°क्षस्तीक्षणस्त° ।

(३३) दुग्धम् ।

दुग्धं क्षीरं पयः स्वादु रसायनसमाश्रयम् । सौम्यं प्रस्रवणं स्तन्यं वारि-
सात्म्यं च जीवितम् ॥ १६१ ॥

गुणाः—गव्यमाजं तथौरभ्रं माहिषं कारभं च यत् । अश्वयाश्वैव नार्याश्च
हस्तिनीनां च यत्पयः ॥ १६२ ॥ तथाऽनेकौषधिरसं प्राणिनां प्राणदं गुरु ।
मधुरं पिच्छलं स्निग्धं शीतं सूक्ष्मं सरं मृदु ॥ १६३ ॥

राजनिघण्टौ क्षीरादिः पञ्चदशो वर्गः—

क्षीरं पीयूषमूधस्यं दुग्धं स्तन्यं पयोऽमृतम् ।

गोदुग्धम् (दुग्धविशेषः) ॥ ४३ ॥

गुणाः—पथ्यं रसायनं बल्यं हृद्यं मेध्यं गवां पयः । आयुष्यं पुंस्त्वकृद्वात-
रक्तपित्तविकारनुत् ॥ १६४ ॥ गवां सितानां वातघ्नं कृष्णानां पित्तनाशनम् ।
कफघ्नं रक्तवर्णानां गोदुग्धं च त्रिधा स्मृतम् ॥ १६५ ॥ गोक्षीरमनभिष्यन्दि
स्निग्धं गुरु रसायनम् । रक्तपित्तहरं शीतं मधुरं रसपाकयोः ॥ १६६ ॥ जीव-
नीयं तथा वातपित्तघ्नं परमं स्मृतम् ।

राजनिघण्टौ क्षीरादिः पञ्चदशो वर्गः—

गव्यं क्षीरं पथ्यमत्यन्तरुच्यं स्वादु स्निग्धं वातपित्तामयघ्नम् । कान्तिप्रज्ञा-
बुद्धिमेधाङ्गपुष्टिं धत्ते स्पष्टं वीर्यवृद्धिं विधत्ते ॥ २१६ ॥

अजापयः (दुग्धविशेषः) ॥ ४४ ॥

गुणाः—छागं कषायं मधुरं शीतं ग्राहितरं लघु । रक्तपित्तातिसारघ्नं क्षय-
कासज्वरापहम् ॥ १६७ ॥ * अजानां लघुकायत्वान्नानाद्रव्यनिषेवणात् ।
* अत्यम्बुपानाद्व्यायामात्सर्वव्याधिहरं परम् ॥ १६८ ॥

राजनिघण्टौ क्षीरादिः पञ्चदशो वर्गः—

गुणाः—* । * ॥ २१७ ॥

औरभ्रपयः (दुग्धविशेषः) ॥ ४५ ॥

गुणाः—औरभ्रं मधुरं स्निग्धमुष्णं तिक्तं कफापहम् । गुरु शुद्धानिले पथ्यं
शोफे चानिलशोणिते ॥ १६९ ॥

राजनिघण्टौ क्षीरादिः पञ्चदशो वर्गः—

आविकं तु पयः स्निग्धं कफपित्तहरं परम् । स्थौल्यमेहहरं पथ्यं लोमशं
गुरु वृद्धिदम् ॥ २१८ ॥

महिषीपयः (दुग्धविशेषः) ॥ ४६ ॥

महाभिष्यन्दि मधुरं माहिषं वैह्विनाशनम् । निद्राकरं शीतकरं गव्यास्नि-
ग्धतरं गुरु ॥ १७० ॥

राजनिघण्टौ क्षीरादिः पञ्चदशो वर्गः—

गौल्यं तु महिषीक्षीरं विपाके शीतलं गुरु । बलपुष्टिप्रदं वृष्यं पित्तदाहास्र-
नाशनम् ॥ २१९ ॥

उष्ट्रीपयः (दुग्धविशेषः) ॥ ४७ ॥

गुणाः—रूक्षोष्णं क्षीरमुष्ट्रीणामीषत्सलवणं लघु । शस्तं वातकफानाहकृमि-
शोफोदरार्शसाम् ॥ १७१ ॥

राजनिघण्टौ क्षीरादिः पञ्चदशो वर्गः—

उष्ट्रीक्षीरं कुष्ठशोफापहं तत्पित्तार्शोघ्नं तत्कफाटोपहारि । आनाहार्तिं जन्तु-
गुल्मोदरारुच्यं श्वासोल्लासं नाशयत्याशु पीतम् ॥ २२० ॥

अश्वापयः (दुग्धविशेषः) ॥ ४८ ॥

गुणाः—* अश्वाक्षीरं तु वृष्याम्लं लवणं दीपनं लघु । * देहस्थैर्यकरं
घृत्यं गौरवं कान्तिकृत्परम् ॥ १७२ ॥ श्वासवातहरं साम्लं लवणं रुचिदी-
प्तिकृत् ।

राजनिघण्टौ क्षीरादिः पञ्चदशो वर्गः—

* । * ॥ २२१ ॥

गर्दभीपयः (दुग्धविशेषः) ॥ ४९ ॥

गुणाः—कासश्वासहरं क्षीरं गर्दभं बालरोगनुत् । मधुराम्लरसं रूक्षं लव-
णानुरसं गुरु ॥ १७३ ॥

राजनिघण्टौ क्षीरादिः पञ्चदशो वर्गः—

बलकृद्गर्दभीक्षीरं वातश्वासहरं परम् । मधुराम्लरसं रूक्षं दीपनं पथ्यदं
स्मृतम् ॥ २२२ ॥

* एकशफापयः (दुग्धविशेषः) ॥ ५० ॥

गुणाः—उष्णं चैकशफं बल्यं शाखावातहरं पयः । मधुराम्लरसं रूक्षं लवणानुरसं लघु ॥ १७४ ॥

मानुषीपयः (दुग्धविशेषः) ॥ ५१ ॥

गुणाः—स्निग्धं स्थैर्यकरं चापि चक्षुष्यं बलवर्धनम् । जीवनं बृंहणं सात्म्यं स्नेहनं मानुषीपयः ॥ १७५ ॥ नाशनं रक्तपित्ते च तर्पणं चाक्षिशूलनुत् ।

राजनिघण्टौ क्षीरादिः पञ्चदशो वर्गः—

मधुरं मानुषीक्षीरं कषायं च हिमं लघु । चक्षुष्यं दीपनं पथ्यं पाचनं रोचनं च तत् ॥ २२३ ॥

हस्तिनीपयः (दुग्धविशेषः) ॥ ५२ ॥

गुणाः—हस्तिन्या मधुरं वृष्यं कषायानुरसं गुरु । स्निग्धं शीततरं चापि चक्षुष्यं बलवर्धनम् ॥ १७६ ॥

राजनिघण्टौ क्षीरादिः पञ्चदशो वर्गः—

मधुरं हस्तिनीक्षीरं वृष्यं गुरु कषायकम् । स्निग्धं स्थैर्यकरं शीतं चक्षुष्यं बलवर्धनम् ॥ २२४ ॥

पयःसामान्यगुणदोषाः— विवत्सावालवत्सानां पयो दोषलभीरितम् । पिण्या-
काम्लाशिनीनां च गुर्वभिष्यन्दि तद्भृशम् ॥१७७॥ जाङ्गलानूपदेशेषु पारन्तीनां
यथोत्तरम् । पयो गुरुतरं स्नेहो यथा चैषां विवर्धते ॥१७८॥ कृष्णायाः कृष्णव-
त्सायाः शुक्लायाश्च परं पयः । सुखोष्णं कफवातघ्नं शृतशीतं च पित्तजित् ॥१७९॥
आमवातकरं चापि धारोष्णममृतं पयः । सुशृतं च पयः पीतं पीयूषादपि
तद्गुरु ॥ १८० ॥ * कूर्चिकाश्च + किलाटाश्च गुरुवः श्लेष्मवर्धनाः । तर्पणाः प्रीणना
बल्या बृंहणा भारुतापहाः ॥ १८१ ॥ दीप्ताग्नीनामनिद्राणां व्यवाये चापि
पूजिताः । अनिष्टगन्धमम्लं च विवर्णं विरसं च तत् ॥१८२॥ वर्ज्यं सलवणं क्षीरं
यच्च विग्रन्थितं भवेत् । धारोष्णममृतं पथ्यं धाराशीतं त्रिदोषलम् ॥१८३॥ शृत-
शीतं त्रिदोषघ्नं शृतोष्णं कफवातजित् ॥ १८४ ॥ जीर्णज्वरे किंतु कफे
विलीने स्याद्दुग्धपानं हि सुधासमानम् । तदेव पीतं तरुणज्वरे च निहन्ति
हालाहलवन्मनुष्यम् ॥१८५॥ नवज्वरे च मन्त्रौ ह्यामोषेषु कुष्ठिनाम् । शू-

* राजनिघण्टावेकशफापयसो गुणा न दृश्यन्ते ।

x 'कूर्चिका' विरजण इति ख्यातम् । + 'किलाटः' निवळ (थरी, साई) इति
ख्यातः । + 'शृतम्' कढविल्ले, तापविल्ले इति ख्यातम् ।

लिनां कफदोषेषु कासिनामतिसारिणाम् ॥ १८६ ॥ पयःपानं न कुर्वीत
विशेषात्कृमिदोषतः । मुहूर्तपञ्चकादूर्ध्वं क्षीरं भवति विकृतम् । तदेव द्विगुणे
काले विषवद्भन्ति मानवम् ॥ १८७ ॥

राजनिघण्टौ क्षीरादिः पञ्चदशो वर्गः—

क्षीरं कासश्वासकोपाय सर्वं गुर्वामं स्यात्प्रायशो दोषदायि । तच्चेत्काथा-
वर्तितं पथ्यमुक्तं नारीक्षीरं त्वाममेवाऽऽमयघ्नम् ॥ २२५ ॥ उक्तं गव्यादिकं
दुग्धं धारोष्णममृतोपमम् । सर्वामयहरं पथ्यं चिरसंस्थं तु दोषदम् ॥ २२६ ॥
अन्यच्च—केऽप्याविकं पथ्यतमं शृतोष्णं क्षीरं त्वजानां शृतशीतमाहुः । देहान्त-
शीतं महिषीपयश्च गव्यं तु धारोष्णमिदं प्रशस्तम् ॥ २२७ ॥ वृष्यं बृंहणम-
ग्निवर्धनकरं पूर्वाह्नपीतं पयो मध्याह्ने बलदायकं कफहरं कृच्छस्य विच्छे-
दकम् । बाल्ये वह्निकरं ततो बलकरं वीर्यप्रदं वार्धके रात्रौ क्षीरमनेकदोषशमनं
सेव्यं ततः सर्वदा ॥ २२८ ॥ क्षीरं मुहूर्तत्रितयोपितं यदतप्तमेतद्विकृतिं प्रयाति ।
उष्णं तु दोषं कुरुते तदूर्ध्वं विषोपमं स्यादुषितं दशानाम् ॥ २२९ ॥ जीर्ण-
ज्वरे रुफे क्षीणे क्षीरं स्यादमृतोपमम् । तदेव तरुणे पीतं विषवद्भन्ति मानु-
षम् ॥ २३० ॥ चतुर्थभागं सलिलं निधाय यत्नाद्यदावर्तितमुत्तमं तत् ।
सर्वामयघ्नं बलपुष्टिकारि वीर्यप्रदं क्षीरमतिप्रशस्तम् ॥ २३१ ॥ गव्यं पूर्वाह्नकाले
स्यादपराह्णे तु माहिषम् । क्षीरं सशर्करं पथ्यं यद्वा स्वात्म्ये च सर्वदा ॥ २३२ ॥
पित्तघ्नं शृतशीतलं कफहरं पक्वं तदुष्णं भवेच्छीतं यत्तु न पाचितं तदखिलं विष्ट-
म्भदोषप्रदम् । धारोष्णं त्वमृतं पयः श्रमहरं निद्राकरं कान्तिदं वृष्यं बृंहणमग्नि-
वर्धनमतिस्वादु त्रिदोषापहम् ॥ २३३ ॥ क्षीरं न युञ्जीत कदाऽप्यतप्तं तप्तं न
चैतल्लक्षणं न सार्धम् । पिष्टान्नसंभोजनकमाषमद्द्रव्योशातकीकन्दफलादिकैश्च ॥ २३४ ॥
तथाच—एतस्य मांसु गुडमुद्गमूलैः कुष्ठमावहति सेवितं पयः । शाकजाम्बवरसैस्तु
सेवितं मारयत्यबुधमाशु सर्पवत् ॥ २३५ ॥ स्निग्धं शीतं गुरु क्षीरं सर्वकालं न
सेवयेत् । दीप्तानि कुरुते मन्दं मन्दाग्निं नष्टमेव च ॥ २३६ ॥ नित्यं तीव्रा-
ग्निना सेव्यं सुपक्वं माहिषं पयः । पुष्णन्ति धातवः सर्वे बलपुष्टिविवर्धनम् ॥
२३७ ॥ क्षीरं गवाजकादेर्मधुरं क्षारं नवप्रसूतानाम् । रूक्षं च पित्तदाहं
करोति रक्तामयं कुरुते ॥ २३८ ॥ मधुरं त्रिदोषशमनं क्षीरं मध्यप्रसूतानाम् ।
लवणं मधुरं क्षीरं विदाहजननं चिरप्रसूतानाम् ॥ २३९ ॥ गुणहीनं निःसारं
क्षीरं प्रथमप्रसूतानाम् । मध्यवयसा रसायनमुक्तमिदं दुर्बलं तु वृद्धानाम्
॥ २४० ॥ तासां मासत्रयादूर्ध्वं गुर्विणीनां च यत्पयः । तद्वाहि लवणं क्षीरं
मधुरं पित्तदोषकृत् ॥ २४१ ॥ गवादीनां वर्णभेदाद्गुणा दुग्धादिके पृथक् ।

कैश्चिदुक्तो विशेषाच्च विशेषो देशभेदतः ॥ २४२ ॥ उक्तं च—देशेषु देशेषु च
तेषु तेषु तृणाम्बुनी यादृशदोषयुक्ते । तत्सेवनादेव गवादिकानां गुणादि दुग्धा-
दिषु तादृशं मतम् ॥ २४३ ॥ शीतं स्निग्धं गुरु गौल्यं वृष्यं पित्तापहं परम् ।
ज्ञेया चैवाभिधा तस्य कीलाटं तु पयश्छदः ॥ २४४ ॥

दधि (दुग्धजम्) ॥ ५३ ॥

* तक्रजन्म पयोहेतुर्नवनीतोद्भवं दधि ।

गुणाः—अम्लं स्वादुरसं ग्राहि गुरूष्णं दधि वातजित् । मेदःशुक्रबलश्लेष्म-
रक्तपित्ताग्निशोफकृत् ॥ १८८ ॥

राजनिघण्टौ क्षीरादिः पञ्चदशो वर्गः—

क्षीरजं दधि तद्रूप्यं विरलं मस्तु तज्जलम् ।

गुणाः— दधि मधुरमीषदम्लं मधुराम्लं वा हितं न चात्युष्णम् । यावद्याव-
न्मधुरं दोषहरं तावदुक्तमिदम् ॥ २४५ ॥

मथितदधि । (दुग्धजम्) ॥ ५४ ॥

मथितं गोरसं घोलं द्रवमम्लं विलोडितम् । श्वेतं दण्डाहतं सान्द्रं दध्यम्लं
नामतः स्मृतम् ॥ १८९ ॥

गुणाः—वातपित्तहरं ह्लादि मथितं कफपित्तनुत् ।

गोदधि (दुग्धजम्) ॥ ५५ ॥

गुणाः—स्निग्धं विपाके मधुरं दीपनं बलवर्धनम् । वातापहं पवित्रं च दधि
गव्यं रुचिप्रदम् ॥ १९० ॥

राजनिघण्टौ क्षीरादिः पञ्चदशो वर्गः—

दधि गव्यमतिपवित्रं शीतं स्निग्धं च दीपनं बलकृत् । मधुरमरोचकहारि
ग्राहि च वातामयघ्नं च ॥ २४६ ॥

अजादधि (दुग्धजम्) ॥ ५६ ॥

गुणाः— दध्याजं कफवातघ्नं लघुं पाके क्षयापहम् । दुर्नामश्वासकासेषु हित-
मग्रेथ दीपनम् ॥ १९१ ॥ रसे पाके च मधुरं कषायं कफवातजित् ।

* झ. पुस्तकेऽयमधिकः श्लोको दृश्यते—

“ नष्टं च पयसश्चान्यन्माङ्गल्यं दधि संभवम् ।

वन्दनीयं महाश्रेष्ठं दृष्ट्वा शकुनमुत्तमम्” ॥

१ ऊ. छ. °धु वातक्ष° । २ ऊ. छ. यं रक्तवा° ।

राजनिघण्टौ क्षीरादिः पञ्चदशो वर्गः—
 दध्याजं कफवातघ्नं लघूष्णं नेत्रदोषनुत् । दुर्नामश्वासकासघ्नं रुच्यं दीपन-
 पाचनम् ॥ २४७ ॥

औरभ्रदाधि (दुग्धजम्) ॥ ५७ ॥

गुणाः—कोपनं कफवातानां दुर्नाम्नां चाऽऽविकं दाधि । विपाके मधुरं वृष्यं
 रक्तपित्तप्रसादनम् ॥ १९२ ॥

राजनिघण्टौ क्षीरादिः पञ्चदशो वर्गः—
 आविकं दाधि सुस्निग्धं कफपित्तकरं गुरु । वाते च रक्तवाते च पथ्यं शोफ-
 व्रणापहम् ॥ २४८ ॥

महिषीदाधि (दुग्धजम्) ॥ ५८ ॥

गुणाः—बलासवर्धनं स्निग्धं विशेषान्माहिषं दाधि । महाभिष्यन्दि मधुरं
 कफमेदोविवर्धनम् ॥ १९३ ॥

राजनिघण्टौ क्षीरादिः पञ्चदशो वर्गः—
 माहिषं मधुरं स्निग्धं श्लेष्मकृद्रक्तपित्तजित् । बलासवर्धनं वृष्यं श्रमघ्नं
 शोधनं दाधि ॥ २४९ ॥

उष्ट्रीदाधि (दुग्धजम्) ॥ ५९ ॥

गुणाः—विपाके कटु सक्षारमम्लं स्यादौष्ट्रकं दाधि । वातमर्शांसि कुष्ठानि
 कृमीन्हन्त्युदराणि च ॥ १९४ ॥

राजनिघण्टौ क्षीरादिः पञ्चदशो वर्गः—
 औष्ट्रमर्शांसि कुष्ठानि कृमिशूलोदराणि च । विहन्ति कटुकं स्वादु किञ्चिद-
 म्लरसं दाधि ॥ २५० ॥

अश्वादाधि (दुग्धजम्) ॥ ६० ॥

गुणाः—दीपनीयमचक्षुष्यं वातलं दाधि वाडवम् । रूक्षमुष्णं कषायं च कफ-
 मूत्रापहं च तत् ॥ १९५ ॥

राजनिघण्टौ क्षीरादिः पञ्चदशो वर्गः—
 अश्वादाधि स्यान्मधुरं कषायं कफार्तिमूर्च्छामयहारि रूक्षम् । वाताल्पदं
 दीपनकारि नेत्रदोषापहं तत्कथितं पृथिव्याम् ॥ २५१ ॥

गर्दभीदाधि (दुग्धजम्) ॥ ६१ ॥

गुणाः—*गर्दभीदाधि रूक्षोष्णं लघु दीपनपाचनम् । *मधुराम्लरसं रुच्यं वातदोषविनाशनम् ॥ १९६ ॥

राजनिघण्टौ क्षीरादिः पञ्चदशो वर्गः—

* । * ॥ २५२ ॥

हस्तिनीदाधि (दुग्धजम्) ॥ ६२ ॥

गुणाः—लघुभाके बलासङ्गं वीर्योष्णं पक्तिनाशनम् । कषायानुरसं नाग्यादाधि वर्चोविवर्धनम् ॥ १९७ ॥

राजनिघण्टौ क्षीरादिः पञ्चदशो वर्गः—

हस्तिनीदाधि कषायलघूष्णं पक्तिशूलशमनं रुचिप्रदम् । दीप्तिदं खलु बलासगदङ्गं वीर्यवर्धनबलप्रदमुक्तम् ॥ २५३ ॥

स्त्रीदाधि (दुग्धजम्) ॥ ६३ ॥

गुणाः—स्निग्धं च मधुरं बल्यमुष्णसंतर्पणं गुरु । चक्षुष्यमग्र्यं दोषघ्नं दधि नार्या गुणोत्तरम् ॥ १९८ ॥

राजनिघण्टौ क्षीरादिः पञ्चदशो वर्गः—

विपाके मधुरं बल्यमम्लं संतर्पणं गुरु । चक्षुष्यं ग्रहदोषघ्नं दधि स्त्रीस्तन्यसंभवम् ॥ २५४ ॥

सामान्यदाधिगुणाः—कफापित्तकृद*म्लं स्यादत्यम्लं रक्तदूषकम् । विदाहि सृष्टविण्मूत्रं + मधुदाधि त्रिदोषनुत् ॥ १९९ ॥ दध्नस्तु यदधस्तोयं तन्मस्तुनि परिशृतम् । शृतात्क्षीराच्च यज्जातं गुणद्वयाधि तत्समृतम् ॥ २०० ॥ वातपित्तहरं रुच्यं धात्वग्निबलवर्धनम् । दधि सरं च रूक्षं च ग्राहि विष्टम्भि वातलम् ॥ २०१ ॥ दीपनीयं लघुतरं सकषायं रुचिप्रदम् । सरं स्निग्धं गुरु वृष्यं कफमेदोविवर्धनम् ॥ २०२ ॥ बृंहणं मारुतघ्नं च बलासचयकृत्परम् । सरसं निर्जलं xघोलं तक्रं पादजलान्वितम् ॥ २०३ ॥ अर्धोदकमुदश्विच्च मथितं जलवर्जितम् । वातपित्तहरं घोलमुदश्विच्छ्लेषलं भवेत् ॥ २०४ ॥ त्रिदोषशमनं तक्रं मथितं श्लेष्मपित्तकृत् । कफवातहरं भेदि मस्तु स्रोतोविशोधनम् ॥ २०५ ॥

* अम्लम्—खारे दही इति ख्यातम् । + मधुदाधि(मन्दजातं)—गोददही इति ख्यातम् ।

—मस्तु—मठा इति ख्यातम् । x घोलम्—घोलले इति ख्यातम् ।

१ ङ. °हि श्लिष्ट° । २ ण. त. मन्दजातं ।

पीनसे चातिसारे च शीतके विषमज्वरे । अरुचौ मूत्रकृच्छ्रे च काशे च दधि
शस्यते ॥ २०६ ॥ शरद्ग्रीष्मवसन्तेषु प्रायशो दधि गर्हितम् । हेमन्ते शिशिरे
चैव वर्षासु दधि शस्यते ॥ २०७ ॥ रक्तपित्तकफोत्थेषु विकारेषु हितं च तत् ।
विज्ञेयमेषु सर्वेषु गव्यमेव गुणोत्तरम् ॥ २०८ ॥ वातघ्नं कफकृत्स्निग्धं बृंहणं न
च पित्तकृत् । न नक्तं दधि भुञ्जीत न चाप्यघृतशर्करम् । नामुद्गसूपं नाक्षौद्रं
नोष्णं नाऽऽमलकैर्विना ॥ २०९ ॥ ज्वरौष्ठपित्तवीसर्पकुष्ठपाण्डुवामयभ्रमान् ।
प्राप्नुयात्कामलां चोग्रां विविं हित्वा दधिप्रियः ॥ २१० ॥

राजनिघण्टौ क्षीरादिः पञ्चदशो वर्गः—

दध्यम्लं गुरु वातदोषशमनं संग्राहि मूर्त्रावहं बल्यं शोफकरं च रुच्यशमनं
बह्वेश्च शान्तिप्रदम् । कासश्वाससुपीनसेषु विषमे शीतज्वरे स्याद्धितं रक्तोद्रे-
ककरं करोति सततं शुक्रस्य वृद्धिं पराम् ॥ २५५ ॥ लवणमरिचसर्पिं शर्क-
रामुद्गधात्रीकुसुमरसविहीनं नैतदश्नन्ति नित्यम् । न च शरदि वसन्ते नोष्ण-
काले न रात्रौ न दधि कफविकारे पित्तदोषेऽपि नाद्यात् ॥ २५६ ॥ त्रिक-
टुकयुतमेतद्राजिकाचूर्णमिश्रं कफहरमनिलघ्नं वह्निसंधुक्षणं च । तुहिनशिशिर-
काले सेवितं चातिपथ्यं रचयति तनुदाढर्यं कान्तिमत्त्वं च नृणाम् ॥ २५७ ॥
उष्णाम्लं रुचिपक्तिदं क्लमहरं बल्यं कषायं सरं भुक्तिच्छेदकरं तृषोदरगदष्ठी-
हारशां नाशनम् । स्रोतःशुद्धिकरं कफानिलहरं विष्टम्भशूलपहं पाण्डुश्वास-
विकारगुल्मशमनं मस्तु प्रशस्तं लघु ॥ २५८ ॥

(३४) तक्रम् ।

तक्रं श्वेतपयः सात्म्यं छासि चैव प्रकीर्तितम् । द्विगुणाश्वु श्वेतपयस्त्वर्धो-
दकमुदश्वितम् ॥ २११ ॥ तक्रं त्रिभागाभन्नं तु केवलं मथितं स्मृतम् । तक्र-
स्योपरि यत्तोयं तदुदश्वितप्रकीर्तितम् ॥ २१२ ॥

गुणाः—तक्रं लघु कषायोष्णं दीपनं कफवातजित् । शोफोदराशोग्रहणी-
दोषत्रयग्रहारुचि ॥ २१३ ॥ गुल्मघ्नी हृद्यतव्याधिगरपाण्डुवामयाञ्जयेत् । समु-
द्धृतघृतं तक्रमर्धोद्धृतघृतं च यत् ॥ २१४ ॥ अनुद्धृतघृतं तक्रमित्येवं
त्रिविधं स्मृतम् । पूर्वं लघु च पथ्यं च गुरु वृष्यतरं परम् ॥ २१५ ॥ अतः
परं वृष्यतमं यथाक्रममुदीरितम् । अम्लं चात्यम्लमेवान्यत्कषायं स्वादु चाप-
रम् ॥ २१६ ॥ तनुसारं सारतरं गुरु विद्याद्यथोत्तरम् । तत्र यदुद्धृतस्त्रेहं साम्लं
च मधुरं च यत् ॥ २१७ ॥

१ ड. °रेष्वहि । २ ड. °रास्रपित्त° । ३ ड. त. पाण्डुभ्रमप्रदम् । प्रा । ४ ट. °त्रापह° । ५ ट. °दोषे न दद्या° । ६ ड. छ. °षमूत्रम्° । ७ ड. हृद्यत° । त. °हृद्यत° ।

कषायानुरसं स्वादु नातिसान्द्रं प्रशस्यते । गरोदरार्शोग्रहणीपाण्डुरोगे ज्वरेऽ-
 रुचौ ॥ २१८ ॥ वर्चोमूत्रग्रहणीहस्तेहव्यापादि मेहिषु । कषायशीतमधुरैस्त-
 दुत्कृष्टतमं स्मृतम् २१९ ॥ तर्पणं प्रीणनं बलयं हृद्यं पित्तविरोधि च ।
 तक्रं केवलमम्लं च श्लेष्मानिलहरं लघु ॥ २२० ॥ लेखनं दीपनीयं च
 रक्तपित्तप्रकोपनम् । तक्रमामं कफं कोष्ठे हन्ति कण्ठे करोति च ॥ २२१ ॥
 पीनसश्वासकासादौ सिद्धमेव तदिष्यते । तक्रं नैव क्षये दद्यान्नोष्णकाले न
 दुर्बले । न मूर्च्छाभ्रमदाहेषु न रोगे रक्तपैत्तिके ॥ २२२ ॥ शीतकालेऽ-
 ग्निमान्द्ये च कफोत्थेष्वामयेषु च । मार्गावरोधे दुष्टे च वायौ तक्रं प्रशस्यते
 ॥ २२३ ॥ वातेऽम्लं सन्धवोपेतं स्वादु पित्ते सशर्करम् । पिबेत्तक्रं कफे चापि
 व्योषक्षारसमायुतम् ॥ २२४ ॥ ग्राहिणी वातला रूक्षा दुर्जरा तक्रकूर्चिका ।
 तक्राल्लघुतरो मण्डः कूर्चिकादधितक्रजः ॥ २२५ ॥ गुरुः क्विलाटोऽनिलहा
 पुंस्त्वनिद्राप्रदः स्मृतः । मधुरौ बृहणौ वृष्यौ तद्वत्पीयूषमोरटौ ॥ २२६ ॥
 सरसं निर्जलं घोलं मथितं रसवर्जितम् । अर्धोदकमुदश्वित्स्यात्तक्रं पादजला-
 न्वितम् ॥ २२७ ॥ वातपित्तहरं घोलमुदश्विच्छ्लेष्मलं भवेत् । त्रिदोषशमनं
 *तक्रं मथितं कफपित्तजित् ॥ २२८ ॥

राजनिघण्टौ क्षीरादिः पञ्चदशो वर्गः—

उक्तं श्लेष्मसमीरहारि मथितं तच्छ्लेष्मपित्तापहं रुच्यं प्राहुरुदश्विदाख्यम-
 धिकं तक्रं त्रिदोषापहम् । मन्दाशावरुचौ विदाहविषमश्वासात्तिकासादिषु श्रेष्ठं
 पथ्यतमं वदन्ति सुधियस्तक्रत्रयं ह्युत्तमम् ॥ २५९ ॥

तथा च—तक्रं त्रिदोषशमनं रुचिदीपनीयं रुच्यं वमिश्रमहरं क्लमहारि मस्तु ।
 बलयप्रदं पवननाशमुदश्विदाख्यं शस्तं कफश्रममरुद्धमनेषु घोलम् ॥ २६० ॥
 अम्लेन वातं मधुरेण पित्तं कफं कषायेण निहन्ति सद्यः । यथा सुराणाममृतं
 हिताय तथा नराणामिह तक्रमाहुः ॥ २६१ ॥ आमातिसारे च विषूचिकायां
 वातज्वरे पाण्डुषु कालेषु । प्रमेहरुल्बोदरवातशूले नित्यं पिबेत्तक्रमरोचके च
 ॥ २६२ ॥ अपि च—शीतकालेऽग्निमान्द्ये च कफे पाण्डूवामयेषु च । मार्गोपरोधे
 कुष्ठादिव्याधौ तक्रं प्रशस्यते ॥ २६३ ॥ वातोदरी पिबेत्तक्रं पिप्पलीलवणा-
 न्वितम् । शर्करामरिचोपेतं स्वादु पित्तोदरी पिबेत् ॥ २६४ ॥ यवानीसैन्य-

*ग्रन्थान्तरे—शाशकुन्दसमुज्ज्वलशङ्खानिभं युवतीकरनिर्मथितं कथितम् । परिपक्व-
 सुगन्धिकपित्तसमं पिब हे नृप तक्रं रुजापहरम् ॥

१ ड. छ. नातिसान्द्रं । २ ड. छ. वैव हि । ३ ड. छ. धुरं तथा श्रेष्ठतमं मतम् ।

४ ड. छ. सिद्धं वा तक्रमिष्यं । ५ ड. छ. क्षते ।

वाजाजीव्योषयुक्तं कफोदरे । संनिपातोदरे तक्रं त्रिकटुक्षारसैन्धवम् ॥ २६५ ॥
तक्रं दद्यान्नो क्षते नोष्णकाले नो दौर्बल्ये नो तृषामूर्च्छिते च । नैव भ्रान्तौ नैव
पित्तास्रदोषे नैतद्दद्यात्सूतिकायां विशेषात् ॥ २६६ ॥ तक्रं स्नेहान्वितं तत्तु
निद्राजाड्यप्रदं गुरु । अर्धावशिष्टं सामान्यं निःशेषं लघु पथ्यदम् ॥ २६७ ॥

नवनीतम् (तक्रजम्) ॥ ६४ ॥

नवनीतं दधिभवं घृतहेतुः शिशुप्रियम् । दधिमण्डोद्भवं चैव मन्थनोद्भवमेव
च ॥ २२९ ॥

गुणाः—नवनीतं नवं हृद्यं ग्राहि रोचनदीपनम् । क्षयारुच्यर्दितप्लीहग्रहण्यशो-
विकारनुत् ॥ २३० ॥ चक्षुष्यं शिशिरं सिग्धं वृष्यं जीवनबृंहणम् । क्षीरोद्भवं
हिमं ग्राहि रक्तपित्ताक्षिरोगनुत् ॥ २३१ ॥ स्मृतिक्षुधाग्निशुक्रौजःकफमेदोविव-
र्धनम् । वातपित्तविषोन्मादशोफालक्ष्मीजरापहम् ॥ २३२ ॥ सर्वस्नेहोत्तमं शीतं
मधुरं रसपाकयोः ।

राजनिघण्टौ क्षीरादिः पञ्चदशो वर्गः—

दधिजं नवनीतं स्यात्सारो हैयंगवीनकम् ।

साधारणगुणाः—शीतं रुच्यनबोद्धृतं सुमधुरं वृष्यं च वातापहं कासघ्नं कृमि-
नाशनं कफकरं संग्राहि शूलापहम् । बल्यं पुष्टिकरं तृषार्तिशमनं संतापविच्छेदनं
चक्षुष्यं श्रमहारि तर्पणकरं दध्युद्भवं पित्तजित् ॥ २२८ ॥ एकाहाद्युषितं प्रोक्त-
मुत्तरोत्तरगन्धदम् । अहृद्यं सर्वरोगाढ्यं दधिजं तद्धृतं स्मृतम् ॥ २६९ ॥

(३५) मधु ।

मधु क्षौद्रं तु माक्षिकं माक्षिकं कुसुमासवम् । पुष्पासवं सारघं च तच्च पुष्परस-
स्मृतम् ॥ २३३ ॥

मधुजातयः—*माक्षिकं आमरं क्षौद्रं पौत्तिकं छात्रकं तथा । +अर्घ्यमौद्वा-
लकं दालमित्यष्टौ मधुजातयः ॥ २३४ ॥ माक्षिकं तैलवर्णं स्यात्क्षौद्रं तु
कपिलं भवेत् । पौत्तिकं घृतवर्णं तु श्वेतं आमरमुच्यते ॥ २३५ ॥ आपीतवर्णं
छात्राख्यं पिङ्गलं चार्घ्यनामकम् । औद्दालं स्वर्णसदृशं दालं च पाटलं स्मृतम्
॥ २३६ ॥

गुणाः—कषायानुरसं रुक्षं शीतलं मधुरं मधु । दीपनं लेखनं बल्यं व्रणरो-
पणमुत्तमम् ॥ २३७ ॥ संधानं लघु चक्षुष्यं स्वर्णं हृद्यं त्रिदोषनुत् । छर्दिहिका-
विषश्वासकासशोषातिसारजित् ॥ २३८ ॥ रक्तपित्तहरं ग्राहि कृमितृणमोहह-

त्परम् । पिच्छल्यात्स्वादुरूपत्वाद्भ्रामरं गुरुसंज्ञितम् ॥ २३९ ॥ भ्रामरं कुरुते
जाड्यमत्यन्तं मधुरं च तत् । क्षौद्रं विशेषतो ज्ञेयं शीतलं लघु लेखनम् ॥ २४० ॥
तस्माल्लघुतरं रूक्षं माक्षिकं-प्रवरं स्मृतम् । उष्णैर्विरुध्यते सर्वं विषान्वयतया लघु
॥ २४१ ॥ उष्णार्तरूक्षरूष्णैर्वा तन्निहन्ति तथा विषम् ॥ २४२ ॥ तत्सौकुमार्याच्च तथैव
सेव्यं वनौषधीनां रससंभवाच्च । उष्णैर्विरुध्येत विशेषतस्तु तथाऽऽन्तरिक्षेण
जलेन वाऽपि ॥ २४३ ॥ माध्वी सिता मधूत्पन्ना मधुजा मधुशर्करा । माक्षीकशर्करा
चैषा क्षौद्रजा क्षौद्रशर्करा ॥ २४४ ॥ यद्गुणं यन्मधु प्रोक्तं तद्गुणास्तस्य शर्कराः ।
विशेषाद्बलवृष्याश्च तर्पण्यः क्षीणदेहिनाम् ॥ २४५ ॥

राजनिघण्टौ पानीयादिश्चतुर्दशो वर्गः—

मधु क्षौद्रं च माक्षिकं माक्षिकं कुसुमासवम् । पुष्पासवं पवित्रं च पित्र्यं
पुष्परसाह्वयम् ॥ २७० ॥

राजनिघण्टौ मधुजातयः—

* । * ॥ २७१ ॥

नानापुष्परसाहाराः कपिला वनमक्षिकाः । याः स्थूलास्ताभिरुत्पन्नं मधु
माक्षिकमुच्यते ॥ २७२ ॥ ये स्निग्धाञ्जनगोलाभाः पुष्पासवपरायणाः ।
भ्रमरैर्जनितं तैस्तु भ्रामरं मधु भण्यते ॥ २७३ ॥ पिङ्गला मक्षिकाः सूक्ष्माः
क्षुद्रा इति हि विश्रुताः । ताभिरुत्पादितं यत्तु तत्क्षौद्रं मधु कथ्यते ॥ २७४ ॥
अन्नजा मक्षिकाः पिङ्गाः पुत्तिका इति कीर्तिताः । तज्जातं मधु धीमद्भिः
पौत्तिकं समुदाहृतम् ॥ २७५ ॥ छत्राकारं तु पटलं सरघाः पीतपिङ्गलाः ।
यत्कुर्वन्ति तदुत्पन्नं मधु च्छात्रकीरितम् ॥ २७६ ॥ मक्षिकास्तीक्ष्णतुण्डा
यास्तथा षट्पदमनिभाः । तद्भ्रूतं यदर्घ्यं तदर्थं मधु वर्ण्यते ॥ २७७ ॥
औदालाः कपिलाः कीटा भूरुद्वलनाः स्मृताः । वल्मीकान्तस्तदुत्पन्नमौदाल-
कमुदीर्यते ॥ २७८ ॥ इन्द्रनीलदलाकाराः सूक्ष्माश्चिन्वन्ति मक्षिकाः ।
यद्वृक्षकोटरान्तस्थं मधु दालमिदं स्मृतम् ॥ २७९ ॥ इत्येतस्याष्टधाभेदैरुत्पत्तिः
कथिता क्रमात् । माक्षिकं तैल तर्जं स्याच्छ्रेयं भ्रामरमुच्यते ॥ २८० ॥ क्षौद्रं तु
कपिलाभासं पौत्तिकं घृतसंनिभम् । आपीतवर्णं छात्रं स्यात्पिङ्गलं चाध्वनाम-
कम् ॥ २८१ ॥ औदालं स्वर्णसदृशमापीतं दालमुच्यते । माक्षिकं मधुरं
रूक्षं लघु श्वाभादिदोषनुत् । भ्रामरं पिच्छलं रूक्षं मधुरं मुखजाड्यजित् ॥ २८२ ॥
क्षौद्रं तु शीतं चक्षुष्यं पिच्छलं पित्तघातहृत् । पौत्तिकं मधु रूक्षोष्णमस्र
पित्तादिदाहहृत् ॥ २८३ ॥ चित्रभेहकमिघ्नं च विश्वच्छात्रं गुणोत्तरम् ।

अर्घ्यं मध्वतिचक्षुष्यं कफपित्तादिदोषहृत् ॥ २८४ ॥ औदालकं तु कुष्ठादिदोषघ्नं
सर्वसिद्धिदम् । दालं कटु कषायाम्लं मधुरं पित्तदायि च ॥ २८५ ॥ नवं
मधु भवेत्स्थौल्यं नातिश्लेष्मकरं परम् । देहस्थौल्यापहं ग्राहि पुराणं मधु
लेखनम् ॥ २८६ ॥ *पक्कं दोषत्रयघ्नं मधु विविधरुजाजाड्यजिह्वामयादिध्वंसं
धत्ते च रुच्यं बलमतिधृतिदं वीर्यवृद्धिं विधत्ते । आमं चेदामगुल्मामयपवनरु-
जापित्तदाहास्रदोषमातन्वानं विशेषं जनयति नयति ध्वंसमष्टाङ्गवृद्धिम् ॥ २८७ ॥
व्रणशोधनसंधाने व्रणसंरोपणादिषु । साधारण्या मधु हितं तत्तुल्या मधुशर्करा
॥ २८८ ॥ उष्णैः सहोष्णकाले वा स्वयमुष्णमथापि वा । आमं मधु मनु-
ष्याणां विषवत्तापदायकम् ॥ २८९ ॥ कीटकादियुतमम्लदूषितं यच्च पर्युषितकं
मधु स्वतः । कण्टकोटरगतं च मेचकं तच्च गेहजनितं च दोषकृत् ॥ २९० ॥
दण्डैर्निहत्य यदुपात्तमपास्तदंशं तादृग्विधं मधु रसायनयोगयोग्यम् । हिकागुदा-
ङ्कुरविशोफकफव्रणादिदोषापहं भवति दोषदमन्यथा चेत् ॥ २९१ ॥

(३६) सूक्तम् ।

सूक्तं सहस्रवेधं च रसाम्लं चुक्रमेव च । मुक्तसारं तथा चोक्तं दहनं नील-
कारकम् । विविधाभिमतं चण्डं भेदनं चाम्लमेव च ॥ २४६ ॥

गुणाः—रक्तपित्तैकरं सूक्तं सद्योभुक्तविपाचनम् । जरणं भेदनं पाण्डुकृमि-
रोगहरं लघु ॥ २४७ ॥ तीक्ष्णोष्णं मूत्रलं हृद्यं कफघ्नं कटुपाकि च । तद्वत्तदाँ-
श्रितं सर्वं रोचनं तु विशेषतः ॥ २४८ ॥

राजनिघण्टौ क्षीरादिः पञ्चदशो वर्गः—

चुक्रं सहस्रवेधं च रसाम्लं चक्रवेधकम् । शाखाम्लभेदनं चैवमम्लसारं च
चुक्रिका ॥ २९२ ॥

गुणाः—चुक्रं तिक्ताम्लकं स्वादु कफपित्तविनाशनम् । नासिकागददुर्गन्ध-
शिरोरोगहरं परम् ॥ २९३ ॥

(३७) काञ्जिकम् ।

काञ्जिकं चैव सौवीरं कुलमाषाभिभवं तथा । अवन्तिसोमं धान्याम्लमार-
नालं महारसम् ॥ २४९ ॥

* ' पक्कम् '—कडलेलें इति ख्यातम् ।

—१ ज. 'स्थौलं ना' । २ ट. 'व्यं मल' । ३ ट. 'म' । बालाशो' । ४ झ. ढ. अत्रं । ५ ड. छ. 'तहरं' । ६ ड. छ. 'धं कटु पाके पिदाहि च' । ७ झ. 'दातं' । ८ झ. 'भिषुनं तं' ।

गुणाः—दाहज्वरापहं स्पर्शात्पानाद्वातकफापहम् । विबन्धघ्नभवस्रंसि दीपनं चाम्लकाञ्जिकम् ॥ २५० ॥

राजनिघण्टौ क्षीरादिः पञ्चदशो वर्गः—

काञ्जिकं काञ्जिका वीरं कुलमाषाभिभवं तथा । अवन्तिसोमं धान्याम्लमारनालोऽम्लसारकः ॥ २५४ ॥

गुणाः—काञ्जिकं वातशोफघ्नं पित्तघ्नं ज्वरनाशनम् । दाहमूर्च्छाश्रमघ्नं च शूलाध्मानविबन्धनुत् ॥ २९५ ॥ काञ्जिकं काञ्जितैलं च पलितं वातकारकम् । दाहकं गात्रशैथिल्यं भक्षणान्न च मर्दनात् ॥ २९६ ॥

सौवीरं, तुषोदकं च (काञ्जिकविशेषः) ॥ ६५ ॥

सौवीरकं सुवीराम्लं यवगोधूमसंभवम् । यवाग्रजं यवोत्थं च तुषोदं च तुषोदकम् ॥ २५१ ॥

गुणाः—जरणीयं च हृत्पाण्डुकृमिरोगविदाहनुत् । ग्रहण्यशोहितं भेदि सौवीरं च तुषोदकम् ॥ २५२ ॥ गौडानि रससूक्तानि मधुसूक्तानि यानि च । यथापूर्वं गुरुतराण्यभिष्यन्दकराणि च ॥ २५३ ॥ यन्मस्त्वादि शुचौ भाण्डे सगुडं क्षौद्रकाञ्जिकम् । धान्यराशौ त्रिरात्रस्थं सूक्तं चुक्रं तदुच्यते ॥ २५४ ॥

राजनिघण्टौ क्षीरादिः पञ्चदशो वर्गः—

सौवीरकं सुवीराम्लं ज्ञेयं गोधूमसंभवम् । यवाम्लजं यवोत्थं च तुषोत्थं च तुषोदकम् ॥ २९७ ॥

गुणाः—तुषाम्बु दीपनं हृद्यं हृत्पाण्डुकृमिरोगनुत् । सौवीरकं चाम्लरसं केश्यं मस्तकदोषजित् । जराशैथिल्यहरणं बलसंतर्पणं परम् ॥ २९८ ॥ तण्डुलोत्थं तण्डुलाम्बु कषायं मधुरं लघु । संग्राहि विषनिच्छर्दितृड्दाहव्रणनाशकृत् ॥ २९९ ॥ अन्नोदजः शिवरसरूपहात्पर्युषिते रसे । दीपनो मधुराम्लस्तु दाहजिल्लघुतर्पणः ॥ ३०० ॥

(३८) सुरा ।

सुरा मद्यं प्रसन्ना स्यान्मादिरा *वारुणी रसा । वरा मण्डा मदकरी माधवी वरुणात्मजा ॥ २५५ ॥ इरा कादम्बरी हाला जर्गलो भेदको मता । मद्यजा-

* 'वारुणी'—'पुनर्नवाशिलापिष्टैर्वारुणी विहिता स्मृता । सहितैस्तालखर्जूररसैर्या साऽपि वारुणी' इति भावप्रकाशे ।

तयः—सौरैयी मधु *मैरेयी सुरासुरभवा स्मृता । महासुरा च विज्ञेया त्रिवि-
धाऽपि +सुरा मता ॥ २५६ ॥ सर्वं मद्यं सुसंजातं मधूलिकामिति स्मृतम् ।

गुणाः—दीपनं रोचनं मद्यं तीक्ष्णोष्णं तुष्टिपुष्टिदम् । सुस्वादु तिक्तकटुकम-
म्लपाकरसं सरम् ॥ २५७ ॥ सकषायं स्वरारोग्यं प्रीतिभावर्णकृच्छु । नष्ट-
निद्रातिनिद्रेभ्यो हितं पित्तास्रदूषणम् ॥ २५८ ॥ कृच्छशूलहितं रूक्षं सूक्ष्मं
मूत्रविशोधनम् । वातश्लेष्महरं युक्त्या पीतं विषवदन्यथा ॥ २५९ ॥ कासार्षो-
ग्रहणीश्वासप्रतिश्यायविनाशनी । स्वेदमूत्रकफस्तन्यरक्तमांसकरी सुरा ॥ २६० ॥
कासार्षोग्रहणीदोषमूत्राघातानिलापहा । स्तन्यरक्तक्षयहिता * सुरा बृंहण-
दीपनी ॥ १६१ ॥ छर्द्यरोचकहृत्कुक्षितोदशूलप्रमर्दिनी । प्रसन्ना गुल्मवातार्शो-
विवन्धानाहनाशिनी ॥ २६२ ॥ पित्तलाऽल्पकफा रूक्षा यवैर्वातप्रकोपनी ।
विष्टम्भिनी सुरा गुर्वी श्लेष्मला तु मधूलिका ॥ २६३ ॥ रूक्षा नातिकफा
वृष्या पाचनी चाक्षुषी स्मृता । मधु मद्योत्तमं हृद्यं मार्द्वीकं कथितं तथा । सरणं
भिषुविक्रान्तं कामिकान्तं मदोत्कटम् ॥ २६४ ॥ x'सीधुर्मधुकरः भोक्तो विदाह्य-
ग्निबलप्रदः । सीधुराम्ण्डबासः स्याच्छीतपक्करसस्तथा ॥ २६५ ॥ बल्यः
पित्तहरो वृष्यो वर्ण्यस्तेषु रसासवः । रूक्षः कषायः कफहा वातपित्तप्रको-
पनः ॥ २६६ ॥ त्रिदोषोद्देह्यवृष्यश्च कोहलो वदनप्रियः । मेदको x जागल-
समो संधानः स्यादभिषवः ॥ २६७ ॥ हृद्यः प्रवाहिकाटोपदुर्नामानिलशोष-
जित् । वल्कलोद्भवसारत्वाद्विष्टम्भी कफकोपनः ॥ २६८ ॥ मार्द्वीकं लेखनं
हृद्यं नात्सृष्णं मधुरं सरम् । अल्पपित्तानिलं पाण्डुमेहार्शःकृमिनाशनम् ॥ २६९ ॥
तस्मादल्पान्तरगुणं खार्जूरं वातलं गुरु । दीपनं सृष्टविष्मूत्रो विशदोऽल्पमदो
गुरुः ॥ २७० ॥ कषायो मधुरः सीधुर्गौडः पाचनदीपनः । शार्करो मधुरो
रुच्यो दीपनो बस्तिशोधनः ॥ २७१ ॥ वातघ्नो मधुरः पाके हृद्य इन्द्रियबो-
धनः । कर्षणः शीतरसकः श्वयथूदरनाशनः ॥ २७२ ॥ वर्णकृज्जरणः स्वर्यो
विवन्धघ्नोऽर्शसां हितः । छेदी मध्वासवस्तीक्ष्णो मेदःपीनसकासजित् ॥ २७३ ॥
सुरासवस्तीक्ष्णमदः स्वादुस्तृष्णानिलापहः । कृमिमेदोनिलहरो मैरेयो मधुरो

* 'आयुर्वेदविज्ञाने' —मालूरमूलं बदरी शर्करा च तथैव च । एषामेकत्र संधानात्
'मैरेयी' मदिरा मता ॥

+सुरा'—शालिषष्टिकपिष्टादिकृतं मद्यं सुरा स्मृता । इति भावप्रकाशे । x'सीधुः—
'इक्षोः पक्वै रसैः सिद्धः सीधुः पक्करमश्च सः' । इति भावप्रकाशे ।

x'जागलः' (जगलः) 'जगलो मदनद्रुमे' इत्यमरः ।

गुरुः ॥ २७४ ॥ बल्यः पित्तहरो वण्यो मृद्रीकेक्षुरसासवः । सीधुर्मधुकपुष्पोत्थो
 विदाह्यग्निबलप्रदः ॥ २७५ ॥ रुक्षः कषायः कफहृद्वातपित्तप्रकोपनः ।
 आक्षिकः पाण्डुरोगघ्नो व्रण्यः संग्राहको लघुः ॥ २७६ ॥ कषायो मधुरः सीधुः
 पित्तघ्नोऽसृक्प्रसादनः । जाम्बवो बद्धनिष्यन्दस्तुवरो वातकोपनः ॥ २७७ ॥
 तीक्ष्णः कषायो मदकृद्दुर्नामकफगुल्मजिन् । निर्दिशेद्रसतश्चान्धान्कन्दमूलफला-
 सवान् ॥ २७८ ॥ अरिष्टो द्रव्यसंयोगात्संस्कारादधिको गुणैः । बहुदोषहर-
 श्चैव दोषाणां शमनश्च सः ॥ २७९ ॥ दीपनः कफघ्नान्नघ्नः सरः पित्तविरोधनः ।
 शूलाध्मानोदरप्लीहज्वराजीर्णांशसां हितः ॥ २८० ॥ पिप्पल्यादिकृतो गुल्म-
 कफरोगहरः स्मृतः । चिकित्सितेषु वक्ष्यन्तेऽरिष्टा रोगहराः स्मृताः ॥ २८१ ॥
 अरिष्टसर्वसीधूनां गुणान्कमाणि चाऽऽदिशेत् । बुद्ध्या यथास्वसंस्कारमवेक्ष्य
 कुशलो भिषक् ॥ २८२ ॥ नवं मद्यमभिष्यन्दि गुरु वातादिकोपनम् अनि-
 ष्टगन्धं विरसमहृद्यमविदाहि च ॥ २८३ ॥ सुगन्धि दीपनं हृद्यं रुचिष्यं कृमि-
 नाशनम् । स्फुटस्रोतस्करं जीर्णं लघु वातकफापहम् ॥ २८४ ॥ सान्द्रं
 विदाहि दुर्गन्धं विरसं कृमिलं गुरु । अहृद्यं तरुणं तीक्ष्णमुष्णं दुर्भाजनस्थितम्
 ॥ २८५ ॥ अल्पौषधं पर्युषितमत्यच्छं पिच्छलं च यत् । तद्वर्ज्यं सर्वदा मद्यं
 किञ्चिच्छेषं तु यद्भवेत् ॥ २८६ ॥ तत्र यत्स्तोकसंभारं तरुणं पिच्छलं गुरु ।
 कफप्रकोपि तन्मद्यं दुर्जरं च विशषतः ॥ २८७ ॥ पित्तप्रकोपि बहुलं
 तीक्ष्णमुष्णं विदाहि च । अहृद्यं फेजिलं पूतिकृमिलं विरसं गुरु ॥ २८८ ॥
 तथा पर्युषितं चापि विद्यादनिलकोपनम् । सर्वैर्दोषैरुपेतं तु सर्वदोषप्र-
 कोपनम् ॥ २८९ ॥ चिरस्थितं जातरसं दीपनं कफवातजित् । रुच्यं
 प्रसन्नं सुरभि मद्यं सेव्यं मदावहम् ॥ २९० ॥ तस्यानेकप्रकारस्य मद्यस्य
 रसवीर्यतः । तीक्ष्णः सुरासवो हृद्यो मूत्रलः कफवातनुत् ॥ २९१ ॥
 मुखप्रियः स्थिरमदो विज्ञेयोऽनिलनाशनः । लघुर्मध्वासवच्छेदी मेहकुष्ठविषा-
 पहः ॥ २९२ ॥ तिक्तः कषायशोफघ्नस्तीक्ष्णः स्वादुरवातकृत् । सौक्ष्म्या-
 दौण्याच्च तैक्ष्ण्याच्च विकासित्वाच्च वह्निना ॥ २९३ ॥ समेत्य हृदयं प्राप्य
 धमनीरूर्ध्वमागतम् । विक्षोभ्येन्द्रियचेतांसि वीर्यं मदयतेऽधिरात् ॥ २९४ ॥
 चिरेण श्लैष्मिके पुंसि पान्तो जायते मदः । अचिराद्वातिके दृष्टः पैत्तिके शीघ्र-
 मेव तु ॥ २९५ ॥ सार्विके शौचदाक्षिण्यहर्षमण्डनलालसः । गीताध्य-
 यनसौभाग्यसुरतोत्साहकृन्मदः ॥ २९६ ॥ राजसे दुःखशीलत्वमात्मत्यागं
 ससाहसम् । कलहं सानुबन्धं तु करोति पुरुषे मदः ॥ २९७ ॥ अशौच-
 निद्रामात्तर्यागम्यागमनलोलुपम् । असत्यभाषणं चापि कुर्याद्धि तामसं
 मदः ॥ २९८ ॥

राजनिघण्टौ पानीयादिश्चतुर्दशो वर्गः—

मद्यं सुरा प्रसन्ना स्यान्मदिरा वारुणी वरा । मत्ता कादंबरी शीता चपला
कामिनी प्रिया ॥ ३०१ ॥ मदगन्धा च माध्वीकं मधु संधानमासवः । परि-
सृताऽमृता वीरा मेधावी मदनी च मा ॥ ३०२ ॥ सुप्रतिभा मनोज्ञा च
विपाना मोदिनी तथा । हालाहलगुणाऽरिष्टं सरकोऽथ मधूलिका ॥ ३०३ ॥
मदोत्कटा महानन्दा द्वात्रिंशदभिधाः क्रमात् ।

गुणाः—मद्यं सुमधुराम्लं च कफमारुतनाशनम् । बलदीप्तिकरं हृद्यं सरमेतन्म-
दावहम् ॥ ३०४ ॥ मद्यं तावद्विधं *गौडी + माध्वी च = पैष्टिका चेति । अन्यच्च
सैन्धिकादि द्रव्यान्तरयोगतो विविधम् ॥ ३०५ ॥ स्याद्धातकीरसगुडादिकृता
तु गौडी पुष्पद्रवादिमधुसारमयी तु माध्वी । पैष्टी पुनर्विधधान्यविकारजाता
ख्याता मदाधिकतयाऽत्र च पूर्वपूर्वा ॥ ३०६ ॥ तालादिरसनिर्यासैः सैन्धी
हाला सुरा जगुः । नानाद्रव्यकदम्बेन मद्यं कादम्बरं स्मृतम् ॥ ३०७ ॥ सैन्धी
कादम्बरी चैव द्विविधं मद्यलक्षणम् । गौडी तीक्ष्णोष्णमधुरा वातहृत्पित्तका-
रिणी ॥ ३०८ ॥ बलकृद्दीपनी पथ्या कान्तिकृत्तर्पणी परा । माध्वी तु मधुरा
हृद्या नात्युष्णा पित्तवातहृत् ॥ ३०९ ॥ पाण्डुकामलगुल्मार्शः प्रमेहशमनी परा ।
पैष्टी कैटूष्णा तीक्ष्णा स्यान्मधुरा दीपनी परा ॥ ३१० ॥ सैन्धी शीता कषा-
याम्ला पित्तहृद्वातदा च सा । सर्वेषां तृणवृक्षाणां निर्यासं शीतलं गुरु ॥ ३११ ॥
मोहनं बलकृद्दृद्यं तृष्णासंतापनाशनम् । ऐक्षवं तु भवेन्मद्यं शिशिरं च मदो-
त्कटम् ॥ ३१२ ॥ यवधान्यकृतं मद्यं गुरु विष्टम्भदायकम् । शर्कराधातकीतोये
कृतं शीतं मनोहरम् ॥ ३१३ ॥ शार्करं कथ्यते मद्यं वृष्यं दीपनमोहनम् ।
(*गौडी तु शिशिरे पेया पैष्टी हेमन्तवर्षयोः । शरद्ग्रीष्मवसन्तेषु माध्वी
ग्राह्या न चान्यथा । कादम्बरीशार्करजादिमद्यं सुशीतलं वृष्यकरं मदाढ्यम् ।
माध्वीसमं स्यात्तृणवृक्षजातं मद्यं सुशीतं गुरुतर्पणं च । अन्यथा कुर्वतः पानं
मद्यं संतापदोषदम् । अन्नद्रूपमदात्यादिकारकं मूर्च्छनं च तत्) ।

विशेषगुणाः—मद्यं नवं सर्वविकारहेतुः सर्वं तु वातादिकदोषदायि । जीर्णं

*आयुर्वेदविज्ञाने—धातकीगुडमुख्या या गौडी सा मदिरोच्यते ।

+आयुर्वेदविज्ञाने—मध्वादिविहिता या तु माध्वी सा मदिरोच्यते ।

=आयुर्वेदविज्ञाने—कृता बहुविधैर्वान्यैः पैष्टीति मदिरोच्यते ।

* धनुश्चिह्नद्वयगतं टपुस्तकेऽधिकं दृश्यते ।

तु सर्वं सकलामयधनं बलप्रदं वष्यकरं च दीपनम् ॥ ३१४ ॥ अन्यच्च—मद्य-
प्रयोगं कुर्वन्ति शूद्रादिषु म । तिषु । द्विजैः स्त्रीभिस्तु न ग्राह्यं यद्यप्युज्जीवयेन्मृ-
तम् ॥ ३१५ ॥ अन्ये द्वादशधा मद्यभेदानाहुर्मनीषिणः । उक्तेष्वन्तर्भवन्तीति
नान्यैस्तु पृथगीरिताः ॥ ३१६ ॥

(३९) *आसवः ।

+विद्यादरिष्टसंधानं सुखं संजातमासवम् ।

+गुणाः—आसवो रूक्षणीयश्च स च पानमधुश्रयैः ॥ २९९ ॥

शर्करासवगुणाः—शर्करः सुरभिः सौम्यो माधवो रूक्षणात्मकः । आसवो
मुखवासश्च सुकुमारः सुयोजितः ॥ ३०० ॥

(४०) मर्जिका (मज्जिका)

मर्जिका शिखरिण्युक्ता रसाला सुरभिस्तथा । उल्बणी खाण्डवरसा चातु-
र्जातकसंगता ॥ ३०१ ॥

*गुणाः—मर्जिकाया गुणा ज्ञेया बीजद्रव्यगुणैः समाः ।

(राजनिघण्टौ मज्जिकाशब्दस्य पर्यायनामानि गुणा वा न दृश्यन्ते)

(४१) पानीयम् । (जलम्)

पानीयमापः कीलालं नीरं कं सलिलं जलम् । अमृतं वारुणं तोयं वार्य-
म्भोऽम्बूदकं पयः ॥ ३०२ ॥

गुणाः—साधारणं जलं रुच्यं दीपनं पाचनं लघु । श्रमतृष्णापहं वातक-
फमेदोघ्नपुष्टिदम् ॥ ३०३ ॥ * पानीयं मधुरं हिमं च रुचिदं तृष्णाविशोषापहं
मोहभ्रान्तिमपाकरोति बुरुते भुक्तारूपक्तिं पराम् । * निद्रालस्यनिरासनं विष-
हरं भ्रान्तार्तभ्रतर्पणं नृणां धीबलवीर्यवृद्धिजननं नष्टाङ्गपुष्टिप्रदम् ॥ ३०४ ॥
गगनाम्बु त्रिदोषघ्नं गृहीतं यत्सुभाजने । बल्यं रसायनं मेध्यं पात्रापेक्षी ततः
परम् ॥ ३०५ ॥ अनार्तवं विमुञ्चन्ति वारि वारिधरास्तु यत् । तन्निदोषाय

* भावप्रकाशे ' आसवः—' यदपक्वौषधाम्बुभ्यां सिद्धं मद्यं स आसवः । आस-
वस्य गुणा ज्ञेया बीजद्रव्यगुणैः समाः ।

+ भावप्रकाशे ' अरिष्टम्'— पक्वौषधाम्बुसिद्धं यन्मद्यं तत्स्यादारिष्टकम् । अरिष्टं
लघु पाकेन सर्वतश्च गुणाधिकम् ।

+ सुरादिप्रकरणे विस्तरेण गुणाः कथिताः सन्ति तस्मात्तत्र द्रष्टव्यम् ।

* सुरादिप्रकरणे विस्तरेण गुणाः कथिताः सन्ति तस्मात्तत्र द्रष्टव्यम् ।

सर्वेषां देहिनां परिकीर्तितम् ॥ ३०६ ॥ दिव्यवाय्वग्निसंयोगात्संहताः स्वात्प-
तन्ति याः । शिलाप्रकरवद्धास्ताः करका अमृतोपमाः ॥ ३०७ ॥ अर्पविद्धाः
समुद्रान्ते वह्नेरापस्तदुद्भवाः । धूमावयवनिर्मुक्तास्तुषाराख्यास्तु ताः स्मृताः
॥ ३०८ ॥ प्राक्समुद्राम्बुसंपर्कगम्भीरणसमन्विताः । दिवा सूर्याशुसंतप्तं निशि
चन्द्रांशुशीतलम् । कालपक्वमनिर्दोषमगस्त्युदयानिर्विषम् ॥ ३०९ ॥ हंसोदक-
मिति ख्यातं शारदं शीतलं शुचि । स्नानपानावगाहेषु शस्यते तु यथाऽ-
मृतम् ॥ ३१० ॥ चन्द्रकान्तोद्भवं वारि पित्तघ्नं विमलं स्मृतम् । नादेयं वातलं
रूक्षं दीपनं लघु लेखनम् ॥ ३११ ॥ तदभिष्यन्दि मधुरं सान्द्रं गुरु कफाव-
हम् । तृष्णाघ्नं सारसं बलयं कषायं मधुरं लघु ॥ ३१२ ॥ ताडागं वातलं स्वादु-
कषायं कटुपाकि च । वातश्लेष्महरं * वाप्यं सक्षारं कटुपित्तनुत् ॥ ३१३ ॥
+ चौण्टचमग्निकरं रूक्षं मधुरं कफकृन्न च । कफघ्नं दीपनं प्रोक्तं लघु प्रस्रवणो-
द्भवम् ॥ ३१४ ॥ सक्षारं पित्तलं - कौपं श्लेष्मघ्नं लघु दीपनम् । मधुरं पित्तशम-
नमविदान्छौद्भिदं स्मृतम् ॥ ३१५ ॥ कैदारं मधुरं प्रोक्तं विपाके गुरु दोषलम् ।
तद्वत्पाल्वलमुद्दिष्टं विशेषाद्दोषलं तु तत् ॥ ३१६ ॥ सामुद्रमुदकं विस्रं लवणं सर्व-
दोषकृत् । नद्यः पाषाणनिर्भिन्नाः क्षुभि नोनाहतोदकाः ॥ ३१७ ॥ हिमवत्प्रभवाः
पथ्याः पुण्या देवर्षिसेविताः । नद्यः पाषाणसिक्ताश्च वाहिन्यो विमलोदकाः ॥ ३१८ ॥
मलयप्रभवा याश्च तज्जलं त्वमृतोपमम् । पश्चिमाभिमुखा याश्च पथ्यास्ता निर्म-
लोदकाः ॥ ३१९ ॥ प्रायो मृदुबहा गुर्व्यो याश्च पूर्वसमुद्रगाः । पौरियात्रभवा
याश्च विन्ध्यसह्यभवाश्च याः ॥ ३२० ॥ शिरोहद्रोगकुष्ठादिहेतुस्ताः श्लोपदस्य
च । चन्द्रार्ककरसंपृष्टं वायुनाऽऽस्फालितं बहु ॥ ३२१ ॥ पर्वतोपरि यद्धारि
समं पौरंदरेण तु । तस्यानुगुणमुद्दिष्टं शैल्यप्रस्रवणोद्भवम् ॥ ३२२ ॥ लेखनं
दीपनं रूक्षं किञ्चिद्वातप्रकोपनम् । + अनूपदेशजं वारि तत्सान्द्रं गुरु पिच्छलम् ॥

* आयुर्वेदविज्ञाने—पाषाणैरिष्टकाभिर्वा बद्धकूपा बृहत्तरा । सप्तोपाना भवेद्वापी
तज्जलं वाप्यमुच्यते ॥

+ आयुर्वेदविज्ञाने—शिलाकीर्णं स्वयं श्वभ्रं नीलाञ्जनसमोदकम् । लताविता-
नसंछन्नं चौण्टचमित्यभिधीयते ॥ क्वचित्पुस्तकेषु चौण्टच इति पाठो दृश्यते ।

४ आयुर्वेदविज्ञाने—भूमौ खातोऽल्पविस्तारो गम्भीरो मण्डलाकृतिः । बद्धोऽ-
बद्धः स कूपः स्यात्तदम्भः कौपमुच्यते ॥

५ आयुर्वेदविज्ञाने—विदार्य भूमिं निम्नां यन्महत्या धारया स्रवेत् । ततोयमौ-
द्भिदं नाम वदन्तीति महर्षयः ॥

+ 'मधुरं श्लेष्मजननं स्निग्धं पावकसादनम् । जाडचगद्गव धीयं सक्लेशारोचकापहम्'
इत्यधिकः श्लोको ण. पुस्तके ।

॥ ३२३ ॥ प्रमेदःश्लेष्मिपदच्छर्दिगलगण्डास्यशोषकृत् ॥ ३२४ ॥ विपर्यये
जाङ्गले च समं साधारणं स्मृतम् । अगन्धमस्पष्टरसं सुशीतं तृद्बिनाशनम् ॥
॥ ३२५ ॥ अच्छं लघु च हृद्यं च तोयं गुणवदुच्यते । पिच्छिलं कृमिलं क्लिन्नं
पर्णशैवालकर्दमैः ॥ ३२६ ॥ विवर्णं विरसं सान्द्रं दुर्गन्धं न हितं जलम् ।
दिवाऽर्ककिरणैर्जुष्टं निशायामिन्दुरश्मिभिः ॥ ३२७ ॥ अरूक्षमनभिष्यन्दि तत्तुल्यं
गगनाम्बुना । कफमेदोनिलामघ्नं दीपनं बस्तिशोधनम् ॥ ३२८ ॥ कासश्वा-
सज्वरहरं पथ्यमुष्णोदकं सदा । भिनत्ति श्लेष्मसंघातं मारुतं चापि कर्षति ॥
॥ ३२९ ॥ अजीर्णं जरयत्याशु पीतमुष्णोदकं निशि । मद्यपानसमुद्भूते रोगे
पित्तोद्भवे तथा ॥ ३३० ॥ संनिपातसमुत्थे च शृतशीतं प्रशस्यते । सार्धं
वाऽप्यर्धपादोनं पादहीनं तु हैमने ॥ ३३१ ॥ शिशिरे च वसन्ते च ग्रीष्मे
चार्धावशेषितम् । विपरीतामृतं दृष्ट्वा पादांशं चाष्टभागिकम् ॥ ३३२ ॥ यत्क-
थ्यमानं निर्वेदं निष्फेनं निर्मलं भवेत् । तत्पादहीनं वातघ्नमर्धहीनं च पित्तजित्
॥ ३३३ ॥ कफघ्नं पादशेषं तु पानीयं लघु दीपनम् । धारापातेन विष्टम्भि
दुर्जरं पवननाहतम् ॥ ३३४ ॥ शृतशीतं त्रिदोषघ्नं बाष्पान्तर्भावशीतलम् । दिवा-
शृतं तु यत्तोयं रात्रौ तद्गुरुनां व्रजेत् ॥ ३३५ ॥ रात्रौ शृतं दिवा चैव गुरुत्व-
मधिगच्छति । मूर्च्छापित्तोष्णदाहेषु पित्तरक्ते मदात्यये ॥ ३३६ ॥ भ्रमक्लमपरी-
तेषु तमके वमथौ तथा । हृद्रोगे रक्तपित्ते च शीतमम्भः प्रशस्यते ॥ ३३७ ॥
पार्श्वशूले प्रतिश्याये वातरोगे गलग्रहे । आघमाने स्तिमिते कोष्ठे सद्यःशुद्धे
नवज्वरे ॥ ३३८ ॥ द्विकायां स्नेहपित्ते च शीताम्बु परिवर्जयेत् । अरोचके
प्रतिश्याये प्रसेके श्वयथौ क्षये ॥ ३३९ ॥ मन्दाग्नावुदरे कुष्ठे ज्वरे नेत्रामये
तथा । व्रणे च मधुमेहे च पानीयं मन्दमाचरेत् ॥ ३४० ॥ स्निग्धं सुस्वादु
हृद्यं च दीपनं बस्तिशोधनम् । * नद्यः शीघ्रवहा लघ्व्यः प्रोक्ता याश्चामलो
दकाः । गुर्व्यः शैवालसंछन्नाः क्लृपा मन्दभाश्च याः ॥ ३४१ ॥ प्रायेण
नद्यो मरुषु सतिक्ता लवणान्विताः । ईषत्कषाया मधुरा लघुपाका बले
हिताः ॥ ३४२ ॥ वर्ज्यजलम्—तृणपर्णोत्करयुतं क्लृपं विषसंयुतम् । योऽव-
गाहेत वर्षासु पिबेद्वाऽपि नवं जलम् । स बाह्याभ्यन्तरान् रोगान्प्राप्नुयात्क्षिप्रमेव
हि ॥ ३४३ ॥

जलपाने विशेषानियमाः— अजीर्णे भेषजं वारि जीर्णे वारि बलप्रदम् । अमृतं

* ग्रन्थान्तरे— मासद्वयं श्रावणादि सर्वा नद्यो रजस्वलाः । तासु स्नानादिकं वर्ज्यं
वर्जयित्वा सुरापगाम् ॥

१ झ. हैमिजम् । २ झ. पाचनाहतम् । ३ झ. ऊर्ध्वगै । ४ ण. तिमिरे ।

भोजने वारि भुक्तस्योपरि तद्विषम् ॥ ३४४ ॥ तृषितो नैव भुञ्जीत क्षुधितो
न जलं पिबेत् । तृषितस्य भवेद्दुल्मः क्षुधितस्य भगंदरः ॥ ३४५ ॥ भुक्त-
स्याऽऽदौ जलं पीतमग्निसादं कृशाङ्गता । अन्ते करोति रथूलत्वमूर्ध्वमामा-
शये कफम् ॥ ३४६ ॥ मध्ये मध्याङ्गतां सम्यग्धातूनां जरणं मुखे ।

भूमिभागविशेषेण जलगुणाः—भूमिः पञ्चविधा ज्ञेया कृष्णा रक्ता सिता
तथा । पीता नीला भवेच्चान्या गुणास्तासां प्रकीर्तिताः ॥ ३४७ ॥ कृष्णा च
मधुरा क्षारा कषाया पीतवर्णिनी । रक्ता सा च भवेत्तिका मधुराम्ला सिता
तथा ॥ ३४८ ॥ नीला सकटुका ज्ञेया भूमिभागाज्जलं विदुः । सघनं मधुरं
नीरं कृष्णभूमिप्रतिष्ठितम् ॥ ३४९ ॥ पीताश्रितं कषायं रक्तायाः पित्तगुणं
स्मृतम् । सिताया मधुराम्लं नीलायाः कटुगुणं स्मृतम् ॥ ३५० ॥ जलं पञ्चविधं
ज्ञेयं भूमिभागेन लक्षयेत् ।

नारिकेरोदकगुणाः—वृष्यं पिपासादाहघ्नं नारिकेरोदकं लघु । तदेव जीर्णं
विष्टम्भि गुरु पित्तकरं स्मृतम् ॥ ३५१ ॥

राजनिघण्टौ पानीयादिश्चतुर्दशो वर्गः—

पानीयजीवनवनामृतपुष्कराम्भःपाथोम्बुशम्बरपयःसलिलोदकानि । आपः
कवारुणकवन्धजलानि नीरकीलालवारिकमलानि विषार्णसी च ॥ ३१७ ॥
भुवनं दहनारातिर्वास्तोयं सर्वतोमुखं क्षीरम् । घनरसनिम्नगमेघप्रसवरसाश्चेति
बह्विहिताः ॥ ३१८ ॥

गुणाः—* । * ॥ ३१९ ॥

दिव्योदकं स्ववारि स्यादाकाशसलिलं तथा । व्योमोदकं चान्तरिक्षजलं
चेष्वाभिधाह्वयम् ॥ ३२० ॥

गुणाः—रुच्यं दीपनदं तृष्णाश्रमभेहापहारकम् । व्योमोदकं त्रिदोषघ्नं मधुरं
पथ्यदं परम् ॥ ३२१ ॥ सद्योवृष्ट्यम्बु भूमिस्थं कलुषं दोषदायकम् ।
चिरस्थितं लघु स्वच्छं पथ्यं स्वादु सुखावहम् ॥ ३२२ ॥

समुद्रजलम्—यादोनाथसमुद्रसिन्धुजलदाकूपारपाथोधयः पारावारपयोधि-
सागरसरिन्नाथाश्च वारांनिधिः । अम्भोराशिसरस्वदम्बुधिनदीनाथाऽत्रि-
नित्यार्णवोदन्वद्वारिधिबार्धयः कधिरपांनाथोऽपि रत्नाकरः ॥ ३२३ ॥

गुणाः—सागरसलिलं विस्रं लवणं रक्तामयप्रदं चोष्णम् । वैवर्ण्यदोषजननं
विशेषदाहार्तिपित्तकरणं च ॥ ३२४ ॥

नदी धुनी निर्झिरिणी तरङ्गिणी सरस्वती शैवालिनी समुद्रगा । कूलकषा
कूलवती च निम्नगा शैवालिनी सिन्धुरथाऽऽपमाऽपि च ॥ ३२५ ॥ इदिनी

समुद्रकान्ता सागरगा हादिनी सरित्कर्षूः । स्रोतस्विनी सुनीरा रोधोवक्रा
च वाहिनी तटिनी ॥ ३२६ ॥

गुणाः—नादेयं सलिलं स्वच्छं लघु दीपनपाचनम् । रुच्यं तृष्णापहं पथ्यं
मधुरं चेषदुष्णकम् ॥ ३२७ ॥

देशविशेषान्नदीजलगुणाः—सर्वा गुर्वा प्राङ्मुखी वाहिनी या लघ्वी पश्चाद्वा-
हिनी निश्चयेन । देशे देशे तद्गुणानां विशेषादेशा धत्ते गौरवं लाघवं च
॥ ३२८ ॥ विन्ध्यात्प्राची याऽप्यवाची प्रतीची या चोदीची स्यान्नदी सा
क्रमेण । वाताटोपं श्लेष्मपित्तार्तिलोपं पित्तोद्रेकं पथ्यपाकं च धत्ते ॥ ३२९ ॥
हिमवति मलयाचले च विन्ध्ये प्रभवति सह्यगिरौ च या स्रवन्ती । सृजति
क्विल शिरोरुजादिदोषानपनुदतेऽपि च पारियात्रजाता ॥ ३३० ॥

विशेषः—नद्यः प्रावृषिजास्तु पीनसकफश्वासात्तिकासप्रदाः पथ्या वातक-
फापहाः शरदिजा हेमन्तजा बुद्धिदाः । संतापं शमयन्ति शं विदधते शैशिर्यवा-
सन्तजास्तृष्णादाहवमिश्रमार्तिशमदा ग्रीष्मे यथासद्गुणाः ॥ ३३१ ॥ अनूप-
सलिलं स्वादु स्निग्धं पित्तहरं गुरु । तनोति प्रामकण्डूतिकफवातज्वरामयान्
॥ ३३२ ॥ जाङ्गलं सलिलं स्वादु त्रिदोषघ्नं रुचिप्रदम् । पथ्यं चाऽऽयुर्बलवी-
र्यपुष्टिदं कान्तिकृत्परम् ॥ ३३३ ॥ जातं ताम्रमृदस्तदेव ललिलं वातादिदोष-
प्रदं देशाज्जाड्यकरं च दुर्जरतरं दोषावहं धूसरम् । वातघ्नं तु शिलाशिरोत्थ-
ममलं पथ्यं लघु स्वादु च श्रेष्ठं श्याममृदक्लिदोषशमनं सर्वामयघ्नं पयः ॥ ३३४ ॥
हृदवारि वह्निजननं मधुरं कफवातहारि पथ्यं च । प्रस्रवणजलं स्वच्छं लघु मधुरं
रोचनं च दीपनकृत् ॥ ३३५ ॥ तडागसलिलं स्वादु कषायं वातदं कियत् ।
वापीजलं तु संतापि वातश्लेष्मकरं गुरु । कफघ्नं कूपपानीयं क्षारं पित्तकरं लघु
॥ ३३६ ॥ औद्भिदं पित्तशमनं सलिलं लघु च स्मृतम् । केदारसलिलं स्वादु
विपाके दोषदं गुरु । तदेव बद्धमुक्तं तु विशेषाद्दोषदं भवेत् ॥ ३३७ ॥ नादेयं
नवमृद्धटेषु निहितं संतप्तमर्काशुभिर्यामिन्वां च निविष्टमिन्दुकिरणैर्मन्दानिला-
न्दोलितम् । एलाद्यैः परिवासितं श्रहमरं पित्तोष्णदाहे विषे मूर्छारक्तमदात्य-
येषु च हितं शंसन्ति हंसोदकम् ॥ ३३८ ॥

घ्राणपीतोदकगुणाः—यः पानीयं पिबति शिशिरं स्वादु नित्यं निशीथे
प्रत्यूषे वा पिबति यदि वा घ्राणरन्ध्रेण धीरः । सोऽयं सद्यः पतगपतिना स्पर्धते
नेत्रशक्त्या स्वर्गाचार्यं प्रहसति धिया द्वेष्टि दस्रौ च तन्वा ॥ ३३९ ॥

दूषितजलम्—त्रिणमूत्रारुणनीलिकाविषहतं तप्तं घनं फेनिलं दन्तग्राह्यमनुत्तरं

सलवणं शैवालकैः संवृतम् । जन्तुघ्रातविमिश्रितं गुरुतरं पर्णौघपङ्काविलं
चन्द्रार्काशुतिरोहितं च न पिबेन्नीरं जडं दोषलम् ॥ ३४० ॥

शीताम्बुपरिवर्जनम्—पार्श्वशूले प्रतिश्याये वातदांषे नवज्वरे । हिक्काघमाना-
दिदोषेषु शीताम्बु परिवर्जयेत् ॥ ३४१ ॥

शृतशीतजलम्—धातुक्षये रक्तविकारदोषे वान्त्यस्रमेहे विषविभ्रमेषु । जीर्ण-
ज्वरे शैथिलसंनिपाते जलं प्रशस्तं शृतशीतलं तु ॥ ३४२ ॥

तप्तादिजलम्—तप्तं पाथः पादभागेन हीनं प्रोक्तं पथ्यं वातजातामयघ्नम् ।
अर्धाशोनं नाशयेद्वातपित्तं पादप्रायं तप्तु दोषत्रयघ्नम् ॥ ३४३ ॥ हेमन्ते
पादहीनं तु पादार्धोनं तु शारदे । प्रावृद्धवसन्ते शिशिरे ग्रीष्मे चार्धाव-
शेषितम् ॥ ३४४ ॥

कौपं प्रस्रवणं वाऽपि शिशिरर्तुवसन्तयोः । ग्रीष्मे चौडं तु सेवेत दोषदं
स्यादतोऽन्यथा ॥ ३४५ ॥

तप्तं दिवा जाड्यमुपैति नक्तं नक्तं च तप्तं तु दिवा गुरु स्यात् । दिवा च
नक्तं च नृभिस्तदात्वतप्तं जलं युक्तमतो ग्रहीतुम् ॥ ३४६ ॥ उष्णं कापि
कापि शीतं कवोष्णं कापि कापि काथशीतं च पाथः । इत्थं नृणां पथ्यमेत-
त्प्रयुक्तं कालावस्थादेहसंस्थानुबोधात् ॥ ३४७ ॥ अपनयति पवनदोषं दल-
यति कफमाशु नाशयत्यरुचिम् । पाचयति चान्नमनलं पुष्णाति निशीथपीत-
मुष्णाम्भः ॥ ३४८ ॥

कालविशेषे जलपानम्—रात्रौ पीतमजीर्णदोषशमनं शंसन्ति सामान्यतः पीतं
वारि निशावसानसमये सर्वामयध्वंसनम् । भुक्त्वा तूर्ध्वमिदं च पुष्टिजननं
प्राक्चेदपुष्टिप्रदं रुच्यं जाठरवह्निपाटवकरं पथ्यं च भुक्त्यन्तरे ॥ ३४९ ॥

जलपानलक्षणम्—अत्यम्बुपानान्न विपच्यतेऽन्नमनम्बुपानाच्च स एव दोषः ।
तस्मान्नरो वह्निविवर्धनार्थं मुहुर्मुहुर्वारि पिबेदभूरि ॥ ३५० ॥

जलभेदाः—जलं चतुर्विधं प्राहुरन्तरिक्षोद्भवं बुधाः । धारं च कारकं चैव
तौषारं हैममित्यपि ॥ ३५१ ॥ अम्बु वर्षोद्भवं धारं कारं वर्षोपलोद्भवम् । नीहा-
रतोयं तौषारं हैमं प्रातर्हिमोद्भवम् ॥ ३५२ ॥ धारं च द्विविधं प्रोक्तं गाङ्गासा-
मुद्रभेदतः । तत्र गाङ्गं गुणाढ्यं स्याददोषं पाचनं परम् ॥ ३५३ ॥ यदा स्यादा-
श्विने मासि सूर्यः स्वातिविशाखयोः । तदाऽम्बु जलदैर्मुक्तं गाङ्गमुक्तं मनीषभिः
॥ ३५४ ॥ अन्यदा मृगशीर्षादिनक्षत्रेषु यदम्बुः । अभिवृष्टमिदं तोयं सामुद्रमिति
शब्दितम् ॥ ३५५ ॥ धाराधरे वर्षति रौप्यपात्रे विन्यस्य शालयोदनसिद्धपिण्डे ।

दध्नीपदिग्धे निहितं मुहूर्तादविक्रियं गाङ्गमथान्यथा स्यात् ॥ ३५६ ॥ गाङ्गं
जलं स्वादु सुशीतलं च रुचिप्रदं पित्तकफापहं च । निर्दोषमच्छं लघु तच्च
नित्यं गुणाधिकं व्योम्नि गृहीतमाहुः ॥ ३५७ ॥ चन्द्रकान्तोद्भवं वारि पित्तघ्नं
विमलं लघु । मूर्च्छापित्तास्रदाहेषु हितं कासमदात्यये ॥ ३५८ ॥ सामुद्रसलिलं
शीतं कफवातप्रः गुरु । चित्रायामाश्विने तच्च गुणाढ्यं गाङ्गवद्भवेत् ॥ ३५९ ॥
पतितं भुवि यत्तोयं गाङ्गं सामुद्रमेव वा । स्वस्वाश्रयवशाद्गच्छेदन्यदन्यद्रसादि-
कम् ॥ ३६० ॥ आम्लं च लवणं च स्यात्पतितं पार्थिवस्थले । आप्ये तु मधुरं
प्रोक्तं कटु तिक्तं च तैजसे ॥ ३६१ ॥ कषायं वायवीये स्यादव्यक्तं नाभसे
स्मृतम् । तत्र नाभसमेवोत्तमुत्तमं दोषवर्जितम् ॥ ३६२ ॥ यत्र चेदाश्विने
मासि नैव वर्षति वारिदः । गाङ्गतोयविहीने स्युः काले तत्राधिका रुजः
॥ ३६३ ॥ कचिदुष्णं कचिच्छीतं कचित्कथितशीतलम् । कचिद्भेषजसंयुक्तं न
कचिद्धारि वार्यते ॥ ३६४ ॥

(४२) मानुषः । (पुरुषः)

मानुषः पुरुषो वाऽथ शतायुर्नर एव च । कान्तो मर्त्यः पुमान्वक्ता दीर्घ-
प्रेक्षी च मानवः ॥ ३५२ ॥

गुणाः—नरमांसमखाद्यं स्यान्मूत्रमालेपनं मतम् । नेत्ररोगहरं वृष्यं पाण्डु-
शोफविनाशनम् ॥ ३५३ ॥

राजनिघण्टौ मनुष्यादिरष्टादशो वर्गः—

मनुष्या मानुषा मर्त्या मनुजा मानवा नराः । द्विपादश्चेतना भूस्था भूमिजा
भूस्पृशो विशः ॥ ३६५ ॥

(४३) स्त्री ।

स्त्री योषिद्वनिता योषा वांसिता वामलोचना । प्रतीपदर्शिनी श्यामा कान्ता
नार्यङ्गनाऽबला ॥ ३५४ ॥ रामा च कामिनी भीरुः सुन्दरी कामुका तथा ।
महिला ललना गौरी प्रोक्ता सीमन्तिनीति च ॥ ३५५ ॥ प्रमदा युवती चैव
सैकवासा प्रकीर्तिता ।

राजनिघण्टौ मनुष्यादिरष्टादशो वर्गः—

स्त्री योषिद्वनिताऽबला सुनयना नारी च सीमन्तिनी रामा वामदृगङ्गना
च ललना कान्ता पुरन्ध्री वधूः । सुभ्रूः सा वरवर्णिनी च सुतनुस्तन्वी तनुः
कामिनी तन्वङ्गी रमणी कुरङ्गनयना भीरुः प्रिया भामिनी ॥ ३६६ ॥

योषिन्महेला महिला विलासिनी नितम्बिनी साऽपि च मत्तकाशिनी । जनी
सुनेत्रा प्रमदा च सुन्दरी स्यादञ्चितभ्रूर्ललिता विलासिनी ॥ ३६७ ॥ मानिनी
च बरारोहा नताङ्गी च नतोदरा । प्रतीपदर्शिनी श्यामा कामिनी दर्शिनी
च सा ॥ ३६८ ॥

(४४) शरीरम् । (वपुः)

शरीरं शकटं देहं पुरं कार्यं कलेवरम् । वपुश्चावयवस्थानमात्मा दशरथ-
स्तथा ॥ ३५६ ॥

राजनिघण्टौ मनुष्यादिरष्टादशो वर्गः —

तनुस्तनूः संहननं शरीरं कलेवरं क्षेत्रवपुःपुराणि । गात्रं च मूर्तिर्घनकाय-
देहावष्टाङ्गपीडानि च विग्रहश्च ॥ ३५५ ॥

(४५) वाचा ।

वाचा सरस्वती वाणी चार्गौरी (?) वचनी तथा । गिरा च भारती चैव
ब्राह्मी भाषा च गी रसा ॥ ३५७ ॥

(४६) वायुः ।

वायुः प्रभञ्जनः कर्ता मारुतः श्वसनोऽनिलः । समीरणो मातरिश्वा पव-
नश्च सदागतिः ॥ ३५८ ॥ प्राणोऽपान उदानश्च समानो व्यान एव च ।
कृकरो देवदत्तश्च नागः कूर्मो धनंजयः ॥ ३५९ ॥

गुणाः—तत्र रूक्षो लघुः शीतः खरः भूक्ष्मश्चलोऽनिलः ।

राजनिघण्टौ सत्त्वादिरेकविंशो वर्गः —

वातो गन्धवहो वायुः पवमानो महाबलः । स्पर्शनो गन्धवाही च पवनो
मरुदाशुगः ॥ ३७० ॥ श्वसनो मातरिश्वा च नभस्वान्मारुतोऽनिलः । समी-
रणो जगत्प्राणः समीरश्च सदागतिः ॥ ३७१ ॥ जवनः पृषदश्वश्च तरस्वी च प्रभ-
ञ्जनः । प्रधावनोऽनवस्थानो धूननो मोटनः खगः ॥ ३७२ ॥ अन्येऽपि वायवो
देहे नाडीचक्रप्रवाहकाः । मया वितत्य नोक्तास्ते ग्रन्थगौरवभीरुणा ॥ ३७३ ॥

(४७) पित्तम् ।

पित्तं तेजोमयं तिक्तं शिखी वैश्वानरोऽनलः । ज्वरपक्ता तृषाकर्ता शोषं
चैव प्रकीर्तितम् ॥ ३६० ॥

गुणाः—पित्तं सस्नेहतीक्ष्णोष्णं लघु विस्रं सरं द्रवम् ॥ ३६१ ॥ आग्नेय-
मुष्णं विषदं सतीक्ष्णं सरं द्रवं विस्रतरं विदाहि । विनीलमम्लं कटुकं च पित्तं
पक्काशयामाशयमध्यवर्ति ॥ ३६२ ॥

(४८) श्लेष्मा । (कफः)

श्लेष्मा बलासः सततो बलवान्समकृत्तथा । सोमयोनिरनिर्वाणो निद्राजन-
नकः कफः ॥ ३६३ ॥ स्निग्धः शीतो गुरुर्मन्दः श्लक्ष्णो मृत्स्तः स्थिरः कफः ।

गुणाः—स्निग्धो मृदुर्मधुरपिच्छलशीतसान्द्रः श्वेतो गुरुश्च लवणानुरसो
विदाहात् । श्लेष्मा वसत्पुरसि मूर्धनि सर्वसन्धिष्वामाशये वसति तत्र परं
विशेषात् ॥ ३६४ ॥

(४९) मोहः । (मोहम्)

त्रिदोषसंभवो मोहः संक्रो मिश्र एव च । संनिपातो मतिभ्रंशः संन्यासो
नष्टसंज्ञकः ॥ ३६५ ॥

(५०) प्रकृतयः ।

कृशो रूक्षोऽल्पकेशश्च चलचित्तोऽनवस्थितः । बहुवाग्व्योमगः स्वप्ने वात-
प्रकृतिकोऽधमः ॥ ३६६ ॥ अकालपलितो गौरः प्रस्वेदी कोपनो बुधः । स्वप्ने
च दीप्तिमत्प्रेक्षी पित्तलो मध्यमो नरः ॥ ३६७ ॥ स्थिरचित्तः सुपुष्टाङ्गः सुप्रजः
स्निग्धमूर्धजः । स्वप्ने जलाशयालोकी श्लेष्मप्रकृतिरुत्तमः ॥ ३६८ ॥

राजनिघण्टौ सत्त्वादिरेकविंशो वर्गः—

सत्त्वाढ्यः शुचिरास्तिकः स्थिरमतिः पुष्टाङ्गको धार्मिकः कान्तः सोऽपि
बहुप्रजः सुमधुरक्षीरादिभोज्यप्रियः । दाता पात्रगुणाढ्यो द्रुततमं वाग्भी
कृपालुः समो गौरः श्यामतनुर्धनाम्बुतुहिनस्वप्नेक्षणः श्लेष्मलः ॥ ३७४ ॥
राजस्यो लवणाम्लतिक्तकटुकप्रायाण्णभोजी पटुः प्रौढो नातिकृशोऽप्यकाल-
पलितो क्रोधप्रपञ्चान्वितः । द्राघीधान्महिलाशयो वितरिता सोपाधिकं
याचितो गौराङ्गः कनकादिदीप्तिरलितः स्वप्नी च पितात्मकः ॥ ३७५ ॥
निद्रालुर्बहुभाषकः सुकुटिलः क्रूराशयो नास्तिकः प्रायः पर्युषितातिशीतवि-
रसाहारैकनिष्ठाऽलसः । कार्येष्वत्यभिमानवानसमये दाता यथेच्छं कृशः स्वप्ने
व्योमगतिः सिततरतनुर्वातूलस्तामसः ॥ ३७६ ॥ सत्त्वादयो गुणा यत्र
मिश्रिताः सन्ति भूयसा । मिश्रप्रकृतिकः सोऽयं विज्ञातव्यो मनीषिभिः ॥ ३७७ ॥
अपि च—सत्त्वादिरजसा मिश्रे श्रेष्ठं सत्त्वादितामसे । मध्यमं रजसा मिश्रे
कनीयो गुणमिश्रणम् ॥ ३७८ ॥

(५१) अस्थि ।

अस्थि हृद्बलकरं संधानं देहधारणम् । सकलं मांसलिप्तं च सर्वमेदः-
समुद्भवम् ॥ ३६९ ॥

(५२) आमिषम् । (मांसम्)

आमिषं लोभनं मांसं रस्यं शोणितसंभवम् । अङ्गजं पिशितं कीरं क्रव्यं
राक्षसभोजनम् ॥ ३७० ॥

राजनिघण्टौ मनुष्यादिरष्टादशो वर्गः—

मांसं तु पिशितं क्रव्यं पलं तु रस्यमस्रजम् । पललं जाङ्गलं कीरमामिषं
च तदुच्यते ॥ ३७१ ॥

(५३) वस्त्रा । (वसा)

वस्त्रा वसा पीतधरा मेदोमांससमुद्भवा । सर्वस्नेहप्रधाना च वसाऽस्थिज-
जनी तथा ॥ ३७१ ॥

राजनिघण्टौ मनुष्यादिरष्टादशो वर्गः—

वसा तु वस्त्रसा स्नायुर्वत्सोक्ता देहवल्कलम् ।

(५४) रक्तम् ।

रक्तं तु शोणितं विस्रमसृग्लोहितमेव च । आग्नेयमामिषकरं प्राणदं रस-
संभवम् ॥ ३७२ ॥ अशुद्धं रुधिरं चैव रक्तनाम प्रकीर्तितम् ।

राजनिघण्टौ मनुष्यादिरष्टादशो वर्गः—

रक्तास्ररुधिरत्वग्जकीलालक्षतजानि तु । शोणितं लोहितं चा वृक्षोणं लोहं
च घर्मजम् ॥ ३७३ ॥ * ३८० ॥ *

(५५) शुक्रम् ।

शुक्रं तेजो बलं पुंस्त्वं पौरुषं हर्षसंभवम् । रेतो वीर्यं वृद्धिकरं शिरस्थं
सप्तधातुजम् ॥ ३७३ ॥

राजनिघण्टौ मनुष्यादिरष्टादशो वर्गः—

शुक्रं पुंस्त्वं रेतो बीजं वीर्यं च पौरुषं कथितम् । इन्द्रियमन्नाविकारो मज्ज-
रसो हर्षणं बलं चैव ॥ ३८१ ॥

(५६) अस्थिसारम् । (मज्जा)

अस्थिसारस्तथा मज्जा बीजं तेजोऽस्थिसंभवम् ।

राजनिघण्टौ मनुष्यादिरष्टादशो वर्गः—

अस्थिसारस्तु मज्जा स्यात्तेजो बीजं तथाऽस्थिजम् । जीवनं देहसारश्च
तथाऽस्थिस्लेहसंज्ञकम् ॥ ३८२ ॥

(५७) रसः ।

रसः प्राणप्रदः पथ्यं षड्भूतो ह्यन्नसंभवः । रक्तस्य धातुकर्ता च स च रक्त-
पिता स्मृतः ॥ ३७४ ॥

राजनिघण्टौ मनुष्यादिरष्टादशो वर्गः—

रसस्तु रसिका प्रोक्ता स्वेदमाता वपुःस्रवः । चर्माम्भश्चर्मसारश्च रक्तसूर-
स्रमातृका ॥ ३८३ ॥

(५८) सप्त धातवः ।

रसाद्रक्तं ततो मांसं मांसान्मेदोऽस्थि मेदसः । अग्धनो मज्जा ततः शुक्र-
मिति तेषां जनिक्रमः ॥ ३७५ ॥

राजनिघण्टौ मनुष्यादिरष्टादशो वर्गः—

रसासृज्जांसमेदोस्थिमज्जानः शुक्रसंयुताः । शरीरस्थैर्यदाः सम्यग्विज्ञेयाः
सप्त धातवः ॥ ३८४ ॥ रसादस्रं ततो मांसं मांसान्मेदोऽस्थि तद्भ्रमम् । अस्थनो
मज्जा ततः शुक्रमित्थमेषां जनिक्रमः ॥ ३८५ ॥

(५९) हस्ती ।

हस्ती द्विपो गजो नाग इभोऽथ द्विरदः करी । वारणः कुञ्जरो दन्ती
मातङ्गः षष्टिहायनः ॥ ३७६ ॥ कुम्भी स्तम्बेरमः पद्मी सिन्धुरश्च मतङ्गजः ।
करेणुः करिणी प्रोक्ता कलभः करिशावकः ॥ ३७७ ॥ हास्तनी धेनुका ज्ञेया
गजस्त्री गजगामिनी ।

गुणाः—हस्ती कफानिलौ हन्यादुष्णः पित्तास्रकोपनः ।

राजनिघण्टौ सिंहादिरेकोनविंशतितमो वर्गः—

द्विरदगजमतङ्गजेभकुम्भिद्विरदनवारणहस्तिपद्मिनागाः । करिकरटिविषाणि-
कुञ्जरास्ते रदनिकादावलसंमदद्विपाश्च ॥ ३८६ ॥ भद्रः स्तम्बेरमो दन्ती द्रुमादिः
षष्टिहायनः । मातङ्गः पुष्करी दन्तादलश्चानेकपस्त्वभः ॥ ३८७ ॥

त्रिविधगजनामानि—भद्रो भन्दो मृगश्चेति विज्ञेयास्त्रिविधा गर्जाः । वनप्रचा-
रसारूप्यसत्त्वभेदोपलक्षिताः ॥ ३८८ ॥ स बालः कलभो ज्ञेयो दुर्दन्तो व्याल

१ झ. ट. ड. 'लसामंजदि' । २ झ. ड. 'जा' । सुदन्तो बालभा । ३ ज. दुर्दन्तो ।

उच्यते । प्रभिन्नो गर्जितो भ्रान्तो मत्तो मदकलश्च सः ॥ ३८९ ॥ हस्तिनी—
इभी तु करिणी ज्ञेया हस्तिनी धेनुका वशा । करेणुः पद्मिनी चैव मतिङ्गी
वासिता च सा ॥ ३९० ॥

राजनिघण्टौ मांसादिः सप्तदशो वर्गः—

गुणाः—हस्तिक्रव्यं गुरु स्निग्धं वातलं श्लेष्मकारकम् । बहुपुष्टिप्रदं चैव
दुर्जरं मन्दवह्निदम् ॥ ३९१ ॥

(६०) घोटः । (अश्वः)

घोटोऽश्वस्तुरगो वाजी हरिर्हंसस्तुरङ्गमः । शालिहोत्रो जवी सप्तिस्तुरङ्गश्च
ययुर्हयः ॥ ३७८ ॥ घोटिका—घोटिका वडवा वाभी प्रसूकाऽश्वा च वाजिनी ।

गुणाः—आश्वं सलवणं स्निग्धं बल्यं च गुरु बृणम । घोटकस्तु कटुः पाके
दीपनः कफपित्तनुत् ॥ ३७९ ॥ वातहृद्बृंहणो बल्यश्चक्षुष्यो मधुरो लघुः ।

राजनिघण्टौ सिंहादिरेकोनविंशतितमो वर्गः—

अश्वो घोटस्तुरङ्गोऽर्वा तुरगश्च तुरङ्गमः । वाहो वाजी मुद्गभोजी वीतिः
साप्तिश्च सैन्धवः ॥ ३९२ ॥ हरिर्हयश्च धाराटो जवनो जीवनो जवी । गन्धर्वो
बाहनश्रेष्ठः श्रीभ्राताऽमृतसोदरः ॥ ३९३ ॥

अश्वभेदाः—आरट्टिसिन्धुजवनायुजपारसीककाम्बोजबाह्लिकमुखा विविधास्तु-
रङ्गाः । साम्राणशेफकमुखा अपि देशतः स्युर्वर्णेन तेऽपि च पुनर्बहुधा
भवन्ति ॥ ३९४ ॥ श्वेतः कर्कः सोऽथ रक्तस्तु शोणो हैमः कृष्णो नीलव-
र्णस्तु नीलः । शुभ्रैर्त्रैर्मल्लिकाक्षो निदिष्टः कृष्णैरुक्तः सोऽयमिन्द्रायुधौरुयः
॥ ३९५ ॥ इत्थं नानावर्णभेदेन वाजी ज्ञातव्योऽयं लोकरूढैः सुधीभिः ।
अत्रास्माभिर्न प्रपञ्चः कृतोऽस्माद्वाजानेयोऽप्यत्र वाजी कुलीनः ॥ ३९६ ॥
सुकुलः सुविनीताश्वः किशोरस्तुरगार्भकः । वाजिनी वडवा चापि प्रसूरश्वाऽ-
श्विनी च सा ॥ ३९७ ॥

राजनिघण्टौ मांसादिः सप्तदशो वर्गः—

गुणाः—अश्वमांसं भवेदुष्णं वातघ्नं बलदं लघु । पित्तदाहप्रदं नृणां तदेतच्चा-
तिसेवनात् ॥ ३९८ ॥

(६१) उष्ट्रः ।

उष्ट्रः क्रमेलको धूम्रः करभो दीर्घमार्गगः । ग्रीवाङ्कुशः कुनासश्च दीर्घग्रीवोऽथ
धूसरः ॥ ३८० ॥ वक्रग्रीवो दीर्घजङ्घो धूम्रो दासेरको मयः ।

१ ट. 'वं' चेष्टदुर्जं । २ झ. द. 'आधि' धूम्रिसु । ३ झ. द. 'धास्यः' । इ. । ४ ट.
रोगद्वि । ज. गौरव ।

गुणाः—उष्ट्रमांसं लघु स्वादु चक्षुष्यमनिलापहम् । उष्णमर्शःप्रशमनं मेदः-
पित्तकफापहम् ॥ ३८१ ॥

राजनिघण्टौ सिंहादिरेकोनविंशतितमो वर्गः—

उष्ट्रो दीर्घातिर्वली च करभो दासेरको धूसरो लम्बोष्ठो लवणः क्रमेलक-
महाजङ्घौ च बीजाङ्घ्रिकः । दीर्घः शृङ्खलको महानथ महाग्रीवो महाङ्गो
महानादः सोऽपि महाध्वगः स च महापृष्ठो बलिष्ठश्च सः ॥ ३९९ ॥

राजनिघण्टौ मांसादिः सप्तदशो वर्गः—

गुणाः—उष्ट्रमांसं तुं शिशिरं त्रिदोषशमनं लघु । बलपुष्टिप्रदं रुच्यं मधुरं
वीर्यवर्धनम् ॥ ४०० ॥

(६२) गर्दभः ।

* गर्दभः शङ्कुकर्णश्च बालेयो रासभः खरः । भारवाहो भूरिगमो धूसरो
रेणुभूषितः ॥ ३८२ ॥

गुणाः—गार्दभं पित्तलं बल्यं बृंहणं कफपित्तकृत् । कटु पाके लघु श्रेष्ठं
तस्माद्वन्यखरोद्भवम् ॥ ३८३ ॥

राजनिघण्टौ सिंहादिरेकोनविंशतितमो वर्गः—

* । भारवाहो भूरिगमश्चक्रीवान्धूसराह्वयः ॥ ४०१ ॥

राजनिघण्टौ मांसादिः सप्तदशो वर्गः—

गुणाः—गर्दभप्रभवं मांसं किञ्चिद्गुरु बलप्रदम् । रुच्यं तु वन्यजं शैत्यं बहु-
वीर्यबलप्रदम् ॥ ४०२ ॥

अश्वखरजः (अश्वगर्दभविशेषः) ॥ ६६ ॥

तज्जो द्योगाम्यश्वतरः शीघ्रगो वेगपूजितः ।

गुणाः—बल्यमाश्वतरं मांसं बृंहणं कफपित्तलम् ॥ ३८४ ॥

राजनिघण्टौ सिंहादिरेकोनविंशो वर्गः—

वेसरस्त्वश्वखरजः सकृद्भोऽध्वगः क्षमी । संतुष्टो मिश्रजः प्रोक्तो मिश्रज-
ब्दोऽतिभारगः ॥ ४०३ ॥

(६३) छागलः । (अजा)

छागलो बर्कलश्छागस्तथा वस्तः पयस्वलः । अजो बूकडको मेध्यो लम्ब-
कर्णः पशुस्तथा ॥ ३८५ ॥

गुणाः—बृहणो रसवीर्ये च वातघ्नः कफपित्तलः । कषायो दीपनीयश्च योग्यः श्लेष्मसुशीतलः ॥ ३८६ ॥ छागमांसं गुरु स्निग्धं लघु पकं त्रिदोष-
नुत् । अदाहि रुचिदं नातिशीतं पीनसनाशनम् ॥ ३८७ ॥ देहधातुसमानत्वा-
दनभिष्यन्दि दीपनम् ।

राजनिघण्टौ सिंहादिरेकोनविंशो वर्गः—

अजो बुक्श्च मेध्यः स्याल्लम्बकर्णः पशुश्च सः । छागलो बर्करश्छागस्तुभो
वस्तः पयस्वलः ॥ ४०४ ॥ अजा—अजा पयस्विनी भीरुश्छागी मेध्या
गलस्तनी ।

राजनिघण्टौ मांसादिः सप्तदशो वर्गः—

गुणाः—छागमांसं लघु स्निग्धं नातिशीतं रुचिप्रदम् । निर्दोषं वातपित्तघ्नं मधुरं
बलपुष्टिदम् । ४०५ ॥ छागपोतभवं मांसं लघु शीतं प्रमेहजित् । ईषल्लघु बलं
दत्ते तदेव तृणचारिणः ॥ ४०६ ॥

(६४) भेडः ।

भेडो मेषो हुडो मेण्डू उरभ्र उरणोऽविकः । अविः पशुस्तथैवैड एडकः
पृष्ठशृङ्गकः ॥ ३८८ ॥ ऊर्णायू रोमशो वृष्णिर्मदपुच्छस्तु बर्बुकः ।

गुणाः—औरभ्रं बृहणं मांसं सर्वदोषकरं गुरु । उष्णं स्निग्धमभिष्यन्दि न
पथ्यं बलकृत्परम् ॥ ३८९ ॥ मेषमांसं गुरु स्निग्धं बल्यं पित्तकफप्रदम् ।
मेषपुच्छामिषं वृष्यं कफपित्तकरं गुरु ॥ ३९० ॥

राजनिघण्टौ सिंहादिरेकोनविंशो वर्गः—

एडकः शृङ्गिणोऽपि स्यादुरभ्रो रोमशो बली । नानादेशविशेषेण मेषा
नानाविधा अमी ॥ ४०७ ॥

राजनिघण्टौ मांसादिः सप्तदशो वर्गः—

गुणाः—औरभ्रं मधुरं शीतं गुरु विष्टम्भि बृहणम् । आविकं मधुरं मांसं
किञ्चिद्गुरु बलप्रदम् ॥ ४०८ ॥

(६५) ईहामृगः (वृकः)

*ईहामृगस्तु कोकः स्याद्वृको वत्सादनोऽविभुक् ।

राजनिघण्टौ सिंहादिरेकोनविंशो वर्गः—

* । गोवंतंसारिश्छागलारिच्छागलान्तो जलाश्रयः ॥ ४०९ ॥

(६६) व्याघ्रः ।

*व्याघ्रः पञ्चमुखो द्वीपी शार्दूलोऽथ गुहाशः । पुण्डरीकस्तीक्ष्णदंष्ट्रस्त-
पस्वी घोरदर्शनः ॥ ३९१ ॥

गुणाः—द्वीपी स्निग्धो भवेच्चोष्णो मधुरो लघुदीपनः । वातघ्नः पित्तशमनो
बल्यो वृष्यो रुचिप्रदः ॥ ३९२ ॥

राजनिघण्टौ सिंहादिरेकोनविंशो वर्गः—

* । तीक्ष्णदंष्ट्रः पुण्डरीको द्वीपी भीरुर्नस्वायुधः ॥ ४१० ॥

शरभः (व्याघ्रविशेषः) ॥ ६७ ॥

शरभश्चित्रकायः स्यादुपव्याघ्रो मृगान्तकः । शूरश्च क्षुद्रशार्दूलश्चित्र-
व्याघ्र इतीरितः ॥ ३९३ ॥

राजनिघण्टौ सिंहादिरेकोनविंशो वर्गः—

चित्रकश्चित्रकायः स्यादुपव्याघ्रो मृगान्तकः । शूरश्च क्षुद्रशार्दूलश्चित्रव्या-
घ्रश्च स स्मृतः ॥ ४११ ॥

(६७) सिंहः ।

सिंहः पञ्चमुखो ह्रस्वः क्रव्यात्पञ्चाननो हरिः । केसरी मृगराजश्च
विक्रान्तः श्वेतपिङ्गलः ॥ ३९४ ॥

राजनिघण्टौ सिंहादिरेकोनविंशो वर्गः—

सिंहः पञ्चमुखो नखी मृगपतिर्मान्नी हरिः केसरी क्रव्यादो नखरायुधो
मृगरिपुः शूरश्च कण्ठीरवः । विक्रान्तो द्विरदान्तको बहुबलो दीप्तो बली
विक्रमी हर्यक्षः स च दीप्तपिङ्गल इति ख्यातो मृगेन्द्रश्च सः ॥ ४१२ ॥

(६८) सूकरः । (वराहः)

सूकरो वज्रदंष्ट्रश्च वराहो रोमशः किरिः । दंष्ट्री दन्तायुधः क्रोडः पीन-
स्कन्धो बहुप्रजः ॥ ३९५ ॥

गुणाः—स्नेहनं बृंहणं वृष्यमाम्लमनिलापहम् । वाराहं स्वेदनं बल्यं
रोचनं श्रमनुद्गुरु ॥ ३९६ ॥ ग्रामसूकरजं त्रिस्रं पित्तलं बलकृद्गुरु ॥ ३९७ ॥

अन्यच्च—सूकरं पिशितं स्वादु बल्यं वातापहं गुरु । स्निग्धोष्णं शुक्रलं रुच्यं
निद्रास्थूलत्वदार्यकृत् ॥ ३९८ ॥

राजनिघण्टौ सिंहादिरेकोनविंशो वर्गः—

वराहः स्तब्धरोमा च रोमशः सूकरः किरिः । वक्रदंष्ट्रः किटिर्दंष्ट्री क्रोडो
दन्तायुधो बली ॥ ४१३ ॥ पृथुस्कन्धश्च भूदारः पोत्री घोणान्तभेदनः ।
कोलः पोत्रायुधः शूरो बह्वपत्यो रदायुधः ॥ ४१४ ॥ अन्यस्तु विड्वराहः
स्याद्ग्रामीणो ग्रामसूकरः । ग्राम्यक्रोडो ग्राम्यकोलो विष्टाशी दारकश्च
सः ॥ ४१५ ॥

गुणाः—वराहमांसं गुरु वातहारि वृष्यं बलस्वेदकरं वनोत्थम् । तस्माद्गुरु
ग्रामवराहमांसं तनोति मेदोबलवीर्यवृद्धिम् ॥ ४१६ ॥

(६९) मृगः ।

मृगोऽथ हरिणो न्यङ्कुः सारङ्गः पृषतो रुरुः । एणः श्यामलपृष्ठश्च कुरङ्ग-
श्चारुलोचनः ॥ ३९९ ॥

गुणाः—एणमांसं हिमं रुच्यं ग्राहि दोषत्रयापहम् । षड्सं बलदं पथ्यं
लघु हृद्यं कफास्रजित् ॥ ४०० ॥

राजनिघण्टौ सिंहादिरेकोनविंशो वर्गः—

मृगः कुरङ्गो वातायुः कृष्णसारः सुलोचनः । हरिणोऽजिनयोनिः स्यादेणः
पृषत इत्यपि ॥ ४१७ ॥ ककुवागथ सारङ्गः शाखिशृङ्गश्च चित्तलः । अन्यश्च
भारशृङ्गः स्यान्महाशृङ्गो वनप्रियः ॥ ४१८ ॥ रुरुस्तु रौहिषो रोही स्यान्न्य-
ङ्कुश्चैव शम्बरः । नीलकः पृषतश्चैव रङ्कुः शवलपृष्ठकः ॥ ४१९ ॥ शिखर्यु-
पकुरङ्गः स्याच्छीकारी च महाजवः । जवनो वेगिहरिणो जङ्घालो जाङ्घि-
काह्वयः ॥ ४२० ॥

(७०) महिषः ।

महिषः कासरः शृङ्गी श्यामः कृष्णो लुलायकः । विषाणी कलुषो दंशी
पीनस्कन्धो रजस्वलः ॥ ४०१ ॥ महिषी मन्दगमना महाक्षीरा पयस्विनी ।
*लुलायकान्ता कलुषा तुरङ्गद्वेषिणी च सा ॥ ४०२ ॥

गुणाः—स्निग्धोष्णो महिषस्तक्तो निद्राशुक्रबलप्रदः । मधुरस्तर्पणो वृष्यो
गुरुर्मांसस्य दाढ्यकृत् ॥ ४०३ ॥ तद्वदरण्यजो ज्ञेयो विशेषाच्छोणिते हितः
॥ ४०४ ॥

राजनिघण्टौ सिंहादिरेकोनविंशो वर्गः—

महिषः कासरः क्रोधी कलुषश्चापि सैरिभः । लुलायमत्तरक्ताक्षा विषाणी
कवली बली ॥ ४२१ ॥ महिषी मन्दगमना महाक्षीरा पयस्विनी ॥*॥४२२॥

राजनिघण्टौ मांसादिः सप्तदशो वर्गः—

गुणाः— वनमहिषामिषं स्यादीषलघु दीपनं च बलदायि । ग्रामीणमहिषमांसं स्निग्धं निद्राकरं च पित्तहरम् ॥ ४२३ ॥

(७१) बलीवर्दः ।

बलीवर्दो दान्त उग्रो गोरक्षो धूर्वहः स्थिरः । अनड्वान्वृषभो दम्यः ककु-
ब्रान्वृषभो वृषः ॥ ४०५ ॥ *गौः शृङ्गिणी सौरभेयी दोग्ध्री धेनुः पयस्विनी
॥ ४०६ ॥

गुणाः—+गोमांसं तु गुरु स्निग्धं पित्तश्लेष्मविवर्धनम् । बृंहणं वातहृद्भ्रूलय-
मपथ्यं पीनसप्रणुत् ॥ ४०७ ॥ काश्याल्पान्निसमुच्छेदि गव्यं गुरु च वात-
नुत् । कीर्तितं नात्यभिष्यन्दि मांसं प्रायस्तु जाङ्गलम् ॥ ४०८ ॥

राजनिघण्टौ सिंहादिरेकोनविंशो वर्गः—

गौस्तु भद्रो बलीवर्दो दम्यो दान्तः स्थिरो बली । उक्षाऽनड्वान्ककुब्रान्स्या-
दृषभो वृषभो वृषः ॥ ४२४ ॥ धुर्यो धुरीणो धौरेयः शाङ्करो हरवाहनः । रोहिणीर-
मणो वोढा गोनाथः सौरभेयकः ॥ ४२५ ॥ धवलः शबलस्ताम्रश्चित्रश्च धूसरस्तथा ।
इत्यादिवर्णभेदेन ज्ञेया गावोऽत्र भेदिताः ॥ ४२६ ॥ विनीतः शिक्षितो दान्तो
धुर्यो वोढा च धौरिकः । बालो वत्सतरः प्रोक्तो दुर्दान्तो गडिरुच्यते ॥ ४२७ ॥
वृषभस्तु वृषः प्रोक्तो महोक्षः पुङ्गवो बली । गोनाथ उक्षा ऋषभो गोप्रियो
गोपतिश्च सः ॥ ४२८ ॥ गौर्मातास्त्रा शृङ्गिणी सौरभेयी माहेयी स्याद्रो-
हिणी धेनुरध्या । दोग्ध्री भद्रा भूरिमत्यानडुह्वौ कल्याणी स्यात्पावनी
चार्जनी च ॥ ४२९ ॥ * वनगौः—वनगौर्गव्यः प्रोक्तो बलभद्रो महागवः ।
गव्यी वनधेनुः स्यात्तैव भिल्लगवी मता ॥ ४३० ॥ = चमरः—चमो
व्यर्जनो वन्यो धेनुगो बालविभियः । तस्य स्त्री चमरी प्रोक्ता दीर्घवाला
गिरिप्रिया ॥ ४३१ ॥

राजनिघण्टौ मांसादिः सप्तदशो वर्गः—

गुणाः—अपूतं गोभवं क्रव्यं गुरु वातकफप्रदम् ।

* गौः—गाई गाय इति ख्याता—

+ झ. ण. पुस्तकयोरेतस्मात्प्राक्—‘गौर्बला सुरभिर्धेनुर्दोग्ध्री धेनुर्गवागवी । उक्षा
च शर्करी चान्या वन्ध्या या त्वप्रसूतिका’ इति श्लोको दृश्यते ।

* ‘वनगौः’—रानगाई इति ख्याता । = ‘चमरः’—चमरीमृग इति ख्यातः ।

(७२) मत्स्यः ।

मत्स्यो मीनोऽथ शकुनी कण्ठी माङ्गल्यदर्शनः । रोहितः कण्ठकालश्च
पाठीनः शकुली तथा ॥ ४०९ ॥

गुणाः—कफपित्तहरा मत्स्या बल्याः शक्तिविवर्धनाः । व्यायामिनां च
दीप्ताग्नेर्व्यवायिनां च पूजिताः ॥ ४१० ॥ कषायानुरसाः स्वादुवातघ्ना नाति-
पित्तदाः । रोहितः सर्वमत्स्यानां वरो वृष्योऽर्धवातजित् ॥ ४११ ॥ कषायो
मधुरो रूक्षो विशदो रोचनो लघुः । ग्राही तु नन्दिकावर्तस्तस्यानु सकलः स्मृतः
॥ ४१२ ॥ रज्जीतच्छतशङ्खं च गोमत्स्योऽलिखिकण्टकः । कण्ठकैः स तु विज्ञेयो
मृक्षमाणः सुनिर्विषः । शृङ्गी तु वातशमनी तथा श्लेष्मप्रकोपनी ॥ ४१३ ॥
विपाके मधुरो वृष्यो मुद्गरो वातहा गुरुः । अलिमत्स्यो गुरुः स्निग्धः कषायो
रूक्ष एव च ॥ ४१४ ॥ मुखमत्स्यो गुरुः स्निग्धः श्लेष्मलो वातनाशनः । इरसो
मधुरः स्निग्धः पित्तश्लेष्मातिकोपनः ॥ ४१५ ॥ पुँलङ्गः स्निग्धमधुरो गुरुर्विष्ट-
म्भिर्शीतलः । लघवः क्षुद्रमत्स्यास्तु ग्राहिणो ग्रहणीहिताः ॥ ४१६ ॥

मत्स्यभेदाः—राजीवः शकुली शृङ्गी वागूशः शल्यचुलुकौ । पाठीनः कुलि-
शश्चैव नद्यावर्तश्च रोहितः ॥ ४१७ ॥ मुद्गरस्तिमिरित्याद्या ज्ञेयास्तद्भेदजातयः ।
तद्भेदो मकरारुयोऽन्यो मातङ्गमकरोऽपरः ॥ ४१८ ॥ चिरलुश्च तिमिश्रैव
तथाऽन्यश्च तिमिङ्गिलः । तिमिङ्गिलगिलश्चेति महामत्स्या अमी मताः ॥ ४१९ ॥
रक्तोऽपरो रक्तमुखो रोहिषो मत्स्यपुङ्गवः । सहस्रदंष्ट्रः पाठीनः कृष्णवर्णो
महाशिराः ॥ ४२० ॥ शफरः क्षुद्रमत्स्यश्च प्रोष्ठी तु शफरी स्मृता । जलमीन-
श्चिलिचिमो भीनः ख्यातः समुद्रजः ॥ ४२१ ॥

गुणाः—मत्स्या बलप्रदा वृष्या गुरुः कफपित्तलाः । उष्णाभिष्यन्दिने-
स्निग्धा बृंहणाः पवनापहाः ॥ ४२२ ॥ नादेया बृंहणा मत्स्या गुरवोऽनिल-
नाशनाः । कौषा वृष्याः कफाष्टीलामूत्रकृच्छ्रविबन्धदाः ॥ ४२३ ॥ ताडागा
गुरवो वृष्याः शीतला बलमूत्रलाः । ताडागवन्निर्झरजा बलायुर्मतिदकराः ॥ ४२४ ॥

सरोजा मधुराः स्निग्धा बल्या वातनिवर्हणाः । सामुद्रा गुरवो नातिपित्तलाः
पवनापहाः ॥ ४२५ ॥ तत्रापि लवणाम्भोजा ग्राहिणो दृष्टिनाशनाः । हृदोद्भवा
बलकरा न तु स्वच्छजलोद्भवाः ॥ ४२६ ॥ हेमन्ते कूपजा मत्स्याः शिशिरे
सारसा हिताः । मधुग्रीष्माम्बुकालेषु नदीचूडीतडागजाः ॥ ४२७ ॥ शरत्सु-
नैर्झराः सर्वे वर्षोत्थाः सर्वदोषदाः । विपाके मधुरा वृष्या इति मत्स्याः

१. क्ष. 'ष्योऽर्दिगार्तिजि । २. क्ष. वृष्यो । ३. क्ष. विषम । ४. °तपुच्छश° । ५. ग.
पुगलः । ६. क्ष. नीलवर्णाभा° ।

प्रकीर्तिताः ॥४२८॥ *शिशुमाराद्वते तुल्या मकरस्तु त्रिदंष्ट्रकः । शिशुमारो गुरु-
वृष्यः कफकृद्वातनाशनः ॥ ४२९ ॥ बृंहणो बलदः स्निग्धस्तद्वन्मकरमादिशेत् ।

राजनिघण्टौ सिंहादिरेकोनविंशो वर्गः—

यादस्तु जलजन्तुः स्याज्जलप्राणी जलेशयः । तत्रातिक्रूरकर्मा यः स जल-
व्याल उच्यते ॥ ४३२ ॥ मत्स्यो वैसारिणो मीनः पृथुरोमा झषोऽण्डजः ।
विसारः शकुली शल्की पाठीनोऽनिमिषस्तिमिः ॥ ४३३ ॥ राजीवः शकुलः
शृङ्गी वागुसः शल्यपल्लवौ । पाठीनः शकुलश्चैव नद्यावर्तश्च रोहितः ॥ ४३४ ॥
मदुरस्तिमिरित्याद्या ज्ञेयास्तद्भेदजातयः । तद्भेदो मकराख्योऽन्यो मातङ्गमक-
रोऽपरः ॥ ४३५ ॥ चिलिचिमस्तिमिश्चैव तथाऽन्यश्च तिमिङ्गिलः । तिमिङ्गिल-
गिलश्चेति महामत्स्या अमी मताः ॥ ४३६ ॥ शिशुकः शिशुमारः स्यात्स च
ग्राहो वराहकः । भवेन्नक्रस्तु कुम्भीरो गलग्राहो महाबलः ॥ ४३७ ॥

राजनिघण्टौ मांसादिः सप्तदशो वर्गः—

गुणाः—मत्स्याः स्निग्धोष्णगुरवो वातघ्ना रक्तपित्तदाः । तत्र कांश्चिदपि
ब्रूमो विशेषगुणलक्षणान् ॥ ४३८ ॥ रोहितो गर्गरो भीरुर्बालको बर्बरस्तथा ।
छागलो रक्तमत्स्योऽथ महिषश्चाऽऽविलस्तथा ॥ ४३९ ॥ वीतूषकोऽलमोसश्च
ज्ञेयाः कर्णविशादयः । लक्ष्यलक्षणवीर्यादीन्कथयामि यथाक्रमम् ॥ ४४० ॥
कृष्णः शुक्लः श्वेतकुक्षिस्तु मत्स्यो यः श्रेष्ठोऽसौ रोहितो वृत्तवक्त्रः । कोष्णं
बल्यं रोहितस्यापि मांसं वातं हन्ति स्निग्धमृध्नोति वीर्यम् ॥ ४४१ ॥ यः
पीतवर्णोऽपि च पिच्छलाङ्गः पृष्ठे तु रेखाबहुलः सशल्कः । स सर्वरोगार्गलना-
दवस्थो जडश्च शीतः कफवातदायी ॥ ४४२ ॥ पृष्ठे पक्षौ द्वौ गले पुच्छकं चे-
त्सर्पाभः स्यात्फूत्कृतो वृत्ततुण्डः । ज्ञेयः शल्को मत्स्यको भीरुरक्तः स्निग्धो
वृष्यो दुर्जरो वातकारी ॥ ४४३ ॥ नातिस्थूलो वृत्तवक्त्रोऽपि शस्तो धत्ते
दन्ताञ्छमश्रुलो दीर्घकायः । संध्यायां वा रात्रिशेषे च बर्यः प्रोक्तो बालः
पथ्यबल्यः सुवृष्यः ॥ ४४४ ॥ पृष्ठे कुक्षौ कण्टकी दीर्घतुण्डः सर्पाभो यः
सोऽप्ययं बर्बराख्यः । वानाटोपं सोऽपि दत्ते जडश्च बल्यः स्निग्धो दुर्जरो
वीर्यकारी ॥ ४४५ ॥ श्वेतं सुकायं समदीर्घवृत्तं निःशल्ककं छागलकं वदन्ति ।
गले द्विकण्टः किल तस्य पृष्ठे कण्टः सुपथ्यो रुचिदो बलप्रदः ॥ ४४६ ॥ यो रक्ताङ्गो
नातिदीर्घो न चाल्यो नातिस्थूलो रक्तमत्स्यः स चोक्तः । शीतो रुच्यः पुष्टि-
कृद्दीपनोऽसौ नाशं धत्ते निच दोषत्रयस्य ॥ ४४७ ॥ यः कृष्णो दीर्घकायः
स्यात्स्थूलशल्को बलाधिकः । मत्स्यो महिषनामाऽसौ दीपनो बलवीर्यदः

* 'शिशुमारः' सुसर इति स्यात् ।

॥ ४४८ ॥ शुक्लाङ्गस्ताम्रपक्षो यः स्वल्पाङ्गश्चाऽऽविलाहयः । सुरुच्यो मधुरो
बल्यो गुणाढ्यो वीर्यपुष्टिदः ॥ ४४९ ॥ यः स्थूलाङ्गो माहिषाकारको यस्ता-
लुस्थाने नीरजाभां दधाति । शलकं स्थूलं यस्य वीतूषकोऽसौ दत्ते वीर्यं दीपनं
वृष्यदायी ॥४५०॥ वितस्तिमानः श्वेताङ्गः सूक्ष्मशलकः सुदीपनः । अलमोसा-
ह्यो मत्स्यो बलवीर्याङ्गपुष्टिदः ॥ ४५१ ॥ यो वृत्तगौलयः कृष्णाङ्गः शल्की
कर्णवशाभिधः । दीपनः पाचनः पथ्यो वृष्योऽसौ बलपुष्टिदः ॥ ४५२ ॥
निःशलका निन्दिता मत्स्याः सर्वे शलकयुता हिताः । वपुःस्थैर्यकरा वीर्यबलपु-
ष्टिविवर्धनाः ॥ ४५३ ॥ हृदकुल्याजलधिनिर्झरतडागवापीजले च ये मत्स्याः ।
ते तु जडा नाऽऽदेया यथोत्तरं लघुतरास्तु नादेयाः ॥ ४५४ ॥ क्षाराम्बुमत्स्या
गुरवोऽस्रदाहदा विष्टम्भदास्ते लवणार्णवादिजाः । तानश्रतां स्वादुजलस्थिता
अपि ज्ञेया जडास्तेऽपि तथा शृतानिमान् ॥ ४५५ ॥

(७३) कच्छपः ।

*कच्छपः कमठः कूर्मो गूढाङ्गो धरणीधरः । कच्छेष्टः पल्वलावासो वृत्तः
कठिनपृष्ठकः ॥ ४३० ॥ कच्छपोऽन्यो महामत्स्यः कूर्मराजः प्रतिष्ठितः । गुप्ता-
ङ्गश्चित्रकुष्ठश्च धरणीधरणक्षमः ॥ ४३१ ॥

गुणाः—कच्छपो बलदः स्निग्धो वातघ्नः पुंस्त्वकारकः ।

राजनिघण्टौ सिंहादिरेकोनविंशो वर्गः—

* । कच्छेष्टः पल्वलावासो वृत्तः कठिनपृष्ठकः ॥ ४५६ ॥

(७४) दीर्घतुण्डी (आमूषिका)

दीर्घतुण्डनखी ज्ञेयाऽऽमूषिकाऽन्या चुचुन्दरी ।

गुणाः—मूषको मधुरः स्निग्धो व्यवयी शुक्रवर्धनः ॥ ४३२ ॥

राजनिघण्टौ सिंहादिरेकोनविंशो वर्गः—

चुचुन्दरी राजपुत्री प्रोक्ताऽन्या प्रतिमूषिका । सुगन्धिमूषिका गन्धा शुण्डिनी
शुण्डमूषिका ॥ ४५७ ॥

मूषकः (दीर्घतुण्डीविशेषः) ॥ ६८ ॥

मूषकः खनकः पिङ्ग आखुरुन्दुरुको नखी ।

राजनिघण्टौ सिंहादिरेकोनविंशो वर्गः—

मूषिको मूषकः पिङ्गोऽप्याखुरुन्दुरुको नखी । खनको विलकारी च
धान्यारिश्च बहुप्रजः ॥ ४५८ ॥

१ क्ष. ढ. लवणाम्बुजातः । २ क्ष. चुचुन्दरी । ३ क्ष. चुचुन्दरी ।

महामूषकः (दीर्घतुण्डं विशेषः) ॥ ६९ ॥

* अन्यो महामूषकः स्यान्मोषी विघ्नेशवाहनः । * महाङ्गः सस्यमारी च
भूफलो भित्तिपातनः ॥ ४३३ ॥

राजनिघण्टौ सिंहादिरेकोनविंशो वर्गः—

* । * ॥ ४५९ ॥

(७५) बिडालः ।

* बिडालो मूषकद्वेषी वृषदंशो बिडालकः । * शालावृकश्च मार्जारो मायावी
दीप्तलोचनः ॥ ४३४ ॥

अन्यच्च—बिडालो विषदन्तश्च मार्जारोऽथ बिडालकः । ओतुर्मूषकशत्रुश्च
मायावी दीप्तलोचनः ॥ ४३५ ॥

राजनिघण्टौ सिंहादिरेकोनविंशो वर्गः—

* । * ॥ ४६० ॥

लोमशबिडालः (गन्धमार्जारः) (बिडालविशेषः) ॥ ७० ॥

लोमशोऽन्यो बिडालश्च पूतिकः पूतिकेसरः । सुगन्धिमूत्रपतनो गन्धमार्जा-
रसंज्ञकः ॥ ४३६ ॥ तृतीयः पिङ्गलश्चान्य उग्र उग्रबिडालकः । सुगन्धिमूत्रवृ-
षणः कस्तूरीति निगद्यते ॥ ४३७ ॥

राजनिघण्टौ सिंहादिरेकोनविंशो वर्गः—

अन्यो लोमशमार्जारः पूतिको शालिजाहकः । सुगन्धिमूत्रपतनो गन्धमार्जा-
रकश्च सः ॥ ४६१ ॥

(७६) शृगालः ।

शृगालो जम्बुकः फेरुर्गोमायुः कोष्टकः शिवः । भल्लूको मृगधूर्तश्च शालावृ-
कश्च फेरवः ॥ ४३८ ॥

राजनिघण्टौ सिंहादिरेकोनविंशो वर्गः—

शृगालो वञ्चकः क्रोष्टा फेरवः फेरुजम्बुकौ । शालावृकः शिवालुश्च फेरण्डो
व्याघ्रसेवकः ॥ ४६२ ॥

सिंहादिगुहाशयानां गुणाः—सिंहव्याघ्रर्क्षमार्जारशृगालाद्या गुहाशयाः ।
गुरुष्णाः स्युरतिस्त्रिग्धा बल्या मारुतनाशनाः ॥ ४३९ ॥ विशेषेण गुरुस्तेषां

सिंहः क्रोष्टा च वातजित् । वाताशोहा दीपनश्च रुच्यो बल्यो विडालकः
॥ ४४० ॥ सारमेयो भवेदुष्णो विपाके वातनाशनः ।

तरक्षुः (शृगालविशेषः) ॥ ७१ ॥

तरक्षुर्मृगभक्षश्च तरस्वी घोरदर्शनः ॥ ४४१ ॥

राजनिघण्टौ सिंहादिरेकोनविंशो वर्गः—

मृगादस्तु स विज्ञेयस्तरक्षुर्घोरदर्शनः । शिवा तु भूरिमायुः स्याद्भौमायुर्मृग-
धूर्तकः ॥ ४६३ ॥

कुक्कुरः (शृगालविशेषः) ॥ ७२ ॥

* कुक्कुरः सारमेयश्च भषकः श्वानकः शुनः । भूस्तरो वक्रलाङ्गूलो भल्लूको
रात्रिजागरः ॥ ४४२ ॥

राजनिघण्टौ सिंहादिरेकोनविंशो वर्गः—

* । भल्लूको वक्रलाङ्गूलो वृकारी रात्रिजागरः ॥ ४६४ ॥

(७७) मर्कटः ।

मर्कटो वानरः कीशो हरिः शाखामृगः कपिः । * पुवङ्गमो वनौकाश्च
पुवङ्गः पुवगः पुवः ॥ ४४३ ॥

गुणाः—संतर्पणो वृष्यतमः श्लेष्मलो बलवर्धनः । कषायो बद्धविण्मूत्र
आमवातकफापहः ॥ ४४४ ॥ वानरः पवनश्वात्तमेदःपाण्डुकुभीञ्जयेत् ।

राजनिघण्टौ सिंहादिरेकोनविंशो वर्गः—

* । * ॥ ४६५ ॥

गोलाङ्गुलस्तु गौरास्यः कपिः कृष्णमुखो हि सः । मन्दुराभूषणाख्योऽयं
विज्ञेयः कृष्णवानरः ॥ ४६६ ॥

(७८) मयूरः ।

मयूरो नर्तको बर्ही नीलकण्ठः शिखी ध्वजी । मेघारावः कलापी च शि-
खण्डी चित्रपिच्छकः ॥ ४४५ ॥

गुणाः—मयूरमांसं सुस्निग्धं वातघ्नं शुक्रवर्धनम् । बल्यं मेधाकरं प्रोक्तं चक्षू-
रोगविनाशनम् ॥ ४४६ ॥ कषायो मधुरः स्वर्यो लवणो वातहा शिखी ।

राजनिघण्टौ सिंहादिरेकोनविंशो वर्गः—

मयूरश्चन्द्रकी बर्ही नीलकण्ठः शिखी ध्वजी । मेघानन्दी कलापी च
शिखण्डी चित्रपिच्छकः ॥ ४६७ ॥ बर्हिणः प्रचलाकी च शुक्लापाङ्गः शिखावलः ।

केका भुजङ्गभोजी च मेघनादानुलासकः ॥ ४६८ ॥ बर्हभारः कलापः स्याद्ब-
र्हनेत्राणि चन्द्रकाः । प्रचलाकः शिखा ज्ञेया ध्वनिः केकेति कथ्यते ॥ ४६९ ॥

(७९) भ्रमरः । (शिलीमुखः)

भ्रमरः षट्पदो भृङ्गो भृङ्गराजः शिलीमुखः । द्विरेफोऽलिर्मधुकरो मधुपो
मधुलिट्स्मृतः ॥ ४४७ ॥ स च षट्चरणः प्रोक्तो झङ्गरी पुष्पलोलुपः ।
नीलो घुमुघुमारावी मधुकृन्मधुरस्वरः ॥ ४४८ ॥ अपरः क्षुद्रभृङ्गारः पूति-
भृङ्गः कुभृङ्गकः ।

गुणाः—भ्रमरो रूक्ष उष्णश्च तैलयोगेक्षणापहः (?) । कर्णरोगशिरोव्याधी-
न्मुखाद्यैश्चैव वीर्यवान्(!) ॥ ४४९ ॥

राजनिघण्टौ सिंहादिरेकोनविंशतितमो वर्गः—

भ्रमरः षट्पदो भृङ्गः कलालापः शिलीमुखः । पुष्पन्धयो द्विरेफोऽलिर्मधु-
कृन्मधुपो द्विपः ॥ ४७० ॥ भसरश्चञ्चरीकोऽली झङ्गरी मधुलोलुपः ।

(८०) शुकः ।

शुकः कीरो रक्तमुखो मेधावी प्रियदर्शनः । अन्यो महान्राजशुकः शतपत्रो
निगद्यते ॥ ४५० ॥

गुणाः—शुको बल्योऽतिवृष्यश्च वीर्यवृद्धिकरः परः । वातलो बृंहणो ज्ञेय-
स्तथा राजशुकः स्मृतः ॥ ४५१ ॥

राजनिघण्टौ सिंहादिरेकोनविंशो वर्गः—

शुकः कीरो रक्ततुण्डो मेधावी मञ्जुपाठकः । अन्यो राजशुकः प्राज्ञः शतपत्रो
नृपप्रियः ॥ ४७१ ॥

(८१) गोराटिका । (सारिका)

गोराटिका गौकिराटी गौरिका कलहप्रिया । मेधाविनी सारिकाऽन्या
दूतिका प्रियवादिनी ॥ ४५२ ॥

गुणाः—सारिका च भवेत्स्निग्धा वातला बृंहणी स्मृता । वीर्यसंजननी वृष्या
मेध्या चैव रसायनी ॥ ४५३ ॥

राजनिघण्टौ सिंहादिरेकोनविंशो वर्गः—

सारिका मधुरालापा दूती मेधाविनी च सा । कवरी कुत्सिताङ्गी च
कष्कलाङ्गी सनालुफः(?) ॥ ४७२ ॥ पीतपादा ह्यञ्ज्वलाक्षी रक्तचञ्चुश्च सारिका ।

१ ख. ग. झ. 'योगेक्षणा' । २ झ. ढ 'द्विभः' । ३ ड. छ गोविराटी । ४ ड. छ.
श्लेष्मला ।

पठन्ती पाठवार्ता च बुद्धिमती भुसारिका ॥ ४७३ ॥ गौराष्ट्रिका गोकिराटी
गौरिका कलहप्रिया ।

(८२) चक्रवाकः ।

चक्रवाकरतु चक्राहश्चक्री चक्ररथो रथी । रथाङ्गनामा रथिकः कामी
चक्रोऽथ चक्रवाक् ॥ ४५४ ॥

गुणाः—चक्रवाको महास्निग्धः शुक्रलो गुरुरेव च । बल्योऽथ रुचिकृद्वा-
तहरो दोषविनाशनः ॥ ४५५ ॥

राजनिघण्टौ सिंहादिरेकोनविंशो वर्गः—

चक्रः कोकश्चक्रवाको रथाङ्गो भूरिप्रेमा द्वंद्वचारी सहायः । कान्तः कामी
रात्रिविश्लेषगामी रामावक्षोजोपमः कामुकश्च ॥ ४७४ ॥

(८३) हंसः ।

हंसः श्वेतो धार्तराष्ट्रो राजहंसो मनोरमः । कलहंसोऽपरः प्रोक्तो जलपा-
दोऽथ बन्धुरः ॥ ४५६ ॥ अन्यच्च—कारण्डवः प्लवो मञ्जुर्वरटा हंसयोषिता ।

गुणाः—हंसः स्निग्धो गुरुवृष्यो वीर्योष्णः स्वरवर्णकृत् । वातास्रापित्तश-
मनो बृंहणो बलवर्धनः ॥ ४५७ ॥

राजनिघण्टौ सिंहादिरेकोनविंशो वर्गः—

हंसो धवलपक्षी स्याच्चक्राङ्गो मानमालयः । कलहंसस्तु कादम्बः कलनादो
मरालकः ॥ ४७५ ॥ एतेषु चञ्चुचरणेष्वरूपेषु राजहंसोऽपि धूसरतरेषु च
मालिकाक्षः । कालेषु तेषु धवलः किल धार्तराष्ट्रः सोऽप्येष धूसरतनुस्तु भवे-
दभव्यः ॥ ४७६ ॥ हंसी तु वरटा ज्ञेया वरला बारला च सा । मराली
मन्दगमना चक्राङ्गी मृदुगामिनी ॥ ४७७ ॥

(८४) कुक्कुटः ।

कुक्कुटस्ताम्रचूडश्च दक्षः शौण्डोऽथ विष्किरः । कालज्ञः कुक्कुवाकुश्च नियोद्धा
चरणायुधः ॥ ४५८ ॥

गुणाः—कुक्कुटः स्निग्धरूक्षोष्णः स्वराग्नीन्द्रियदाढ्यकृत् । बृंहणो वातहा
वृष्यो लघुर्बलकरः समतः । अन्यस्तद्वृद्ध्यो ग्राम्यो विशेषेण गुरुस्तथा ॥ ४५९ ॥

राजनिघण्टौ सिंहादिरेकोनविंशो वर्गः—

१ ल. छ. चक्रः कोकश्चक्रवाको रथाङ्ग इत्यं कमु. २ रामावक्षोजोपमो राजनिघण्टौ द्वंद्वः
खगः । गुं । २ झ. ंत् । स्निग्धोष्णो बृंहणो वृष्यः कुक्कुटो वातनाशनः । अं ।